

فتاویٰ

دار الافتاء سعودی عرب

تھا شیخ عبد العزیز بن عبد اللہ بن باز حفظہ اللہ عنہ

فیضیہ شیخ عبد اللہ بن عبد الرحمن العبدان حفظہ

فیضیہ شیخ عبد الرزاق عقیلی حفظہ

فیضیہ شیخ عبد اللہ بن سلیمان المنیع حفظہ

فیضیہ شیخ عبد اللہ بن قعود حفظہ

والکتابین دار الافتاء السعودیہ والافتاء

www.KitaboSunnat.com



جلد دوم

بِسْمِ اللَّهِ الرَّحْمَنِ الرَّحِيمِ

*** توجہ فرمائیں! ***

کتاب وسنت ڈاٹ کام پر دستیاب تمام الیکٹرانک کتب.....

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ

لوڈ (UPLOAD) کی جاتی ہیں۔

متعلقہ ناشرین کی اجازت کے ساتھ پیش کی گئی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات کی

نشر و اشاعت کی مکمل اجازت ہے۔

تنبیہ

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

اسلامی تعلیمات پر مشتمل کتب متعلقہ ناشرین سے خرید کر

تبلیغ دین کی کاوشوں میں بھرپور شرکت اختیار کریں

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں

ٹیم کتاب وسنت ڈاٹ کام

webmaster@kitabosunnat.com

www.KitaboSunnat.com



فتاویٰ

دارالافتاء سعودی عرب

257-15
1-ن-ف

جملہ حقوق اشاعت
برائے دار السلام پبلشرز اینڈ ڈسٹری بیوٹرز محفوظ ہیں



دار السلام

پبلشرز اینڈ ڈسٹری بیوٹرز

پوسٹ بکس نمبر 22743 ریاض 11416 مملکت سعودی عرب

ٹیلیفون 4033962 فیکس 4021659

برانچ آفس

دار السلام

پبلشرز اینڈ ڈسٹری بیوٹرز

سیل سینٹر: اردو بازار رحمان مارکیٹ لاہور پاکستان - فون: 7120054

پہلا ایڈیشن جنوری 1999ء بمطابق رمضان المبارک 1419ھ

مکتبہ دار السلام

۹۹-۰۰ جے ماڈل ٹاؤن - لاہور

نمبر ۱۱۱۱۱

فَاسْتَبَاؤُا اَللّٰهَ لِكَلِمَاتِكُمْ كَمَا لَمَّحُوا بِاَلْمِصْبٰتِ لِقَوْلِكُمْ هٰذَا اَللّٰهُمَّ

فتاویٰ اللجنة الدائمة
للبحوث العلمیة والافتاء

فتاویٰ

دارالافتاء سعودی عرب

جلد دوم

سماحة الشيخ عبدالعزیز بن عبداللہ بن باز حفظہ اللہ (رئیس)

فضیلة الشيخ عبد الرزاق عقیفی رحمہ اللہ
فضیلة الشيخ عبد الرحمن الفدیان حفظہ اللہ
فضیلة الشيخ عبد اللہ بن قعود حفظہ اللہ
فضیلة الشيخ عبد اللہ بن سلیمان المنیع حفظہ اللہ

واراکیں ادارت البحوث العلمیة والافتاء

جمع و ترتیب: احمد بن عبد الرزاق الدوشی حفظہ اللہ

ترجمہ: مولانا عطاء اللہ ساجد حفظہ اللہ
پنسل مدینہ یونیورسٹی - مدینہ طیبہ

مراجعة: مولانا صفی الرحمن مبارکیوی حفظہ اللہ

دارالکتب
پبلشرز - ڈسٹری بیوٹرز

فہرست

- | | | | |
|----|------------------------------------------------|----|----------------------------------------------------|
| 31 | ذمیوں سے سلوک | 13 | ● وہ اعمال جن سے کفر لازم آتا ہے |
| 32 | تفصیلات سننے کے بعد فتویٰ لگائیں | 13 | توبہ سے گناہ معاف ہو جاتے ہیں |
| 33 | بے عمل مسلمان کی سزا | 14 | ارتداد کا مطلب |
| 35 | سنت کی تضحیک کرنے والے کا حکم | 14 | مرتد، بلا توبہ مرے تو اعمال ضائع ہو جاتے ہیں |
| 35 | شرعی احکام کا مذاق اڑانے والا کافر ہے | 15 | شرک کی سنگینی |
| 36 | وساوس و اوہام سے بچیں | 16 | بے دین اور منافق سے رابطہ رکھنا |
| 38 | آپ کا حج اور عمرہ درست ہے | 17 | بے دین والدین کے متعلق دو سوالات |
| 39 | اسلام کا پیغام سننے والے پر حجت قائم ہو گئی | 17 | چند اہم سوالات |
| 40 | برے کام میں مدد کرنا منع ہے | 19 | اللہ اور رسول کے گستاخ کے ذبیحہ کا حکم |
| 41 | نماز اور روزہ کے منکر سے برتاؤ | 20 | توبہ کی ترغیب |
| 41 | شریعت سے مذاق کفر ہے | 21 | نہایت قبیح عادت |
| 42 | شرعی احکام سے ناواقف لوگوں کا حکم | 21 | قرآن کی بے حرمتی کا حکم |
| | ملت اسلامیہ سے نکال دینے والے کفر کی | | ● مسلمان کن صورتوں میں دائرۃ اسلام سے |
| 43 | وضاحت | 22 | خارج ہوتا ہے؟ |
| | ہر عملی کفر سے انسان اسلام سے خارج نہیں | 22 | دو اہم سوال |
| 43 | ہوتا | | دین کو گالی دینے، دینی شعائر کا استہزاء کرنے |
| 44 | نیکی کی تلقین کرتے رہنا چاہیے | 23 | اور جہالت کی بنا پر شرک و بدعت کا حکم |
| 44 | داڑھی کا مذاق اڑانا بڑا جرم ہے | 24 | شرعی احکام کا مذاق اڑانے کا حکم |
| | احادیث صحیحہ کا انکار کرنے والے فاسق بلکہ کافر | 25 | زمانہ کو گالی نہ دو |
| 45 | ہیں | 26 | عریاں لباس پہننے کی مذمت |
| 45 | ایسا شخص اسلام سے خارج ہے | 26 | اجتہادی و فروعی مسائل کی بنا پر کفر کا فتویٰ لگانا |
| 46 | لالہ پڑھنے والا کافر اور منافق بھی ہو سکتا ہے | 27 | اہل کتاب کے کفر کا مسئلہ |
| 47 | احادیث صحیحہ کے منکر کا حکم | 29 | میت کے گھر والوں کے لیے کھانا تیار کرنا |

- 74 مشرکین میں اقامت نہ رکھیں
دعوت و تبلیغ کی خاطر بے دین ملک میں
رہائش اختیار کرنا
- 74 غیر مسلموں سے رواداری کی حدود
- 75 دنیا کی خاطر کافر ملک کی شہریت اختیار کرنا
- 78 جھوٹ اور دھوکے سے امریکہ کا گرین کارڈ
حاصل کرنا
- 78 کافر و مشرک کا کسی اسلامی ملک کی شہریت
حاصل کرنا
- 79 مجبوراً خود کو کافر ظاہر کرنا
- 79 مسلمان کافر ملک میں باشرائط کام کر سکتا ہے۔
- 80 عیسائیوں کے ہاں کھانا پینا اور چند دیگر سوالات
- 80 مسجد میں غیر مسلم کے داخلے کا حکم
- 81 اہل اسلام اور باطل پرستوں کا مشترکہ عبادت
گاہ بنانا
- 82 مسلمان کے لئے نصاریٰ کا شعار اپنانا
- 83 صلیب کے متعلق
- 84 غیر مسلم دوست کی ضیافت کا حکم
- 85 مختلف مذاہب کو ایک دوسرے کے قریب کرنا
- 95 ● مخصوص شخص پر کفر کا اطلاق
- 95 کون سے گناہ سے کفر لازم آتا ہے؟
- 95 کسی مسلمان کو غیر مسلم کہنا
- 96 کسی مسلمان بھائی کو کافر کہہ کر بلانا
- 97 کفر کا حکم لگانے میں جلدی نہ کی جائے
- 97 کسی کو کفریہ حرکت یا کلمہ پر کافر کہہ سکتے ہیں
- 97 کسی کو کافر کہنا کب جائز ہے؟
- 98 کافر کو کافر کہنے کا وجوب
- 99 کیا یہود و نصاریٰ کو کافر کہا جاسکتا ہے؟
- 100 جس کو قرآن کی دعوت نہیں پہنچی اس کا حکم
- 101 قبر پرستوں کے بارے میں شرعی حکم
- 47 شدید مجبوری کی صورت میں کلمہ کفر کہنا
- 47 نص صریح میں اجتہاد منع ہے
- 48 کون سی کتب کا مطالعہ ناجائز ہے؟
- 49 ● دین کی بنیاد پر محبت و نفرت
- 49 جزیرہ عرب میں مشرک و کافر کا داخلہ منع ہے
- 49 اللہ اور رسول کے دشمنوں سے دوستی اختیار
کرنا
- 49 اپنے غیر مسلم ساتھیوں کے حقوق و فرائض
کافروں سے دلی محبت رکھنا جائز نہیں
- 51 مجبوری کی صورت میں کفار کے ساتھ رہنا
- 52 اسلام اور کفر کے درمیان حد فاصل
- 53 مسیحیوں کو بھائی بنانا حرام ہے
- 54 غیر مسلمانوں سے دوستی کی حدود
- 54 اسلامی تشخص کسی حال میں مجروح نہ ہونے
دیں
- 54 غیر مذاہب کی رسومات میں شرکت کرنا
- 55 یہود و نصاریٰ سے مشابہت اختیار کرنا
- 56 گناہوں کے کاموں میں تعاون کرنا
- 57 عیسائیوں کی تقریبات میں شمولیت اختیار کرنا
- 57 ان رسومات میں شرکت جائز نہیں
- 57 چند متفرق سوالات
- 58 ذمی کے ساتھ تعلقات رکھنے کا طریقہ
- 68 کافروں سے دوستی رکھنے والے رشتہ داروں
سے میل جول رکھنا
- 69 عیسائیوں سے تعلق رکھنے کے لئے شرط
- 69 مشرکین کے ہاں قیام کرنے کی صورت
- 70 عیسائیوں سے میل جول کے بارے میں چند اہم
سوالات
- 70 اہل کتاب سے کیسا سلوک کرنا چاہیے؟
- 72 نصرانی پڑوسی سے حسن سلوک کریں
- 73

- دینا میں کوئی شخص اللہ تعالیٰ کو ظاہری آنکھوں سے نہیں دیکھ سکتا
127 کیا نبی اکرم ﷺ نے شب معراج اللہ کو دیکھا؟
130 ● دل کے خیالات، وساوس اور ان کا علاج
131 وسوسہ کا علاج
131 یہ خیال غلط ہے
132 کبھی خلوت بھی نقصان کا باعث ہوتی ہے
132 شیطانِ وساوس سے بچنے کا طریقہ
133 وساوس کے بارے میں سال
133 شکوک و شبہات اور وساوس کا حل
134 وساوس اور فضول خیالات کا حل
136 عیسائیوں کا اللہ کی بابت سوال
136 ہر کام میں اللہ کی خوشنودی کا خیال کیجئے
138 شکوک اور وساوس شیطان کی طرف سے ہوتے ہیں
138 ● فرقہ ناجیہ
140 اسلام کا فرقوں اور پارٹیوں کے متعلق نظریہ
140 نبوی طریقہ، دعوت و تبلیغ ہی بہتر ہے
141 شہداء کے احترام میں خاموش کھڑے ہونا
144 خیر کی توفیق کسے حاصل ہے؟
144 صحیح راستہ کون سا ہے؟
145 وطنیت اور سیاست کا حکم
145 اللہ کی رسی کو مضبوطی سے تھامے رکھو
146 شریعت اور طریقت میں فرق
146 ناجی فرقہ کون سا ہے؟
147 اہل سنت والجماعت کی تعریف
153 امت کی اقسام اور جنسی فرقوں کی پہچان
153 سب نہیں، صرف ایک فرقہ جنتی ہے
154 نجات یافتہ فرقے کی پہچان
155 تعبیر و توضیح میں باریک بینی اور شک و شبہ میں ڈالنے والے الفاظ سے گریز کی ضرورت
105 صحیح الفاظ کا انتخاب کریں
105 ”آپ ہمیشہ رہیں“ الفاظ استعمال کرنا
106 ”موت ایک اور اسباب بہت ہیں“ جملہ جائز ہے
106 ”یا سیدی“ کے الفاظ استعمال کرنا
107 بے ادبی کا احتمال رکھنے والے الفاظ استعمال کرنا
107 کسی کو جنتی یا بخشا ہوا کہنا
108 یہ جملہ غیر محتاط اور ناجائز ہے
110 بعض الفاظ کا شرعی حکم
111 ● اعضائے جسم کو معیوب ہونے سے بچانا
112 نامناسب اعمال سے جسم کی حفاظت
112 اللہ ہی غیب دان ہے
113 نبی اکرم ﷺ کے حاضر و ناظر اور عالم الغیب ہونے کی بحث
113 اللہ کے سوا کوئی کلی علم غیب نہیں رکھتا
114 شکم مادر میں بچے کی نوعیت کی وضاحت
116 آیت یعلم ما فی الارحام..... کا مطلب؟
118 مسئلہ علم غیب
120 ائمہ اربعہ کے باہمی اختلاف کا ایک سبب
121 عالم الغیب اللہ تعالیٰ ہی ہے
121 علم غیب کا دعویٰ کرنا کفر ہے
122 کیا چودہ صدیاں گزرنے پر قیامت آئے گی؟
123 علم غیب اللہ کا خاصہ ہے
123 ● زمین پر بسنے والی ہر چیز فانی ہے
125 جنت کی عمریں
125 فرشتوں کی بابت سوال
126 ● دنیا میں اللہ تعالیٰ کا دیدار
127 کیا رسول اکرم ﷺ نے رب کو دیکھا؟
127

- 173 یہ بے اصل اور باطل چیزیں ہیں
- 174 صوفیانہ سلسلوں میں بدعات کا غلبہ ہے
- 175 صوفیانہ سلسلوں سے بچنا چاہئے
- 175 ”صاحب زمان“ کا مطلب
- 176 اللہ سے براہ راست علم سیکھنے کا دعویٰ کرنا
- 176 ان لوگوں کے پاس کوئی شرعی دلیل نہیں
- 177 صوفیہ کا یہ خیال درست نہیں
- 177 نبی اکرم ﷺ کی بیداری میں زیارت ممکن نہیں
- 178 قرآن و سنت کے خلاف کوئی عمل قبول نہیں
- 185 اسلام میں فرقوں کی کوئی گنجائش نہیں
- 186 اہل تصوف کی عبادات میں بکثرت بدعات ہوتی ہیں
- 186 نیک آدمی کی روح آسمان پر جاتی ہے جسم میں نہیں
- 188 صوفیوں کے ایک مغالطہ کا جواب
- 188 ذکر الہی کے لئے کسی پیر کی اجازت کی ضرورت نہیں
- 189 بزرگوں کے سلسلے دین میں داخل نہیں
- 190 یہ رسومات بدعات اور غلو کے ذیل میں آتی ہیں
- 191 اللہ کو ”یساہو“ کہہ کر پکارنا درست نہیں
- 192 پیر کا یہ طریقہ جائز نہیں
- 193 یہ قربانی درست نہیں
- 194 اہل تصوف میں مروج یہ طریقہ صحیح نہیں
- 195 تین فرقوں کا بیان
- 196 یہ بدعات ہیں ان سے بچیں
- 196 خانقاہ میں نماز پڑھنا درست نہیں
- 196 صوفیہ کا بے اصل دعویٰ
- 197 ایسی مجالس اختیار کرنے سے احتیاط کریں
- 199 • مختلف فرقے
- 155 اللہ تک پہنچنے کا راستہ ایک ہے
- 156 ایک گروہ کے سوا سب جہنم میں جائیں گے
- 157 صرف قرآن و سنت کی پیروی ضروری ہے
- 157 تعاون کے لائق جماعت
- 158 کتاب اللہ اور سنت رسول اللہ پر عمل پیرا جماعت
- 158 ہر ایک کے ساتھ صحیح کام میں تعاون کریں
- 158 حق و باطل میں فیصلہ کرنے والی چیز قرآن و سنت ہے
- 159 ”سلف“ سے کون لوگ مراد ہیں؟
- 159 ”سلفیت سے کیا مراد ہے؟
- 161 بے علم آدمی گمراہی سے کیسے بچ سکتا ہے؟
- 162 شرعاً غلب ہو تو زندگی کیسے گزاری جائے؟
- 163 ملت اسلامیہ کس طرح متحد ہو سکتی ہے؟
- 163 مجدد دین کے بارے میں صحیح نقطہ نظر
- 165 حدیث بداء الاسلام غریبہ کی تشریح
- 166 نبی اکرم ﷺ کی تین دعاؤں کا بیان
- 167 امت محمدیہ کا مقام
- 167 شیخ محمد بن عبد الوہاب کے بارے میں غلط پروپیگنڈہ
- 168 وہابیت کی صحیح پہچان
- 168 دو کتابیں ”منہاج السنہ“ اور ”شرح حدیث النزول“ کا تعارف
- 169 اصلاح عقیدہ کے لئے مفید کتب
- 169 مفید کتب کا مطالعہ کریں
- 170 اسلامی عقائد کے بارے میں چند بہترین کتب
- 171 سنت پر عمل
- 172 • تصوف
- 172 تصوف اور گنبد نما قبروں کے بارے میں سوال
- 173 تصوف اور صوفی کی وضاحت

- 233 • نقشبندیہ
- 233 نقشبندی سلسلہ کا تعارف
- 235 • ہبریہ
- 235 فرقہ ہبریہ کا تعارف
- 236 • خوارج
- 236 خارجی فرقہ کی پہچان
- 237 اباضیہ فرقہ گمراہ ہے
- 238 • رافضی
- 238 رافضی فرقہ اسلام کے خلاف ہے
- 238 ایسے لوگوں سے سروکار نہ رکھیں
- 239 شیعہ عقائد سے متعلق اہم کتب
- 239 شیعہ کے متعدد فرقے ہیں
- 240 شیعہ کا سب سے بڑا گمراہ فرقہ
- 240 اہلسنت اور شیعہ میں اختلافات اصولی ہیں
- 241 رافضی عوام کا حکم
- 241 شیعہ ایک نو ایجاد مذہب ہے
- 242 خمینی کے نظریات کی ایک جھلک
- 244 • بوہرہ
- 244 بوہروں کا یہ عمل واضح گمراہی ہے
- 245 بوہروں کا یہ عمل غیر اسلامی ہے
- 246 بوہرہ پیر کے باطل دعوے
- 250 اسلام مذہبی تشدد کی اجازت نہیں دیتا
- 252 • باطنیہ
- 252 فرقہ باطنیہ یعنی اسماعیلیہ آغا خانیہ کے عقائد
- 255 • بریلویت
- 255 بریلویوں کے عقائد
- 257 • دروز مذہب
- 257 دنیا کا گمراہ ترین مذہب
- 257 مذہب دروز کا مختصر تعارف
- 259 ان کے اہم عقائد
- 199 فرقوں کے متعلق مسلمانوں کا موقف
- 200 • طریقہ برہامیہ
- 200 ہر کتاب کو قرآن و سنت پر پرکھیں۔
- 202 • طریقہ قادانیہ
- 202 قادانیہ کا مختصر تعارف
- 202 مرزا غلام احمد قادانی جھوٹا نبی تھا
- 203 مسلمانوں اور قادیانیوں میں فرق
- 204 • تیجانیہ
- 204 ذکر کا یہ طریقہ خلاف سنت ہے
- 206 اس وظیفہ میں مشرکانہ بدعات پائی جاتی ہیں۔
- 207 صرف شرعی اذکار و ادعیہ کو اختیار کریں
- 207 اس قصیدہ میں شرکیہ الفاظ ہیں
- 209 فرقہ تیجانیہ بہت بڑا بدعتی فرقہ ہے
- 210 مجلس افتاء کا فرقہ تیجانیہ پر مقالہ
- 210 احمد بن محمد تیجانی اور طریقہ تیجانیہ کا ماخذ علم
- 211 تیجانی عقائد کا مختصر بیان
- تیجانی عقیدہ رکھنے والوں کے متعلق شریعت کا حکم
- 222 اگر اہل بدعت کے شر کا اندیشہ ہو تو کیا کیا جائے؟
- 224 اہل بدعت کے بارے میں چند سوال و جواب
- 225 کیا بدعتی کو امام بنانا جائز ہے؟
- 226 تیجانی و قادری سلسلوں کے وظائف کا حکم
- 227 مشرک کوئی بھی ہو اس سے رشتہ کرنا جائز نہیں
- 228 بدعت پر مشتمل وظائف سے احتیاط لازم ہے
- 228 تیجانی فرقہ کی ”صلوات الفاتح“ کا حکم
- 230 • قادریہ
- یہ شیخ عبدالقادر جیلانی رحمۃ اللہ علیہ کی طرف سراسر جھوٹ منسوب ہے
- 230 اہل بدعت کی مجالس کا حکم
- 232

300	● تلاوت قرآن کی بدعتیں	260	ان کے متعلق شرعی حکم
	قرآن مجید کے بعض مقامات کو بلا دلیل خاص		پہلے مکالمہ میں جو کذب بیانی اور فریب ہے
300	کرنا	261	اس کی وضاحت
301	اجتماعی صورت میں قرآن مجید پڑھنا		دوسرے مکالمہ میں جموٹ اور فریب کی
302	کاروبار کے لئے قرآن خوانی کرانا	265	وضاحت
303	اپنی طرف سے وقت اور تعداد مقرر کرنا	276	● تناخ ارواح
304	صبح کی اسمبلی میں سورہ فاتحہ پڑھنا		(یعنی روح کا ایک بدن سے دوسرے بدن میں
304	تلاوت کا یہ طریقہ بدعت کے ذیل میں آتا ہے	276	منتقل ہونا)
305	ختم قرآن کے موقع پر دعوت ولیمہ کرنا	276	عقیدہ تناخ - قرآن کی روشنی میں
	تراویح میں ختم قرآن کے موقع پر مٹھائی تقسیم	277	نظریہ ڈارون اور قرآن
306	کرنا	279	● فری مین تنظیم (ماسونیت)
307	آیات قرآنی گھول کر پینا	279	فری مین تنظیم کا جائزہ
308	تلاوت سے قبل ہاتھ دھونا	283	● فرقہ مہدیہ
309	● نماز کی بدعتیں	283	سوڈان کا فرقہ ”الانصار“
309	نماز کے بارے میں دو سوالات	284	● بدعات
309	یہ طریقہ درست نہیں	284	بدعت کا معنی و مفہوم اور درجہ بندی
310	یہ طریقہ خلاف سنت ہے	285	محدثات الامور (نئے کاموں) کا بیان
311	دعاء کا یہ طریقہ بدعت ہے	286	بدعت کا شرعی حکم
312	اذان میں اضافہ ناجائز اور بدعت ہے	288	بدعات کی سنگینی میں فرق ہوتا ہے
313	اذان سے پہلے الصلاة والسلام	290	بدعت کی تعریف
314	خطیب کے آنے سے قبل تلاوت یا تقریر کرنا	290	بدعت آمیز عمل ناقابل قبول ہوتا ہے
	تبرک اور ثواب حاصل کرنے کے انوکھے	291	دینی اور دنیاوی بدعت اور اس کی وضاحت
314	طریقے		بدعت حسہ اور بدعت سینہ کی تقسیم درست
315	بیت اللہ کے علاوہ کسی گھر کا طواف جائز نہیں	292	نہیں
316	● روزہ کی بدعتیں	293	اہل بدعت کو خوش اسلوبی سے سمجھانا چاہئے
316	نقلی روزوں کے بارے میں صحیح نقطہ نظر	293	بسلسلہ بدعت دو حدیثوں کی وضاحت
	رمضان کے علاوہ کسی پورے مہینے کے روزے	295	اصل معیار قرآن و سنت ہے
317	رکھنا جائز نہیں		بدعت اور اہل بدعت کے بارے میں چند
319	● حج کی بدعتیں	295	سوالات
319	بنو شیبہ کے بارے میں ایک مغالطہ	298	ایک عالم و مبلغ کی صفت

ذکر کرتے وقت بے جا حرکات اور تکلفات سے	319	حج کے سلسلے میں ایک نئی بدعت
328 کام لینا	320	انڈونیشین حاجیوں کا نیا طریقہ
328 مجالس ذکر میں غیر مشروع انداز	321	● دعا میں بدعت
329 ذکر کا یہ طریقہ بے دلیل ہے		دعاؤں کے پڑھنے میں مسنون انداز اختیار کرنا
331 افضل ترین ذکر	321	چاہئے
331 میت کے دفن کے بعد مل کر دعا کرنا	322	مراکش میں ذکر کے یہ طریقے غیر شرعی ہیں
332 غلط کار کو نرمی سے سمجھانا چاہئے	323	ذکر کرنے کا ایک غلط انداز
333 فاتحہ پڑھنا	323	خطیب حاضرین سے پوچھ گچھ کر سکتا ہے
324 دعا سراسر عبادت ہے	325	چند اہم مسائل شرعیہ
335 خود ساختہ ترتیب پر بیٹنگی کرنا	327	دعا کے بعد فاتحہ پڑھنا
335 فرض نماز کے دوران میت سامنے رکھنا	327	تراویح کے درمیان مل کر ذکر کرنا



بِسْمِ اللّٰهِ الرَّحْمٰنِ الرَّحِیْمِ

پیش لفظ

الحمد لله رب العالمين، والصلاة والسلام على عبده ورسوله محمد أفضل المرسلين وخاتم النبيين، وعلى آله وصحبه ومن اهتدى بهديه إلى يوم الدين أما بعد۔

پیش نظر کتاب سعودی عرب کے کبار علماء کے فتاویٰ اسلامیہ کی دوسری جلد ہے جس کا تعلق اسلامی عقائد اور اس سے متفرع ہونے والے بہت سے مسائل سے ہے۔ اس میں عالم اسلام کے اندر پھیلی ہوئی اور اسلام اور امت اسلامیہ سے تعلق بلکہ اس کی اصل نمائندگی کا دعویٰ رکھنے والی بہت سی جماعتوں کے عقائد و خیالات پر بھی گفتگو کی گئی ہے اور اسلامی اصولوں کی روشنی میں اس کی حیثیت متعین کی گئی ہے۔

جیسا کہ معلوم ہے حکومت سعودی عرب نے فتاویٰ صادر کرنے کے لئے کبار علماء پر مشتمل ایک مستقل کمیٹی قائم کر رکھی ہے جو دنیا بھر سے آئے ہوئے ہر قسم کے سوالات کے جواب بڑی دقت نظر سے اور بڑے اعتدال کے ساتھ خالص کتاب و سنت کی روشنی میں دیتی ہے۔ اس جلد کے فتاویٰ بالعموم کمیٹی کے صدر شیخ عبدالعزیز بن عبداللہ بن باز، نائب صدر مرحوم شیخ عبدالرزاق عقیلی، رکن شیخ عبداللہ بن عدیان، رکن شیخ عبداللہ بن قعود کے دستخطوں سے آراستہ ہیں۔ بعض فتاویٰ اس دور کے بھی ہیں جب مرحوم شیخ ابراہیم بن محمد آل الشیخ اس کمیٹی کے صدر ہو کر تھے۔ یہ تمام علماء کرام علم و فضل کے اس اعلیٰ ترین مقام پر فائز تھے اور ہیں، اور انہیں شریعت نبوی و ژوف نگاہی کا وہ حظ وافر عطا ہوا ہے جو اس کے فتاویٰ کی صحت و واقعیت اور درستگی کی کافی ضمانت ہے اور انہیں شرح صدر کے ساتھ رہنما بنایا جاسکتا ہے۔

ترجمہ پاکستان کے ایک معروف صاحب علم جناب مولانا عطاء اللہ ساجد نے کیا ہے۔ اس کی خاص خوبی یہ ہے کہ اسے رواں دواں اور سلیس انداز میں کیا گیا ہے اور عربی متن کے قریب تر ہے۔ مترجم عربی زبان پر مضبوط دسترس رکھنے والے ہیں، اسی لئے ترجمہ الجھاؤ، زولیدگی اور حشو و زوائد سے مبرا، مفہوم و معانی اور مطالب کو اپنے دامن میں سمیٹے ہوئے واضح اور صاف صاف ہے۔ میں نے اس کتاب کو اول سے آخر تک پڑھا اور اسے بڑا مفید اور عمدہ پایا ہے۔

اللہ تعالیٰ سے دعا ہے کہ وہ اسے مقبول و مفید بنائے اور امت مسلمہ کے اردو دواں و اردو خواں طبقے کو اس سے رہنمائی و دین فہمی کی توفیق عطا فرمائے۔ إنه ولی ذلک والقادر علیہ۔

صفی الرحمن مبارکپوری

۱۰/ رمضان المبارک ۱۴۱۹ھ

ریاض۔ سعودی عرب

عرض مترجم

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ وَعَلَى آلِهِ وَأَصْحَابِهِ
أَجْمَعِينَ وَمَنْ تَبِعَهُمْ بِإِحْسَانٍ إِلَى يَوْمِ الدِّينِ - وَبَعْدُ:

اللہ تعالیٰ نے علمائے کرام کو یہ عظیم منصب عطا فرمایا ہے کہ انہیں انبیائے کرام کا وارث بنا دیا ہے۔ چنانچہ نبوت و رسالت کا مبارک سلسلہ ختم ہو جانے کے بعد دین کی تبلیغ اور نشر و اشاعت کے ساتھ ساتھ اس کی تشریح و توضیح بھی ان کی ذمہ داری قرار پائی۔ صحابہ کرام رضی اللہ عنہم نبی اکرم ﷺ سے حسب ضرورت مسائل دریافت فرماتے اور شافی جواب پاتے۔ آنحضرت ﷺ کے بعد متعدد صحابہ کرام کو یہ مقام حاصل ہوا کہ مشکل مسائل میں ان سے رہنمائی طلب کی جاتی تھی۔ مثلاً حضرت عمر، حضرت علی، حضرت عائشہ اور دیگر حضرات رضی اللہ عنہم۔ ان کے بعد بھی ہر دور کے ایسے ممتاز افراد کے نام کتب تاریخ و رجال کے اوراق کی زینت ہیں، جنہوں نے اس میدان میں نمایاں مقام حاصل کیا۔ ان کی قابل قدر تصنیفات آج بھی ہماری رہنمائی کے لیے لائبریریوں میں موجود ہیں۔

دور حاضر میں بھی عظیم علماء یہ ذمہ داری ادا کر رہے ہیں، اور ان کے فتاویٰ کے مجموعے وقتاً فوقتاً منظر عام پر آتے رہتے ہیں۔

حکومت سعودی عرب نے اس مقصد کے لیے بڑے بڑے علمائے کرام کا ایک مستقل بورڈ قائم کر رکھا ہے جو ساری دنیا کے مسلمانوں کی رہنمائی کا فریضہ انجام دے رہا ہے۔ زیر نظر کتاب اسی بورڈ کے جاری کردہ فتاویٰ پر مشتمل ہے۔ جس کے ایک حصہ کا اردو میں ترجمہ کرنے کی سعادت مجھے حاصل ہوئی ہے۔ علماء کے اس بورڈ کے بلند مقام کا اندازہ لگانے کے لیے یہی کافی ہے کہ اس کے سربراہ سعودی عرب کے مفتی اعظم جناب فضیلۃ الشیخ عبدالعزیز بن عبداللہ بن باز ہیں۔ شیخ ابن باز کی شخصیت علمی حلقوں میں کسی تعارف کی محتاج نہیں۔ پھر ان کے ساتھ جناب فضیلۃ الشیخ عبدالرزاق عینی مرحوم بھی تھے۔ ان کا علمی مقام و مرتبہ بھی مسلم ہے۔ اسی طرح بورڈ میں شامل دیگر علمائے کرام بھی ممتاز مقام کے حامل ہیں۔ ان جلیل القدر علماء کے فتاویٰ کا مجموعہ حکومت سعودی عرب کے اہتمام سے کئی جلدوں میں شائع ہوا ہے۔ مجھے اس کی دوسری جلد کا ترجمہ کرنے کا شرف حاصل ہوا ہے۔ میں نے حتی الامکان کوشش کی ہے کہ ترجمہ اصل متن سے قریب تر رہے۔ اور محترم علمائے کرام کے افکار قارئین تک عام فہم زبان میں پہنچ جائیں۔ اس کوشش میں غلطی کا صدور خارج از امکان نہیں۔ چنانچہ اس ترجمہ کی تمام غلطیوں اور کوتاہیوں کی ذمہ داری میری علمی کم مائیگی پر ہے۔

میں ادارہ ”دارالسلام“ کے مہتمم جناب مولانا عبدالملک مجاہد صاحب کا ممنون احسان ہوں، جنہوں نے مجھے یہ خدمت انجام دینے کا موقع فراہم کیا۔ اور ان تمام حضرات کا بھی شکریہ ادا کرتا ہوں جن کا تعاون مجھے کسی بھی مرحلہ میں حاصل رہا۔ جزاہم اللہ فی الدارين احسن العزاء۔

میں اللہ تعالیٰ کے حضور دست بدعا ہوں کہ وہ میری اس حقیر کوشش کو قبول فرمائے اور اپنے بندوں کے لیے ہدایت و سعادت کا ذریعہ بنائے۔ آمین۔

عطاء اللہ ساجد

۲۳ جولائی ۱۹۹۸ء

موجبات الکفر

وہ اعمال جن سے کفر لازم آتا ہے

فتویٰ (۳۴۸۱)

توبہ سے گناہ معاف ہو جاتے ہیں

سوال میں ایک مسلمان خاتون ہوں اور ڈنمارک میں اپنے مسلمان خاوند کے ساتھ رہائش پذیر ہوں۔ الحمد للہ ہمارے تین بچے بھی ہیں۔ ایک بار سخت غصے کی حالت میں میری زبان سے اللہ تعالیٰ کی شان میں گستاخی کے الفاظ نکل گئے۔ اس وقت سے میرے شوہر نے مجھ سے بات چیت بند کر دی ہے۔ وہ کہتے ہیں کہ میں مرتد ہو چکی ہوں اور میرا نکاح ٹوٹ گیا ہے اور میرے ہاتھ کا ذبیحہ حرام ہے۔ میری وفات کے بعد میرا خاوند اور میرے بچے میرے وارث نہیں ہوں گے، میری نماز جنازہ ادا نہیں کی جائے گی، مجھے غسل اور کفن بھی نہیں دیا جائے گا۔ میری لاش دفن کرنے کے بجائے کتوں کے آگے ڈال دی جائے گی۔ میرا ترکہ عام مسلمانوں کے لیے مال نے کے حکم میں ہو گا۔

مجھے اپنی اس حرکت پر سخت ندامت اور افسوس ہے۔ نیز میری زندگی میں (اس طرح کا) یہ پہلا موقع ہے مجھے کافی حد تک دینی امور سے واقفیت ہے اور مجھے معلوم ہے کہ مجھ سے جو حرکت سرزد ہوئی ہے وہ انتہائی قبیح ہے۔ میرے شوہر نے مشورہ دیا ہے کہ آپ سے دریافت کر دوں کہ کیا میری توبہ قبول ہو سکتی ہے؟ اور کیا میں دوبارہ اپنے شوہر کے ساتھ زندگی گزار سکتی ہوں؟ اور یہ کس طرح ممکن ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: یہ بات بالکل صحیح ہے کہ اللہ تعالیٰ کی ذات اقدس کو گلی دینے سے انسان مرتد اور دائرہ اسلام سے خارج ہو جاتا ہے۔ اس بات پر تمام مسلمانوں کا اجماع ہے کہ ایسا شخص اگر توبہ نہ کرے تو سزائے موت کا مستحق ہے۔ کیونکہ جناب رسول اللہ ﷺ نے فرمایا ہے:

«لَا يَجِلُّ دَمُ امْرِيءٍ مُسْلِمٍ إِلَّا بِأَخْذِي ثَلَاثٍ: الثَّيِّبِ الزَّانِي، وَالنَّفْسِ بِالنَّفْسِ
وَالتَّارِكِ لِذِيَنِهِ الْمُفَارِقِ لِلْجَمَاعَةِ»

”ایک مسلمان کا خون صرف تین جرائم میں سے کسی ایک کے ارتکاب سے ہی جائز ہوتا ہے۔ شادی شدہ ہونے کے باوجود بدکاری کا ارتکاب کرنے والا اور جان کے بدلے جان (یعنی قاتل) اور اپنے دین کو چھوڑ کر مسلمانوں کی جماعت سے الگ ہو جانے والا۔ (یہ تینوں سزائے موت کے مستحق ہیں)۔ آپ نے چونکہ توبہ کر لی ہے، اپنی غلطی پر نادم بھی ہیں اور آئندہ کے لیے یہ پختہ ارادہ رکھتی ہیں کہ دوبارہ یہ حرکت نہیں کریں گی۔ اس لیے آپ کی توبہ صحیح ہے۔ آپ کے شوہر کو چاہیے کہ آپ کے ساتھ تعلقات بحال کر لیں اور توبہ کے بعد آپ کا وہی مقام سمجھیں جو اس غلطی کے ارتکاب سے پہلے تھا۔ صحابہ

وہ اعمال جن سے کفر لازم آتا ہے

کرام بقیہ کے زمانے میں جو لوگ مرتد ہو جانے کے بعد دوبارہ مسلمان ہو گئے تو صحابہ کرام نے ان کے سابقہ نکاح قائم رکھے، انہیں ان کی بیویوں سے الگ ہونے کا حکم نہیں دیا اور ان کا نئے سرے سے نکاح بھی نہیں پڑھایا اور صحابہ کرام بقیہ کا عمل ہمارے لیے اسوۂ حسنہ کی حیثیت رکھتا ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عثیمنی، صدر: عبدالعزیز بن باز

←→←→←→

فتویٰ (۱۵۰)

ارتداد کا مطلب

سوال کہتے ہیں کہ ارتداد بعض اوقات زبانی (قولی) ہوتا ہے اور بعض اوقات عملی (فعلی) براہ کرم اختصار کے ساتھ وضاحت فرمادیتے کہ ارتداد کی ان قسموں۔ قولی، فعلی اور اعتقادی، کا کیا مطلب ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

ارتداد کا مطلب ہے مسلمان ہونے کے بعد کافر ہو جانا۔ ارتداد قول سے بھی ہو سکتا ہے، فعل سے بھی، اعتقاد سے بھی اور شک سے بھی۔ مثلاً اگر کوئی شخص اللہ تعالیٰ کے ساتھ شرک کرتا ہے یا اس کی ربوبیت کا انکار کرتا ہے، یا اس کی وحدانیت، اس کی کسی صفت، اس کی نازل کی ہوئی کسی کتاب یا کسی رسول کا انکار کرتا ہے، اللہ تعالیٰ یا اس کے رسول کو گالی دیتا ہے، یا جن چیزوں کی حرمت پر امت کا اجماع ہے ان میں سے کسی کو حلال سمجھتا ہے، یا اسلام کے پانچ ارکان میں سے کسی ایک کا انکار کرتا ہے یا اسلام کے کسی رکن کے وجود میں، یا جناب محمد ﷺ یا کسی اور نبی کی نبوت میں یا قیامت میں شک کرتا ہے، یا کسی بت یا ستارے وغیرہ کو سجدہ کرتا ہے تو ایسا شخص کافر اور دین اسلام سے خارج ہو جاتا ہے۔ مزید تفصیل کے لیے فقہ کی کتابوں میں مذکور ابواب ارتداد کا مطالعہ مفید ہو گا۔ علمائے کرام نے اس مسئلہ کو اپنی کتابوں میں کما حقہ اہمیت دی ہے۔ اللہ تعالیٰ ان سب پر رحمت نازل فرمائے۔ مذکورہ بالا مثالوں سے قولی، عملی اور اعتقادی ارتداد اور شک کی بنیاد پر ارتداد کی وضاحت ہو جاتی ہے۔

مرتد بلا توبہ مرے تو اعمال ضائع ہو جاتے ہیں

سوال کہا جاتا ہے زبانی ارتداد، زبان سے ارتداد کا لفظ ادا کرنے سے واقع ہوتا ہے، مثلاً دین کو گالی دینا اور کہتے ہیں کہ جو شخص اس قسم کی گالی وغیرہ کے ارتکاب کی وجہ سے مرتد ہوتا ہے اس کے سابقہ تمام اعمال کالعدم ہو جاتے ہیں مثلاً نماز، روزہ، زکوٰۃ اور نذر کی ادائیگی وغیرہ۔ سوال یہ ہے کہ ارتداد سے توبہ کرنے کے بعد دوران ارتداد جو عمل چھوٹ گئے یا باطل ہو گئے تو کیا ان اعمال کی قضا واجب ہے یا نہیں؟ اگر واجب ہے تو کیا روزے پے در پے رکھنا ضروری ہیں؟

جواب ارتداد کی اقسام پہلے بیان ہو چکی ہیں۔ ارتداد میں یہ شرط نہیں ہے کہ مرتد اس قسم کے الفاظ ادا کرے کہ ”میں اپنے دین سے مرتد ہوتا ہوں“ یا ”میں دین اسلام کو ترک کرتا ہوں“ وغیرہ۔ لیکن اگر کوئی شخص اس قسم کے الفاظ ادا کرے تو اس کا یہ کہنا بھی ارتداد کی ایک قسم شمار ہو گا۔ مرتد جب دوبارہ مسلمان ہو جائے تو اس پر یہ واجب نہیں ہوتا کہ زمانہ ارتداد میں چھوڑے ہوئے روزوں، نمازوں اور زکوٰۃ وغیرہ کی قضا دے۔ مرتد ہونے سے پہلے حالت اسلام میں جو اس نے نیک اعمال کیے تھے، دوبارہ اسلام میں داخل ہونے کی وجہ سے وہ باطل ہونے سے بچ جائیں گے۔ کیونکہ اعمال ضائع ہونے

کے لیے اللہ تعالیٰ نے کفر کی حالت میں مرنے کی شرط بیان کی ہے۔ سورہ آل عمران میں ہے:

﴿لِنَّ الَّذِينَ كَفَرُوا وَمَاتُوا وَهُمْ كُفَّارًا﴾ (آل عمران ۳/۹۱)

”وہ لوگ جنہوں نے کفر کیا اور حالت کفر میں مر گئے۔“

سورت بقرہ میں اللہ تعالیٰ نے ارشاد فرمایا ہے:


﴿وَمَنْ يَزِدْكَ مِنْكُمْ عَن دِينِهِ فَيَمُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا
وَالْآخِرَةِ﴾ (البقرہ ۲/۲۱۷)

”اور جو شخص اپنے دین سے پھر جائے اور حالت کفر میں مر جائے تو ایسے لوگوں کے لیے دنیا اور آخرت میں (سب) اعمال ضائع ہو گئے۔“

باقی رہا نذر کا مسئلہ تو اس نے حالت اسلام میں جو نذر مانی تھی، وہ اس کے ذمہ باقی ہے۔ اگر وہ نذر نیک کام کی تھی تو اسلام میں دوبارہ داخل ہونے کے بعد اس کو پورا کرنا ضروری ہے۔ اسی طرح مرتد ہونے سے پہلے اس کے ذمے اللہ تعالیٰ یا بندوں کے جو حقوق تھے، مسلمان ہونے کے بعد بھی وہ (حقوق) اسی طرح باقی رہیں گے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن قعود، عبد اللہ بن عدیان، نائب صدر: عبدالرزاق عقیلی، صدر: عبدالعزیز بن باز



فتویٰ (۳۷۸۲)

شرک کی سنگینی

سوال حدیث میں وارد پانچ ارکان اسلام کو ماننے کے بعد، کیا کوئی شرکیہ عمل انسان کو دوبارہ کافر بنا دیتا ہے؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اسلام کا مطلب یہ ہے کہ آپ اس بات کی گواہی دیں کہ اللہ کے سوا کوئی معبود نہیں اور محمد ﷺ اللہ کے رسول ہیں اور نماز ادا کریں، زکوٰۃ دیں، رمضان کے روزے رکھیں اور استطاعت ہو تو حج کریں۔ ایمان کا مطلب یہ ہے کہ آپ اللہ پر، اس کے فرشتوں پر، اس کی کتابوں پر، اس کے رسولوں پر، قیامت پر اور اچھی بری تقدیر اللہ کی طرف سے ہونے پر ایمان رکھیں۔ احسان کا مطلب یہ ہے کہ آپ اللہ کی عبادت ایسے (اچھے طریقے سے) کریں گویا کہ آپ اللہ تعالیٰ کو دیکھ رہے ہیں۔ اگر آپ اللہ کو نہیں دیکھ سکتے تو اللہ تو آپ کو دیکھ ہی رہا ہے۔ اسلام میں ظاہری اعمال شامل ہیں اور ایمان میں باطنی (یعنی قلبی) اعمال، اور یہ دونوں آپس میں لازم و ملزوم ہیں۔ ایمان کے بغیر اسلام درست ہے نہ اسلام کے بغیر ایمان۔ نواقض اسلام یعنی مسلمان کو کافر بنا دینے والے اعمال بہت زیادہ ہیں۔ ان میں سب سے بڑا شرک ہے مثلاً فوت شدہ بزرگوں کو پکارنا اور ان سے فریاد کرنا، بتوں، درختوں اور ستاروں وغیرہ سے حاجت روائی چاہنا۔ جناب رسول اللہ ﷺ سے پوچھا گیا کہ سب سے بڑا گناہ کون سا ہے؟ آپ نے ارشاد فرمایا:

«أَنْ تَجْعَلَ لِلَّهِ نِدًّا وَهُوَ خَلَقَكَ» (الحدیث: متفق علیہ)

”کہ تو (کسی کو) اللہ کا شریک بنائے حالانکہ اللہ نے تجھے پیدا کیا ہے۔“ یہ حدیث صحیح بخاری اور صحیح مسلم میں موجود ہے۔ اللہ تعالیٰ یا اس کے رسول ﷺ کو گالی بکنا اور دین کا مذاق اڑانا بھی اس میں داخل ہے۔ اس کے علاوہ کسی ایسی چیز کا انکار

جس کا فرض ہونا ہر کسی کو بدیہی طور پر معلوم ہے مثلاً نماز اور زکوٰۃ۔ یا کسی ایسے عمل کے حرام ہونے کا انکار کرنا جو دین میں بدیہی طور پر حرام ہے مثلاً چوری اور بدکاری شیخ الاسلام محمد بن عبدالوہاب رحمۃ اللہ علیہ نے اس قسم کی دس چیزیں بیان کی ہیں۔ یہ رسالہ ”مجموعہ توحید“ میں شامل ہے اور الگ بھی شائع ہوا ہے۔

مزید معلومات کے لیے فقہ کی کتابوں میں مذکور ”مرتد کے احکام“ کا باب ملاحظہ کیجئے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة: رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۳۴۱۹)

بے دین اور منافق سے رابطہ رکھنا

سوال جس عمارت میں میری رہائش ہے وہیں ایک شخص رہتا ہے جو کبھی داڑھی رکھ لیتا ہے کبھی مونڈ دیتا ہے، جھوٹ بولتا ہے، والدین کی نافرمانی کرتا ہے اور دین اسلام کو برا بھلا کہتا ہے، حقیقت یہ ہے کہ اس میں منافقوں کی بہت سی علامتیں موجود ہیں۔ اللہ تعالیٰ کی پناہ۔ ایک بار اس نے میری موجودگی میں دس منٹ میں سات آنٹھ بار دین کو گالی دی۔ کیا ایسے شخص کو سلام کیا جاسکتا ہے حالانکہ میرے دل میں اس سے شدید نفرت ہے؟ اگر وہ سلام کرے تو کیا میں جواب دوں؟

جواب الْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

دین اسلام کو گالی دینا (نعوذ باللہ) صریح کفر ہے۔ جیسے کہ قرآن مجید اور اجماع امت سے ثابت ہے۔ اللہ تعالیٰ نے فرمایا:

﴿ اَبِاللّٰهِ وَاٰلِیْهِ وَسَلَّمَ وَرَسُوْلِهِ كُنْتُمْ تَسْتَهْزِءُوْنَ ﴿۱۶﴾ لَا تَعْتَدُوْا قَدْ كَفَرْتُمْ بَعْدَ اِیْمَانِكُمْ ﴾

(التوبة ۹/۶۶-۶۷)

”کیا تم اللہ، اس کی آیتوں اور اس کے رسول سے ٹھٹھا کرتے تھے؟ معذرت نہ کرو، تم ایمان لانے کے بعد کافر ہو چکے ہو۔“

اس مفہوم کی اور بھی آیات کریمہ موجود ہیں۔ اسے نصیحت کرنا اور اس برائی سے روکنا ضروری ہے۔ اگر وہ نصیحت قبول کر لے تو الحمد للہ، ورنہ ایسے شخص کو سلام کرنا بالکل جائز نہیں۔ اگر وہ سلام کرے تو جواب نہ دیا جائے، اس کی دعوت قبول نہ کی جائے۔ اس کا مکمل بائیکاٹ کیا جائے حتیٰ کہ وہ توبہ کر لے یا مسلمان حاکم اسے سزائے موت دے دے۔ نبی کریم صلی اللہ علیہ وسلم نے فرمایا ہے:

«مَنْ بَدَّلَ دِيْنَهُ فَاقْتُلُوْهُ» (صحیح البخاری، مسند أحمد ۲/۱، ۲۳۱/۵، سنن ترمذی، سنن أبی

داود، سنن النسائی و سنن ابن ماجہ)

”جو شخص اپنا دین تبدیل کرے اسے قتل کر دو“^① اس حدیث کو امام بخاری نے اپنی کتاب ”صحیح“ میں حضرت عبداللہ بن عباس رضی اللہ عنہما سے روایت کیا ہے۔ بلاشبہ مسلمان کھلانے والا شخص جب دین کو گالی دے تو اس نے اپنا دین بدل لیا۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز

① صحیح بخاری، کتاب الجہاد والسر، ج: ۱۳۹، ح: ۳۰۱۷، سنن ابی داؤد کتاب الجہود، باب الحکم فیمن ارتد ح: ۴۳۵۱۔ جامع ترمذی ح: ۱۳۵۸



فتویٰ (۳۲۵۵)

بے دین والدین کے متعلق دو سوالات

سوال میرے والد صاحب مصر میں سرکاری ملازم ہیں۔ وہ رشوت لیتے ہیں۔ قرآن و حدیث کو برا بھلا کہتے ہیں۔ جس ان کے سامنے پردے کی آیات کا ذکر کیا جائے تو کہتے ہیں ”تعصب نہ کرو“ کبھی مسجد میں نماز پڑھ لیتے ہیں کبھی گھر میں یا باہر نماز پڑھ لیتے ہیں۔ کبھی کئی نمازیں ملا کر بھی پڑھتے ہیں۔ والدہ تو بالکل نماز نہیں پڑھتیں۔ لیکن میری بہنیں نماز پڑھتی ہیں۔ سوال یہ ہے کہ کیا میں ان لوگوں کے ساتھ رہائش رکھ سکتا ہوں؟ اور والد کی کمائی سے کھانا کھا سکتا ہوں اور دوسری ضروریات پوری کر سکتا ہوں؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

قرآن مجید کی آیات اور صحیح احادیث کو گالی دینا کفر ہے جس سے انسان دائرۃ اسلام سے خارج ہو جاتا ہے اور جان بوجھ کر نماز کو چھوڑنا بھی کفر ہے اور رشوت لینا کبیرہ گناہ ہے۔ سب سے پہلے تو آپ پر یہ لازم ہے کہ والدین کو پانچوں نمازیں وقت پر ادا کرنے کی نصیحت کریں۔ والد کو ہر قسم کے گالی گلوچ خصوصاً قرآن و حدیث کی گستاخی اور پردہ کی توہین سے پرہیز کرنے کی نصیحت کریں اور رشوت چھوڑ دینے کی تلقین کریں۔ اگر وہ نصیحت قبول کر لیں تو بہتر، ورنہ آپ نصیحت کرتے رہیں اور ان سے حسن سلوک کرتے رہیں۔ شاید آپ کی وجہ سے انہیں ہدایت نصیب ہو جائے۔ البتہ ان سے اس قسم کا میل جول نہ رکھیں جس سے آپ کے دین کو نقصان پہنچے۔ انہیں ایذا نہ پہنچائیں اور دنیوی امور میں حسب دستور ان کے ساتھ مناسب برتاؤ رکھیں۔ اور اپنی بہنوں کو نصیحت کرتے رہیں تاکہ والدین کے ساتھ رہنے سے وہ بھی گمراہ نہ ہو جائیں۔ دوسرے سوال کا جواب یہ ہے کہ اگر آپ کے والد صاحب کی آمدنی کا اس حرام کمائی کے علاوہ کوئی اور ذریعہ نہیں ہے پھر آپ اس میں سے نہ کھائیں اور اگر ان کا کچھ مال حلال اور کچھ حرام یعنی ملا جلا ہے تو اس صورت میں علماء کا صحیح قول یہی ہے کہ آپ کے لیے اس میں سے کھانا جائز ہے۔ تاہم اگر آپ اس سے پرہیز کر سکتے ہیں تو بہتر ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ قعود، رکن: عبد اللہ بن غديان، نائب صدر: عبدالرزاق عفيفي، صدر: عبدالعزيز بن باز



فتویٰ (۵۶۲۸)

چند اہم سوالات

سوال مندرجہ ذیل افراد کے بارے میں اسلام کا کیا فیصلہ ہے؟ کیا انہیں کافر سمجھا جائے؟

(۱) جو کہتا ہے ”میں قرآن کو نہیں مانتا“ یا ”فلاں آیت پر ایمان نہیں رکھتا“ کیا اسے کافر قرار دیا جائے گا؟

(۲) جو کہتا ہے ”میں تو صرف اپنی عقل پر ایمان لاتا ہوں“۔

(۳) جو کسی کو کہتا ہے ”تم مرتد ہو گئے ہو“ کیونکہ وہ ایک بے پردہ لڑکی کے ساتھ کہیں گیا تھا۔

(۴) جو کہتا ہے ”مجھے فلاں تفسیر کی کوئی ضرورت نہیں۔“

(۵) جو گھر کے افراد کو اپنے گھر میں جمع پڑھاتا ہے اور خطبہ دیتا ہے اور کہتا ہے ”میں نے گھر میں ہی جمعہ کی نماز ادا کر لی

وہ اعمال جن سے کفر لازم آتا ہے

ہے ”کیا اس کی نماز ہو جاتی ہے؟

(۶) جو کسی کو کتا ہے ”تم داڑھی کے بجائے مونچھیں کیوں نہیں بڑھاتے؟“

کیا اس کلام کو سنت سے مذاق قرار دیا جاسکتا ہے؟ کیوں کہ نبی ﷺ نے داڑھی بڑھانے کا حکم دیا ہے؟

(۷) ان حرکات کے ساتھ ساتھ وہ اپنی روش پر اڑا ہوا ہے اور اللہ تعالیٰ کی طرف رجوع نہیں کرتا۔ کیا ایسے شخص کو کافر اور کتاہ و سنت کا دشمن قرار دیا جائے گا؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) جو شخص قرآن مجید یا اس کی کسی ایک آیت پر ایمان نہ رکھنے کا اظہار کرتا ہے، یا یہ کتا ہے کہ وہ شریعت کی بجائے عقل پر ایمان رکھتا ہے تو اسے سمجھایا جائے کہ یہ کفر ہے۔ اگر وہ پھر بھی اپنی باتوں پر اصرار کرے تو اسلام سے خارج ہو کر کافر ہو گیا۔ اسلامی حکمرانوں کو چاہئے کہ اسے توبہ کرنے کا حکم دیں۔ اگر توبہ کر لے تو ٹھیک ورنہ ارتداد کی سزا کے طور پر اسے قتل کیا جائے۔ کیونکہ قرآن مجید پر ایمان رکھنا ایمان کا جزو ہے اور اس کی ایک آیت کا انکار بھی پورے قرآن کے انکار جیسا جرم ہے۔

(۲) جو شخص اپنی عقل پر اعتماد کرتے ہوئے شریعت کا انکار کرتا ہے وہ قرآن مجید اور رسول اللہ ﷺ کی رسالت دونوں کا منکر ہے۔

(۳) بے پردہ لڑکی کے ساتھ گھومنا کفر نہیں، گناہ ہے کیونکہ اس سے بدکاری کا راستہ کھلتا ہے۔ ایسے شخص کو نصیحت کرنی چاہئے اور سمجھانا چاہئے، شاید اللہ تعالیٰ اسے ہدایت دے دے۔

(۴) قرآن مجید کی تفسیریں طرح طرح کی ہیں۔ کچھ تو ایسی ہیں کہ ان سے بچنا ضروری ہے اور کچھ ایسی ہیں کہ قرآن فہمی میں بنیاد کی حیثیت رکھتی ہیں مثلاً تفسیر ابن جریر اور تفسیر ابن کثیر۔ چونکہ آپ نے کسی تفسیر کا نام نہیں لیا لہذا ہم اس سوال کا دو ٹوک جواب نہیں دے سکتے۔

(۵) جو شخص اپنے اہل خانہ کو گھر میں جمع پڑھاتا ہے، ان کا جمع ادا نہیں ہوتا، لہذا انہیں دوبارہ ظہر کی نماز پڑھنی ضروری ہے۔ کیونکہ مردوں پر واجب ہے کہ اپنے مسلمان بھائیوں کے ساتھ مسجد میں جمع پڑھیں۔ عورتوں پر جمع فرض نہیں ہے، ان کے لیے ظہر کی نماز پڑھنا ضروری ہے۔ لیکن اگر وہ مسجد میں جا کر مردوں کے ساتھ جمع کی نماز پڑھ لیں تو ظہر کی نماز پڑھنے کی ضرورت نہیں۔

(۶) داڑھی کے متعلق پہلے بھی ہمارا ایک فتویٰ جاری ہو چکا ہے جس کے الفاظ یہ ہیں ”داڑھی مونڈنا حرام ہے۔ کیونکہ امام احمد بن حنبل، امام بخاری، امام مسلم اور دیگر محدثین رضی اللہ عنہم نے حضرت عبداللہ بن عمر رضی اللہ عنہما سے نبی اکرم ﷺ کا یہ ارشاد نقل کیا ہے۔ «خَالِفُوا الْمُشْرِكِينَ وَفَرُّوا اللَّحَى وَأَخْفُوا السَّوَابِرَ»
”مشرکین کی مخالفت کرو، داڑھیاں بڑھاؤ اور مونچھیں کاٹو۔“

امام احمد اور امام مسلم رضی اللہ عنہما نے حضرت ابو ہریرہ رضی اللہ عنہ نے حدیث روایت کی ہے کہ نبی ﷺ نے ارشاد فرمایا:

«جُرِّوْا السَّوَابِرَ وَأَرْخُوا اللَّحَى، خَالِفُوا الْمَجُوسَ»


”مونچھیں کاٹو داڑھیاں لٹکاؤ اور مجوسیوں کی مخالفت کرو“^①

① یعنی داڑھی لمبی کرو حتیٰ کہ وہ اس طرح نظر آئے جس طرح کوئی چیز لٹکتی ہے۔ یا لٹکانے کا لفظ اس لیے ارشاد فرمایا کہ داڑھی کے بال چہرے سے نیچے کی طرف بڑھتے ہیں۔ زیادہ لمبی ہوگی تو زیادہ نیچے تک پہنچے گی۔

داڑھی مونڈنے پر اصرار کبیرہ گناہ ہے۔ ایسے شخص کو سمجھانا اور اس غلطی سے منع کرنا چاہیے۔

(۷) جب ایسا شخص دینی قیادت کے مقام پر فائز ہو پھر تو اسے منع کرنا اور بھی زیادہ ضروری ہو جاتا ہے۔ لہذا اگر وہ نماز کی امامت کرتا ہے اور نصیحت کرنے پر بھی باز نہیں آتا تو اسے اس منصب سے ہٹا دینا ضروری ہے بشرطیکہ یہ ممکن ہو اور فتنہ پیدا ہونے کا خطرہ نہ ہو۔ ورنہ اس سے ناراضگی کا اظہار کرنے کے لیے اور اسے اس گناہ سے باز رکھنے کے لیے کسی دوسرے نیک آدمی کے پیچھے نماز ادا کرنا ضروری ہے۔ البتہ اگر کوئی دوسرا نیک آدمی میسر نہ ہو یا اس کے پیچھے نماز پڑھنے میں کوئی مشکل ہو تو نماز باجماعت قائم رکھنے کے لیے اس کے پیچھے نماز پڑھ لی جائے۔ اسی طرح اگر دوسرے آدمی کے پیچھے نماز پڑھنے سے فتنہ پیدا ہونے کا خطرہ ہو تو فتنہ کے سدباب کے لیے کم نقصان برداشت کرتے ہوئے اس کے پیچھے نماز پڑھ لی جائے۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۷/۹۳۰)

اللہ اور رسول کے گستاخ کے ذبیحہ کا حکم

سوال بعض لوگ کوئی اسلامی (دینی) کام نہیں کرتے قرآن نہیں پڑھتے بلکہ قرآن مجید کی ایک آیت بھی نہیں جانتے۔ نماز پڑھتے ہیں نہ زکوٰۃ دیتے ہیں۔ دین اسلام اور رسول اللہ ﷺ کی شان میں گستاخیاں کرتے رہتے ہیں۔ بلکہ ایک دن میں بیس بیس بار اللہ تعالیٰ کو بھی گالی دے ڈالتے ہیں۔ جب ایسے کسی شخص سے بات کی جائے تو کہتا ہے ”میں مسلمان ہوں۔ لالہ الا اللہ محمد رسول اللہ کا اقرار کرتا ہوں۔“ سوال یہ ہے کہ کیا ہم ایسے افراد کا ذبح کیا ہوا کھا سکتے ہیں؟ جب کہ معاشرہ میں اس طرح کے بے شمار افراد پائے جاتے ہیں؟

جواب الْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
(۱) نماز کی فرضیت کا انکار کرتے ہوئے نماز چھوڑنا بلا اتفاق کفر ہے۔ اس پر امت کا اجماع ہے۔ لا پرواہی اور سستی سے نماز چھوڑنے کے متعلق علماء کے دو قول ہیں۔ ان میں بھی راجح یہی ہے کہ یہ کفر ہے۔
(۲) اللہ تعالیٰ، رسول اللہ ﷺ یا دین اسلام کو گالی دینا کفر اکبر ہے اور یہ حرکت کرنے والا مرتد ہو جاتا ہے۔ اسے توبہ کرنے کا حکم دیا جائے گا۔ اگر توبہ کر لے تو بہتر ورنہ حاکم کا فرض ہے کہ اسے سزائے موت دے۔ ارشاد نبوی ہے:
«مَنْ بَدَّلَ دِيْنَهُ فَاَقْتُلُوْهُ» (صحیح بخاری)
”جو شخص اپنا دین بدل ڈالے اسے قتل کر دو“

یہ حدیث امام بخاری نے اپنی کتاب ”صحیح“ میں روایت کی ہے۔

(۳) مرتد کے ذبح کئے ہوئے جانور کا گوشت کھانا جائز نہیں۔ لیکن اگر وہ سچی توبہ کر لے تو توبہ کے بعد اس نے جو جانور ذبح کیا، وہ حلال ہے۔ اسی طرح دوسرے کافر کا بھی یہی حکم ہے جو اہل کتاب میں سے نہیں۔ اگرچہ وہ زبان سے لالہ

اللاہ محمد رسول اللہ کا اقرار بھی کرتا ہو۔ کیونکہ جو شخص اسلام سے خارج کر دینے والے کسی عقیدہ یا عمل پر قائم ہے تو اس کے اقرار کا کوئی فائدہ نہیں۔ اس امر پر علمائے اسلام کا اتفاق ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز



فتویٰ (۷۵۳۹)

توبہ کی ترغیب

سوال کیا فرماتے ہیں علماء دین اس مسئلہ میں کہ ایک شخص لالہ الا اللہ محمد رسول اللہ کا اقرار کرتا ہے۔ اسلام کے فرائض بھی ادا کرتا ہے لیکن جب اسے غصہ آجاتا ہے یا کسی سے جھگڑا ہو جاتا ہے تو ایسے الفاظ کہتا ہے کہ مجھے وہ الفاظ بتاتے ہوئے بھی شرم آتی ہے۔ البتہ مسئلہ کی وضاحت کے لیے مجبوراً ذکر کرتا ہو۔ مثلاً وہ کہتا ہے ”تیرے رب کے دین پر جوتا“ اور اس قسم کے دوسرے الفاظ۔ کیا ان الفاظ کے بولنے سے وہ شخص کافر ہو جائے گا؟ کیا اس پر وضوء کرنا فرض ہو جائے گا؟ کیا اس کے اعمال ضائع ہو جائیں گے؟ براہ کرم یہ مسئلہ تفصیل سے واضح کر دیں۔

جواب الْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

آپ نے جن قبیح الفاظ کا ذکر کیا ہے اس قسم کے الفاظ کے استعمال سے آدمی دین سے خارج ہو جاتا ہے۔ ایسے شخص کو خوش اسلوبی سے سمجھانا چاہیے اور اچھے انداز سے اس سے بحث مباحثہ بھی ہو سکتا ہے۔ شاید اللہ تعالیٰ اسے ہدایت نصیب کر دے اور وہ شخص آئندہ اس قسم کے الفاظ کہنے سے پرہیز کرنے لگے۔ اس کے علاوہ اسے یہ بھی نصیحت کرنی چاہیے کہ گزشتہ غلطیوں پر توبہ کرے۔ کیونکہ توبہ سے سابقہ گناہ معاف ہو جاتے ہیں۔ اللہ تعالیٰ کا ارشاد ہے:

﴿ قُلْ يٰۤاَيُّهَا الَّذِيْنَ اٰسْرَفُوْا عَلٰۤى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ اِنَّ اللّٰهَ يَغْفِرُ الذُّنُوْبَ جَمِیْعًا اِنَّهٗ هُوَ الْغَفُوْرُ الرَّحِيْمُ ﴾ (الزمر ۳۹/۵۳)

”(اے نبی!) فرما دیجئے (کہ اللہ تعالیٰ فرماتا ہے): ”اے میرے بندو! جنہوں نے اپنی جانوں پر زیادتی کی ہے اللہ کی رحمت سے مایوس نہ ہوں۔ اللہ تعالیٰ سب گناہ بخش دیتا ہے۔ یقیناً وہی بخشنے والا رحم کرنے والا ہے۔“

علمائے کرام کا اتفاق ہے کہ یہ آیت توبہ کرنے والوں کے بارے میں ہے۔ دوسرے مقام پر اللہ تعالیٰ نے فرمایا:

﴿ وَاِنِّیْ لَغَفَّارٌ لِّمَن تَابَ وَءَامَنَ وَعَمِلَ صٰلِحًا ثُمَّ اٰهْتَدٰی ﴾ (طہ ۲۰/۸۲)

”یقیناً میں بہت زیادہ بخشنے والا ہوں اس شخص کو جو توبہ کرے، ایمان لائے اور اچھے کام کرے پھر ہدایت پر قائم رہے۔“

اس کے علاوہ قرآن و حدیث میں توبہ کی ترغیب و فضیلت میں بہت سے دلائل موجود ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز



نہایت قبیح عادت

سوال ہمارے علاقے میں ایک بہت بری عادت پائی جاتی ہے، وہ ہے اللہ تعالیٰ کی ذات مقدسہ کو گالی دینا۔ اس کے متعلق اسلام کا کیا حکم ہے؟ جو شخص یہ حرکت کرتا ہے کیا اس کی بیوی کو طلاق ہو جائے گی؟ یہ مسئلہ واضح کر دیجئے، اللہ تعالیٰ آپ کو جزائے خیر دے۔

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اللہ تعالیٰ کی شان میں نازیبا الفاظ کہنا کبیرہ گناہوں میں سب سے بڑا گناہ ہے، بلکہ یہ اسلام سے نکل جانے کے مترادف ہے۔ جس شخص سے یہ غلطی سرزد ہو جائے اسے چاہیے کہ فوراً توبہ کرے، اللہ تعالیٰ سے معافی مانگے اور بکثرت نیکیاں کرے۔ جب وہ خلوص دل سے پختہ توبہ کرے گا تو اللہ تعالیٰ اسے معاف فرمادیں گے اور اس کی بیوی اس کے نکاح میں رہ جائے گی۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة - رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز



قرآن کی بے حرمتی کا حکم

سوال ایسے شخص کے بارے میں دین اسلام کا کیا حکم ہے جس نے مصحف پکڑا اور ایک ایک کر کے اس کے ورق پھاڑنے لگا۔ حالانکہ اسے معلوم ہے کہ یہ قرآن مجید ہے۔ اس کے پاس کھڑے ایک شخص نے اسے کہا بھی کہ ”یہ تو قرآن ہے۔“ نیز اس شخص کے متعلق کیا حکم ہے جس نے مصحف میں سگریٹ بجھایا؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یہ دونوں شخص اپنی اس حرکت کی وجہ سے کافر ہو گئے ہیں کیونکہ انہوں نے اللہ تعالیٰ کی مقدس کتاب کی بے حرمتی اور توہین کی ہے۔ اللہ تعالیٰ نے اپنے احکام کا مذاق اڑانے والوں کو مخاطب کر کے فرمایا:

﴿قُلْ أَبِاللَّهِ وَآيَاتِهِ وَرَسُولِهِ كُنْتُمْ تَسْتَهْزِئُونَ ﴿۱۶﴾ لَا تَعْلَمُونَ قَدْ كَفَرْتُمْ بَعْدَ إِيمَانِكُمْ ﴿۱۷﴾﴾

(التوبة ۱۶-۱۷)

”کہہ دیجئے کیا تم اللہ کا، اس کی آیتوں کا اور اس کے رسول کا مذاق اڑاتے تھے؟ معذرت نہ کرو، تم ایمان لانے کے بعد کافر ہو چکے ہو۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



مسلمان کن صورتوں میں دائرۃ اسلام سے خارج ہوتا ہے؟

سوال گزارش ہے کہ تفصیل سے بیان فرمائیں کہ کوئی شخص کس کس صورت میں اسلام سے خارج ہو جاتا ہے اور اس کافر کا کیا حکم ہے؟ نیز ارتداد، کفرون کفر اور اس قسم کے کفار سے دوستانہ تعلق استوار کرنے اور اللہ تعالیٰ کے لیے کسی سے بغض رکھنے کے مسائل پر بھی روشنی ڈالیں۔

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

وہ اعمال جن کی وجہ سے کوئی شخص اسلام سے خارج ہو کر کافر ہو جاتا ہے، بہت سے ہیں۔ مثلاً جن امور کا دین اسلام میں واجب ہونا اس قدر معروف ہے کہ ہر خاص و عام کو معلوم ہے، ان کا انکار کرنا جیسے نماز، زکوٰۃ روزہ یا حج کی فرضیت کا انکار۔ یا جن اعمال کا اسلام میں حرام ہونا معروف ہے انہیں حلال کہنا جیسے بدکاری، شراب نوشی، ناحق قتل اور والدین کی نافرمانی وغیرہ۔ اسی طرح اللہ تعالیٰ یا رسول اللہ ﷺ کی شان میں گستاخی کرنا، یا اسلام یا فرشتوں کو برا بھلا کہنا اور اس قسم کے دوسرے اعمال ایک مسلمان کو کافر بنا دیتے ہیں۔ مزید تفصیل کے لیے فقہ کی کتابوں میں مذکور مرتد کے احکام کا مطالعہ کریں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، رکن: عبداللہ بن عدیان، نائب صدر: عبدالرزاق عینی، صدر: عبدالعزیز بن باز



دو اہم سوال

سوال (۱) جو لوگ دین کو برا بھلا کہیں، اسلام میں ان کا کیا حکم ہے، اگرچہ وہ انتہائی قریبی رشتہ دار ہوں مثلاً باپ یا بھائی؟

(۲) مزاروں کے متعلق اسلام کا کیا حکم ہے؟ مثلاً ابراہیم دسوقی، السید بدوی اور حضرت حسین رضی اللہ عنہم کے مزار۔ ان قبروں پر جو مسجدیں بنی ہوئی ہیں ان کا کیا حکم ہے؟ کیا یہ مسجدیں اس حدیث کے تحت آتی ہیں کہ رسول اللہ ﷺ نے ارشاد فرمایا:

«لَعَنَ اللّٰهُ الْيَهُودَ. وَالنَّصَارَى اتَّخَذُوا قُبُورَ أَنْبِيَائِهِمْ مَسَاجِدَ»

”یہود و نصاریٰ پر اللہ کی لعنت ہو، انہوں نے اپنے انبیاء کی قبروں کو مسجدیں بنا لیا۔“

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) دین اسلام کو گالی دینا بہت بڑا ارتداد ہے اگرچہ مذکورہ شخص مسلمان ہونے کا دعویٰ رکھتا ہو اور جسے اس کی اس حرکت کا علم ہو اسے چاہیے کہ اسے اس برائی سے منع کرے اور نصیحت کرے شاید وہ نصیحت قبول کرے اس گناہ سے باز آجائے اور توبہ کر لے۔ خصوصاً جب اس قسم کی حرکت کا ارتکاب کرنے والا رشتہ دار بھی ہو تو اسے نصیحت کرنا اور بھی ضروری ہو جاتا ہے، ارشاد نبوی ہے۔

«مَنْ رَأَى مِنْكُمْ مُنْكَرًا فَلْيُخَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ

فَقَلْبِهِ، وَذَلِكَ أضعفُ الإیمانِ» (صحیح مسلم)

”تم میں سے جو شخص کوئی برائی دیکھے، اسے ہاتھ سے مٹا دے، اگر اس کی طاقت نہ ہو تو زبان سے (منع کرے)“

اگر اس کی بھی طاقت نہ ہو تو دل سے (نفرت کرے) اور یہ ایمان کا کمزور ترین درجہ ہے۔“

(۲) قبروں پر مسجد تعمیر کرنا جائز نہیں ہے، نہ مسجد میں میت دفن کرنا اس قسم کی مسجد میں نماز پڑھنا بھی درست نہیں۔ رسول اللہ ﷺ نے فرمایا:

«أَلَا وَإِنَّ مَنْ كَانَ قَبْلَكُمْ كَانُوا يَتَّخِذُونَ قُبُورَ أَنْبِيَائِهِمْ وَصَالِحِيهِمْ مَسَاجِدَ أَلَا فَلَا تَتَّخِذُوا الْقُبُورَ مَسَاجِدَ فإِنِّي أَنهَاكُمُ عَنْ ذَلِكَ» (صحیح مسلم)

”سنو! تم سے پہلے لوگ اپنے انبیاء و اولیاء کی قبروں کو مسجدیں بنا لیا کرتے تھے، سنو! تم لوگ قبروں کو سجدہ گاہ نہ بنانا، میں تمہیں اس حرکت سے منع کر رہا ہوں۔“ (صحیح مسلم)

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن قعود، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۴۳۰)

دین کو گالی دینے، دینی شعائر کا استہزاء کرنے اور جہالت کی بنا پر شرک و بدعت کا حکم

- سوال** (۱) کیا دین کو گالی دینے والے پر فوراً کفر کا حکم لگایا جائے گا؟ علاوہ ازیں اس مسئلے میں ایک دین کا دوسرے دین سے کوئی فرق ہے؟ نیز عورت یا بچے کا دین کو گالی دینے کا کیا حکم ہے؟
- (۲) اگر کوئی شخص داڑھی، نقاب، شرعی قمیص یا مسلمانوں کا مذاق اڑاتا ہے تو کیا اس مسئلے میں اور دین کو گالی دینے کے مسئلے میں دینی تعلیمات سے لاعلمی عذر بن سکتی ہے؟
- (۳) کیا قبر پرستی اور طاغوت کی پوجا کے مسئلے میں جہالت کو عذر قرار دیا جاسکتا ہے؟ اسی طرح ”دینی سرگرمیوں کے مقابلہ (یعنی مخالفت)“ کا معاملہ ہے، کیا اس شعبہ کے ملازمین جہالت کی وجہ سے معذور قرار دیئے جاسکتے ہیں؟
- (۴) ایک مسلمان غیر اللہ کے لیے ذبح کرتا ہے یا غیر اللہ کو پکارتا ہے یا طاغوت سے تعاون کرتا ہے تو ان مسائل سے واقف ایک عام مسلمان کے سمجھانے سے ایسے لوگوں پر حجت قائم ہو جاتی ہے یا حجت قائم ہونے کی کچھ اور شرطیں بھی ہیں؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) حکمت اور وعظ و نصیحت کے ذریعے اللہ تعالیٰ (کے دین) کی طرف دعوت دینا اور اچھے انداز سے بحث مباحثہ کرنا

شرعی طور پر مطلوب ہے۔ اللہ تعالیٰ فرماتے ہیں:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَدِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ

بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ﴾ (النحل ۱۶/۱۲۵)

”اپنے رب کی راہ کی طرف حکمت اور اچھی نصیحت کے ساتھ دعوت دیجئے اور ان سے ایسے انداز سے بحث

کچھے جو بہتر ہو۔ آپ کا رب خوب جانتا ہے جو اس کی راہ سے بھٹک گیا اور وہ ہدایت پانے والوں سے بھی خوب واقف ہے۔“

(۲) دعوت و تبلیغ کا کام کرنے والے کو معلوم ہونا چاہیے کہ کس کام کا حکم دینا اور کس کام سے روکنا ہے۔ ممکن ہے ایک شخص نیکی کرنا چاہتا ہو اور اس کے دل میں لوگوں کو نفع پہنچانے کا شوق ہو لیکن وہ حلال و حرام سے کماحقہ واقف نہ ہو، لہذا حرام کو حلال اور حلال کو حرام قرار دیتا رہے اور اپنی جگہ پر یہ سمجھ رہا ہو کہ وہی ہدایت پر ہے۔

(۳) دین کو گالی دینا، قرآن و حدیث کی کسی چیز سے ٹھٹھا کرنا، قرآن و سنت پر عمل کرنے والے کو نشانہ تضحیک بنانا۔ مثلاً مرد کو داڑھی رکھنے اور عورت کو پردہ کرنے کی وجہ سے مذاق کرنا، کفر ہے۔ لیکن ایسی حرکت کرنے والے کو پہلے سمجھانا چاہیے کہ یہ کفر ہے، اگر معلوم ہو جانے کے بعد بھی اس رویہ پر اصرار کرے تو وہ کافر ہے۔ اللہ تعالیٰ نے فرمایا:

﴿ يَا لَئِيْلَآءِ وَاَيْنَئِيْلَآءِ وَرَسُوْلِيْہِمْ كَتَبْتُمْ نَسْتَهْزِئُوْنَ ﴿۱۵﴾ لَا تَعۡزِدُوْا فَاۡنۡ كَفَرْتُمْۙ بَعۡدَ اِيۡمَانِكُمْۙ ﴿۱۶﴾﴾

(التوبة ۹/۶۵-۶۶)

”کیا تم اللہ سے اس کی آیات سے اور اس کے رسول سے ٹھٹھا کرتے تھے؟ (اب) معذرت نہ کرو، تم ایمان لانے کے بعد کافر ہو چکے ہو۔“

(۴) قبر پرستی اور طانوت کی پوجا شرک اکبر ہے۔ اگر کسی عاقل بالغ شخص سے اس کا ارتکاب ہو، تو اسے شرعی حکم سے آگاہ کرنا چاہیے۔ اگر وہ شریعت کا حکم قبول کر لے تو بہتر ہے ورنہ وہ مشرک ہو جاتا ہے۔ اگر اس کا خاتمہ اس شرک کی حالت میں ہو گیا تو وہ ہمیشہ جہنم میں رہے گا اور شرعی حکم معلوم ہونے کے بعد وہ معذور نہیں سمجھا جائے گا۔ جو شخص غیر اللہ کے لیے جانور ذبح کرتا ہے اس کا بھی یہی حکم ہے۔

وَبِاللّٰہِ التَّوْفِیۡقِ وَصَلَّى اللّٰہُ عَلٰی نَبِیِّنَا مُحَمَّدٍ وَاٰلِہٖ وَصَحْبِہٖ وَسَلَّمَ

اللجنة الدائمة - رکن: عبد اللہ بن عدیان، نائب صدر: عبدالرزاق عسفی، صدر: عبدالعزیز بن عبد اللہ بن باز

فتویٰ (۴۱۲)

شرعی احکام کا مذاق اڑانے کا حکم

سوال شرعی پردہ کرنے والی خاتون سے ٹھٹھا کرنے والے شخص کا کیا حکم ہے؟ جو اسے چڑیل یا چلتا پھرتا خیمہ کہتا ہے اور اس قسم کے دوسرے نامناسب الفاظ استعمال کرتا ہے؟

جواب الْحَمْدُ لِلّٰہِ وَحَدَّہٗ وَالصَّلٰوۃُ وَالسَّلَامُ عَلٰی رَسُوْلِہٖ وَاٰلِہٖ وَصَحْبِہٖ وَبَعْدُ:

جو شخص کسی مسلمان مرد یا خاتون کا اسلامی شریعت کے احکام پر عمل پیرا ہونے کی وجہ سے مذاق اڑاتا ہے تو وہ کافر ہو جاتا ہے۔ خواہ وہ کسی مسلمان خاتون کے شرعی پردے کا معاملہ ہو یا کسی قسم کا کوئی اور شرعی مسئلہ۔ حضرت عبد اللہ بن عمر رضی اللہ عنہما نے بیان فرمایا: ”غزوہ تبوک کے دوران کسی مجلس میں ایک شخص نے کہا: ”میں نے ان قاری حضرات جیسا پیٹو، جھوٹا اور جنگ میں بزدلی دکھانے والا کوئی نہیں دیکھا۔“^(۱) ایک اور شخص نے جواب میں کہا: ”تو جھوٹ کہتا ہے بلکہ تو ہے ہی منافق، میں ضرور جناب رسول اللہ ﷺ کو تمہاری یہ بات بتاؤں گا۔“ یہ خبر رسول اللہ ﷺ تک پہنچ گئی اور اس کے متعلق

(۱) صحابہ کرام میں سے جو حضرات قرآن مجید کے زیادہ عالم اور دین کے مسائل سے زیادہ واقف ہوتے تھے انہیں ”قاری“ کہا جاتا تھا۔

قرآن مجید کی آیات نازل ہو گئیں۔ ”عبداللہ بن عمر رضی اللہ عنہما بیان فرماتے ہیں: ”میں نے دیکھا کہ وہ (منافق) شخص جناب رسول اللہ ﷺ کی اونٹنی کے پیلو کی رسی پکڑے (گویا) لٹکتا چلا آ رہا تھا اور اسے (چلتے ہوئے راستے میں) پتھر لگ رہے تھے۔ وہ (معذرت کے طور پر) کہہ رہا تھا: ”یا رسول اللہ! ہم تو محض گپ شپ اور دل لگی کر رہے تھے۔“ اور رسول اللہ ﷺ (جواب میں) قرآن کی یہ آیت تلاوت کرتے تھے:

﴿ أَيَا لِّلّٰهِ وَاٰيٰتِيْهِ وَرَسُوْلِيْهِ كُنْتُمْ تَسْتَهْزِءُوْنَ ﴿١٦﴾ لَا تَعْتَذِرُوْا فَاَنْتُمْ كٰفِرُوْنَۙ كَفَرْتُمْۙ بَعْدَ اٰيْمٰنِكُمْۙ اِنْ نَّعَفُ عَنَّا طٰٓئِفَةٌۭ وَنَعَدْتُمْۙ طٰٓئِفَةٌۭ بِاَنَّهُمْ كٰفِرُوْنَۙ كٰفَرُوْاۙ مُجْرِمِيْنَۙ ﴾ (التوبة ۹/۶۵-۶۶)

”کیا تم اللہ اور اس کی آیات سے اور اس کے رسول سے مذاق کرتے تھے؟ معذرت نہ کرو۔ تم اپنے ایمان کے بعد کافر ہو چکے ہو، اگر ہم تم میں سے ایک جماعت کو معاف کر دیں تو ایک جماعت کو عذاب بھی دیں گے کیونکہ یہ لوگ مجرم تھے۔“

اس آیت میں اللہ تعالیٰ نے اہل ایمان سے ٹھٹھا کرنے کو اللہ تعالیٰ، اس کی آیات اور اس کے رسول سے ٹھٹھا کرنا فرمایا ہے۔

وَبِاللّٰهِ التَّوْفِيْقُ وَصَلَّى اللّٰهُ عَلٰى نَبِيِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، رکن: عبداللہ بن غدیان، نائب صدر: عبدالرزاق عقیلی، صدر: عبدالعزیز بن باز

←→←→←→

فتویٰ (۵۳۳۲)

زمانے کو گالی نہ دو

کیا یہ حدیث ہے کہ

«لَا تَسُبُّوْا الدَّهْرَ فَاِنَّ الدَّهْرَ اُقْلَبُ . . . الخ»

”زمانہ کو گالی نہ دو۔ میں ہی زمانہ ہوں۔۔۔۔۔“ اگر یہ حدیث ہے تو کیا یہ صحیح حدیث ہے؟ اور اس کا مطلب کیا ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰى رَسُوْلِهِ وَاٰلِهِ وَصَحْبِهِ وَبَعْدُ:

امام بخاری اور امام مسلم نے حضرت ابو ہریرہ رضی اللہ عنہ سے روایت کیا ہے کہ رسول اللہ ﷺ نے ارشاد فرمایا:

«قَالَ اللّٰهُ تَعَالٰى يُؤْذِنِىْ اِبْنُ اٰدَمَ يَسُبُّ الدَّهْرَ وَاَنَا الدَّهْرُ اُقْلَبُ اللّٰيْلَ وَالنَّهَارَ»

”اللہ تعالیٰ فرماتے ہیں ابن آدم مجھے ایذا پہنچاتا ہے، وہ زمانے کو گالی دیتا ہے اور میں ہی زمانہ ہوں، رات اور دن کو بدلتا ہوں۔“

ایک روایت میں یہ الفاظ ہیں:

«لَا تَسُبُّوْا الدَّهْرَ فَاِنَّ اللّٰهَ هُوَ الدَّهْرُ»

”زمانے کو گالی نہ دو کیونکہ اللہ ہی زمانہ ہے۔“

اس حدیث کی تشریح میں امام بغوی رضی اللہ عنہ فرماتے ہیں: ”عربوں کی یہ عادت تھی کہ وہ مصیبت کے وقت

زمانے کو برا بھلا کہتے اور گالی دیتے تھے۔ کیونکہ وہ مصیبتوں اور تکلیفوں کو زمانے کی طرف منسوب کرتے تھے۔

وہ کہتے تھے ”فلاں شخص کو زمانے کی چوٹیں پڑیں اور فلاں قبیلے کو زمانے نے تباہ کر دیا۔“ چونکہ وہ مصائب کو زمانے کی طرف منسوب کرتے تھے، لہذا وہ ان حوادث کے فاعل کو برا بھلا کہتے تھے۔ اس طرح وہ گالی اصل میں اللہ تعالیٰ کو دی جاتی تھی، کیونکہ ان واقعات کا فاعل حقیقت میں اللہ تعالیٰ ہے (نہ کہ زمانہ جسے وہ اپنے خیال میں مصیبت کا سبب قرار دے رہے ہوتے تھے)۔ اس لیے انہیں زمانے کو گالی دینے سے منع کر دیا گیا۔“

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِہِ وَصَحْبِہِ وَسَلَّمَ
اللجنة الدائمة - رکن: عبداللہ بن قعود، رکن: عبداللہ بن عدیان، نائب صدر: عبدالرزاق عفیفی، صدر: عبدالعزیز بن باز

←→←→←→

فتویٰ (۸۳۸۷)

عریاں لباس پہننے کی مذمت

سوال کیا عریاں لباس پہننے والی عورتوں کو کافر سمجھنا درست ہے کیونکہ ارشاد نبوی ہے:

«لَا يَدْخُلْنَ الْجَنَّةَ وَلَا يَجِدْنَ رِيحَهَا...» (الحدیث)

”وہ جنت میں داخل نہیں ہوں گی، نہ اس کی خوشبو پائیں گی؟“

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

جس شخص کو مسئلہ سمجھا دیا جائے اور شرعی حکم واضح کر دیا جائے، پھر بھی وہ عورتوں کے لیے اس قسم کا لباس پہننا جائز سمجھے جو عریانی کے ضمن میں آتا ہے ایسا شخص کافر ہو جاتا ہے۔ لیکن جو عورت اس حرکت کو جائز نہیں سمجھتی (گناہ سمجھتی ہے) پھر بھی عریاں لباس پہن کر باہر آتی ہے، وہ کافرہ تو نہیں البتہ ایک کبیرہ (بہت بڑے) گناہ کی مرتکب ضرور ہے۔ اس کا فرض ہے کہ اس گناہ کو چھوڑ دے اور توبہ کرے۔ اس صورت میں امید ہے کہ اللہ تعالیٰ اسے معاف فرمادیں گے۔ لیکن اگر وہ توبہ کئے بغیر مرگئی تو وہ دوسرے گناہ گاروں کی طرح اللہ کی مشیت کے تحت ہے۔ اگر اللہ تعالیٰ چاہے تو اسے معاف کرے، چاہے تو نہ کرے۔ ارشاد باری تعالیٰ ہے:

﴿لَإِنَّ اللَّهَ لَا يَغْفِرُ أَنْ يُشْرَكَ بِهِ، وَيَغْفِرُ مَا دُونَ ذَلِكَ لِمَنْ يَشَاءُ﴾ (النساء ۴/۴۸)

”اللہ تعالیٰ (یہ جرم) معاف نہیں کرتا کہ اس کے ساتھ (کسی کو) شریک بنایا جائے، اس کے علاوہ (دوسرے گناہ) جس کے چاہتا ہے معاف کر دیتا ہے۔“

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِہِ وَصَحْبِہِ وَسَلَّمَ

اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عفیفی، صدر: عبدالعزیز بن باز

←→←→←→

فتویٰ (۲۲۰۳)

اجتہادی و فروعی مسائل کی بنا پر کفر کا فتویٰ لگانا

سوال ترکی میں ہمارے مسلمان بھائیوں میں اس حدیث کے متعلق اختلاف ہو گیا ہے۔

«مَنْ حَلَّلَ حَرَامًا أَوْ حَرَّمَ حَلَالًا فَقَدْ كَفَرَ»

”جس نے حرام کو حلال سمجھایا حلال کو حرام سمجھا، اس نے کفر کیا“

کیا حرام کو حلال یا حلال کو حرام کہنے والا کافر شمار ہو گا یا گناہ گار ہو گا؟ حدیث میں "کفر" (اس نے کفر کیا) کے لفظ کا کیا مطلب ہے؟ کیا "کفر" (اس نے کفر کیا) اور "کافر" (وہ کافر ہے) میں کوئی فرق نہیں؟ گزارش ہے کہ اس حدیث کے متعلق کافی شافی اور تسلی بخش جواب سے نوازیں۔

جواب

الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) ہماری معلومات کے مطابق یہ حدیث بے اصل ہے۔ کسی معتبر امام اور محدث نے اسے صحیح یا ضعیف سند کے ساتھ روایت نہیں کیا۔ اس صورت میں اس حدیث پر کسی مسئلہ کی بنیاد نہیں رکھی جاسکتی۔

(۲) ایسا حکم جو کتاب اللہ یا حدیث نبوی کی نص صریح سے ثابت ہو اور نص میں تاویل کی گنجائش ہو، نہ اس مسئلہ میں اجتہاد کی، جو مسلمان اس حکم کی مخالفت کرے یا پختہ ثابت اجماع کی مخالفت کرے، اسے صحیح شرعی حکم بتایا جائے گا، اگر قبول کر لے تو بہت بہتر ہے۔ لیکن اگر مسئلہ کی وضاحت اور حجت قائم ہو جانے کے بعد بھی قبول کرنے سے انکار کرے اور اللہ تعالیٰ کے فیصلہ کو تبدیل کرنے پر اصرار کرے، تو اس پر کفر کا حکم لگایا جائے گا اور اس سے مرتد والا سلوک کیا جائے گا۔ مثلاً اگر کوئی شخص پانچ نمازوں --- یا ان میں سے کسی ایک نماز --- کی فرضیت کا انکار کرے یا روزہ یا حج یا زکوٰۃ کے فرض ہونے کا انکار کرے یا ان کی فرضیت ظاہر کرنے والی قرآن و حدیث کی نصوص کی تاویل کرے اور اجماع امت کی پروا نہ کرے تو اس پر مذکورہ بالا حکم لگایا جائے گا۔ اس کے برعکس اگر مسئلہ ایسی دلیل سے ثابت ہو کہ خود اس دلیل کے ثبوت میں اختلاف ہے، یا اس نص کی تشریح میں اختلاف کی گنجائش ہے یا اس مسئلہ میں مختلف دلائل ملتے ہیں (اور ترجیح میں اختلاف ہو جاتا ہے) تو یہ اجتہادی اختلاف ہے۔ اس صورت میں کسی کو کافر نہیں کہا جاسکتا بلکہ اجتہاد میں غلطی کرنے والے کو معذور سمجھا جائے گا اور اسے اجتہاد کا ثواب ملے گا اور جس کا اجتہاد صحیح ہو اور وہ قابل تعریف ہے، اسے دو نیکیاں ملیں گی۔ ایک نیکی اس کے اجتہاد کی اور ایک نیکی صحیح مسئلہ سمجھ لینے کی۔ اس کی مثال یہ ہے کہ ایک شخص مقتدی کے لیے فاتحہ پڑھنا ضروری نہیں سمجھتا، دوسرا واجب کہتا ہے۔ اسی طرح جس کے ہاں فوتیگی ہو جائے۔ وہ کھانا تیار کرتا ہے اور لوگ مل کر کھاتے ہیں۔ اسے کوئی مستحب کہتا ہے، کوئی مباح کوئی مکروہ۔ ایسی صورت میں دوسرے شخص کو کافر کہنا، یا اس کے پیچھے نماز پڑھنے سے پرہیز کرنا درست نہیں۔ اس سے شادی بیاہ کا تعلق رکھنا منع ہے نہ اس کے ہاتھ کا زنج کیا ہو جانور کھانا حرام ہے۔ اسے نصیحت کرنی چاہیے اور شرعی دلائل کی روشنی میں اس سے بات چیت کی جاسکتی ہے۔ وہ مسلمان بھائی ہے، اسے مسلمانوں والے حقوق حاصل ہیں۔ اس مسئلہ میں اختلاف فروعی اجتہادی اختلاف ہے۔ اس قسم کا اختلاف صحابہ کرام رضی اللہ عنہم کے دور میں اور ائمہ سلف کے مابین بھی موجود رہا ہے۔ لیکن انہوں نے ایک دوسرے کو کافر نہیں کہا اور ایک دوسرے سے تعلق منقطع نہیں کئے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز



فتویٰ (۹۳۳۸)

اہل کتاب کے کفر کا مسئلہ

سوال قرآن مجید نے اہل کتاب کو صاف الفاظ میں کافر کہا ہے۔ سوائے ان افراد کے جو جناب محمد ﷺ کی رسالت اور

قرآن مجید پر ایمان لے آئے۔ جن یہودیوں نے حضرت عزیر عليه السلام کو (نعوذ باللہ) اللہ کا بیٹا کہا اور جن عیسائیوں نے حضرت عیسیٰ عليه السلام کو یہ مقام دیا۔ قرآن مجید نے انہیں صاف طور پر کافر کہا ہے۔ ارشاد ربانی ہے:

﴿لَقَدْ كَفَرَ الَّذِينَ قَالُوا إِنَّكَ اللَّهُ تَالِثُ ثَلَاثَةً﴾ (المائدہ/۵/۷۳)

”یقیناً ان لوگوں نے کفر کیا جنہوں نے کہا کہ اللہ تین میں تیسرا ہے۔“

اس قطعی دلیل کے باوجود ہم نے بعض علماء سے سنا ہے کہ اہل کتاب کافر نہیں۔ وہ تو بس اہل کتاب ہیں۔ براہ کرم ان مسائل کی وضاحت فرمادیتے۔

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مذکورہ بالا بات کہنے والا کافر ہے کیونکہ اس نے قرآن و حدیث کی ان نصوص کا انکار کیا ہے جو اہل کتاب کے کفر کی تصریح کرتی ہیں۔ ارشاد باری تعالیٰ ہے:

﴿يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ وَأَنْتُمْ تَشْهَدُونَ﴾ (آل عمران/۳/۷۰)

”اے اہل کتاب! تم اللہ کی آیات کا انکار کیوں کرتے ہو؟ اور تم گواہ ہو۔“

نیز فرمایا:

﴿لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ﴾ (المائدہ/۵/۱۷)

”یقیناً ان لوگوں نے کفر کیا جنہوں نے کہا کہ اللہ ہی مسیح ابن مریم ہے۔“

اور فرمایا:

﴿لَقَدْ كَفَرَ الَّذِينَ قَالُوا إِنَّكَ اللَّهُ تَالِثُ ثَلَاثَةً﴾ (المائدہ/۵/۷۳)

”یقیناً ان لوگوں نے کفر کیا جنہوں نے کہا کہ اللہ تین میں تیسرا ہے۔“

مزید ارشاد ہے:

﴿وَقَالَتِ الْيَهُودُ عُزَيْرٌ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ ذَلِكَ قَوْلُهُمْ

بِأَفْوَاهِهِمْ يُضَاهِيهِمْ قَوْلَ الَّذِينَ كَفَرُوا مِنْ قَبْلُ قَالَتْهُمْ إِنَّهُ يُوقِفُكُونَ﴾

(التوبة/۹/۳۰)

”یہودیوں نے کہا، عزیر اللہ کا بیٹا ہے اور نصاریٰ نے کہا، مسیح اللہ کا بیٹا ہے۔ یہ ان کے منہ کی (بے دلیل) باتیں

ہیں۔ یہ گزشتہ زمانے کے کافروں کی بات کی نقل کر رہے ہیں۔“ اللہ انہیں تباہ کرے کہاں تک جاتے ہیں۔“

اور فرمایا:

﴿لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفِكِينَ حَتَّى تَأْتِيَهُمُ الْبَيِّنَةُ﴾ (البینۃ/۱/۹۸)

”اہل کتاب اور مشرکین میں جو کافر ہوئے وہ باز آنے والے نہیں تھے حتیٰ کہ ان کے پاس واضح دلیل آجاتی۔“

نیز ارشاد ہے:

﴿فَقَالُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا

يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾


(التوبة/۹/۲۹)

”اہل کتاب میں سے جو لوگ اللہ تعالیٰ اور قیامت پر ایمان نہیں لاتے، جس چیز کو اللہ اور اس کے رسول نے

حرام کیا ہے اسے حرام نہیں سمجھتے اور سچے دین کی اتباع نہیں کرتے ان سے جنگ کرو حتیٰ کہ وہ ذلیل ہو کر اپنے ہاتھ سے جزیہ ادا کریں۔“ اس کے علاوہ اور بھی بہت سی آیات ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن غدیان، نائب صدر: عبدالرزاق عقیلی، صدر: عبدالعزیز بن عبداللہ بن باز



فتویٰ (۲۱۷۵)

میت کے گھر والوں کی طرف سے یا ان کے لیے کھانا تیار کرنا

سوال ہمارے علاقے فظانی۔ (جنوبی تھائی لینڈ) میں اس مسئلہ پر بہت زیادہ اختلاف پایا جاتا ہے کہ میت کے گھر والوں کو آنے والوں کے لیے کھانا تیار کرنا چاہیے یا نہیں۔ براہ کرم اس مسئلہ پر روشنی ڈالیں۔ اس کے علاوہ یہ دوسرا مسئلہ بھی واضح کریں۔

مکلف کے لیے احکام کی یہ صورتیں ہیں: واجب، مندوب، جائز، مکروہ، حرام۔ سوال یہ ہے کہ اس شخص کا کیا حکم ہے جو ان پانچ احکام کا انکار کرے یعنی۔

(۱) واجب کو مندوب یا مباح یا مکروہ یا حرام کہے۔

(۲) مندوب کو واجب یا مباح یا مکروہ یا حرام کہے۔

(۳) مباح کو واجب یا مندوب یا مکروہ یا حرام کہے۔

(۴) مکروہ کو واجب یا مندوب یا مباح یا حرام کہے۔

(۵) حرام کو واجب یا مندوب یا مباح یا مکروہ کہے۔

مثال کے طور پر با عمل علماء کا کہنا ہے کہ ”میت کے گھر والوں کی طرف سے دعوت کا اہتمام مکروہ ہے کیونکہ کھانے کی دعوت خوشی کے موقع پر مشروع ہے غم کے موقع پر نہیں اور یہ ایک فتنج بدعت ہے۔“ اور فرماتے ہیں ”پہلے، دوسرے اور تیسرے دن اور ایک ہفتہ کے بعد کھانا کھانے کا اہتمام کرنا مکروہ ہے۔“ نیز فرماتے ہیں۔ ”چاروں ائمہ کرام کا اس بات پر اتفاق ہے کہ میت کے گھر والوں کا لوگوں کے لیے کھانے کا اہتمام کرنا جسے کھانے کے لیے وہ باقاعدہ جمع ہوتے ہیں، مکروہ ہے۔“ اس کے برعکس ہمارے ہاں فظانی کے علاقے کے بہت سے علماء اس کے برعکس کہتے ہیں۔ بعض سنت کہتے ہیں، بعض مباح اور کوئی تو وجوب کا حکم بھی لگا دیتا ہے۔ حاجی عبداللہ، حاجی محمد صالح، حاجی عبدالرحمن اور میں، مذکورہ بالا با عمل علماء کے قول کے مطابق کہتے ہیں۔ اس اختلاف کی وجہ سے یہاں کے لوگوں نے ایک دوسرے کو کافر کہنا شروع کر دیا ہے۔ وہ ایک دوسرے کا ذبح کیا ہوا نہیں کھاتے اور ایک دوسرے سے رشتہ نہیں لیتے۔ اس لیے گزارش ہے کہ اس مسئلہ میں ایجابی طور پر فتویٰ عنایت فرمائیں اور ہمیں وہ فتویٰ ارسال فرمائیں۔ ہم اسے شائع کر کے لوگوں میں مفت تقسیم کریں گے۔ ان شاء اللہ تعالیٰ۔

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

(۱) صحیح احادیث سے معلوم ہوتا ہے کہ میت کے گھر والوں کے بجائے دوسرے لوگوں کو کھانا تیار کر کے میت کے گھر والوں کے پاس بھیجنا چاہیے، تاکہ ان کی مدد ہو اور ان کے غم کی شدت میں کمی ہو۔ کیونکہ وہ اپنی مصیبت اور تعزیت کے

لے آنے والوں کی وجہ سے اس طرح مشغول ہوتے ہیں کہ اپنے لیے کھانا وغیرہ تیار نہیں کر سکتے۔ سنن ابی داؤد میں حضرت عبداللہ بن جعفر رضی اللہ عنہما سے روایت ہے کہ جب حضرت جعفر طیار رضی اللہ عنہ شہید ہوئے اور رسول اللہ ﷺ کو ان کی شہادت کی خبر ملی تو آپ ﷺ نے ارشاد فرمایا:

«اصْنَعُوا لَالِ جَعْفَرِ طَعَامًا، فَقَدْ جَاءَهُمْ مَا يَسْغَلُهُمْ» (رواہ الترمذی فی کتاب الجنائز)

”جعفر کے گھر والوں کے لیے کھانا تیار کرو، کیونکہ ان پر ایک مشغول کرنے والی چیز (غم و حزن) آ پڑی ہے۔“

یہ حدیث امام احمد، ابوداؤد، ترمذی اور ابن ماجہ نے بیان کی ہے، امام ترمذی نے اس حدیث کو ”حسن“ قرار دیا ہے۔ باقی رہا میت کے گھر والوں کا لوگوں کے لیے کھانا تیار کرنا اور اسے ایک عام رواج بنا لینا تو ہماری معلومات کے مطابق اس کا ثبوت رسول اللہ ﷺ سے ملتا ہے نہ خلفائے راشدین رضی اللہ عنہم سے، بلکہ یہ بدعت ہے لہذا اس سے پرہیز کرنا چاہیے۔ اس رواج میں ایک تو یہ برائی ہے کہ اس کی وجہ سے میت کے گھر والے اپنی مصیبت کے ساتھ ساتھ ایک اور مصیبت میں مبتلا ہو جاتے ہیں۔ دوسری برائی یہ ہے کہ یہ اہل جاہلیت کے غلط رواج سے مشابہت اور رسول اللہ ﷺ اور خلفائے راشدین کے طریقے کی مخالفت ہے۔ امام احمد بن حنبل رضی اللہ عنہ نے حضرت جریر بن عبداللہ رضی اللہ عنہ کی روایت کیا ہے کہ: ”صحابہ کرام رضی اللہ عنہم میت کے گھر جمع ہونے اور دفن کے بعد اہل میت کے ہاں آنے والوں کے لیے کھانا تیار کرنے کو ”نوحہ“ ہی سمجھتے تھے۔ (یعنی جس طرح نوحہ اور بین کرنا حرام ہے، اسی طرح یہ کام بھی صحابہ کی نظر میں حرام تھے) اسی طرح میت کی قبر پر یا وفات کے وقت، یا میت کو گھر سے باہر لے جاتے وقت جانور ذبح کرنا بھی ناجائز ہے۔ امام احمد اور امام ابوداؤد نے حضرت انس رضی اللہ عنہ سے حدیث بیان کی ہے کہ نبی ﷺ نے فرمایا: «لَا عَقْرَ فِي الْإِسْلَامِ» (قبر پر) جانور ذبح کرنا اسلام میں نہیں ہے۔“ یعنی وفات کے موقع پر جانور ذبح کرنا درست نہیں۔

(۲) ایسا حکم جو کتاب اللہ یا حدیث نبوی کی نص صریح سے ثابت ہو اور نص میں تاویل کی گنجائش ہو، نہ اس مسئلہ میں اجتہاد کی، جو مسلمان اس حکم کی مخالفت کرے، یا پختہ ثابت شدہ اجماع کی مخالفت کرے، اسے صحیح شرعی حکم بتایا جائے گا۔ اگر قبول کر لے تو بہت بہتر ہے، لیکن اگر مسئلہ کی وضاحت اور حجت قائم ہو جانے کے بعد بھی قبول کرنے سے انکار کرے اور اللہ تعالیٰ کے فیصلے کو تبدیل کرنے پر اصرار کرے، تو اس پر کفر کا حکم لگایا جائے گا اور اس سے مرتد والا سلوک کیا جائے گا۔ مثلاً اگر کوئی شخص پانچ نمازوں، یا ان میں سے کسی ایک نماز کی فرضیت کا انکار کرے، یا روزہ، حج یا زکوٰۃ کے فرض ہونے کا انکار کرے، یا ان کی فرضیت ظاہر کرنے والی قرآن و حدیث کی نصوص کی تاویل کرے اور اجماع امت کی پروا نہ کرے، تو اس پر مذکورہ بالا حکم لگایا جائے گا۔ اس کے برعکس اگر مسئلہ ایسی دلیل سے ثابت ہو کہ خود اس دلیل کے ثبوت میں اختلاف ہے یا اس نص کی تشریح میں اختلاف کی گنجائش ہے یا اس مسئلہ میں مختلف دلائل ملتے ہیں (اور ترجیح میں اختلاف ہو جاتا ہے) تو یہ اجتہادی اختلاف ہے۔ اس صورت میں کسی کو کافر نہیں کہا جاسکتا۔ بلکہ اجتہاد میں غلطی کرنے والے کو معذور سمجھا جائے گا اور اسے اجتہاد کا ثواب ملے گا اور جس کا اجتہاد صحیح ہوا وہ قابل تعریف ہے، اسے دو ثواب ملیں گے۔ ایک ثواب اس کے اجتہاد کا اور ایک ثواب صحیح مسئلہ سمجھ لینے کا۔ اس کی مثال یہ ہے کہ ایک شخص مقتدی کے لیے فاتحہ پڑھنا ضروری نہیں سمجھتا، دوسرا واجب کہتا ہے۔ اسی طرح جس کے ہاں فوتیگی ہو جائے وہ کھانا تیار کرتا ہے اور لوگ مل کر کھاتے ہیں۔ اسے کوئی مستحب کہتا ہے، کوئی مباح، کوئی مکروہ۔ ایسی صورت میں دوسرے شخص کو کافر کہنا یا اس کے پیچھے نماز پڑھنے سے احتراز و اجتناب کرنا درست نہیں، اس سے شادی بیاہ کا تعلق رکھنا منع ہے، نہ اس کے ہاتھ کا ذبح کیا ہوا جانور کھانا حرام ہے۔ اسے نصیحت کرنی چاہیے اور شرعی دلائل کی روشنی میں اس سے بات چیت کی جاسکتی ہے۔ وہ

وہ اعمال جن سے کفر لازم آتا ہے

مسلمان بھائی ہے، اسے مسلمانوں والے حقوق حاصل ہیں۔ اس مسئلہ میں اختلاف فروعی اجتہادی اختلاف ہے۔ اس قسم کا اختلاف صحابہ کرام رضی اللہ عنہم اور ائمہ سلف کے زمانے بھی موجود رہا ہے۔ لیکن انہوں نے ایک دوسرے کو کافر نہیں کہا، اور ایک دوسرے سے تعلقات منقطع نہیں کئے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
 اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۸۶۷۳)

ذمیوں سے سلوک

سوال ہمارے ملک میں مقیم اہل کتاب کا کیا حکم ہے؟ واضح رہے کہ یہ لوگ جزیہ نہیں دیتے بلکہ مسلمانوں سے دشمنی رکھتے ہیں اور انہیں اسلام اور مسلمانوں کو نقصان پہنچانے کا جو بھی موقع ملتا ہے، وہ خفیہ یا اعلانیہ اس میں شریک ہوتے ہیں۔ ایسے لوگوں کے ساتھ معاملات کس طرح رکھے جائیں؟ اور ایک مسلمان ان سے لائق تعلقی اور عدم موالات کا اظہار کس طرح کرے؟

جواب الْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

جو غیر مسلم شخص مسلمانوں کے ساتھ صلح صفائی سے رہے اور انہیں تنگ کرنے کی کوشش نہ کرے، ہم بھی اس سے اچھا سلوک کریں گے اور اسلام کی طرف سے اس کے متعلق ہم پر جو ذمہ داری عائد ہوتی ہے وہ پوری کریں گے یعنی اس سے بھلائی، نصیحت اور حق کی طرف رہنمائی۔ ہم اسے دلائل کے ساتھ اسلام کی دعوت پیش کریں گے، شاید وہ اسلام قبول کر لے۔ اگر وہ قبول کر لے تو بہتر ورنہ ہم ان سے وہ فرائض ادا کرنے کا مطالبہ کریں گے جو قرآن و حدیث کی روشنی میں مسلمان ملک کے اندر رہ کر ایک غیر مسلم باشندے پر عائد ہوتے ہیں۔ اگر وہ لوگ اپنے فرائض ادا کرنے سے انکار کریں تو ہم ان سے جنگ کریں گے حتیٰ کہ اسلام غالب اور کفر مغلوب ہو جائے۔ اس کے برعکس جو غیر مسلم سرکشی کا رویہ اختیار کرے، مسلمانوں کو تنگ کرے اور ان کے خلاف سازشیں کرے تو مسلمانوں کا فرض ہے کہ اسے اسلام کی دعوت دیں۔ اگر وہ انکار کرے تو مسلمانوں کو پہنچنے والی تکلیف کے ازالہ اور دین کی مدد کے لیے اس سے قتال کریں۔ ارشاد ربانی ہے:

﴿ لَا يَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ
 أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ
 مِنَّا ۗ ﴾ (المجادلة ۵۹/۲۲)

آپ کبھی یہ نہ پائیں گے کہ جو لوگ اللہ تعالیٰ اور قیامت پر ایمان رکھتے ہیں، وہ ان لوگوں سے محبت کرتے ہوں جنہوں نے اللہ اور اس کے رسول کی مخالفت کی ہے خواہ وہ ان کے باپ ہوں یا ان کے بیٹے، ان کے بھائی ہوں یا ان کے قریب داری لوگ ہیں جن کے دلوں میں اللہ تعالیٰ نے ایمان ثبت کر دیا ہے اور اپنی طرف سے ایک روح کے ساتھ ان کی مدد فرمائی ہے۔“

نیز فرمان الہی ہے:

﴿ لَا يَتَّخِذُ اللَّهُ عَنِ الَّذِينَ لَمْ يُقِنُّوْكُمْ فِي الدِّينِ وَلَمْ يُخْرِجُوْكُمْ مِّنْ دِيْنِكُمْ اَنْ تَبْرُوْهُمْ وَنُقِطُوْا اِلَيْهِمْ اِنَّ اللّٰهَ

يُحِبُّ الْمُقْسِطِينَ ﴿٨﴾ إِنَّمَا يَهْتَكُمُ اللَّهُ عَنِ الَّذِينَ قَتَلُوا فِي الدِّينِ وَأَخْرَجُواكُمْ مِنْ دِينِكُمْ وَظَنَهُوا عَلَيَّ
إِخْرَاجِكُمْ أَنْ قَوْلَهُمْ وَمَنْ يُؤَلِّمَهُمْ فَأُولَئِكَ هُمُ الظَّالِمُونَ ﴿٩﴾ (الممتحنة ٦٠/٩٨)

”جن لوگوں نے تم سے دین کی بنیاد پر جنگ نہیں کی اور تمہیں تمہارے گھروں سے نہیں نکالا، اللہ تعالیٰ تمہیں ان لوگوں کے ساتھ نیکی اور انصاف (کا سلوک) کرنے سے نہیں روکتا۔ اللہ تو انصاف کرنے والوں سے محبت رکھتا ہے۔ اللہ تعالیٰ تمہیں صرف ان لوگوں سے دوستی کرنے سے روکتا ہے جنہوں نے تم سے دین کی بنیاد پر جنگ کی اور تمہیں تمہارے گھروں سے نکال دیا اور تمہارے نکالنے پر (نکالنے والوں سے) تعاون کیا۔ جو ان سے دوستی کریں گے وہی (لوگ) ظالم ہیں۔“

تفصیلات سننے کے بعد فتویٰ لگائیں

سوال مساجد میں قائم کچھ مذہبی تنظیمیں جو مسلمانوں کے بعض فرقوں سے تعلق رکھتی ہیں۔ مثلاً وہ جماعتیں حدیث رسول ﷺ (کی صحت اور ضعف) کے متعلق عقل کو معیار بناتی ہیں اور اس طرح ہزاروں صحیح حدیثوں کا انکار کر دیتی ہیں۔ بعض جماعتیں اللہ تعالیٰ کے اسماء و صفات کو ان کے ظاہری معنوں سے ہٹا کر ان کی دوسری تشریح کرتی ہیں۔ یہ لوگ کہتے ہیں ”پہلوں (کا موقف) زیادہ پختہ تھا۔ لیکن بعد والوں (کا موقف) زیادہ علم والا ہے۔“ انہوں نے یہ بات مشہور کر رکھی ہے کہ ”اللہ ہر جگہ موجود ہے“ اس کے علاوہ اور بھی جماعتیں ہیں۔ انہوں نے اپنی اپنی مسجدیں بھی بنا رکھی ہیں۔ کیا ان مساجد میں ایسا عقیدہ رکھنے والے امام کے پیچھے نماز پڑھنا جائز ہے؟

ان میں سے کسی مسجد کا امام اگر یہ ظاہر کرے کہ وہ اس قول سے رجوع کرتا ہے تو کیا مجھے اس سے یہ مطالبہ کرنا چاہیے کہ وہ اس جماعت سے علیحدگی اختیار کرے یا میں اس کی بات کو صحیح مان لوں؟


جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جو شخص ان صحیح احادیث کا انکار کرتا ہے جو نبی ﷺ سے ثابت ہیں اور ان کی تکذیب کرتا ہے، وہ غلطی پر ہے اور گناہ گار ہے۔ جہاں تک اس کے کافر ہونے کا تعلق ہے تو اس میں کچھ تفصیل ہے۔ جو شخص ان احادیث و آیات کی تاویل کرتا ہے جن میں اللہ تعالیٰ کے اسمائے حسنیٰ اور صفات مقدسہ بیان ہوئی ہیں اور ان کے ظاہری معنی کو چھوڑ کر دوسرے معنی مراد لیتا ہے اور یہ کہتا ہے کہ ”سلف کا مذہب زیادہ پختہ اور سلامتی والا ہے لیکن متاخرین کا علم زیادہ ہے“ اس شخص کی یہ بات غلط ہے کہ متاخرین کا علم زیادہ ہے۔ کیونکہ سلف صالحین (صحابہ کرام اور تابعین عظام) کتاب اللہ اور سنت رسول اللہ ﷺ سے زیادہ باخبر تھے اور انہیں زیادہ اچھی طرح سمجھتے تھے اور ان کے مطلب و مقصد سے خوب واقف تھے۔ لہذا ان کا مذہب متاخرین کے مذہب سے زیادہ پختہ اور زیادہ سلامتی والا ہے۔

اور جو شخص اس بات کا قائل ہے کہ اللہ تعالیٰ اپنی ذات کے لحاظ سے ہر جگہ موجود ہے، وہ حلول کا عقیدہ رکھنے والا ہے، لہذا وہ کافر ہے اور جو شخص یہ کہتا ہے کہ اللہ تعالیٰ علم کے لحاظ سے ہر جگہ ہے، ذات کے لحاظ سے نہیں تو وہ صحیح کہتا ہے اور جو شخص غلو کرتے ہوئے تمام صحیح احادیث نبویہ کا انکار کرتا ہے اور صرف قرآن پر ایمان لانے کا دعویٰ کرتا ہے تو وہ بھی کافر ہے اس کے پیچھے نماز جائز ہے۔ نہ اس کی اقتداء میں ادا کی ہوئی نماز ہوتی ہے۔ اسی طرح جو شخص اسمائے حسنیٰ اور صفات باری تعالیٰ اور قیامت وغیرہ کی نصوص کی تاویل کرتا ہے اور وحدۃ الوجود کا قائل ہے یا اللہ تعالیٰ کو ایک ایسا کلی وجود قرار دیتا ہے جس کا وجود صرف ذہن میں ہے ذہن سے باہر کہیں نہیں، یا موت کے بعد جسمانی طور پر اٹھنے کا انکار کرتے

ہوئے روحانی طور پر اٹھنے کا قائل ہے تو وہ بھی کافر ہے، اس کے پیچھے نماز جائز نہیں۔ مذکورہ بالا افراد میں سے جو کوئی توبہ کر لے، ہم اس کی توبہ کو صحیح سمجھیں گے اور اس کے دل کی صحیح کیفیت اللہ کے علم میں ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَاَصْحَابِهِ وَسَلَّمَ
اللجنة الدائمة - رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۱۷۷)

بے عمل مسلمان کی سزا

سوال جو شخص «لَا إِلَهَ إِلَّا اللَّهُ مُحَمَّدٌ رَسُولُ اللَّهِ» کا اقرار کرتا ہے اور باقی چار ارکان نماز، زکوٰۃ، روزہ اور حج پر عمل پیرا نہیں ہوتا، نہ دوسرے نیک اعمال کرتا ہے جو شریعت اسلامی میں مطلوب ہیں۔ کیا وہ قیامت کے دن نبی ﷺ کی شفاعت کا مستحق ہو گا جس کی وجہ سے تھوڑی دیر کے لیے بھی جہنم میں داخل نہ ہو؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَاَصْحَابِهِ وَبَعْدُ:

جو شخص لا الہ الا اللہ محمد رسول اللہ کا اقرار کرتا ہے اور نماز، روزہ، حج، زکوٰۃ پر عمل نہیں کرتا اور ان چاروں ارکان کے وجوب کا انکار کرتا ہے یا ان میں سے کسی ایک رکن کے وجوب کا منکر ہے حالانکہ اسے علماء کے ذریعے معلوم ہو چکا ہے کہ یہ اعمال فرض ہیں تو ایسا شخص مرتد ہو جاتا ہے۔ اس سے توبہ کا مطالبہ کیا جائے گا۔ اگر وہ توبہ کر لے تو اس کی توبہ تسلیم کی جائے گی۔ اس کے بعد اگر اس کی وفات ایمان پر ہوئی تو وہ شفاعت کا مستحق ہو گا۔ لیکن اگر وہ ان اعمال کے ترک پر مصر ہو تو اسے اسلامی حکمران مرتد ہونے کی وجہ سے سزائے موت دے گا اور اسے قیامت کے دن نبی کریم ﷺ کی شفاعت نصیب ہوگی نہ کسی اور نیک آدمی کی۔ اگر وہ صرف نماز سستی اور لاپرواہی کی وجہ سے ترک کر دے تو اس کے متعلق علمائے کرام کا زیادہ صحیح قول یہی ہے کہ وہ کافر ہو جاتا ہے اور یہ ایسا کافر ہے کہ وہ ملت اسلام سے بھی خارج ہو جاتا ہے چہ جائیکہ وہ زکوٰۃ، روزہ اور حج بیت اللہ کا بھی تارک ہو تو پھر تو بدرجہ اولیٰ کافر ہو گا۔ لہذا اگر وہ اسی حالت میں فوت ہو جائے تو وہ نبی کریم ﷺ یا کسی اور نیک آدمی کی شفاعت کا مستحق نہیں ہو گا۔ بعض علماء کی رائے یہ ہے کہ ان ارکان کا تارک عملی کافر کھلائے گا، حقیقی کافر نہیں ہو گا۔ لہذا اسلام سے خارج نہیں ہو گا۔ ان علماء کی رائے میں بڑے بڑے گناہوں کا مرتکب مسلمان اگر ایمان کی حالت میں فوت ہوتا ہے تو شفاعت کا مستحق رہے گا۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَاَصْحَابِهِ وَسَلَّمَ

اللجنة الدائمة - رکن: عبداللہ بن قعود، رکن: عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۲۱۹۶)

سوال داڑھی رکھنا نبی ﷺ کی سنت ہے۔ بہت سے لوگ اس کے تارک ہیں۔ کوئی مونڈ دیتا ہے، کوئی اس کے بال اکھیڑ دیتا ہے، کوئی کٹ کر چھوٹی کر لیتا ہے، کوئی سرے سے اس کا منکر ہے۔ کوئی کہتا ہے ”یہ سنت ہے اگر رکھی جائے تو ثواب ہے نہ رکھی جائے تو گناہ نہیں۔“ بعض بے وقوف تو یہاں تک کہہ دیتے ہیں کہ اگر داڑھی اچھی چیز ہوتی تو زیر ناف نہ آگتی۔ (اللہ ان کو رسوا کرے) ان مختلف افراد کے متعلق شریعت کا کیا حکم ہے؟ اور جو شخص نبی کریم ﷺ کی کسی سنت کا

وہ اعمال جن سے کفر لازم آتا ہے

مگر ہو، اس کا کیا حکم ہے؟

جواب الْحَمْدُ لِلَّهِ وَحَدَّةُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جناب رسول اللہ ﷺ کی صحیح احادیث سے ثابت ہے کہ داڑھی کو لمبا ہونے دینا اور بڑھانا واجب ہے اور اسے مونڈنا یا

کانٹا حرام ہے۔ صحیح بخاری اور صحیح مسلم میں حضرت عبداللہ بن عمر رضی اللہ عنہما سے روایت ہے کہ نبی ﷺ نے فرمایا:

«قُضُوا الشَّوَارِبَ وَأَغْفُوا اللَّحَى خَالِفُوا الْمُشْرِكِينَ» (متفق)

”مونچھیں کانٹو، داڑھیاں بڑھاؤ۔ مشرکین کی مخالفت کرو۔“^①

صحیح مسلم میں حضرت ابو ہریرہ رضی اللہ عنہ سے روایت ہے کہ نبی ﷺ نے فرمایا:

«جُزُّوا الشَّوَارِبَ وَأَرْحُوا اللَّحَى، خَالِفُوا الْمَجُوسَ» (مسلم)

”مونچھیں کانٹو اور داڑھیاں بڑھاؤ، مجوسیوں کی مخالفت کرو۔“^②

ان دونوں حدیثوں سے اور اس مفہوم کی اور بہت سی حدیثوں سے ثابت ہوتا ہے کہ داڑھی رکھنا اور اسے بڑھانا واجب

اور اسے مونڈنا اور کانٹا حرام ہے جیسا کہ ہم نے پہلے ذکر کیا۔ جو شخص اس بات کا قائل ہے کہ داڑھی رکھنا ایسی سنت ہے

جس پر عمل کرنے سے ثواب ہوتا ہے اور ترک کرنے سے گناہ نہیں ہوتا تو وہ غلطی پر ہے اور صحیح حدیثوں کی مخالفت کر رہا

ہے۔ کیونکہ امر (حکم) کا اصل معنی وجوب ہی ہے اور نہی (ممانعت) سے حرمت ثابت ہوتی ہے۔ صحیح حدیث کے ظاہر مفہوم

کو ترک کرنا جائز نہیں الا یہ کہ کوئی ایسی دلیل مل جائے جس سے معلوم ہو کہ اس مقام پر ظاہری معنی مراد نہیں اور مذکورہ

بلا حدیثوں کے ظاہری معنی (وجوب) کو ترک کرنے (اور استحباب مراد لینے) کی کوئی دلیل موجود نہیں۔

جامع ترمذی میں جو حدیث حضرت ابو ہریرہ رضی اللہ عنہ سے مروی ہے کہ نبی ﷺ داڑھی کے طول اور عرض میں سے کچھ کم کر

دیا کرتے تھے۔^③ وہ حدیث باطل ہے۔ کیونکہ یہ رسول اللہ ﷺ سے ثابت نہیں۔ مذکورہ بالا روایت میں ایک راوی ”متمم

بالکذب“ ہے یعنی وہ جھوٹ بولا کرتا تھا۔ جو شخص داڑھی کا مذاق اڑاتا اور اسے زیر ناف کے بالوں سے تشبیہ دیتا ہے وہ

بہت بڑے گناہ کا ارتکاب کر رہا ہے جس کی وجہ سے وہ اسلام سے خارج ہو جاتا ہے۔ کیونکہ قرآن مجید یا صحیح حدیث سے

ثابت ہونے والے کسی حکم کا مذاق اڑانا کفر و ارتداد کا موجب ہے۔ اللہ تعالیٰ نے فرمایا:

﴿ قُلْ أَيُّ اللَّهِ وَعَائِيْنِهِ وَرَسُولِهِ كُنْتُمْ تَسْتَهْزِئُونَ ﴿١٦﴾ لَا تَسْزِرُوا قَدَّ كَفَرْتُمْ بَعْدَ إِيمَانِكُمْ ﴾

(التوبة ۹/۶۵-۶۶)

”کیا تم اللہ تعالیٰ سے، اس کی آیتوں سے اور اس کے رسول سے مذاق کرتے ہو؟ معذرت نہ کرو۔ تم ایمان لانے

کے بعد پھر کافر ہو گئے ہو۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



① صحیح بخاری، کتاب اللباس، ب: ۶۳/ج: ۵۸۹۲، صحیح مسلم ج: ۲۵۹

② صحیح مسلم ج: ۳۶۰

③ جامع ترمذی کتاب الادب، ب: ۱۵/ج: ۲۷۴۳

سنت کی تضحیک کرنے والے کا حکم

سوال اس شخص کے متعلق شریعت کا کیا حکم ہے جو نبی اکرم حضرت محمد ﷺ کی کسی سنت کا مذاق اڑائے۔ مثلاً داڑھی کو، داڑھی رکھنے والے کو ڈاڑھی رکھنے کی وجہ سے مذاق کا نشانہ بنائے اور استزاء (ٹھنھے، مذاق) کے طور پر ”او داڑھی والے!“ کہہ کر پکارے۔ براہ کرم اس طرح کہنے والے کے متعلق شرعی حکم بیان کر دیجئے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
داڑھی کو ٹھٹھا کرنا بہت بڑا گناہ ہے۔ جو شخص دوسرے کو ٹھٹھے کے طور پر ”او داڑھی والے!“ کہہ کر پکارتا ہے وہ کفر کا مرتکب ہوتا ہے۔ اگر محض پہچان کے لیے یہ لفظ بولتا ہے تو یہ کفر نہیں ہوتا لیکن اسے اس طرح نہیں پکارنا چاہیے۔ اللہ تعالیٰ نے فرمایا:

﴿ قُلْ يَا أَيُّهَا الَّذِينَ آمَنُوا لَا تَسْتَهْزِئُوا بِالرَّسُولِ ۚ كُنْتُمْ تَسْتَهْزِئُونَ ﴿١٩﴾ لَا تَعْزُرُوا ۚ قَدْ كَفَرْتُمْ بَعْدَ إِيمَانِكُمْ ۗ ﴾
(النوبة ۹/۶۵-۶۶)

”کیا تم اللہ تعالیٰ سے، اس کی آیتوں سے اور اس کے رسول سے تمسخر کرتے تھے؟ معذرت نہ کرو، تم ایمان لانے کے بعد کافر ہو چکے ہو۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة - رکن: عبد اللہ بن قعود، عبد اللہ بن عدیان، نائب صدر: عبد الرزاق عقیفی، صدر: عبد العزیز بن باز



شرعی احکام کا مذاق اڑانے والا کافر ہے

سوال اس شخص کے بارے میں شریعت کا کیا حکم ہے جو نماز کا تارک ہے، رمضان کے مہینے میں روزے نہیں رکھتا۔ دین کا مذاق اڑاتا ہے اور سنت نبوی کا مذاق اڑاتا ہے مثلاً داڑھی رکھنا یا کپڑا ٹخنوں سے اونچا رکھنا، براہ کرم یہ بھی فرمائیے کہ جو شخص اس قسم کی حرکت کرتا ہے اس کے ساتھ ہمیں کیا سلوک کرنا چاہیے، خواہ وہ بھائی ہو، والد ہو یا دوست ہو؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
نماز کو جان بوجھ کر ترک کرنے والا اگر نماز کا منکر ہے تو اس کے متعلق علمائے اسلام کا اجماع ہے کہ وہ کافر ہو جاتا ہے اور اگر سستی کی وجہ سے ترک کرے تو اس کے متعلق بھی صحیح قول یہی ہے کہ وہ کافر ہے۔ کیونکہ نبی ﷺ نے ارشاد فرمایا ہے:

«الْعَهْدُ الَّذِي بَيْنَنَا وَبَيْنَهُمُ الصَّلَاةُ، فَمَنْ تَرَكَهَا فَقَدْ كَفَرَ» (سنن ترمذی رقم ۲۶۲۳، سنن نسائی، سنن ابن ماجہ رقم ۱۰۷۹، مسند أحمد، ۳۴۶/۵، مستدرک الحاکم ۷/۱، سنن الدارمی،

السنن الکبری للبیہقی ۳/۳۶۶، مصنف ابن ابی شیبہ ۱۱/۳۴، وصحیح ابن حبان رقم ۱۴۵۴)

”ہمارے اور ان (یعنی مسلمانوں اور کافروں) کے درمیان عہد (کی ظاہری علامت) نماز ہی ہے۔ جس نے اسے

محکم دلائل وبراہین سے مزین متنوع ومنفرد موضوعات پر مشتمل مفت آن لائن مکتبہ

وہ اعمال جن سے کفر لازم آتا ہے

ترک کر دیا اس نے کفر کیا۔“ یہ حدیث مسند احمد اور سنن اربعہ میں حضرت بریدہ بن حصیب رضی اللہ عنہ سے صحیح سند کے ساتھ روایت کی گئی ہے۔

اس کے علاوہ نبی ﷺ کا ارشاد ہے:

«بَيْنَ الرَّجُلِ وَبَيْنَ الْكُفْرِ وَالشِّرْكِ تَرْكُ الصَّلَاةِ» (صحیح مسلم)

”بندے اور کفر و شرک کے درمیان حد فاصل ترک نماز ہے۔“^①

اس حدیث کو امام مسلم نے اپنی کتاب ”صحیح“ میں روایت کیا ہے۔ اس کے علاوہ بھی اس مسئلہ کے بہت سے دلائل

ہیں۔

اور جو شخص دین اسلام کا مذاق اڑائے یا کسی ایسی سنت کو نشانہء تضحیک بنائے جو رسول اللہ ﷺ سے ثابت ہے۔ مثلاً پوری داڑھی رکھنا، کپڑا ٹخنوں سے اوپر یا آدھی پنڈلی تک رکھنا اور اسے معلوم بھی ہو کہ یہ واقعی سنت ہے، وہ کافر ہو جاتا ہے اور جو شخص کسی مسلمان کو محض اس لیے مذاق کرے کہ وہ اسلام کے احکام کا پابند ہے تو ایسا شخص بھی کافر ہو جاتا ہے کیونکہ اللہ تعالیٰ نے فرمایا:

﴿ قُلْ أَيْدِيهِمْ وَأَيْدِيهِمْ كُنْتُمْ تَسْتَهْزِئُونَ ﴿٦٥﴾ لَا تَعْزِدُوهُمْ قَدْ كَفَرْتُمْ بَعْدَ إِيمَانِكُمْ ﴾

(التوبة/ ۶۵-۶۶)

”فرمادیتے کیا تم اللہ تعالیٰ، اس کی آیتوں اور اس کے رسول کا مذاق اڑاتے تھے؟ معذرت نہ کرو، تم ایمان لانے کے بعد کافر ہو گئے ہو۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن قعود، عبد اللہ بن غریان، نائب صدر: عبد الرزاق عینی، صدر: عبد العزیز بن باز



فتویٰ (۷۶۵۳)

وساوس و اوہام سے بچیں

سوال گزارش ہے کہ میرا یہ خط پورا پڑھئے تاکہ آپ میرے سوالات کو اچھی طرح سمجھ سکیں۔ سوال یہ ہے کہ انسان، نعوذ باللہ، مرتد کب ہوتا ہے؟ ممکن ہے میرا سوال عجیب محسوس ہو لیکن میں اس کی وجہ سے انتہائی پریشانی میں مبتلا ہوں۔ بعض اوقات مجھے اپنے بعض کاموں اور حرکتوں کے متعلق یہ وسوسہ پیدا ہوتا ہے کہ ان کاموں سے ارتداد ثابت ہوتا ہے۔ میں آپ کو یہ بتانا چاہتا ہوں کہ میرا دل الحمد للہ ایمان پر مکمل طور سے مطمئن ہے۔ لیکن جیسا کہ میں نے عرض کیا کہ کوئی بھی کام کرتے وقت یا کام کرنے سے پہلے مجھے مختلف شکوک و شبہات گھیر لیتے ہیں۔ مثلاً کسی سے بات چیت کرتے ہوئے میں ایک لفظ بولنا چاہتا ہوں لیکن زبان سے وہ لفظ نکلنے سے پہلے اچانک مجھے خیال آتا ہے کہ میں یہ کفریہ کلمہ نہ ہو

① مسند احمد ج ۳، ص ۳۷۰۔ صحیح مسلم ج ۸۲۔ ترمذی ج ۲۲۱، ابن ماجہ ج ۱۰۷۸۔ سنن بیہقی ج ۳، ص ۳۲۶۔ مستف ابن ابی شیبہ ج ۱۱ / ص ۳۳۔ ایمان حدیث نمبر ۳۵۴۳۳۔ مروزی تعظیم الصلوة حدیث نمبر ۸۸۶۔ مسند ابو یعلیٰ ج ۱، ص ۱۹۵۳۔ صحیح ابن حبان ج ۱۳۵۳۔ ابن مندہ۔ ایمان ج ۲۱۹۔ معجم صغیر طبرانی ج ۲، ص ۱۳۔ سنن دارمی ج ۱، ص ۲۸۰۔ دار قطنی ج ۲، ص ۵۳۔ نسائی ج ۱، ص ۲۳۲۔

چنانچہ میں بات کرتے ہوئے اٹکنے لگتا ہوں۔ بعض اوقات مجھے یہ غور کرنے کی فرصت ہی نہیں ملتی کہ میں لفظ بولوں یا نہ بولوں اور بات کے تسلسل میں وہ خود بخود منہ سے نکل جاتا ہے۔ حالانکہ اس لفظ سے میرا مطلب کفر کا کلمہ بولنا نہیں ہوتا۔ پھر مجھے خیالات ستانے لگتے ہیں کہ کیا میں 'نعوذ باللہ مرتد ہو چکا ہوں۔ پھر مجھے یہ وسوسہ بھی آتا ہے کہ یہ لفظ بولنے سے پہلے مجھے اس کا احساس ہو چکا تھا (پھر بھی وہ لفظ منہ سے نکل گیا) تو کیا اس وقت میری حیثیت اس شخص کی سی ہوتی ہے جو کلمہ کفر کہنے پر مجبور ہو گیا ہو۔ کیونکہ حاضرین کی نظرس مجھ پر مرکوز ہوتی ہیں اور وہ میری بات مکمل ہونے کے انتظار میں ہوتے ہیں؟ پھر مجھے احساس ہوتا ہے کہ یہ بے کار دلیل ہے۔ چنانچہ میرے شبہات میں مزید اضافہ ہو جاتا ہے۔ اس کے باوجود میں یہ محسوس کرتا ہوں کہ میں کبھی اسلام ترک نہیں کر سکتا، خواہ مجھے کتنی تکلیفیں دی جائیں۔ تو بات چیت کرتے ہوئے ان لمحات میں کیسے ترک اسلام کے متعلق سوچ سکتا ہوں۔ یہ ایک عجیب احساس ہے جو مجھے بے چین کئے رکھتا ہے۔ اگر میں اسے نظر انداز کرنا چاہوں تو نہیں کر سکتا۔ کیونکہ دوبارہ شکوک و شبہات سر اٹھانے لگتے ہیں۔ اب میں آپ سے یہ پوچھنا چاہتا ہوں کہ کیا میرے لیے غسل کرنا ضروری ہے جس طرح ایک غیر مسلم اسلام میں داخل ہوتے وقت کرتا ہے؟ کیا اس کے بغیر میری نماز درست نہیں ہوگی؟ کیا میرے سابقہ اعمال ضائع ہو جائیں گے جس طرح نعوذ باللہ مرتد ہونے کی صورت میں ضائع ہو جاتے ہیں تو کیا مجھے دوبارہ حج کرنا ہوگا؟

اسی طرح جب مجھے غصہ آتا ہے تو دماغ ایسی ایسی سوچوں کی طرف مائل ہو جاتا ہے کہ میں انہیں بیان بھی نہیں کر سکتا۔ پھر میں فوراً اپنے آپ پر کنٹرول کرتا ہوں اور ان خیالات سے نجات پانے کی کوشش کرتا ہوں تو کیا یہ بھی نعوذ باللہ کفر شمار ہوگا؟

میں نے ایک حدیث میں پڑھا ہے کہ اگر کوئی مسلمان اپنے بھائی کو کافر کہے تو دونوں میں ایک ضرور کافر ہو جاتا ہے۔ کیا اس حدیث کا یہ مطلب ہے کہ اگر وہ کسی کو کافر کہہ دے تو وہ خود کافر ہو گیا یعنی اس پر تمام حکم مرتد والے لگیں گے؟ اگر میرے دل میں یہ احساس پیدا ہو کہ فلاں شخص کافر ہے لیکن میں زبان سے یہ بات نہ کہوں تو کیا پھر بھی کافر ہو جاؤں گا؟ میں ایک اور بات بھی پوچھنا چاہتا ہوں وہ یہ کہ لوگوں میں بعض توہمات پائے جاتے ہیں۔ مثلاً تیرہ (۱۳) کے عدد کو منحوس سمجھنا، یا ناخن زمین پر پھینکنے کو نحوست جاننا۔ تو کیا اس قسم کی چیزوں پر یقین رکھنا کفر ہے جب کہ ان پر یقین رکھنے والا باقی تمام امور میں مسلمان ہے اور رسول اللہ ﷺ کی تمام تعلیمات کو حق مانتا ہے؟ اگر ایسا شخص توبہ کر لے اور ان چیزوں پر یقین کرنا چھوڑ دے تو کیا اس کا حکم اسلام میں نئے سرے سے داخل ہونے والے کا ہوگا؟ یعنی کیا اسے غسل وغیرہ کرنا ہوگا؟

پھر میں یہ بھی دریافت کرنا چاہتا ہوں کہ کیا میرے دل میں پیدا ہونے والے یہ وسوسے اور شکوک و شبہات قابل مؤاخذہ گناہ شمار ہوں گے حالانکہ میں کئی کئی گھنٹے ان میں الجھا رہتا ہوں اور ان سے چھٹکارا پانے کی کوشش کرتا رہتا ہوں۔ میں خط کو اس سے زیادہ طول نہیں دینا چاہتا اور ان تمام سوالات کا خلاصہ ایک سوال کی صورت میں پیش کرتا ہوں وہ یہ ہے کہ کوئی شخص کب مرتد ہوتا ہے؟ میں یہ نہیں پوچھ رہا کہ کسی مرتد کو کیسے پہچانا جا سکتا ہے بلکہ میں یہ پوچھنا چاہتا ہوں کہ کوئی شخص اپنی ذات کے بارے میں کیسے معلوم کر سکتا ہے کہ وہ مرتد ہو گیا یا نہیں؟ میں یہ بھی پوچھنا چاہتا ہوں کہ مرتد جب دوبارہ مسلمان ہونا چاہے تو کیا اس پر غسل فرض ہے جس طرح ایک کافر اسلام میں داخل ہوتے وقت غسل کرتا ہے اگرچہ وہ ارتداد کے دوران جیسی نہ ہو؟ ایک اور سوال بھی ہے کہ حج زندگی میں ایک بار ادا کرنا فرض ہے سوائے اس کے کہ کوئی انسان نعوذ باللہ مرتد ہو جائے تو کیا کوئی اور صورتیں بھی ہیں جن میں دوبارہ حج کرنا فرض ہوتا ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
(۱) جو شخص مرتد ہو کر اسلام سے نکل جائے، اس کے بعد پھر مسلمان ہو جائے تو اس نے حالت اسلام میں جو نیک عمل کئے تھے وہ کالعدم نہیں ہوتے۔ اللہ تعالیٰ فرماتے ہیں:

﴿وَمَنْ يَرْتَدِدْ مِنْكُمْ عَنْ دِينِهِ، فَيَمُتْ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا
وَالْآخِرَةِ وَأُولَئِكَ أَصْحَابُ النَّارِ فِيهَا خَالِدُونَ﴾ (البقرة ۲/۲۱۷)

”تم میں سے جو کوئی اپنے دین سے پھر جائے پھر کفر ہی کی حالت میں مرجائے تو یہی لوگ ہیں جن کے عمل دنیا اور آخرت میں ضائع ہو گئے اور یہی لوگ جہنمی ہیں، وہ ہمیشہ اس میں رہیں گے۔“

(۲) دل میں جو مختلف خیالات اور شیطانی سو سے آتے ہیں، مسلمان سے ان کا مواخذہ ہو گا نہ ان کی وجہ سے وہ اسلام سے خارج ہوتا ہے جب تک کہ وہ اس کے دل میں عقیدہ بن کر جاگزیں نہ ہو جائیں۔

(۳) آپ ان برے خیالات اور وسوسوں کو دل و دماغ سے دور کر دیں اور ان سے اللہ کی پناہ مانگیں اور کہیں «آمَنْتُ بِاللَّهِ وَرَسُولِهِ» ”میں اللہ اور اس کے رسول پر ایمان رکھتا ہوں۔“ اللہ کا ذکر اور قرآن مجید کی تلاوت زیادہ کریں۔ نیک لوگوں کی صحبت میں رہیں اور کسی نفسیاتی امراض کے ڈاکٹر سے اپنا علاج کرائیں۔ حسب استطاعت تقویٰ پر کاربند رہیں اور مشکلات کے موقع پر اللہ تعالیٰ کی طرف متوجہ ہوں وہ آپ کے تفکرات اور پریشانیاں دور فرمادے گا۔ ارشاد باری تعالیٰ ہے:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا ﴿۲﴾ وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ ﴿۳﴾ إِنَّ اللَّهَ بَلِغُ أَمْرِهِ قَدْ جَعَلَ اللَّهُ لِكُلِّ شَيْءٍ قَدْرًا﴾ (الطلاق ۳/۶۵)

”جو شخص اللہ سے ڈرے اللہ اس کے لیے (مشکلات سے) نکلنے کی راہ بنا دیتا ہے اور اسے وہاں سے رزق دیتا ہے جہاں سے اسے گمان بھی نہیں ہوتا اور جو کوئی اللہ پر توکل کرے تو وہ اسے کافی ہے۔ اللہ اپنے کام کو یقیناً پایہ تکمیل تک پہنچانے والا ہے۔ اللہ نے ہر چیز کا ایک اندازہ مقرر کر دیا ہے۔“ ہماری دعا ہے کہ اللہ تعالیٰ آپ کو شفا بخشے۔

وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۷۶۵۸)

آپ کا حج اور عمرہ درست ہے

سوال گذشتہ سے پوسٹہ سال میں نے فریضہ حج ادا کرنے کا ارادہ کیا اور ”حج قرآن“ کی نیت کی۔ بیت اللہ شریف پہنچتے ہی میں نے عمرہ ادا کیا۔ چونکہ اس سے پہلے مجھے بیت اللہ شریف کی زیارت کا شرف حاصل نہیں ہوا تھا اس لیے اسی طواف کو طواف قدوم بھی سمجھا جا سکتا ہے۔ اس سے ایک دن بعد میں نے اپنی والدہ مرحومہ کی طرف سے عمرہ ادا کیا۔ چونکہ منیٰ جانے کا وقت یعنی یوم الترویہ ابھی دور تھا تو جن لوگوں کے ہاں میں ٹھہرا ہوا تھا، انہوں نے مجھے مشورہ دیا کہ میں احرام کھول دوں، میں نے ایسے ہی کیا۔ اس کے بعد منیٰ جاتے وقت میں نے نئے سرے سے احرام باندھا۔ صرف حج کی

نیت کرتے ہوئے مسجد عمرہ میں دو رکعت نماز ادا کی۔ اس طرح میری نیت حج قرآن کے بجائے حج تمتع کی بن گئی۔ سوال یہ ہے کہ اس طرح کرنے سے میرے حج میں تو کوئی خرابی نہیں آئی، جب کہ میں نے جانور کی قربانی بھی دی ہے؟ اور میں نے حج کے موسم میں اپنی والدہ کی طرف سے جو عمرہ کیا ہے کیا وہ صحیح ہے یا ایک حج کے موسم میں دو عمرے کرنا جائز نہیں؟ فریضہ حج کی ادائیگی کے بعد انسان سے اگر کوئی گناہ سرزد ہو جائے تو کیا اس سے حج پر کوئی اثر پڑتا ہے؟ اور ہم غلطی سے بہر حال پاک اور معصوم تو ہیں نہیں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) آپ کاج، تمتع کی قسم سے ہے اور آپ نے عمرہ کرنے کے بعد احرام کھول کر اچھا کیا۔
 (۲) آپ نے اپنی طرف سے عمرہ ادا کرنے کے بعد والدہ کی طرف سے جو عمرہ ادا کیا وہ صحیح ہے۔ بشرطیکہ آپ نے اپنے عمرہ میں طواف اور سعی کے بعد سر کے بال اتروا کر یا چھوٹے کر کے احرام کھولنے کے بعد یہ دو سرا عمرہ کیا ہو۔
 (۳) کفر کے علاوہ کسی گناہ سے نیک اعمال ضائع نہیں ہوتے۔ اگر کسی نے نیکیاں بھی کی ہیں اور گناہ بھی، پھر ان سے توبہ نہیں کی تو قیامت کے دن ان سب کا حساب ہو گا الا یہ کہ اللہ تعالیٰ اپنی رحمت سے گناہ معاف فرمادے۔ البتہ اسلام ترک کر کے نعوذ باللہ مرتد ہو جانا ایک ایسا گناہ ہے جس سے تمام نیک اعمال کالعدم ہو جاتے ہیں جب کہ کفر کی حالت میں موت آجائے اور جو شخص سچی توبہ کر لے تو اللہ تعالیٰ فضل و رحمت کرتے ہوئے اس کے اعمال کالعدم نہیں فرماتے۔ ارشاد باری ہے:

﴿وَمَنْ يَرْتَدِدْ مِنْكُمْ عَنْ دِينِهِ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا
 وَالْآخِرَةِ وَأُولَٰئِكَ أَصْحَابُ النَّارِ هُمْ فِيهَا خَالِدُونَ﴾ (البقرة ۲/۲۱۷)

”تم میں سے جو کوئی اپنے دین سے پھر جائے پھر کفر کی حالت میں مرجائے تو ان لوگوں کے اعمال دنیا اور آخرت میں رائیگاں (برباد اور ضائع) ہو گئے۔ یہ لوگ جہنمی ہیں۔ ہمیشہ جہنم میں رہیں گے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۲۳۱۰)

اسلام کا پیغام سننے والے پر حجت قائم ہو گئی

سوال اللہ تعالیٰ فرماتے ہیں:

﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾ (الإسراء ۱۷/۱۵)
 ”ہم عذاب نہیں دیتے حتیٰ کہ رسول بھیجیں۔“

کیا اس زمانے کے لوگوں پر اللہ کی حجت قائم ہو چکی ہے یا علماء کا فرض ہے کہ وہ حجت قائم کریں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اس زمانے میں جس شخص کو اسلام کا پیغام پہنچ گیا اس پر حجت قائم ہو گئی اور جسے اسلام کا پیغام نہیں پہنچا اس پر حجت قائم نہیں ہوئی۔ جو حکم دوسرے زمانوں میں تھا، وہی حکم اب بھی ہے اور علماء کا فرض ہے کہ اپنی طاقت کے مطابق تبلیغ

وہ اعمال جن سے کفر لازم آتا ہے

کریں اور حقیقت واضح کریں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة - رکن: عبد اللہ بن قعود، عبد اللہ بن عدیان، نائب صدر: عبد الرزاق عینی، صدر: عبد العزیز بن باز



فتویٰ (۷۷۱۲)

برے کام میں مدد کرنا منع ہے

سوال شناختی کارڈ کے محکمہ میں کام کرنے والے ایک صاحب نے مسئلہ پوچھا ہے۔ جس کا خلاصہ یہ ہے کہ جو شخص کوئی دوسرا مذہب چھوڑ کر اسلام قبول کرتا ہے اسے نام تبدیل کرنا پڑتا ہے، خاص طور پر جب کہ اس کا نام اسلام کے خلاف ہو۔ اس کے بعد ان نو مسلمانوں میں سے اگر کوئی شخص اسلام سے نکل جائے تو ضروری ہے کہ اس کا سابقہ نام (غیر مسلمانوں والا) بحال کر دیا جائے۔ کیونکہ اس بنیاد پر بہت سے معاملات متاثر ہوتے ہیں بعض امور کا تعلق دین اسلام سے ہے اور بعض کا ان معاملات سے جن میں کافروں کا قانون چلتا ہے۔ مثلاً وراثت۔ شادی بیاہ اور دوسرے انفرادی مسائل۔ چونکہ مسائل محکمہ شہری امور کے شعبہ شناختی کارڈ میں کام کرتا ہے تو کیا اسے ان ناموں کی تبدیلی کی وجہ سے گناہ ہو گا؟ اور کیا اس کا یہ سرکاری کام اس کی طرف سے ارتداد کی تائید شمار ہو گا؟ جب کہ اسے اکثر اوقات یہ احکام افسران بالا کی طرف سے وصول ہوتے ہیں؟ ان تمام مسائل میں شرعی حکم کیا ہے؟

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
جب آپ کو معلوم ہو کہ نام کی تبدیلی کی درخواست دینے والا اسلام چھوڑ کر کفر اختیار کر رہا ہے تو آپ کو اس کام میں کسی قسم کا تعاون نہیں کرنا چاہیے۔ اگرچہ آپ کا افسر آپ کو حکم دے۔ اللہ تعالیٰ نے فرمایا:
﴿وَتَعَاوَنُوا عَلٰی الْبِرِّ وَالْتَّقْوٰی وَلَا تَعَاوَنُوا عَلٰی الْاِثْمِ وَالْعُدُوْنِ﴾ (المائدہ ۲/۵)
”نیکی اور تقویٰ کے کام میں ایک دوسرے کا تعاون کرو، گناہ اور زیادتی کے کام میں تعاون نہ کرو۔“
اور اللہ کے رسول ﷺ نے فرمایا: «لَعَنَ اَكْبَلُ الرَّبَّنَا وَمُوَكَّلَهُ وَكَاتِبَهُ وَشَاهِدِيْهِ»
”سود لینے والے، سود دینے والے، اسے لکھنے والے اور اس معاملہ میں گواہ بننے والے (سب) ملعون ہیں۔“
اور فرمایا ہے:

«هُمُ سَوَاءٌ» ”وہ سب (گناہ میں) برابر ہیں۔“^①

جب سودی معاملات میں تعاون کرنے والا ملعون ہے تو اس شخص کا کیا حال ہو گا جو کفر میں پختہ رہنے پر تعاون کرتا ہے اور مرتد ہونے والوں کے کاموں میں سمولت پیدا کرتا ہے؟ نبی ﷺ نے فرمایا: «اِئْتَمَّا الطَّاعَةَ فِي الْمَعْرُوْفِ»
”اطاعت صرف نیکی میں ہوتی ہے“ اور فرمایا: «لَا طَاعَةَ لِلْمَخْلُوْقِ فِي مَعْصِيَةِ الْخَالِقِ» ”خالق کی نافرمانی میں مخلوق کی اطاعت نہیں“

① مسند احمد ج ۱، ص ۸۳، ۸۷، ۳۹۳، ۴۰۲۔ صحیح مسلم حدیث نمبر ۱۵۹۸ سنن ابوداؤد۔ حدیث نمبر ۳۳۳۳ ترمذی حدیث نمبر ۱۳۰۶۔ ابن ماجہ حدیث نمبر ۲۲۔ نسائی ج ۸، ص ۱۳۷۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة - رکن: عبد اللہ بن قعود، عبد اللہ بن عدیان، نائب صدر: عبدالرزاق عینی، صدر: عبدالعزیز بن باز

«»»»»»

فتویٰ (۶۸۹۹)

نماز اور روزہ کے منکر سے برتاؤ

سوال ایک شخص مسلمان والدین کی اولاد ہے لیکن وہ نماز اور روزے کا منکر ہے اور دوسرے اسلامی شعائر کو بھی نہیں مانتا۔ کیا اس سے مسلمانوں والا سلوک کیا جاسکتا ہے؟ مثلاً کیا کوئی مسلمان ایسے شخص کے ساتھ مل کر کھانا کھا سکتا ہے یا نہیں؟

جواب الْحَمْدُ لِلّٰهِ وَحَدَهُ وَالصَّلٰوةَ وَالسَّلَامَ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
جس شخص کا یہ حال ہو جو آپ نے بیان کیا ہے یعنی نماز، روزہ اور دوسرے اسلامی شعائر کا منکر ہے تو اس کے متعلق علماء کا صحیح قول یہی ہے کہ وہ کافر ہو جاتا ہے اور ملت اسلامیہ سے خارج ہو جاتا ہے۔ اس سے تین دن تک توبہ کرنے کا مطالبہ کرنا چاہیے۔ اگر توبہ کر لے تو بہتر ہے ورنہ مسلمان حاکم اس پر شرعی حد یعنی سزائے موت نافذ کر دے۔ مسلمانوں کے لیے اس کے ساتھ دوستی رکھنا جائز نہیں اور اس سے میل جول بھی صرف اسی وقت جائز ہے جب کہ اسے سمجھانے اور نصیحت کرنے کا ارادہ ہو کہ شاید وہ توبہ کر لے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة - رکن: عبد اللہ بن قعود، عبد اللہ بن عدیان، نائب صدر: عبدالرزاق عینی، صدر: عبدالعزیز بن باز

«»»»»»

فتویٰ (۶۵۹۲)

شریعت سے مذاق کفر ہے

سوال بعض اوقات ایک شخص دوران گفتگو ایسی بات کہہ دیتا ہے جو کفر یا گناہ کی بات ہوتی ہے۔ پھر کہتا ہے میں تو مذاق کر رہا تھا۔ تو کیا مذاق کے طور پر ایسی بات کہہ دینے میں کوئی حرج نہیں؟

جواب الْحَمْدُ لِلّٰهِ وَحَدَهُ وَالصَّلٰوةَ وَالسَّلَامَ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
مذاق کے طور پر ایسی بات کہنا جو کفر یا فسق پر مشتمل ہو، سخت حرام ہے۔ اللہ تعالیٰ نے فرمایا:

﴿ وَلٰكِنْ مَّا لَتَهُمْ لَيَقُولُنَّ اِنَّمَا كُنَّا نَخُوضُ وَنَلْعَبُ قُلْ اَبِاللّٰهِ وَاَبِآئِنِهٖ وَرَسُوْلِهٖ كُنْتُمْ سَتَهْرَءُوهٖ وَك ﴿۱۶﴾ لَا تَعْلَمُوْا اَقْدَّ كَفَرْتُمْ بَعْدَ اِيْمَانِكُمْ ﴿۱۷﴾ ﴾ (التوبة ۹/۶۶-۶۷)

”اگر آپ ان سے پوچھیں تو وہ ضرور یہی کہیں گے کہ ہم تو محض بات چیت اور دل لگی کر رہے تھے۔ فرمادیتے: کیا تم اللہ کے ساتھ، اس کی آیتوں کے ساتھ اور اس کے رسول کے ساتھ ٹھٹھا کر رہے تھے؟ معذرت نہ کرو، تم ایمان لانے کے بعد کافر ہو گئے ہو۔“

جس شخص سے ایسی حرکت سرزد ہو جائے اسے (فوراً) توبہ اور استغفار کرنا چاہیے۔ امید ہے کہ اللہ تعالیٰ معاف فرما دیں گے۔ وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۹۲۵۷)

شرعی احکام سے ناواقف لوگوں کا حکم

سوال اگر کوئی شخص کفر یا شرک والا کام کر لے تو کیا وہ کافر ہو جاتا ہے؟ اگر اس نے یہ کام شرعی حکم سے ناواقف ہونے کی وجہ سے کیا ہو تو اسے معذور سمجھا جائے گا یا نہیں؟ اور اسے معذور سمجھے جانے یا معذور نہ سمجھے جانے کی کیا دلیل ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

کسی عاقل بالغ انسان کو غیر اللہ کی عبادت میں غیر اللہ کے لیے جانور ذبح کرنے، غیر اللہ کی نذر و نیاز دینے یا اس قسم کی دوسری عبادتیں جو اللہ تعالیٰ کے ساتھ خاص ہیں، (ان) میں معذور قرار نہیں دیا جاسکتا۔ البتہ اگر کوئی شخص غیر مسلموں کے ملک میں رہتا ہو اور اس تک اسلام کا پیغام نہ پہنچا ہو، تو اسے اسلام کا پیغام نہ پہنچنے کی بنا پر معذور قرار دیا جاسکتا ہے، صرف ناواقف ہونا کوئی عذر نہیں، اس کی دلیل صحیح مسلم کی حدیث ہے جو حضرت ابو ہریرہ رضی اللہ عنہ سے مروی ہے کہ جناب رسول اللہ صلی اللہ علیہ وسلم نے ارشاد فرمایا:

«وَالَّذِي نَفْسُ مُحَمَّدٍ بِيَدِهِ لَا يَسْمَعُ بِي أَحَدٌ مِنْ هَذِهِ الْأُمَّةِ يَهُودِيٍّ وَلَا نَصْرَانِيٍّ ثُمَّ يَمُوتُ وَلَمْ يُؤْمِنْ بِالَّذِي أُرْسِلْتُ بِهِ إِلَّا كَانَ مِنَ أَصْحَابِ النَّارِ»

”قسم ہے اس ذات کی جس کے ہاتھ میں محمد صلی اللہ علیہ وسلم کی جان ہے۔ اس امت ^۱ کا کوئی یہودی یا عیسائی میرے بارے میں سن لے ^۲ پھر اس چیز پر ایمان لائے بغیر مر جائے جو مجھے دے کر بھیجا گیا ہے تو وہ ضرور جہنمی ہو گا“۔ ^۳

یعنی نبی اکرم صلی اللہ علیہ وسلم نے اس شخص کو معذور قرار نہیں دیا جسے آپ صلی اللہ علیہ وسلم کے بارے میں معلوم ہو چکا ہے اور جو شخص مسلمانوں کے ملک میں رہتا ہے اس نے لازماً جناب رسول اللہ صلی اللہ علیہ وسلم کے بارے میں سنا ہوا ہے۔ لہذا اسے اس بنا پر معذور نہیں سمجھا جاسکتا کہ اسے ایمان کے بنیادی مسائل کا علم نہیں ہوا تھا۔ جن حضرات نے نبی پاک صلی اللہ علیہ وسلم سے یہ درخواست کی تھی کہ ان کے لیے ایک درخت مقرر کر دیا جائے جس پر وہ حصول برکت کے لیے اپنے ہتھیار لٹکا لیا کریں (جس طرح مشرکین نے اس مقصد کے لیے ایک درخت مقرر کر رکھا تھا اور اس کا نام ”ذات انواط“ رکھ لیا تھا) ان صحابہ کرام نے صرف ایک خواہش کا اظہار کیا تھا۔ اس خواہش کو عملی جامہ نہیں پہنایا تھا۔ اور یہ لوگ نئے نئے دائرہ اسلام میں داخل ہوئے تھے۔ (اور یہ مطالبہ ناواقفی کی وجہ سے ہوا)۔ انہوں نے جو مطالبہ کیا وہ

① ”امت دعوت“ مراد ہے یعنی وہ تمام لوگ جن کی طرف نبی علیہ الصلوٰۃ والسلام مبعوث ہوئے ہیں۔ اس میں اس دور سے لے کر قیامت تک ہر علاقے کے سب لوگ شامل ہیں۔


② یعنی اسے معلوم ہو جائے کہ اللہ تعالیٰ نے حضرت محمد صلی اللہ علیہ وسلم کو رسول بنا کر مبعوث کیا ہے۔

③ صحیح مسلم حدیث نمبر ۱۵۳۔ مسند احمد ج ۲ ص ۳۱۷، ۳۵۰۔ ج ۴ ص ۳۹۶، ۳۹۸

شریعت کے خلاف تھا۔ اس لیے نبی کریم ﷺ نے انہیں جو جواب دیا، اس سے ظاہر ہوتا ہے کہ اگر وہ یہ کام کر لیتے، جس کی انہوں نے خواہش ظاہر کی تھی، تو کافر ہو جاتے۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۹۱۰۳)

ملت اسلامیہ سے نکال دینے والے کفر کی وضاحت

سوال علمائے کرام ”کفر مخرج عن الملّة“ (وہ کفر جو انسان کو دائرۃ اسلام سے خارج کر دیتا ہے) کی تشریح صرف ”انکار“ سے کرتے ہیں اور جو شخص سستی کی وجہ سے نماز چھوڑتا ہے وہ نماز کا ”منکر“ نہیں۔ یا انکار کے بغیر بھی بعض اعمال کی وجہ سے اسلام سے خروج ممکن ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
”اسلام سے خارج کرنے والے ”کفر“ کی تشریح ”انکار“ سے کرنا درست نہیں۔ ایک مسلمان اگر کسی ایسے اجتہادی مسئلہ کا انکار کرتا ہے جس میں ائمہ مجتہدین کا اختلاف ہے تو اس کے انکار کو کفر قرار نہیں دیا جاسکتا۔ بلکہ اسے اس میں معذور سمجھا جائے گا۔

اور باوجود طاقت ہونے کے لالہ الا اللہ کے زبانی اقرار سے اجتناب کرنا اور پانچ نمازوں کو جان بوجھ کر محض سستی کی وجہ سے نہ کہ انکار کی وجہ سے ترک کرنا۔

ہر عملی کفر سے انسان اسلام سے خارج نہیں ہوتا

سوال علمائے کرام ترک نماز کو ”عملی کفر“ قرار دیتے ہیں اور ”عملی کفر“ کی وجہ سے کسی کو دائرۃ اسلام سے خارج نہیں کیا جاسکتا۔ الا یہ کہ وہ ایسے اعمال کا ارتکاب کرے جسے علماء نے اس قانون سے مستثنیٰ قرار دیا ہے۔ مثلاً ذات باری تعالیٰ کی شان میں گستاخی کرنا۔ تو کیا تارک نماز بھی مستثنیٰ ہے؟ اور کیوں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
ہر ”عملی کفر“ کے متعلق یہ نہیں کہا جاسکتا کہ اس سے انسان دائرۃ اسلام سے خارج ہو جاتا ہے۔ بلکہ کچھ اعمال ایسے ہیں جن سے انسان دائرۃ اسلام سے نکل جاتا ہے اور وہ ایسے اعمال ہیں جن سے دین کی توہین اور بے حرمتی ظاہر ہوتی ہے مثلاً قرآن مجید پر پاؤں رکھ دینا یا اللہ تعالیٰ کے کسی رسول کو گالی بکنا جب کہ اسے معلوم ہو کہ وہ اللہ کا رسول ہے، یا کسی کو اللہ کا بیٹا قرار دینا، یا اللہ تعالیٰ کے سوا کسی کو سجدہ کرنا، یا غیر اللہ کے لیے جانور قربان کرنا۔ فرض نمازیں سستی کی وجہ سے ترک کر دینا بھی اسی قسم کے اعمال میں آتا ہے۔ نبی اکرم ﷺ نے فرمایا:

«الْعَهْدُ الَّذِي بَيْنَنَا وَبَيْنَهُمُ الصَّلَاةُ، فَمَنْ تَرَكَهَا فَقَدْ كَفَرَ» (سنن ترمذی رقم ۲۶۲۳، سنن نسائی، سنن ابن ماجہ رقم ۱۰۷۹، مسند احمد، ۳۴۶/۵، مستدرک الحاکم ۷/۱، سنن الدارمی،

السنن الکبریٰ للبیہقی ۳/۳۶۶، مصنف ابن ابی شیبہ ۳۴/۱۱ وصحیح ابن حبان رقم ۱۴۵۴)

”ہمارے اور ان کے درمیان عہد نماز ہی ہے (یعنی نماز ہی سے ثابت ہوتا ہے کہ فلاں قبیلہ کے لوگ مسلمان

محکم دلائل وبراہین سے مزین متنوع ومنفرد موضوعات پر مشتمل مفت آن لائن مکتبہ

ہیں۔ اس لیے انہیں مسلمانوں والے حقوق دیئے جاتے ہیں اور جس نے نماز چھوڑ دی اس نے کفر کیا“

اس حدیث کو امام احمد، ترمذی، ابوداؤد، نسائی اور ابن ماجہ نے صحیح سند کے ساتھ حضرت بریدہ بن حبیب رضی اللہ عنہ سے روایت کیا ہے۔ اس کے علاوہ نبی ﷺ نے فرمایا:

«بَيْنَ الرَّجُلِ وَبَيْنَ الْكُفْرِ وَالشِّرْكِ تَرْكُ الصَّلَاةِ» (صحیح مسلم)
 ”بندے اور کفر و شرک کے درمیان حد فاصل ترک نماز ہے۔“

یعنی بندہ ترک نماز کی وجہ سے کفر و شرک سے جا ملتا ہے۔ بندے اور کفر کو ملانے والا رابطہ ترک نماز ہے۔ اس حدیث کو امام مسلم نے اپنی کتاب ”صحیح“ میں حضرت جابر بن عبد اللہ انصاری رضی اللہ عنہ سے روایت کیا ہے۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة - ركن: عبدالله بن قعود، عبدالله بن غديان، نائب صدر: عبدالرزاق عفيفي، صدر: عبدالعزيز بن باز



فتویٰ (۲۱۵۱)

نیکی کی تلقین کرتے رہنا چاہیے

سوال ہمارے بہت سے ساتھی نماز نہیں پڑھتے۔ شاید جب وطن میں تھے تو پڑھتے ہوں گے لیکن جب سے انہوں نے امریکہ کا انداز زندگی دیکھا ہے تو وہ سب نماز روزہ چھوڑ بیٹھے ہیں اور اپنا پرانا مذہب بھلا بیٹھے ہیں۔ میں نے اور میرے بعض ساتھیوں نے انہیں سمجھایا اور نماز کی ترغیب دی لیکن وہ نہیں مانے۔ تو کیا اب ہماری ذمہ داری پوری ہو گئی جب کہ ہماری رہائش گاہ ایک ہی ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
 اگر صورت حال واقعی اسی طرح ہے جس طرح آپ نے بیان کی، تو آپ نے اپنی ذمہ داری ادا کر دی اور ان کے ساتھ مجبوری کی حالت میں رہنا جائز ہے۔ آپ کا فرض ہے کہ حکمت کے ساتھ، اچھے انداز سے وعظ و نصیحت کے ذریعے اور بہتر انداز سے تبادلہ خیال اور بحث مباحثہ کے ذریعے انہیں سمجھاتے رہیں اور دین پر کاربند ہونے کی تلقین کرتے رہیں۔ شاید آپ کی وجہ سے اللہ تعالیٰ انہیں ہدایت نصیب فرمادے۔ اس طرح آپ کو اور ان کو بے حد ثواب اور بھلائی حاصل ہو جائے۔ انشاء اللہ۔ اللہ تعالیٰ آپ کو ثابت قدمی عطا فرمائے اور آپ کو نیک نیتی اور صبر سے نوازے۔ یقیناً وہ سننے والا اور قبول کرنے والا ہے۔ اللہ تعالیٰ دوسرے دوستوں کو بھی اپنے سیدھے راستے کی ہدایت دے۔ آمین

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة - ركن: عبدالله بن قعود، عبدالله بن غديان، نائب صدر: عبدالرزاق عفيفي، صدر: عبدالعزيز بن باز



فتویٰ (۳۵۳۵)

داڑھی کا مذاق اڑانا بڑا جرم ہے

سوال جو شخص داڑھی مندواتا ہے اور داڑھی رکھنے والے سے ٹھٹھا مذاق کرتا ہے اور اسے بھی داڑھی مونڈنے

کا حکم دیتا ہے، ایسے شخص کے پیچھے نماز پڑھنے کا کیا حکم ہے؟

جواب

الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
داڑھی رکھنے والے کا مذاق اڑانا جائز نہیں۔ کیونکہ اس نے جناب رسول اللہ ﷺ کے حکم کی تعمیل میں یہ عمل کیا ہے اور جو شخص مذاق اڑاتا ہو اسے سمجھانا چاہیے کہ داڑھی بڑھانے کا مذاق اڑانا بہت بڑا جرم ہے جس کی وجہ سے مرتد ہونے کا خطرہ ہوتا ہے۔ کیونکہ اللہ تعالیٰ کا ارشاد ہے:

﴿ قُلْ أَبِاللَّهِ وَآيَاتِهِ وَرَسُولِهِ كُنْتُمْ تَسْتَهْزِئُونَ ﴿٦٥﴾ لَا تَعْتَدُوا فَمَا كَفَرْتُمْ بَعْدَ إِيمَانِكُمْ ﴿٦٦﴾

(التوبة ۶۵/۹۶-۶۶)

”اے پیغمبر! فرما دیجئے کیا تم اللہ سے، اس کی آیتوں سے اور اس کے رسول سے ٹھٹھا کرتے تھے؟ معذرت نہ کرو، تم ایمان لانے کے بعد کافر ہو چکے ہو۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن قعود، عبد اللہ بن عدیان، نائب صدر: عبدالرزاق عینی، صدر: عبدالعزیز بن باز



فتویٰ (۶۲۸۰)

احادیث صحیحہ کا انکار کرنے والے فاسق بلکہ کافر ہیں

سوال جو لوگ صحیح بخاری اور صحیح مسلم کی بعض صحیح احادیث کا انکار کرتے ہیں، مثلاً عذاب قبر، معراج، جادو، شفاعت اور گناہ گاروں کے جہنم میں جا کر پھر نجات پانے کی حدیثیں۔ ایسے لوگوں کے متعلق شریعت کا کیا حکم ہے؟ کیا ان کے پیچھے نماز پڑھی جاسکتی ہے؟ ان سے سلام دعا رکھی جاسکتی ہے؟ یا ان سے کنارہ کشی کی جائے؟

جواب

الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جو علمائے کرام حدیثوں کی صحت و ضعف اور ان کے معنی و مطلب سے اچھی طرح واقف ہیں انہیں چاہیے کہ ایسے افراد کو ان احادیث کی صحت اور صحیح مطلب سے آگاہ کریں۔ اگر وہ پھر بھی اپنی خواہش نفس کے پیچھے لگ کر نصوص کو اپنی رائے کے مطابق بنانے کے لیے تحریف یا انکار پر اصرار کریں تو وہ فاسق ہیں۔ ان کے شر سے بچنے کے لیے ان سے کنارہ کشی کرنا اور میل جول ترک کرنا ضروری ہے۔ البتہ انہیں نصیحت کرنے اور صحیح بات سمجھانے کے لیے ان سے میل جول جائز ہے۔ ان کے پیچھے نماز پڑھنے کا حکم وہی ہے جو فاسق کے پیچھے نماز پڑھنے کا ہے۔ احتیاط اسی میں ہے کہ ان کے پیچھے نماز نہ پڑھی جائے۔ کیونکہ بعض علماء نے انہیں کافر قرار دیا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن قعود، نائب صدر: عبدالرزاق عینی، صدر: عبدالعزیز بن باز



فتویٰ (۶۸۳۳)

ایسا شخص اسلام سے خارج ہے

سوال کیا فرماتے ہیں علمائے کرام اس شخص کے بارے میں جو قرآن مجید اور متواتر احادیث کی قطعی نصوص کی

محکم دلائل وبراہین سے مزین متنوع ومنفرد موضوعات پر مشتمل مفت آن لائن مکتبہ

مخالفت کرتا ہے۔ اگر کوئی شخص اسے نصیحت کرے اور سمجھائے تو کہتا ہے ”اس کام میں کوئی حرج نہیں۔“ جب کسی معاملہ میں فیصلہ کرتا ہے تو قرآن و حدیث کے خلاف اور غلط فیصلہ کرتا ہے اور یہ شخص نماز روزہ بھی شاذ و نادر ہی ادا کرتا ہے۔ اس کی دوستی کافروں، فاسقوں اور بد عقیدہ لوگوں سے ہے۔ وہ اللہ کے حرام کئے ہوئے کاموں کو حلال سمجھتا ہے۔ مثلاً غیر اللہ کے لیے نذر و نیاز، شراب نوشی، سود، رشوت اور اس قسم کے کاروبار جو شرعی طور پر غلط یا ممنوع ہیں اور وہ نصیحت کرنے والے دین دار با عمل علمائے کرام کا مذاق اڑاتا ہے اور کہتا ہے یہ تو پاگل ہیں۔ اس کے علاوہ عمدے حاصل کرنے کے لیے ¹ بکفرت مال خرچ کر کے لوگوں کو اپنی طرف مائل کرتا ہے۔ لوگ اپنے مفاد کے لیے اس کی طرف مائل ہوتے ہیں مثلاً مجرم کو بری کرانا، مخالفوں کو جیل بھجوانا، بے گناہوں کو تکلیفیں دینا، جب اسے کوئی عمدہ مل جاتا ہے ² تو حاکموں سے سفارش کرتا ہے تاکہ جج ظالم کو بری کریں اور مظلوم کو سزا دیں۔ وہ ان غلط کاموں میں پانی کی طرح روپیہ بہاتا ہے۔ (جب وہ کامیاب ہوتا ہے) تو لوگ مبارک باد کہنے آتے ہیں، گاتے اور ڈھول بجاتے ہیں۔ اگرچہ وہ کتنا غلط عقیدہ رکھتا ہو۔ کیا ایسے شخص سے دوستی رکھنا شریعت پاک کی روشنی میں جائز ہے یا حرام؟ کیا ایسا شخص مسلمان ہے یا اسلام سے خارج ہو چکا ہے؟ اللہ تعالیٰ آپ کو جزائے خیر دے، اس مسئلہ کی وضاحت کر دیجئے۔ میں نے آپ سے اس لیے یہ مسئلہ پوچھا ہے کہ میں اسے پورے پاکستان میں شائع کرانا چاہتا ہوں۔ لہذا گزارش ہے کہ جلدی جواب دیں۔ جزاکم اللہ خیراً۔

جواب

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اگر واقعی صورت حال ایسی ہے جو آپ نے بیان کی ہے تو ان عادتوں کا حامل شخص کافر اور دائرۃ اسلام سے خارج ہے۔ اس سے دوستی رکھنا جائز نہیں ہے۔ علمائے کرام کو چاہئے کہ اسے سمجھائیں اور حق کا راستہ دکھائیں اور اس پر حجت قائم کریں، اگر وہ اپنی گمراہی پر اصرار کرے تو مسلمان حاکم کا فرض ہے کہ اسے مناسب شرعی سزا دے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۶۳۶۰)

لا الہ الا اللہ پڑھنے والا کافر اور منافق بھی ہو سکتا ہے

سوال

کیا کوئی شخص زبان سے لا الہ الا اللہ کہتے ہوئے بھی کافر ہو سکتا ہے؟

جواب

الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یہ عین ممکن ہے کہ ایک شخص لا الہ الا اللہ پڑھ رہا ہو اور اللہ کے ہاں وہ کافر ہو۔

جس طرح وہ منافق ہوتا ہے جو زبان سے لا الہ الا اللہ کا اقرار کرتا ہے اور دل میں اس پر ایمان نہیں رکھتا۔ مثلاً عبداللہ بن ابی ابن سلول اور اس جیسے دوسرے افراد۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



1 غالباً ایکشن میں امیدوار بننا مراد ہے۔ 2 غالباً ایکشن کی کامیابی یا وزارت وغیرہ کا حصول مراد ہے۔

احادیث صحیحہ کے منکر کا حکم

سوال ایسے امام کے پیچھے نماز پڑھنے کا کیا حکم ہے جو رسول اللہ ﷺ کی کئی احادیث کا منکر ہے مثلاً ایک یہودی کے نبی ﷺ پر جادو کرنے کا واقعہ بیان کرنے والی حدیث اور آخری زمانہ میں حضرت عیسیٰ ﷺ کے آسمان سے نازل ہونے کی حدیث وغیرہ؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: جو شخص رسول اللہ ﷺ کی ثابت شدہ حدیثوں کا انکار کرے مثلاً مذکورہ بالا دونوں حدیثیں، ایسا شخص غلطی پر ہے۔ اس پر ”ناسق“ کا حکم لگایا جائے گا۔ بعض اوقات اس کے حالات کو دیکھ کر اسے ”کافر“ بھی قرار دیا جاسکتا ہے۔
وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة - رکن: عبد اللہ بن عدیان، نائب صدر: عبدالرزاق عقیلی، صدر: عبدالعزیز بن عبد اللہ بن باز



شدید مجبوری کی صورت میں کلمہ کفر کہنا

سوال کسی شخص کو زبانی یا عملی طور پر زبردستی کر کے کفر پر مجبور کیا جائے تو کیا وہ اپنے آپ کو کافر ظاہر کر سکتا ہے؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: جب کسی شخص کو واقعی اس حد تک مجبور کر دیا جائے تو اسے زبان سے کلمہ کفر کہنے کی اجازت ہے بشرطیکہ دل ایمان پر مطمئن ہو۔ اللہ تعالیٰ کا یہ ارشاد ایسی کیفیت میں گرفتار ہو جانے والے ہر شخص کے لیے عام ہے:

﴿مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أُكْرِهَ وَقَلْبُهُ مُطْمَئِنٌّ بِالْإِيمَانِ وَلَئِنْ مَنَّ شَرْحٌ بِالْكَفْرِ صَدْرًا فَعَلَيْهِمْ غَضَبٌ مِنَ اللَّهِ وَلَهُمْ عَذَابٌ عَظِيمٌ﴾ (النحل ۱۱۶/۱۰۶)

”جس نے ایمان لانے کے بعد کفر کیا۔ سوائے اس شخص کے جسے مجبور کر دیا گیا اور اس کا دل ایمان پر مطمئن تھا۔ لیکن جس نے کلمے دل سے کفر اختیار کر لیا تو ایسے لوگوں پر اللہ کا غضب ہے اور ان کے لیے بہت بڑی سزا ہے۔“

نص صریح میں اجتہاد منع ہے

سوال موجودہ دور کے بعض متدین نوجوان کہتے ہیں کہ آج کل عالم اسلام میں جو لوگ شرکیہ اعمال کا ارتکاب کر رہے ہیں، وہ سب کے سب یا ان میں سے اکثر ایسے ہیں کہ انہیں مشرک نہیں کہا جاسکتا۔ کیونکہ یا تو وہ بڑے بڑے جلیل القدر علماء ہیں جو اپنے اجتہاد کی وجہ سے اس نتیجے پر پہنچے کہ مثلاً غیر اللہ سے فریاد کرنا جائز ہے مثلاً امام سیوطی اور نہمانی وغیرہ۔ ان کا اجتہاد اگر صحیح ہو گا تو ان کو دگنا ثواب ملے گا اور ان سے اجتہاد میں غلطی بھی ہو گئی تو ایک ثواب تو ملے گا ہی۔ یا عوام ہیں جو علماء کی تقلید کرتے ہیں اور عوام زیادہ سے زیادہ یہی کر سکتے ہیں اور جو کچھ ان کے لیے ممکن تھا، وہ فرض انہوں نے ادا کر دیا۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
 غلطی کرنے والا اس وقت معذور سمجھا جاتا ہے جب وہ اجتہادی مسائل میں غلطی کرے جن میں غور و فکر کر کے نتیجہ نکالنے کی ضرورت ہوتی ہے۔ جو مسئلہ نص صریح سے ثابت ہو اور وہ بدیہی طور پر دین کا ثابت مسئلہ سمجھا جاتا ہو اس میں غلطی کرنے والے کا یہ حکم نہیں ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة - نائب صدر: عبدالرزاق عفيفي، صدر: عبدالعزيز بن عبدالله بن باز



فتویٰ (۹۳۰۶)

کون سی کتب کا مطالعہ ناجائز ہے؟

سوال جہاں فلسفہ اور منطق کے علوم اور دوسرے ایسے نظریات پڑھائے جاتے ہوں جن میں اللہ تعالیٰ کی آیات کا مذاق اڑایا جاتا ہے کیا وہاں بیٹھنا جائز ہے؟ کیا یہ اس آیت کے ضمن میں تو نہیں آتا:

﴿وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتَ اللَّهِ يَكْفُرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ إِذًا مَثَلُهُمْ﴾ (النساء ۴/۱۴۰)

”اور اللہ تعالیٰ تم پر اپنی کتاب میں یہ حکم نازل فرما چکا کہ جب تم اللہ کی آیتوں کا انکار ہوتا سنو یا ان کا مذاق اڑایا جاتا سنو تو ان (لوگوں) کے ساتھ نہ بیٹھو جب تک وہ کسی اور بات چیت میں مشغول نہ ہو جائیں۔ ورنہ تم بھی انہی جیسے شمار ہو گے۔“

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
 جب کوئی شخص عالم ہو اور اسے اپنے آپ پر اعتماد ہو، اسے یہ خطرہ نہ ہو کہ ان کتابوں کے پڑھنے سے وہ دین کے بارے میں آزمائش میں پڑ جائے گا اور ان علوم کے مطالعہ سے اس کا مقصد ان کے غلط مسائل کی تردید اور حق کی تائید ہو، تو اس کے لیے ان کا مطالعہ جائز ہے۔ ورنہ فتنہ سے بچنے اور باطل اور اہل باطل سے دور رہنے کے لیے اسے ان کے مطالعہ سے بچنا چاہیے۔ (فتنہ کے اندیشہ کی صورت میں) ان علوم اور کتب کا مطالعہ حرام ہے اور ان علوم والوں سے میل جول بھی حرام ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبدالله بن عدیان، نائب صدر: عبدالرزاق عفيفي، صدر: عبدالعزيز بن عبدالله بن باز



الولاء والبراء

دین کی بنیاد پر محبت و نفرت

فتویٰ (۹۶۰۷)

جزیرہ عرب میں مشرک و کافر کا داخلہ منع ہے

سوال کیا کسی مسلمان کے لیے (جزیرہ عرب) میں ایک بے دین غیر مسلم شخص کو بطور خادم یا ڈرائیور ملازم رکھنا جائز ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
مسلمان کے لیے مناسب نہیں کہ جزیرہ عرب میں کسی کافر کو بطور خادم یا ڈرائیور نوکر رکھے۔ کیونکہ رسول اللہ ﷺ نے جزیرہ عرب سے مشرکین کو نکلنے کا حکم دیا تھا اور ان کو ملازم رکھنے سے یہ لازم آتا ہے کہ جسے رسول اللہ ﷺ نے دور کیا ہم اسے قریب کریں اور جسے حضور ﷺ نے ناقابل اعتماد سمجھا ہم اسے امین سمجھیں۔ ان کو ملازم رکھنے سے دوسرے بھی بہت سے مفاسد پیدا ہوتے ہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة - ركن: عبدالله بن غديان، نائب صدر: عبدالرزاق عفيفي، صدر: عبدالعزيز بن عبدالله بن باز



فتویٰ (۳۲۳۶)

اللہ اور رسول کے دشمنوں سے دوستی اختیار کرنا

سوال اس آیت کا کیا مطلب ہے ﴿لَا تَتَوَلَّوْا قَوْمًا غَضِبَ اللَّهُ عَلَيْهِمْ﴾ (المتحنہ ۶۰/۱۳) (ان لوگوں سے دوستی نہ رکھو جن پر اللہ کا غضب ہوا ہے)؟ ان سے دوستی رکھنے کا کیا مطلب ہے؟ کیا ان کے پاس بیٹھنا ان سے بات چیت کرنا اور ان سے ہلکا پھلکا ہنسی مذاق کرنا بھی ”دوستی“ میں شامل ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
اللہ تعالیٰ نے مومنوں کو یہودیوں اور دوسرے کافروں سے محبت، اخوت اور نصرت کا تعلق قائم کرنے اور انہیں اپنا ہم راز بنانے سے منع فرمایا ہے اگرچہ وہ لوگ مسلمانوں سے برسریکار نہ ہوں۔ اللہ تعالیٰ کا ارشاد ہے:

﴿لَا يَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ
أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ

مِنَهُ ﴿ (المجادلة ۵۸/۲۲)

”جو لوگ اللہ پر اور قیامت پر یقین رکھتے ہیں آپ انہیں ایسے لوگوں سے دوستی کرتے نہیں پائیں گے جو اللہ اور اس کے رسول کی مخالفت کرتے ہیں۔ خواہ وہ (مخالفت کرنے والے) ان (مومنوں) کے باپ، بیٹے، بھائی یا اقارب ہی ہوں۔ یہی لوگ ہیں جن کے دلوں میں اللہ نے ایمان ثبت کر دیا ہے اور اپنی طرف سے ایک روح (جبرئیل علیہ السلام) کے ساتھ ان کی مدد فرمائی ہے۔“

نیز ارشاد ہے:

﴿ يٰۤاَيُّهَا الَّذِيْنَ اٰمَنُوْا لَا تَتَّخِذُوْا بِطٰغٰنَةٍ مِّنْ دُوْنِكُمْ لَا يٰۤاَلُوْنَكُمْ حَبٰلًا وَّ دُوًّا مَّا عٰنَيْتُمْ فَاَدْبَتِ الْبَغْضَاةُ مِّنْ اَفْوَاهِهِمْ وَاَمَّا تُخْفِيْ صُدُوْرُهُمْ اَكْبَرُ فَاذْ بَيِّنَّا لَكُمْ اَلَايٰتِ اِنْ كُنْتُمْ تَعْقِلُوْنَ ﴿۱۱۸﴾ هٰتٰنْتُمْ اَوْلَاۤءُ يُحِبُّوْنَہُمْ وَلَا يُحِبُّوْنَكُمْ وَتُوْمِنُوْنَ بِالْكِتٰبِ كُلِّہٖ وَاِذَا لَقُوْكُمْ قَالُوْا اٰمَنَّا وَاِذَا خَلَوْا عَضُّوْا عَلٰیكُمْ الْاَنۡاۤمِلَ مِّنَ الْغِيْظِ قُلْ مُؤْمِنُوْا بِغِيْظِكُمْ اِنَّ اللّٰهَ عَلِيْمٌۢ بِذٰتِ الصُّدُوْرِ ﴿۱۱۹﴾ اِنْ تَمَسَسْتُمْ حَسَنَةً سُوْٓءُہُمْ وَاِنْ تُصَبِّحُوْكُمْ سَيِّئَةً يَفْرَحُوْا بِہَا وَاِنْ تَصَبَّرُوْا وَتَحَقُّوْا لَا يَضُرَّكُمْ كَيْدُهُمْ شَيْئًا اِنَّ اللّٰهَ بِمَا يَمۡكُلُوْنَ مُحِيْطٌ ﴿ (آل عمران ۱۱۸/۳-۱۲۰)

”اے اہل ایمان! اپنوں کو چھوڑ کر (بیگانوں کو) ہم راز نہ بناؤ۔ وہ تمہیں نقصان پہنچانے میں کوئی کسر نہیں چھوڑتے۔ وہ تو یہی چاہتے ہیں کہ تم مشقت میں پڑے رہو۔ ان کے منہ سے بغض کا اظہار ہو چکا ہے اور جو کچھ ان کے سینوں میں پوشیدہ ہے وہ اس سے بھی بڑھ کر ہے۔ ہم نے تمہارے لیے آیات واضح کر دی ہیں اگر تم عقل رکھتے ہو۔ تم وہ لوگ ہو کہ ان سے محبت کرتے ہو حالانکہ وہ تم سے محبت نہیں رکھتے۔ اور اگر تم ثابت قدم رہو اور تقویٰ پر کاربند رہو تو ان کی تدبیریں تمہارا کچھ نہیں بگاڑ سکیں گی۔ اللہ تعالیٰ نے ان کے تمام کاموں کو گھیر رکھا ہے۔“

اس مفہوم کی اور بھی بہت سی نصوص قرآن مجید اور احادیث مبارکہ میں موجود ہیں۔ لیکن جو غیر مسلم، مسلمانوں سے برسرِ بیکار نہیں، ان سے اللہ تعالیٰ نے بھلائی کے بدلے بھلائی کرنے اور جائز ضروریات پوری کرنے سے (مثلاً خرید و فروخت اور تحفہ قبول کرنے سے) نہیں روکا۔ ارشاد باری تعالیٰ ہے:

﴿ لَا يَنْهٰكُمُ اللّٰهُ عَنِ الَّذِيْنَ لَمْ يَفۡتِنُوْكُمْ فِي الدِّيْنِ وَلَمْ يُخْرِجُوْكُمْ مِّنْ دِيۡرِكُمْ اَنْ تَبَرُّوْهُمْ وَتُقْسِطُوْا اِلَيْہِمۡ اِنَّ اللّٰهَ يُحِبُّ الْمُقْسِطِيْنَ ﴿۸﴾ اِنَّمَا يَنْهٰكُمُ اللّٰهُ عَنِ الَّذِيْنَ قَتَلُوْكُمْ فِي الدِّيْنِ وَاَخْرَجُوْكُمْ مِّنْ دِيۡرِكُمْ وَظَلَمُوْا عَلٰٓى اٰخِرٰجِكُمْ اَنْ تَوَلَّوْہُمْ وَمَنْ يَتَوَلَّہُمْ فَاُولٰٓئِكَ هُمُ الظّٰلِمُوْنَ ﴿ (الممتحنة ۶۰/۹۸)

”جن لوگوں نے تم سے دین کی بنا پر جنگ نہیں کی اور تمہیں تمہارے گھروں سے نہیں نکالا، اللہ تعالیٰ تمہیں ان کے ساتھ نیکی اور انصاف کرنے سے منع نہیں کرتا بلاشبہ اللہ تعالیٰ انصاف کرنے والوں سے محبت رکھتا ہے۔ اللہ تعالیٰ تو تمہیں ان لوگوں کے ساتھ دوستی کرنے سے منع کرتا ہے جنہوں نے تم سے دین کی بنیاد پر جنگ کی اور تمہیں تمہارے گھروں سے نکالا اور تمہیں نکالنے میں ایک دوسرے سے تعاون کیا۔ ایسے لوگوں سے جو دوستی رکھیں گے وہی ظالم ہیں“

وَبِاللّٰهِ التَّوْفِيۡقُ وَصَلَّى اللّٰهُ عَلٰی نَبِيِّنَا مُحَمَّدٍ وَاٰلِهِ وَصَحْبِهِ وَسَلَّمَ
الجنة الدائمة۔ رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز

(۹۳۵۵) فتویٰ

اپنے غیر مسلم ساتھیوں کے حقوق و فرائض

سوال ۳۷ ہمارے ساتھ کمپنیوں میں غیر مسلم یعنی ہندو، سکھ اور عیسائی وغیرہ کام کرتے ہیں۔ ان کے کیا حقوق ہیں؟ اور ہم پر ان کے بارے میں کیا فرائض عائد ہوتے ہیں؟ ہمیں ان کے ساتھ کس طرح کا سلوک کرنا چاہیے کہ اس ”دوستی“ کا ارتکاب نہ ہو جو شریعت میں منع ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

آپ انہیں اسلام کی دعوت دیں، اچھی باتوں کی تلقین کریں، برے کاموں سے منع کریں، ان کے اچھے رویہ کا جواب اچھے رویہ سے دیں اور اچھے طریقے سے انہیں اسلام کی طرف مائل کریں۔ لیکن ان کے کفر اور گمراہی سے نفرت رکھیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز

(۱۰۵۲۳) فتویٰ

کافروں سے دلی محبت رکھنا جائز نہیں

سوال ۳۸ میرا کاروبار اس نوعیت کا ہے کہ مجھے مسلم اور غیر مسلم سب کارکنوں سے ملنا جلنا پڑتا ہے۔ بسا اوقات ایسا بھی ہوتا ہے کہ ایک ہی کمرہ میں مسلم اور غیر مسلم افراد سے ملاقات ہو جاتی ہے۔ چنانچہ بعض اوقات ان کے ساتھ کھانا پینا بھی پڑتا ہے۔ بعض مسلمان افراد تو اسے معمول کی چیز سمجھتے ہیں اور اسے کوئی اہمیت نہیں دیتے۔ بعض مسلمان افراد کے بارے میں یہ محسوس ہوتا ہے کہ وہ ان کے ساتھ حسن سلوک اور اچھے اخلاق کا مظاہرہ اس لیے کرتے ہیں کہ اس طرح غیر مسلموں کو اسلام کی طرف مائل کیا جا سکتا ہے۔ گزارش ہے کہ یہ مسئلہ محترم جناب شیخ عبدالعزیز بن عبد اللہ بن باز کی خدمت میں پیش کریں تاکہ اس مسئلہ میں اسلام کا حکم معلوم ہو جائے۔ اللہ تعالیٰ تمام حضرات کو اسلام اور مسلمانوں کی خدمت کی توفیق بخشے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

کافروں سے دلی محبت رکھنا جائز ہے نہ اس قسم کا میل جول جس سے فتنہ پیدا ہو (یعنی مسلمان کے ایمان کو خطرہ ہو) باقی رہا ان کے ساتھ مل کر کھانا پینا یا میل ملاقات رکھنا اور ان سے نیکی کرنا جس کی وجہ سے وہ اسلام کی طرف راغب ہو جائیں تو اس میں کوئی حرج نہیں بشرطیکہ دلی طور پر محبت نہ ہو اور فتنے کا خطرہ نہ ہو۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز



مجبوری کی صورت میں کفار کے ساتھ رہنا

سوال ایک شخص موحد مسلمان ہے، صرف اللہ تعالیٰ کی عبادت کرتا ہے اور کسی قسم کا شرک نہیں کرتا۔ اس کے باوجود کافروں کے ساتھ رہائش رکھتا ہے، وہاں وہ اپنے دین کا واضح طور پر اظہار کر سکتا ہے نہ اپنا مقصد واضح کر سکتا ہے اور نہ ہی وہاں سے ہجرت کر سکتا ہے۔ ایسے شخص کے متعلق ارشاد فرمائیے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
اگر اس مومن کی کیفیت واقعتاً وہی ہے جو آپ نے بیان کی کہ وہ توحید کا اظہار کرنے سے عاجز ہے، اسلام کی تبلیغ کر سکتا ہے نہ اپنا مقصد واضح کر سکتا ہے، وہ کافروں کے درمیان رہائش پذیر ہے اور ہجرت کر کے ایسے ملک میں جانے سے قاصر ہے جہاں وہ اپنے آپ کو مسلمان ظاہر کر سکے اور اسلام کی طرف بلا سکے، تو وہ معذور ہے۔ امید ہے اللہ تعالیٰ اسے معاف فرمادیں گے۔ اسے جب بھی خفیہ طور پر اسلام کی دعوت دینے کا موقع ملے، اس سے فائدہ اٹھانا چاہیے۔ ممکن ہے اللہ تعالیٰ ایسے افراد میا فرمادے جو اس کی دعوت قبول کریں اور اس سے تعاون کریں۔ اس کے ساتھ ساتھ اسے کفر کے ملک سے مسلمانوں کے ملک کی طرف ہجرت کے موقع کی تلاش میں بھی رہنا چاہیے۔ اسے کوشش کرنی چاہیے کہ مسلمانوں کی تعداد میں اضافہ ہو تاکہ ان کے تعاون سے اسلامی شعائر کو قائم کر سکے۔

لیکن جو شخص مسلمانوں کے ملک کی طرف ہجرت کر سکتا ہے لیکن نہیں کرتا، وہ اسی حال میں مطمئن ہے کہ مغلوب ہو کر، یا چالپوسی کر کے کافروں کے ملک میں رہتا رہے، اگرچہ اس کے دین کو نقصان ہی پہنچ رہا ہو تو ایسا شخص خود پر بھی زیادتی کرتا ہے، اسلام پر بھی اور مسلمانوں پر بھی۔ ایسے افراد کو اللہ تعالیٰ نے تنبیہ کی ہے کہ ان کا ٹھکانا جہنم ہے۔ (اللہ تعالیٰ محفوظ رکھے) اللہ تعالیٰ فرماتے ہیں:

﴿إِنَّ الَّذِينَ تَوَفَّيْنَاهُمُ الْمَلَائِكَةَ ظَالِمِينَ أَنْفُسِهِمْ قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضَ اللَّهِ وَسِعَةً فَهَاجِرُوا فِيهَا قَالُوا لَيْتَكُم مَأْوِيَهُمْ جَهَنَّمَ وَسَاءَتْ مَصِيرًا ﴿١٧﴾ إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ﴿١٨﴾ قَالُوا لَيْتَكُم عَسَى اللَّهُ أَنْ يَفْعُو عَنْهُمْ وَكَانَ اللَّهُ عَفْوًا عَفُورًا﴾ (النساء: ۹۷/۹۹)

”جن لوگوں کو فرشتے اس حالت میں وفات دیتے ہیں کہ وہ اپنے آپ پر ظلم کرنے والے ہیں تو فرشتے ان سے پوچھتے ہیں تم کس حال میں تھے؟ وہ کہتے ہیں ہم زمین میں کمزور تھے۔ وہ (فرشتے) کہتے ہیں کیا اللہ کی زمین وسیع نہیں تھی کہ تم اس میں ہجرت کر لیتے؟ یہی ہیں جن کا ٹھکانا جہنم ہے اور وہ انجام کی بری جگہ ہے۔ مگر وہ (بچ بچ) کمزور مرد، عورتیں اور بچے جو کوئی تدبیر نہیں کر سکتے نہ راستہ معلوم کر سکتے ہیں تو امید ہے کہ اللہ تعالیٰ ایسے لوگوں کو معاف فرمادے گا اور اللہ تعالیٰ معاف کرنے والا بخشنے والا ہے۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن قعود، عبد اللہ بن غریان، نائب صدر: عبد الرزاق عفیانی، صدر: عبد العزیز بن باز



اسلام اور کفر کے درمیان حد فاصل

سوال کفر اور اسلام کے درمیان حد فاصل کیا ہے؟ کیا جو شخص کلمہ پڑھنے کے باوجود اس کے منافی کام کرتا ہے وہ مسلمان شمار ہو گا اگرچہ نماز روزہ بھی کرتا ہو؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

کفر اور اسلام کے درمیان حد فاصل یہ ہے کہ (آدمی) سچے دل سے اخلاص کے ساتھ شہادتین کا اقرار اور ان کے تقاضے کے مطابق عمل کرے۔ جس شخص میں یہ وصف موجود ہے وہ صاحب ایمان مسلمان ہے۔ جو منافی دل سے تصدیق نہیں کرتا اور اخلاص نہیں رکھتا تو وہ مومن نہیں اور جو شخص کلمہ پڑھتا ہے پھر ایسے کفریہ کام کرتا ہے جو سراسر اس کے منافی ہیں مثلاً فوت شدہ بزرگوں سے فریاد اور ان سے مشکل کشائی کی درخواست جیسے شرکیہ اعمال کرتا ہے یا اللہ کی نازل کردہ شریعت کے مطابق فیصلہ کرنے پر انسانوں کے بنائے ہوئے غیر شرعی قوانین کے مطابق فیصلہ کرنے کو ترجیح دیتا ہے، یا قرآن مجید کا مذاق اڑاتا ہے، یا رسول اللہ ﷺ کی ثابت شدہ سنت کی تضحیک کرتا ہے، وہ کافر ہے خواہ وہ کلمہ پڑھتا ہو، نماز پڑھتا اور روزہ بھی رکھتا ہو۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن عدیان، نائب صدر: عبدالرزاق عینی، صدر: عبدالعزیز بن عبد اللہ بن باز



مسیحیوں کو بھائی بنانا حرام ہے

سوال کیا ہم مسیحیوں کو بالکل اسی طرح اپنے بھائی سمجھ سکتے ہیں جس طرح مسلمانوں کو بھائی سمجھتے ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مسیحیوں کو بھائی بنانا حرام ہے۔ اللہ تعالیٰ نے فرمایا:

﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَرَةَ أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ﴾ (المائدة/۵۱)

”اے مومنو! یہود و نصاریٰ کو دوست نہ بناؤ۔ وہ ایک دوسرے کے دوست ہیں۔ تم میں سے جو کوئی ان سے دوستی رکھے گا وہ انہی میں سے ہو گا۔ اللہ ظالم لوگوں کو ہدایت نہیں دیتا۔“

نیز فرمایا:


﴿إِنَّمَا الْمُؤْمِنُونَ إِخْوَةٌ﴾ (الحجرات/۱۰/۴۹)

”یا رکھو سارے مسلمان بھائی بھائی ہیں۔“

تو اللہ تعالیٰ نے حقیقی اخوت صرف مومنوں کے لیے ثابت کی ہے۔ جناب رسول ﷺ سے صحیح حدیث میں مروی ہے کہ آپ نے فرمایا:

«الْمُسْلِمُ أَخُو الْمُسْلِمِ لَا يَظْلِمُهُ وَلَا يَخْذُلُهُ وَلَا يَكْذِبُهُ وَلَا يَحْقِرُهُ»
 ”مسلمان مسلمان کا بھائی ہوتا ہے، وہ اس پر ظلم نہیں کرتا، اسے بے یار و مددگار نہیں چھوڑتا، اس سے جھوٹ
 نہیں بولتا اور اس کی تحقیر نہیں کرتا“^①

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة - ركن: عبدالله بن قعود، ركن: عبدالله بن غديان، نائب صدر: عبدالرزاق عفيفي، صدر: عبدالعزيز بن باز



فتویٰ (۶۹۰۱)

غیر مسلمانوں سے دوستی کی حدود

سوال غیر مسلموں سے دوستی کی وہ حدود کون سی ہیں جہاں پہنچ کر ایک شخص دائرۃ اسلام سے خارج اور کافر ہو جاتا ہے؟ ہم نے سنا ہے کہ اگر کسی نے مشرک کے ساتھ بیٹھ کر کھانا کھالیا، یا ویسے اس کے پاس بیٹھ گیا، یا اس کی روشنی سے فائدہ اٹھالیا، یا اس کا قلم صحیح کر دیا، یا اسے دوات پکڑا دی، تو وہ بھی مشرک ہو جاتا ہے۔ ہم لوگ یہود و نصاریٰ کے ساتھ ایک ملک میں رہتے ہیں، اس لیے اکثر ان کے ساتھ کسی نہ کسی قسم کا کام پڑ جاتا ہے۔ لہذا یہ فرمائیے کہ ”دوستی“ کی وہ کیا حدود ہیں جو ملت اسلامیہ سے خارج کر دیتی ہے۔ اس مسئلہ کی وضاحت کے لیے کون سی کتابوں کا مطالعہ کرنا چاہیے۔ کیا ”دوستی“ کا مسئلہ لالہ الا اللہ کی شروط میں شامل ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
 کافروں سے جس قسم کی دوستی کفر تک پہنچاتی ہے وہ یہ ہے کہ ان سے محبت کی جائے اور مسلمانوں کے خلاف ان کی مدد کی جائے۔ انصاف کے تقاضوں کو مد نظر رکھتے ہوئے ان سے کسی قسم کا معاملہ کرنا یا اسلام کی دعوت دینے کے لیے ان کے ساتھ میل جول رکھنا یا اسلام کی تبلیغ کے لیے ان کی مجلسوں میں جانا یا سفر کر کے ان کے ملک میں جانا اس ممنوعہ دوستی میں شامل نہیں۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة - ركن: عبدالله بن قعود، عبدالله بن غديان، نائب صدر: عبدالرزاق عفيفي، صدر: عبدالعزيز بن باز



فتویٰ (۲۵۳۰)

اسلامی شخص کسی حال میں مجروح نہ ہونے دیں

سوال محترم شیخ صاحب! میری بعض مسلمان بھائیوں سے بحث ہو گئی ہے۔ مسئلہ یہ ہے کہ ”گھانا“ میں بعض مسلمان یہود و نصاریٰ کی چھٹیوں کے مطابق چھٹیاں کرتے ہیں اور اسلامی چھٹیوں کی پروا نہیں کرتے۔ حتیٰ کہ جب یہودیوں

① مسند احمد ۲/۶۸، ۲۷۷، ۳۶۰۔ صحیح بخاری حدیث نمبر ۲۳۴۲، ۶۹۵۱، صحیح مسلم حدیث نمبر ۲۵۸۰، ۲۵۶۳۔ سنن ابوداؤد حدیث نمبر ۳۸۹۳۔ جامع ترمذی حدیث نمبر ۱۳۲۶، ۱۹۲۸۔

یا عیسائیوں کی عید کا دن ہوتا ہے تو اس دن مسلمانوں کے مدرسہ میں چھٹی کر دیتے ہیں اور جب مسلمانوں کی عید آتی ہے تو اسلامی مدرسہ میں چھٹی نہیں کرتے، وہ کہتے ہیں کہ اگر ہم یہود و نصاریٰ کی چھٹیوں کی پیروی کریں گے تو وہ لوگ اسلام میں داخل ہو جائیں گے۔ محترم شیخ صاحب! آپ ہمیں یہ سمجھائیں کہ ان کا یہ کام دین اسلام میں صحیح ہے یا نہیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) سنت یہی ہے کہ دین اسلام کے شعائر کو ظاہر کیا جائے اور انہیں فوقیت دی جائے۔ ان کا اظہار نہ کرنا رسول اکرم ﷺ کے طریقہ کے خلاف ہے۔ صحیح حدیث ہے کہ نبی ﷺ نے فرمایا:

«عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهْتَدِينَ تَمَسَّكُوا بِهَا وَعَضُّوا عَلَيْهَا بِالنَّوَاجِذِ»

”میری سنت کو لازم پکڑو اور ہدایت یافتہ خلفائے راشدین کا طریقہ اختیار کرو، اسے مضبوطی سے داڑھوں سے پکڑ کے رکھو“

(۲) مسلمانوں کے لیے جائز نہیں کہ کفار کی عیدوں میں شریک ہوں اور اس موقع پر خوشی کا اظہار کریں یا کسی دینی یا دنیوی کام کو معطل کر کے چھٹی کریں، کیونکہ اس طرح اللہ کے دشمنوں سے مشابہت لازم آتی ہے جو حرام ہے اور ان کے غلط کام میں تعاون ہوتا ہے، جو جائز نہیں ہے۔ صحیح حدیث ہے کہ رسول اللہ ﷺ نے فرمایا:

«مَنْ تَشَبَهَ بِقَوْمٍ فَهُوَ مِنْهُمْ»

”جو شخص کسی قوم سے مشابہت اختیار کرے وہ انہی میں سے ہے“^①

اللہ تعالیٰ نے فرمایا:


﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ وَاتَّقُوا اللَّهَ إِنَّ اللَّهَ شَدِيدُ الْعِقَابِ﴾

(المائدة/ ۲)

”نیکی اور تقویٰ کے کاموں میں ایک دوسرے سے تعاون کرو، گناہ اور زیادتی میں تعاون نہ کرو اور اللہ سے ڈرو۔ بے شک اللہ تعالیٰ سخت سزا دینے والا ہے۔“

ہم آپ کو نصیحت کرتے ہیں کہ شیخ الاسلام ابن تیمیہ رحمۃ اللہ علیہ کی کتاب «اقتضاء الصراط المستقیم» کا مطالعہ کریں۔ اس موضوع پر یہ کتاب بہت مفید ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۵۱۲۳)

غیر مذہب کی رسومات میں شرکت کرنا

سوال اگر کسی مسلمان کو بدھ مذہب کے مردوں کو نذر آتش کرنے کی رسم میں شرکت کی دعوت دی جائے تو کیا

① مسند احمد ۲/ ۵۰، ۹۲، سنن ابی داؤد حدیث نمبر ۴۰۳۱۔ مصنف ابن ابی شیبہ ۵/ ۳۱۳۔ عبد بن حمید (منتخب) نیز دیکھئے شیخ الاسلام امام ابن تیمیہ کی کتاب اقتضاء الصراط المستقیم ۱/ ۲۳۶۔

وہاں جانا جائز ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: مسلمان کے لیے بدھ مت کے مردوں کو نذر آتش کرنے کی رسم میں شریک ہونا جائز نہیں، خواہ اسے دعوت دی جائے یا نہ دی جائے۔ کیونکہ اس سے ان کی غلط مذہبی رسم میں شرکت ہوتی ہے اور اس سے انہیں خوشی ہوتی ہے اور ان کے (کفریہ) عمل پر رضامندی کا اظہار ہوتا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة - رکن: عبدالله بن قعود، عبدالله بن غديان، نائب صدر: عبدالرزاق عفيفي، صدر: عبدالعزيز بن باز



فتویٰ (۳۳۲۶)

یسود و نصاریٰ سے مشابہت اختیار کرنا

سوال اس شخص کا کیا حکم ہے جو اپنے سکول میں ہفتہ اور اتوار کو چھٹی کرتا ہے اور جمعرات اور جمعہ کو تعلیم جاری رکھتا ہے؟ کیا ایسے شخص کا امام بن کر مسلمانوں کو نماز پڑھانا درست ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: ہفتہ یا اتوار کو چھٹی کے لیے خاص کرنا، یا ان دونوں دنوں میں چھٹی کرنا جائز نہیں، کیونکہ اس میں یسود و نصاریٰ کی مشابہت ہے۔ کیونکہ یہودی ہفتہ کے دن چھٹی کرتے ہیں اور عیسائی اتوار کے دن اور ان کا مقصد ان دنوں کی تعظیم کرنا ہوتا ہے۔ صحیح حدیث میں حضرت عبدالله بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا:

«بُعِثْتُ بَيْنَ يَدَيْ السَّاعَةِ بِالسَّبِيفِ حَتَّى يُعْبَدَ اللَّهُ وَحَدَهُ لَا شَرِيكَ لَهُ، وَجُعِلَ رِزْقِي تَحْتَ ظِلِّ رُمْحِي وَجُعِلَ الذُّلُّ وَالصَّغَارُ عَلَى مَنْ خَالَفَ أَمْرِي، وَمَنْ تَشَبَهَ بِقَوْمٍ فَهُوَ مِنْهُمْ»

”مجھے قیامت سے پہلے تلوار دے کر مبعوث کیا گیا ہے تاکہ صرف اللہ وحدہ لا شریک کی عبادت ہو اور میرا رزق میرے نیزے کے سائے میں رکھا گیا ہے اور میرے حکم کی مخالفت کرنے والے کے لیے ذلت اور رسوائی مقدر کر دی گئی ہے اور جو شخص کسی قوم سے مشابہت اختیار کرے گا وہ انہی میں سے ہو گا۔“

اس حدیث کو امام احمد، ابو یعلیٰ، طبرانی، ابن ابی شیبہ اور عبد بن حمید نے روایت کیا ہے۔ امام ابن تیمیہ نے فرمایا: ”اس کی سند اچھی ہے۔“ اس حدیث میں غیر مسلمانوں سے مشابہت اختیار کرنے سے منع کیا گیا ہے۔ لہذا اس ممانعت میں یسود و نصاریٰ کے ہر اس کام میں مشابہت شامل ہے جو ان کی امتیازی علامت ہے۔ ہفتہ کو چھٹی کرنا یسود کی اور اتوار کو چھٹی کرنا نصاریٰ کی امتیازی علامت ہے۔

جس شخص میں صرف یہی عیب ہو، اس کے لیے مسلمانوں کو نماز پڑھانا جائز ہے، لیکن اس کے ساتھ ساتھ اسے نصیحت کی جانی چاہیے اور اسے غیر مسلمانوں کے تمواروں وغیرہ میں ان سے مشابہت اختیار کرنے سے منع کرنا چاہیے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة - رکن: عبدالله بن قعود، عبدالله بن غديان، نائب صدر: عبدالرزاق عفيفي، صدر: عبدالعزيز بن باز



گناہوں کے کاموں میں تعاون کرنا

سوال ارجمندان میں بعض قومی تقریبات منائی جاتی ہیں مثلاً جشن آزادی اور بعض مذہبی تقریبات عرب کے عیسائی

گرجوں میں مناتے ہیں مثلاً عید الفصح اس قسم کی تقریبات میں عیسائی پادریوں کے استقبال کا کیا حکم ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مسلمانوں کا ایسی تقریبات منع کرنا، یا ان میں حاضر ہونا یا عیسائیوں کے ساتھ ان میں شریک ہونا جائز نہیں۔ کیونکہ اس سے گناہ کے کاموں میں تعاون لازم آتا ہے اور اللہ تعالیٰ نے اس سے منع فرمایا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عینی، صدر: عبدالعزیز بن باز



عیسائیوں کی تقریبات میں شمولیت اختیار کرنا

سوال عیسائی ماہ دسمبر کے آخر میں کرسمس کے نام سے جو عید مناتے ہیں کیا مسلمان ان کے ساتھ اس تہوار میں

شریک ہو سکتا ہے؟ ہمارے ہاں کچھ اہل علم مسیحیوں کی عید کے موقع پر ان کی مجالس میں شریک ہوتے اور اسے جائز کہتے

ہیں، کیا ان کی یہ بات صحیح ہے یا نہیں؟ کیا ان کے پاس اس کے جواز کی کوئی شرعی دلیل موجود ہے یا نہیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

عیسائیوں کے ساتھ ان کے تہواروں میں شریک ہونا جائز نہیں، اگرچہ اس میں بعض ایسے افراد بھی شریک ہوں

جنہیں علماء سمجھا جاتا ہے۔ کیونکہ اس سے ان کی تعداد میں اضافہ اور ان کے گناہ میں تعاون ہوتا ہے۔ اللہ تعالیٰ نے فرمایا:

﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْاِثْمِ وَالْعُدْوَانِ﴾ (المائدة/۲)

”اور نیکی اور تقویٰ (کے کاموں) میں ایک دوسرے سے تعاون کرو، گناہ اور زیادتی میں باہم تعاون نہ کرو“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة - رکن: عبداللہ بن قعود، عبداللہ بن عدیان، نائب صدر: عبدالرزاق عینی، صدر: عبدالعزیز بن باز



ان رسومات میں شرکت جائز نہیں

سوال بدھ مذہب کے لوگ اپنے مردے کے لیے جو محفلیں برپا کرتے ہیں کیا مسلمان ان میں شریک ہو سکتا ہے؟

اس سلسلہ میں کیا مندرجہ ذیل کام جائز ہیں:

(۱) مردے کے جسم کو نذر آتش کرنا۔

(ب) اس موقع پر حاضر نہ ہونے کی صورت میں اس کے لیے چندہ دینا۔

(ج) میت کے گھروالوں کو سیاہ پھول پیش کرنا۔

(د) بازو پر سیاہ پٹی باندھنا یا گلے میں سیاہ ٹائی پہننا۔

(ه) میت کے گھر جا کر اہل خانہ سے اظہارِ افسوس کرنا۔

جواب مندرجہ بالا امور میں سے کوئی کام بھی جائز نہیں۔ بلکہ ان کا ارتکاب حرام ہے۔ کیونکہ اس طرح کافروں کے ساتھ ان کاموں میں شراکت ہوتی ہے اور ایسے کاموں میں ان سے تعاون ہوتا ہے جو اسلام میں جائز نہیں ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَوَالِهٖ وَصَحْبِهٖ وَسَلَّم

اللجنة الدائمة - رکن: عبداللہ بن حسن قعود، صدر: عبدالعزیز بن عبداللہ بن باز



فتویٰ (۲۲۳۳)

چند متفرق سوالات

سوال براہ کرم مندرجہ ذیل سوالات کے جوابات ارشاد فرمائیں۔ جزاکم اللہ خیراً

- (۱) کیا شریعت اسلامیہ کی رو سے یہ جائز ہے کہ مختلف مذاہب کے ماننے والے ایک چھت کے نیچے عبادت کریں؟
- (۲) کیا ایک عمارت میں اس طرح کرنا جائز ہے، جب کہ ہر مذہب والوں کے لیے عمارت کا الگ حصہ مخصوص ہو؟
- (۳) دینی مسائل میں بحث و تحقیق اور افہام و تفہیم کے لیے مردوں اور عورتوں کے باہم میل جول کے بارے میں اسلام کیا کہتا ہے؟

(۴) کیا غیر مسلم ایسی عمارت کا بانی اور منتظم ہو سکتا ہے جسے مسجد بنانا مقصود ہو؟

(۵) کیا اس قسم کی عمارت کے لیے مسلمان مالی تعاون کر سکتا ہے؟

(۶) کیا غیر مسلم اسلامی منصوبوں مثلاً مساجد اور مدارس کے لیے مالی تعاون کر سکتے ہیں؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَآلِهٖ وَصَحْبِهٖ وَبَعْدُ:

- (۱) اسلامی شریعت تمام انسانوں اور جنوں کے لئے نازل ہوئی ہے۔ الحمد للہ اس پر امت کا اجماع ہے۔ جو مسلمان یا غیر مسلم یہ سمجھتا ہے کہ یہودی بھی حق پر ہیں اور عیسائی بھی حق پر ہیں، اس کی یہ بات قرآن مجید، سنت رسول اکرم ﷺ اور اجماع امت کے خلاف ہے۔ اگر یہ بات کہنے والا مسلمان کہلاتا ہے تو یہ بات کہنے کی وجہ سے وہ مرتد ہو جاتا ہے۔ اللہ تعالیٰ نے فرمایا:

﴿وَأَوْحٰی اِلٰی هٰذَا الْقُرْآنِ لِأَنْذِرْكُمْ بِهِ وَمَنْ بَلَغَ﴾ (الانعام ۱۹/۶)

”فرمادیتے.... اور میری طرف یہ قرآن وحی کیا گیا ہے تاکہ اس کے ساتھ تمہیں بھی (اللہ کی ناراضگی اور عذاب سے) ڈراؤں اور اسے بھی جس تک یہ پہنچے۔“ نیز فرمایا:

﴿وَمَا أَرْسَلْنَاكَ إِلَّا كَآفَّةً لِّلنَّاسِ بَشِيرًا وَنَذِيرًا﴾ (سبأ ۲۸/۴)

ہم نے آپ کو تمام انسانوں کے لئے خوشخبری دینے والا اور ڈرانے والا بنا کر بھیجا ہے“ اور فرمایا:

﴿تَبَارَكَ الَّذِي نَزَّلَ الْفُرْقَانَ عَلَىٰ عَبْدِهِ لِيَكُونَ لِلْعٰلَمِیْنَ نَذِيرًا﴾ (الفرقان ۱/۲)

”برکت والی ہے وہ ذات جس نے اپنے بندے پر فرقان نازل کیا تاکہ وہ (تمام) جہانوں کو ڈرانے والا بن جائے۔“

مزید فرمایا:

﴿وَمَنْ يَتَّبِعْ عَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخٰسِرِينَ﴾ (آل عمران ۸۵/۳)

”جو شخص اسلام کے سوا (کوئی اور) دین چاہے، اس سے (وہ دین) ہرگز قبول نہیں کیا جائے گا اور وہ قیامت کے دن خسارہ پانے والوں میں سے ہو گا۔“ نیز فرمایا:

﴿وَإِذْ صَرَفْنَا إِلَيْكَ نَفَرًا مِنَ الْعَجْنِ يَسْتَعْمُونَ الْقُرْءَانَ فَلَمَّا حَضَرُوهُ قَالُوا أَنْصَبُوا فَلَمَّا قُضِيَ وَلَّوْا إِلَىٰ قَوْمِهِمْ مُنْذِرِينَ ﴿٢١﴾ قَالُوا يَا قَوْمَنَا إِنَّا سَمِعْنَا كِتَابًا أُنزِلَ مِن بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَى الْحَقِّ وَإِلَىٰ طَرِيقٍ مُّسْتَقِيمٍ ﴿٢٢﴾ يَا قَوْمَنَا أَجِيبُوا دَاعِيَ اللَّهِ وَآمِنُوا بِهِ، يَعْفِرْ لَكُمْ مِّن ذُنُوبِكُمْ وَيُجْزِكُمْ مِّنْ عَذَابِ الْعِلْمِ ﴿٢٣﴾ وَمَنْ لَا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَلَيْسَ لَهُ مِن دُونِهِ أَوْلِيَاءُ أُولَٰئِكَ فِي ضَلٰلٍ مُّبِينٍ﴾ (الأحقاف ۲۹-۳۲)

”اور جب ہم نے جنوں کی ایک جماعت قرآن سننے کے لئے آپ کی طرف پھیر دی۔ جب وہ حاضر ہوئے تو بولے ”خاموش ہو جاؤ۔“ جب تلاوت ہو چکی تو وہ اپنی قوم کی طرف ڈرانے والے بن کر واپس ہوئے۔ انہوں نے کہا ہم نے ایک ایسی کتاب سنی ہے جو موسیٰ ﷺ کے بعد نازل ہوئی ہے جو اپنے سے پہلے (والی وحی) کی تصدیق کرتی ہے وہ حق کی طرف راہنمائی کرتی اور سیدھا راستہ دکھاتی ہے۔ اے ہماری قوم! اللہ کی طرف دعوت دینے والے کی بات مان لو اور اس پر ایمان لے آؤ، اللہ تمہارے گناہ معاف کر دے گا اور تمہیں دردناک عذاب سے محفوظ فرمائے گا اور جو کوئی اللہ کے داعی کی بات نہ مانے وہ زمین میں (اللہ کو) عاجز نہیں کر سکتا اور اسے اللہ کے سوا کوئی مددگار نہیں ملے گا، ایسے لوگ واضح گمراہی میں ہیں۔“ ارشاد ربانی ہے:

﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ (الأعراف ۷/۱۵۸)

”(اے پیغمبر!) فرمادیجئے اے لوگو! میں تم سب کی طرف اللہ کا رسول ہوں۔“ نیز فرمایا:

﴿إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَالِدِينَ فِيهَا أُولَٰئِكَ هُمْ شَرُّ الْبَرِيَّةِ﴾ (البینة ۶/۹۸)

”اہل کتاب اور مشرکوں میں سے جنہوں نے کفر کیا وہ جہنم کی آگ میں ہوں گے، اس میں ہمیشہ رہیں گے۔ یہی بدترین مخلوق ہیں۔“

صحیحین میں حضرت نبی کریم ﷺ کا فرمان صحیح سند سے مروی ہے کہ آپ ﷺ نے فرمایا:

«كَانَ النَّبِيُّ يُبْعَثُ إِلَى قَوْمِهِ خَاصَّةً وَبُعِثْتُ إِلَى النَّاسِ عَامَّةً»

”(پہلے زمانے) میں نبی خاص اپنی قوم کی طرف بھیجا جاتا تھا، مجھے عمومی طور پر تمام لوگوں کی طرف بھیجا گیا ہے“^①

صحیح مسلم میں ہے کہ نبی ﷺ نے فرمایا:

«وَالَّذِي نَفْسِي بِيَدِهِ لَا يَسْمَعُ بِي أَحَدٌ مِنْ هَذِهِ الْأُمَّةِ يَهُودِيٍّ وَلَا نَصْرَانِيٍّ ثُمَّ يَمُوتُ وَلَمْ يُؤْمِنْ بِالَّذِي أُرْسِلْتُ بِهِ إِلَّا كَانَ مِنْ أَصْحَابِ النَّارِ»

① سند احمد ج: ۲ ص: ۳۳۴، صحیح بخاری حدیث نمبر: ۳۳۵، ۳۳۸، ۳۱۲۲۔ صحیح مسلم حدیث نمبر: ۵۲۳۔ جامع ترمذی حدیث نمبر ۱۵۵۳۔ نسائی (مجتبیٰ) ج: ۱ ص: ۲۱۰۔ سنن دارمی حدیث نمبر ۱۳۹۶۔

”قسم ہے اس ذات کی جس کے ہاتھ میں میری جان ہے، اس امت^① کا کوئی بھی یہودی یا عیسائی میرے متعلق سن لے، پھر اس (دین) پر ایمان لائے بغیر مر جائے جو مجھے دے کر بھیجا گیا ہے، وہ ضرور جہنمی ہو گا۔“^②

(۲) اگر مسلمانوں کے لئے یہ ممکن ہو کہ وہ اپنے لئے عبادت کی ایک جگہ متعین کر کے اسے مسجد بنا لیں اور وہ عمارت دوسرے مذاہب والوں کے ساتھ مشترک نہ ہو، تو ایسا کرنا ضروری ہے، ورنہ جہاں ہو سکے وہاں اللہ کی عبادت ادا کر لیں اگرچہ مسلم اور غیر مسلم ایک ہی چھت کے نیچے عبادت کرتے ہوں۔ خواہ وہ جگہ مسلمانوں کے لئے مخصوص ہو یا نہ ہو، کیونکہ اللہ تعالیٰ نے فرمایا ہے:

﴿ فَأَنفِقُوا لِلَّهِ مَا أَسْطَغْتُمْ ﴾ (التغابن ۱۶/۶۶)

بتنا ہو سکے اللہ سے ڈرو۔“

(۳) مردوں اور عورتوں کا اختلاط بہت اہم مسئلہ ہے۔ اس بارے میں جناب مفتی شیخ محمد بن ابراہیم رحمۃ اللہ علیہ نے ایک فتویٰ صادر فرمایا تھا، جو یہاں نقل کیا جاتا ہے:

مردوں اور عورتوں کے باہم میل جول کی تین حالتیں ہیں:

- (۱) عورتوں کا اپنے محرم مردوں کے ساتھ ملنا جلنا۔ اس کے جائز ہونے میں کوئی اشکال نہیں۔
- (۲) عورتوں کا اجنبی مردوں سے بری نیت رکھتے ہوئے میل جول رکھنا، اس کے حرام ہونے میں کوئی شبہ نہیں۔
- (۳) عورتوں کا اجنبی مردوں سے درسگاہوں، دکانوں، دفتروں، ہسپتالوں اور مخلوط محفلوں میں ملنا۔ اصل میں یہی وہ صورت ہے جس کے متعلق سائل یہ خیال کر سکتا ہے کہ اس کیفیت میں وہ ایک دوسرے کے لئے فتنے کا باعث نہیں بنتے۔ اس کی حقیقت واضح کرنے کے لئے ہم اجمالی طور پر بھی جواب دیں گے اور تفصیلی طور پر بھی۔

مختصر جواب یہ ہے کہ اللہ تعالیٰ نے مردوں کو قوی بنایا ہے اور ان کی فطرت میں عورتوں کی طرف میلان رکھ دیا ہے۔ عورتوں میں بھی اللہ تعالیٰ نے مردوں کی طرف میلان رکھا ہے اور اس کے ساتھ ان میں کمزوری اور نرمی کی خصوصیت رکھی ہے۔ جب دونوں آپس میں ملیں گے تو اس سے ایسے اثرات مرتب ہوں گے جن کا نتیجہ ناجائز مقاصد کے حصول کی صورت میں نکلے گا۔ کیونکہ نفس برائی کا حکم دیا کرتا ہے اور نفسانی خواہش انسان کو اندھا بہرہ کر دیتی ہے اور شیطان برائی اور فحش کام کا حکم دیتا ہے۔

تفصیلی جواب یہ ہے کہ شریعت کی بنیاد کچھ مقاصد اور ان مقاصد کے حصول کے ذرائع پر رکھی گئی ہے اور کسی مقصد تک پہنچانے کے لئے جو ذریعہ اختیار کیا جائے اس کا حکم وہی ہے جو مقصد کا حکم ہے۔ عورتوں سے مردوں کی حاجت پوری ہوتی ہے اور اللہ تعالیٰ نے وہ دروازے بند کر دیئے ہیں جن کی وجہ سے ہر مرد ہر عورت سے اور ہر عورت ہر مرد سے تعلق قائم کر سکے۔ قرآن وحدیث کے مندرجہ ذیل دلائل سے یہ بات کھل کر سامنے آجائے گی۔ قرآن مجید سے اس کے چھ دلائل پیش خدمت ہیں:

① یعنی جن لوگوں کی رہنمائی کے لئے حضور علیہ السلام کو مبعوث کیا گیا ہے۔ اس میں زمانہ بعثت سے لے کر قیامت تک کے تمام مسلم اور غیر مسلم افراد شامل ہیں۔

② مسند احمد ج: ۲، ص: ۱۳۴، ۳۵۰، ج: ۴، ص: ۳۹۹، ۳۹۸۔ صحیح مسلم حدیث نمبر: ۱۵۳۔ ابن مردویہ بحوالہ درمشور ج: ۳، ص: ۳۲۵۔ مستدرک حاکم ج: ۲، ص: ۳۳۲۔

پہلی دلیل: اللہ تعالیٰ نے فرمایا:

﴿وَرَوَدَتْهُ الَّتِي هُوَ فِي بَيْتِهَا عَنْ نَفْسِهِ، وَعَلَّقَتْ الْأَلْبَابَ وَقَالَتْ هَيْتَ لَكَ قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ﴾ (یوسف ۱۲/۲۳)

”اور اسے (یوسف ﷺ) کو اس عورت نے اس کی ذات کے متعلق برکایا جس (عورت) کے گھر میں وہ تھا اور اس (عورت) نے (تمام) دروازے بند کر لئے اور کہا: ”آجا۔“ اس نے کہا: ”اللہ کی پناہ، وہ میرا مالک ہے، اس نے مجھے اچھا ٹھکانہ دیا، حقیقت یہ ہے کہ ظالم کامیاب نہیں ہوتے۔“

اس آیت سے دلیل اس طرح بنتی ہے کہ جب عزیز مصر کی بیوی کا یوسف ﷺ سے میل جول ہوا، تو اس کے نتیجے میں اس کے دل کے پوشیدہ جذبات ظاہر ہو گئے۔ اسی لئے اس نے آپ سے جنسی عمل کا مطالبہ کر ڈالا۔ لیکن آپ کو اللہ تعالیٰ نے اپنی خصوصی رحمت کے ساتھ گناہ سے محفوظ رکھا۔ جیسے کہ ارشاد ہے:

﴿فَاسْتَجَابَ لَهُ رَبُّهُ فَصَرَفَ عَنْهُ كَيْدَهُنَّ إِنَّهُ هُوَ السَّمِيعُ الْعَلِيمُ﴾ (یوسف ۱۲/۳۴)

”پس اس کے رب نے اس کی دعا قبول کر لی اور اس نے عورتوں کی (بری) تدبیر کو اس سے دور ہٹا دیا۔ بے شک وہ (اللہ) سننے والا جاننے والا ہے۔“

اسی طرح جب مردوں کا عورتوں سے میل جول ہوتا ہے تو دونوں جنسوں سے ہر فرد دوسری جنس کے پسندیدہ فرد کو منتخب کر لیتا ہے، پھر اس کے حصول کے لئے تمام (جازز و ناجازز) طریقے اختیار کرتا ہے۔

دوسری دلیل: اللہ تعالیٰ نے مردوں کو بھی نظرنہی رکھنے کا حکم دیا ہے اور عورتوں کو بھی۔ ارشاد ربانی ہے:

﴿قُلْ لِلْمُؤْمِنِينَ بَعْضُوا مِنْ آبْصَرِيهِمْ وَيَحْفَظُوا فُرُوجَهُمْ ذَٰلِكَ أَرْكَانُ لَهُمْ إِنَّ اللَّهَ خَبِيرٌ بِمَا يَصْنَعُونَ﴾ (۲۴) ﴿وَقُلْ لِلْمُؤْمِنَاتِ يَعْضُضْنَ مِنْ آبْصَرِيهِنَّ﴾ (النور ۲۴/۳۱-۳۰)

”(اے پیغمبر!) مومن مردوں سے کہہ دیجئے کہ اپنی نظریں نیچی رکھیں اور اپنی عصمت کی حفاظت کریں۔ یہ ان کے لئے زیادہ پاکیزگی کا باعث ہے۔ یقیناً اللہ تعالیٰ کو خبر ہے جو کچھ وہ کرتے ہیں اور مومن عورتوں سے کہہ دیجئے کہ اپنی نظریں نیچی رکھیں۔۔۔۔۔“

وجہ استدلال یہ ہے کہ اللہ تعالیٰ نے مومن مردوں اور مومن عورتوں کو نظریں نیچی رکھنے کا حکم دیا ہے اور امر (حکم) سے وجوب ثابت ہوتا ہے۔ پھر اللہ تعالیٰ نے بیان فرمایا کہ یہ ان کیلئے پاکیزگی کا باعث ہے۔ شارع علیہ السلام نے محض اچانک نظر پڑ جانے کی صورت میں نرمی فرمائی ہے۔ متدرک حاکم میں حضرت علی رضی اللہ عنہ سے روایت ہے کہ نبی ﷺ نے انہیں فرمایا:

«يَا عَلِيُّ لَا تُتْبِعِ النَّظْرَةَ النَّظْرَةَ فَإِنَّمَا لَكَ الْأُولَىٰ وَلَيْسَتْ لَكَ الْآخِرَةُ»

”اے علی! ایک نظر کے بعد دوسری نظر نہ ڈال۔ تجھے صرف پہلی نظر کی اجازت ہے، دوسری کی نہیں۔“^①

امام حاکم نے یہ حدیث بیان کر کے فرمایا ”یہ حدیث مسلم کی شرط پر صحیح ہے اور اسے بخاری و مسلم نے روایت نہیں کیا“ امام ذہبی نے تلخیص میں اس کی موافقت کی ہے۔ اس مفہوم کی اور بھی کئی حدیثیں ہیں۔

اللہ تعالیٰ نے نظرنہی رکھنے کا حکم اسی لئے دیا ہے کہ غیر محرم عورتوں پر نظر ڈالنا بدکاری میں شامل ہے۔ حضرت

① متدرک حاکم ج: ۳، ص: ۱۹۳، مسند احمد حدیث نمبر: ۱۳۶۹، ج: ۵، ص: ۳۵۳، سنن ابو داؤد حدیث نمبر: ۲۱۳۹، ترمذی

حدیث نمبر: ۲۷۷۷، سنن بیہقی ج: ۸۰/۷، سنن دارمی ج: ۲۹۸/۲، مصنف ابن ابی شیبہ ج: ۲/۳۲۳

ابو ہریرہ رضی اللہ عنہ نے روایت کیا ہے کہ نبی ﷺ نے فرمایا:

«الْعَيْنَانِ زَنَاهُمَا النَّظَرُ وَالْأُذُنَانِ زَنَاهُمَا السَّمْعُ وَاللِّسَانُ زَنَاهُ الْكَلَامُ وَالْيَدُ زَنَاها
الْبَطْشُ وَالرَّجُلُ زَنَاها الْخَطْوُ»

”آنکھوں کا زنا دیکھنا ہے، کانوں کا زنا سننا ہے، زبان کا زنا بات چیت کرنا ہے، ہاتھ کا زنا پکڑنا ہے اور پاؤں کا زنا چلنا ہے“ ①

یہ حدیث بخاری اور مسلم دونوں نے روایت کی ہے اور یہ الفاظ صحیح مسلم کے ہیں۔ اس حرکت کو اس لئے بدکاری کا نام دیا گیا ہے کہ مرد نے عورت کے حسن و جمال پر نظر ڈال کر نفس امارہ کی ایک خواہش پوری کی ہے اور اس کا نتیجہ یہ نکلے گا کہ اس عورت کا تصور اس کے دل میں جاگزیں ہو جائے گا، پھر وہ اس سے بدکاری کرنے کی کوشش کرے گا۔ قابل توجہ بات یہ ہے کہ جب شارع علیہ السلام نے عورت کو دیکھنے سے اس لئے منع کیا ہے کہ اس سے یہ خرابی پیدا ہوتی ہے، تو عورتوں سے میل جول بھی ممنوع ہونا چاہیے کیونکہ یہی وجہ وہاں بھی پائی جاتی ہے۔ اختلاط کے نتیجے میں بد نظری پیدا ہوتی ہے جس کے بعد اس کے بدتر مرحلے کی کوشش شروع ہو جاتی ہے اور اس کا وہ نتیجہ نکلتا ہے جو ہر لحاظ سے مذموم ہے۔

تیسری دلیل: گذشتہ سطور میں دلائل بیان کئے جا چکے ہیں جن سے ثابت ہوتا ہے کہ عورت چھپانے کی چیز ہے۔ لہذا اسے اپنا تمام بدن چھپا کر رکھنا چاہیے۔ اگر بدن کا کچھ حصہ ظاہر ہوا تو اس پر نظر پڑے گی جس کی وجہ سے مرد کے دل میں اس کی طرف میلان پیدا ہو گا پھر اسے حاصل کرنے کے ذرائع اختیار کئے جائیں گے اور یہی نتائج اختلاط کے بھی ہیں، لہذا وہ بھی ممنوع ہے۔

چوتھی دلیل: اللہ تعالیٰ کا ارشاد ہے:

﴿وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ﴾ (النور ۲۴/۳۱)

”عورتیں (چلتے ہوئے زمین پر) پاؤں نہ ماریں کہ ان کی وہ زینت معلوم ہو جائے جسے وہ چھپاتی ہیں۔“

وجہ دلالت یہ ہے کہ اللہ تعالیٰ نے عورتوں کو زمین پر پاؤں مارنے سے منع کیا ہے حالانکہ یہ کام فی نفسہ جائز ہے لیکن اس لئے منع کر دیا کہ مرد پازیب کی آواز نہ سنیں اور ان کے دلوں میں شہوانی خیالات پیدا نہ ہوں۔ اسی طرح مردوں اور عورتوں کا باہمی اختلاط بھی منع ہے کیونکہ اس سے ناگفتہ بہ خرابی تک نوبت پہنچ جاتی ہے۔

پانچویں دلیل: اللہ تعالیٰ نے فرمایا:

﴿يَعْلَمُ خَائِبَةٌ الْآعِيْنِ وَمَا تُخْفِي الصُّدُورُ﴾ (الغافر ۴۰/۱۹)

”وہ خیانت کرنے والی آنکھ کو بھی جانتا ہے اور (وہ خیالات جو) سینوں میں چھپے ہوئے ہوتے ہیں (انہیں بھی جانتا ہے۔)“

حضرت عبداللہ بن عباس رضی اللہ عنہما اور دوسرے مفسرین نے اس آیت کی تفسیر کرتے ہوئے فرمایا ہے: ”بسا اوقات کوئی شخص دوسرے کے گھر میں (کسی کام سے) داخل ہوتا ہے اور گھر والوں میں کوئی خوش شکل خاتون بھی ہوتی ہے، وہ ان کے پاس

① صحیح بخاری حدیث نمبر: ۶۱۱۳، صحیح مسلم حدیث نمبر: ۳۱۵۷۔ سنن ابو داؤد حدیث نمبر ۲۱۵۲۔ مسند احمد ج: ۲، ص: ۲۷۶، ۳۱۷، ۳۲۹

سے (اپنے گھریلو کام کے سلسلے میں) گزرتی ہے، جب دوسرے افراد کی توجہ اس شخص کی طرف نہیں ہوتی تو، وہ اس (عورت) کی طرف دیکھ لیتا ہے۔ جب دوسرے متوجہ ہوتے ہیں تو اس کی طرف سے نظر ہٹا لیتا ہے اور اللہ تعالیٰ اس کے دل کی کیفیت جانتا ہے جس میں اعضائے مستورہ پر نظر ڈالنے کی خواہش موجود ہے اور یہ تمنا بھی کہ اگر موقع مل جائے تو اس سے برائی کا ارتکاب کر لے۔“

اس آیت میں دلیل اس طرح ہے کہ جو شخص چوری چوری ان عورتوں کو دیکھتا ہے جن پر نظر ڈالنا اسے جائز نہیں تو اللہ تعالیٰ نے اس کی آنکھ کو ”خیانت کرنے والی“ قرار دیا ہے۔ پھر بے حجاب ملاقات کیسے جائز ہو سکتی ہے؟ چھٹی دلیل: اللہ تعالیٰ نے عورتوں کو گھروں میں تک کر بیٹھنے کا حکم دیا ہے۔ ارشاد ہے:

﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ﴾ (الأحزاب ۳۳/۳۳)

”اور اپنے گھروں میں ٹھہری رہو اور سابقہ جاہلیت کی طرح اپنی زینت نہ دکھاتی پھرو۔“

استدلال اس طرح ہے کہ اللہ تعالیٰ نے اپنے نبی کریم ﷺ کی مقدس و پاکیزہ ازواج مطہرات بھی ﷺ کو گھروں میں رہنے کا حکم دیا اور یہ حکم تمام مسلمان عورتوں کے لئے بھی ہے۔ کیونکہ اصول فقہ کا یہ مسلمہ قانون ہے کہ اس طرح کے خطاب کا حکم سب کے لئے عام ہوتا ہے الّا یہ کہ کوئی دوسری دلیل یہ ظاہر کر رہی ہو کہ یہ حکم خاص افراد کے لئے ہے اور مذکورہ بالا آیت میں تخصیص کی کوئی دلیل موجود نہیں۔ تو جب عورتوں کو بغیر کسی مجبوری کے گھر سے باہر نکلنے کی اجازت نہیں بلکہ انہیں گھروں میں ٹھہری رہنے کا حکم ہے تو پھر مردوں سے اختلاط کس طرح جائز ہو سکتا ہے؟ خصوصاً موجودہ حالات میں جب کہ عورتوں میں سرکشی، بے حیائی اور اجنبی مردوں کی موجودگی میں بے پردگی عام ہو گئی ہے اور خاندانوں اور سرپرستوں کی طرف سے روک ٹوک بہت کم ہو چکی ہے۔ اس مسئلہ میں حدیث نبوی سے بہت سے دلائل پیش کئے جاسکتے ہیں۔ ہم صرف دس دلائل پر اکتفا کریں گے۔

(۱) امام احمد بن حنبلہ رحمہ اللہ نے اپنی کتاب ”مسند“ میں حضرت ابو حمید ساعدی رضی اللہ عنہ کی زوجہ محترمہ ام حمید رضی اللہ عنہا سے حدیث بیان کی ہے کہ وہ نبی ﷺ کی خدمت میں حاضر ہوئیں اور عرض کی: ”یا رسول اللہ ﷺ! میں آپ کے ساتھ (اجتماعت) نماز ادا کرنا پسند کرتی ہوں، آپ ﷺ نے فرمایا:

«قَدْ عَلِمْتُ أَنَّكَ تُحِبِّينَ الصَّلَاةَ مَعِيَ وَصَلَاتِكَ فِي بَيْتِكَ خَيْرٌ مِنْ صَلَاتِكَ فِي حُجْرَتِكَ وَصَلَاتِكَ فِي حُجْرَتِكَ خَيْرٌ مِنْ صَلَاتِكَ فِي دَارِكَ وَصَلَاتِكَ فِي دَارِكَ خَيْرٌ مِنْ صَلَاتِكَ فِي مَسْجِدِ قَوْمِكَ وَصَلَاتِكَ فِي مَسْجِدِ قَوْمِكَ خَيْرٌ مِنْ صَلَاتِكَ فِي مَسْجِدِي»

”مجھے معلوم ہے کہ تم میرے ساتھ نماز ادا کرنا پسند کرتی ہو۔ تمہارا کوٹھڑی کے اندر نماز پڑھنا دالان میں نماز پڑھنے سے بہتر ہے اور دالان میں نماز پڑھنا گھن میں نماز پڑھنے سے بہتر ہے اور گھر میں نماز پڑھنا تمہارے قبیلے کی مسجد میں نماز پڑھنے سے بہتر ہے اور تمہارا اپنے قبیلے (یا محلے) کی مسجد میں نماز پڑھنا میری مسجد (مسجد نبوی) میں نماز پڑھنے سے بہتر ہے۔“ راوی کہتے ہیں کہ ”انہوں نے گھر کی سب سے دور والی اور تاریک کوٹھڑی میں نماز کی جگہ بنوائی، اللہ کی قسم! وفات تک وہ وہیں نماز پڑھتی رہیں“^①

امام ابن خزیمہ رحمۃ اللہ علیہ نے اپنی کتاب ”صحیح“ میں حضرت عبد اللہ بن مسعود رضی اللہ عنہ سے روایت کیا ہے کہ نبی صلی اللہ علیہ وسلم نے ارشاد فرمایا:

«إِنَّ أَحَبَّ صَلَاةِ الْمَرْأَةِ إِلَى اللَّهِ فِي أَشَدِّ مَكَانٍ مِنْ بَيْتِهَا ظُلْمَةً»

”اللہ تعالیٰ کو عورت کی وہ نماز سب سے زیادہ پسند ہے جسے وہ گھر میں سب سے تاریک جگہ میں ادا کرے“^①
اس مفہوم کی اور بھی بہت سی حدیثیں ہیں جن سے معلوم ہوتا ہے کہ عورت کے لئے مسجد کی نسبت گھر میں نماز پڑھنا زیادہ افضل ہے۔

ان حدیثوں سے مذکورہ بالا مسئلہ کی دلیل اس طرح بنتی ہے کہ جب شریعت نے اسے گھر میں نماز پڑھنے کا حکم دیا ہے اور گھر میں اس کی نماز مسجد نبوی میں نبی اکرم صلی اللہ علیہ وسلم کی اقتدا میں پڑھی ہوئی نماز سے افضل قرار دی ہے۔ پھر کسی اور کام کے لئے اسے مردوں سے میل جول رکھنا تو بدرجہ اولیٰ منع ہو گا۔

(۲) امام مسلم، ترمذی اور دیگر محدثین رضی اللہ عنہم نے حضرت ابو ہریرہ رضی اللہ عنہ سے حدیث بیان کی ہے کہ جناب رسول اللہ صلی اللہ علیہ وسلم نے ارشاد فرمایا:

«خَيْرُ صُفُوفِ الرِّجَالِ أَوْلَاهَا، وَشَرُّهَا آخِرُهَا، وَخَيْرُ صُفُوفِ النِّسَاءِ آخِرُهَا وَشَرُّهَا أَوْلَاهَا» (رواہ مسلم)

”مردوں کی بہترین صف پہلی (سب سے آگے والی) ہے اور بدترین (کئی) صف پچھلی (پچھلے والی) ہے اور عورتوں کی سب سے بہترین صف پچھلی ہے اور ان کی بدترین (کئی) صف اگلی ہے۔“ امام ترمذی نے یہ حدیث بیان کر کے فرمایا: ”یہ حدیث صحیح ہے“^②

وجہ دلالت یہ ہے کہ جناب رسول اللہ صلی اللہ علیہ وسلم نے عورتوں کو یہ حکم دیا ہے کہ جب وہ مسجد میں آئیں تو مردوں سے الگ جگہ پر نماز پڑھیں۔ پھر ان کی اگلی صف کو بدترین اور پچھلی صف کو بہترین قرار دیا کیونکہ پچھلے والی عورتیں مردوں سے زیادہ دور ہوتی ہیں، انہیں دیکھنے سے زیادہ محفوظ ہوتی ہیں، اس طرح مردوں کی حرکات دیکھ کر اور آوازیں سن کر انکے دلوں کے ان کی طرف متوجہ ہونے کا خطرہ نہیں ہوتا۔ جب کہ ان کی اگلی صفوں کی کیفیت اس کے برعکس ہوتی ہے اور جب مسجد میں عورتیں موجود ہوں تو مردوں کی پچھلی صفوں کو بری صفیں اسی لئے قرار دیا گیا کہ ایک تو وہ امام کے قرب سے اور آگے بڑھنے سے محروم ہوتے ہیں، دوسرے اس لئے کہ پچھلی صفوں میں وہ عورتوں سے قریب ہوتے ہیں، جن کی وجہ سے مردوں کے دل ادھر مشغول ہو سکتے ہیں، اس طرح نیت اور خشوع میں فرق آجاتا ہے اور بسا اوقات تو عبادت بالکل تباہ ہو جاتی ہے۔ خلاصہ یہ ہے کہ جب نبی صلی اللہ علیہ وسلم کو عبادت کی جگہ میں بھی اس قسم کی باتوں کا خطرہ تھا حالانکہ وہاں مردوں اور عورتوں میں اختلاط نہیں ہوتا، بلکہ وہ ایک دوسرے سے صرف قریب ہی ہوتے ہیں تو پھر جہاں اختلاط واقع ہو رہا ہو، وہاں کیا حال ہو گا؟

① صحیح ابن خزیمہ حدیث نمبر: ۱۶۸۹، ۱۶۹۱، ۱۶۹۲، صحیح ابن حبان حدیث نمبر: ۲۲۱۷، مصنف ابن ابی شیبہ ج: ۲، ص: ۳۸۲، ۳۸۵۔ معجم طبرانی

ج: ۲، ص: ۳۵

② صحیح مسلم حدیث نمبر: ۳۳۰، سنن ابی داؤد حدیث نمبر: ۶۷۸، جامع ترمذی حدیث نمبر: ۲۲۳، سنن بیہقی نسائی حدیث نمبر: ۸۲۱، سنن ابن ماجہ

حدیث نمبر: ۱۰۰۰، صحیح ابن خزیمہ حدیث نمبر: ۱۹۹۳، سنن دارمی حدیث نمبر: ۱۷۷۲۔

(۳) صحیح مسلم میں حضرت عبد اللہ بن مسعود رضی اللہ عنہ کی زوجہ حضرت زینب رضی اللہ عنہا سے روایت ہے کہ رسول اللہ صلی اللہ علیہ وسلم نے ہمیں ارشاد فرمایا:

«إِذَا شَهِدْتَ إِحْدَاكُنَّ الْمَسْجِدَ فَلَا تَمَسَّ طَبِيئًا»

”تم میں سے کوئی عورت جب مسجد میں آئے تو خوشبو کو ہاتھ نہ لگائے۔“^①

سنن ابی داؤد، مسند امام احمد اور مسند امام شافعی میں حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

«لَا تَمْنَعُوا إِمَاءَ اللَّهِ مَسَاجِدَ اللَّهِ وَلَكِنْ لِيُخْرُجْنَ وَهْنًا تَفَلَاتٌ»

”اللہ کی بندویں کو اللہ کی مسجدوں (میں آنے) سے منع نہ کرو، لیکن وہ خوشبو لگائے بغیر آئیں۔“^②

اس حدیث کی شرح کرتے ہوئے ابن دقیق العید فرماتے ہیں: ”اس حدیث سے معلوم ہوتا ہے کہ جو عورت مسجد میں جانا چاہتی ہو اسے خوشبو استعمال کرنا حرام ہے، کیونکہ اس سے مردوں کے صنفی جذبات کو انگیزت ہوتی ہے اور بسا اوقات اس سے عورتوں میں بھی صنفی جذبات بیدار ہونے کا خطرہ ہوتا ہے۔“ اس کے بعد فرماتے ہیں: ”اس قسم کی دوسری چیزوں کا حکم بھی خوشبو والا ہی ہو گا، مثلاً عمدہ لباس اور وہ زیور جس کی موجودگی کا دوسروں کو احساس ہو اور فاخرانہ ہیئت۔ ابن حجر رحمۃ اللہ علیہ نے فرمایا ہے ”مردوں سے اختلاط کا بھی یہی حکم ہے (یعنی حرام ہے)۔“ خطابی نے معالم السنن میں فرمایا: ”تفل“ کا مطلب ناپسندیدہ بو ہے اور جب عورت نے خوشبو نہ لگائی ہو تو اسے تفلہ کہتے ہیں (اور جمع کے لئے کہتے ہیں) ”نساء تفلات“ (حدیث میں یہی لفظ آیا ہے)

(۴) حضرت اسامہ بن زید رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

«مَا تَرَكَتُ بَعْدِي فِتْنَةً هِيَ أَضْرُّ عَلَى الرَّجَالِ مِنَ النَّسَاءِ» (رواه الترمذی فی کتاب الأدب)

”میں نے اپنے بعد مردوں کے لئے عورتوں سے زیادہ نقصان دہ فتنہ کوئی نہیں چھوڑا۔“^③

اس حدیث کو امام بخاری اور امام مسلم نے روایت کیا ہے۔ وجہ دلالت یہ ہے کہ نبی صلی اللہ علیہ وسلم نے عورتوں کو مردوں کے لئے فتنہ قرار دیا ہے۔ پھر فتنہ میں ڈالنے والی چیز اور فتنہ میں پڑنے والے شخص کو کس طرح ایک جگہ اکٹھا کیا جاسکتا ہے؟ یہ بالکل جائز نہیں۔

(۵) حضرت ابو سعید خدری رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«إِنَّ الدُّنْيَا حُلُوهٌ خَصْرَةٌ وَإِنَّ اللَّهَ مُسْتَخْلِفُكُمْ فِيهَا فَنَاطِرٌ كَيْفَ تَعْمَلُونَ فَاتَّقُوا الدُّنْيَا وَاتَّقُوا النَّسَاءَ فَإِنَّ أَوَّلَ فِتْنَةٍ بَنِي إِسْرَائِيلَ كَانَتْ فِي النَّسَاءِ»

① مسند احمد ج: ۶، ص: ۳۶۳۔ صحیح مسلم حدیث نمبر: ۳۳۳۔ صحیح ابن خزیمہ حدیث نمبر: ۱۶۸۰۔ صحیح ابن حبان حدیث نمبر: ۱۲۱۲، ۱۲۱۵۔

② مسند احمد ج: ۲، ص: ۳۷۵، ج: ۵، ص: ۱۹۳، ۱۹۴۔ سنن ابی داؤد حدیث نمبر: ۵۶۵۔ صحیح ابن خزیمہ حدیث نمبر: ۱۶۷۹۔ سنن داری حدیث نمبر: ۱۲۸۲۔ صحیح ابن حبان حدیث نمبر: ۲۲۱۱، ۲۲۱۳۔

③ احکام الاحکام ج: ۲، ص: ۱۳۹۔

④ مسند احمد ج: ۵، ص: ۲۱۰، ۲۰۰۔ صحیح بخاری حدیث نمبر: ۵۰۶۹۔ صحیح مسلم حدیث نمبر: ۲۷۳۰، ۲۷۳۱۔ سنن کبریٰ نسائی بحوالہ تحفۃ الاشراف ۳۹/۱۔ سنن ابن ماجہ حدیث نمبر: ۳۹۹۸۔ سنن بیہقی ج: ۷، ص: ۹۱۔ جامع ترمذی حدیث نمبر: ۲۷۸۰۔

”بے شک دنیا میٹھی اور سرسبز ہے اور اللہ تعالیٰ تمہیں اس میں خلیفہ بنانے والا ہے (پہلی قوموں کی جگہ تمہیں آباد کرے گا) پھر وہ دیکھے گا کہ تم کیسے عمل کرتے ہو۔ لہذا دنیا سے بچو اور عورتوں سے بچو، کیونکہ بنی اسرائیل کی پہلی آزمائش عورتوں کے ذریعے ہی ہوئی تھی۔“^①

اس حدیث کو امام مسلم نے روایت کیا ہے۔ وجہ دلالت یہ ہے کہ نبی اکرم ﷺ نے عورتوں سے بچنے کا حکم دیا ہے اور ”امر“ کے صیغہ سے ”وجوب“ ثابت ہوتا ہے۔ پھر اختلاط کے ساتھ اس حکم کی تعمیل کس طرح ممکن ہے؟ لہذا ثابت ہوا کہ اختلاط جائز نہیں۔

(۶) امام ابو داؤد نے ”سنن“ میں اور امام بخاری نے ”المکنی“ میں اپنی اپنی سند سے حضرت ابو اسید انصاری رضی اللہ عنہ سے روایت کیا ہے کہ انہوں نے نبی ﷺ سے یہ حدیث اس وقت سنی جب آپ ﷺ مسجد سے باہر تشریف لارہے تھے۔ راستے میں مرد اور عورتیں مل جل کر چلنے لگے تو نبی کریم ﷺ نے عورتوں کو مخاطب کر کے فرمایا:

«اسْتَأْخِرُونَ فَإِنَّهُ لَيْسَ لَكُمْ أَنْ تَحْقُقْنَ الطَّرِيقَ عَلَيْنَكُنَّ بِحَافَاتِ الطَّرِيقِ»

”بچھے رہو، تمہارے لئے مناسب نہیں کہ راستے کے درمیان چلو، تم راستے کے کناروں پر چلا کرو“

(اس کے بعد یہ حالت ہو گئی کہ) ہر عورت دیوار سے لگ کر چلتی تھی، حتیٰ کہ دیوار سے بہت قریب چلنے کی وجہ سے (بساواقت) کپڑا دیوار میں انک جاتا۔“^② حدیث کے یہ الفاظ ابو داؤد کی روایت کے ہیں۔ ابن الاثیر النہایہ فی غریب الحدیث میں کہتے ہیں ”یحققن الطریق ان یرکبن حقہا وهو وسطہا“ محققن الطریق کا مطلب یہ ہے کہ درمیان راستے سے چلیں۔

وجہ دلالت یہ ہے کہ رسول اللہ ﷺ نے عورتوں کو راستہ چلتے ہوئے بھی مردوں سے الگ ہو کر چلنے کا حکم دیا کیونکہ دوسری صورت میں فتنہ پیدا ہونے کا اندیشہ تھا۔ پھر دوسرے مقامات پر اختلاط کس طرح جائز ہو سکتا ہے؟

(۷) سنن ابو داؤد طیالسی اور دوسری کتب حدیث میں حضرت عمر رضی اللہ عنہ سے مروی ہے کہ جب رسول اللہ ﷺ نے مسجد نبوی تعمیر فرمائی تو ایک دروازہ عورتوں کے لئے خاص کر دیا اور فرمایا:

«لا یسلج من هذا الباب من الرجال احد» ”اس دروازے سے کوئی مرد داخل نہ ہو“

امام بخاری نے اپنی کتاب ”التاریخ الکبیر“ میں حضرت عمر رضی اللہ عنہ سے روایت کیا ہے کہ نبی ﷺ نے فرمایا:

«لَا تَدْخُلُوا الْمَسْجِدَ مِنْ بَابِ النِّسَاءِ» ”عورتوں کے دروازے سے مسجد میں داخل نہ ہوا کرو“^③

وجہ دلالت اس طرح ہے کہ جناب رسول اللہ ﷺ نے مسجد میں داخل ہوتے اور نکلنے کے وقت بھی مردوں اور عورتوں کو باہم ملنے کی اجازت نہیں دی اور مسجد کے دروازوں میں انہیں ایک دوسرے کے ساتھ شریک نہیں رہنے دیا تاکہ اختلاط کا سد باب ہو جائے۔ تو جب اس حالت میں بھی مردوں اور عورتوں کا ایک دوسرے سے میل جول منع ہے تو دوسرے مقامات پر بدرجہ اولیٰ منع ہوگا۔

① مسند احمد ج: ۳، ص: ۱۹، ۲۲، ۶۱۔ صحیح مسلم حدیث نمبر ۲۷۴۲۔ سنن بیہقی ج: ۷، ص: ۹۱۔ جامع ترمذی حدیث نمبر: ۲۱۹۱۔ سنن ابن ماجہ نمبر: ۳۰۰۰۔ صحیح ابن خزیمہ۔ حدیث نمبر: ۱۳۹۹۔

② سنن ابی داؤد حدیث نمبر: ۵۲۷۲۔

③ التاریخ الکبیر ج: ۱، ص: ۶۰۔ سنن ابی داؤد حدیث نمبر: ۳۶۲، ۵۷۱۔ سنن طیالسی حدیث نمبر: ۱۸۲۹۔

(۸) صحیح بخاری میں حضرت ام المؤمنین ام سلمہ رضی اللہ عنہا سے روایت ہے کہ
 «كَانَ رَسُولُ اللَّهِ ﷺ إِذَا سَلَّمَ مِنْ صَلَاتِهِ قَامَ النِّسَاءُ حِينَ يَقْضِي تَسْلِيمَهُ وَمَكَثَ
 النَّبِيُّ ﷺ فِي مَكَانِهِ يَسِيرًا»

”جب رسول اللہ ﷺ نماز سے سلام پھیرتے تو حضور ﷺ کے سلام پھیرتے ہی عورتیں اٹھ جاتیں اور نبی کریم
 ﷺ کچھ دیر اپنی جگہ پر ہی تشریف فرما رہتے۔“^①

صحیح بخاری کی دوسری روایت میں ہے کہ آپ ﷺ سلام پھیر لیتے تو عورتیں (مسجد سے) چلی جاتی تھیں اور رسول
 اللہ ﷺ کے اٹھنے سے پہلے اپنے اپنے گھروں میں داخل ہو جاتی تھیں۔

صحیح بخاری کی ہی تیسری روایت میں ہے کہ ”وہ جب فرض نماز سے سلام پھیرتی تھیں تو اٹھ کھڑی ہوتی تھیں اور
 رسول اللہ ﷺ اور آپ کے ساتھ نماز پڑھنے والے مرد (کچھ دیر) بیٹھے رہتے جب تک اللہ چاہتا۔ جب رسول اللہ ﷺ
 اٹھتے تب مرد بھی اٹھ کھڑے ہوتے۔

اس حدیث سے دلیل اس طرح بنتی ہے کہ رسول اللہ ﷺ نے اپنے عمل کے ذریعہ اختلاط سے منع فرمایا اور اس
 طرح سے واضح فرمایا کہ دوسرے مقامات پر بھی مرد و زن کا اختلاط منع ہے۔

(۹) امام طبرانی نے اپنی کتاب ”معجم کبیر“ میں حضرت معقل بن یسار رضی اللہ عنہ سے روایت نقل کی ہے کہ رسول اللہ ﷺ نے
 فرمایا:

«لَأَنْ يُطْعَنَ فِي رَأْسِ أَحَدِكُمْ بِمِخْيَطٍ مِنْ حَدِيدٍ خَيْرٌ مِنْ أَنْ يَمَسَّ امْرَأَةً لَا تَحِلُّ لَهُ»

کسی کے سر میں لوہے کی سوئی ماری جائے تو وہ اس کے لئے اس بات سے بہتر ہے کہ وہ کسی ایسی عورت کو
 چھوئے جو اس کے لئے جائز نہیں۔“^②

امام بیہقی نے ”معجم الزوائد“ میں کہا ہے کہ اس حدیث کے راوی صحیحین کے راوی ہیں۔ منذری نے ”الترغیب والترہیب“
 میں فرمایا ہے: ”اس کے راوی ثقہ ہیں۔“

(۱۰) طبرانی نے حضرت ابو امامہ رضی اللہ عنہ کی حدیث بیان کی ہے کہ نبی ﷺ نے فرمایا:

«لَأَنْ يَزْحَمَ رَجُلٌ خَزِيرًا مُتَلَطِّحًا بِطَيْنٍ وَحَمَاةٍ خَيْرٌ لَهُ مِنْ أَنْ يَزْحَمَ مَنكِبَهُ مَنكِبَ
 امْرَأَةٍ لَا تَحِلُّ لَهُ»

”اگر کوئی آدمی مٹی اور کچھ میں لتھڑے ہوئے خزیر سے آلودہ ہو جائے تو بہتر ہے، اس بات سے کہ اس کا کندھا
 کسی غیر محرم عورت کے کندھے سے لگے۔“^③

ان دونوں حدیثوں سے یہ مسئلہ اس طرح ثابت ہوتا ہے کہ رسول اللہ ﷺ نے مرد کو غیر محرم عورت کے چھونے
 سے منع کیا ہے، خواہ درمیان میں کوئی (کپڑا وغیرہ) حائل ہو یا نہ ہو (اور عورت کے جسم کو براہ راست ہاتھ یا کندھا وغیرہ
 لگے) کیونکہ اس کا بڑا اثر ہوتا ہے۔ اسی بنیاد پر غیر محرم مرد عورت کا باہم ملنا جلنا بھی منع ہو گا۔

① صحیح بخاری حدیث نمبر: ۸۳۹، سنن ابی داؤد حدیث نمبر: ۱۰۳۰، سنن نسائی ج: ۳، ص: ۶۷۔ سنن ابن ماجہ حدیث نمبر: ۹۱۹۔

② معجم کبیر طبرانی ۲۰/۲۱۳۔ مصنف ابن ابی شیبہ ۳۳۱/۴۔

③ طبرانی۔ دیکھئے معجم الزوائد ۴/۳۲۶۔ اس کی سند میں ایک راوی علی بن یزید سخت ضعیف ہے۔

مذکورہ بالا دلائل پر غور کرنے سے صاف طور پر واضح ہو جاتا ہے کہ یہ دعویٰ درست نہیں کہ اختلاط سے فتنہ پیدا نہیں ہوتا۔ یہ صرف بعض لوگوں کا قصور ہو سکتا ہے ورنہ حقیقت یہی ہے کہ اس سے فتنہ پیدا ہوتا ہے۔ اسی وجہ سے شارع ﷺ نے اس سے منع فرمایا ہے تاکہ خرابی کی بنیاد ختم ہو جائے۔ یہ حکم وہاں نہیں ہو گا جہاں مجبوری ہو یا سخت ضرورت ہو اور جو عبادت کی جگہ میں ہو جیسے حرم کی اور حرم مدنی میں ہوتا ہے۔ اللہ تعالیٰ سے دعا ہے کہ وہ گمراہ مسلمانوں کو ہدایت دے اور ہدایت یافتہ مسلمانوں کی ہدایت میں اضافہ فرمائے اور حکمرانوں کو اچھے کام کرنے، برے کاموں سے روکنے اور کم عقلوں پر کنٹرول کرنے کی توفیق بخشے۔ آمین۔

(۳) غیر مسلم ایسی عمارت بنا سکتا ہے جسے مسلمان مسجد کے طور پر استعمال کریں۔ اگر اس کا انتظام مسلمان کے ہاتھ میں ہونا ممکن ہو تو لازماً ایسے ہی ہونا چاہیے۔ اگر یہ ممکن نہ ہو تو پھر جس نے اسے تعمیر کیا ہے وہی اس کا انتظام بھی کر سکتا ہے اگرچہ وہ غیر مسلم ہو۔

(۵) مسلمان کے لئے مستحب ہے کہ زکوٰۃ کے سوا دوسرا مال مسجدیں تعمیر کرنے یا دوسرے خیراتی پروگراموں میں خرچ کرے، یہ بہت ثواب کا کام ہے۔ البتہ زکوٰۃ کا مال صرف انہی آٹھ جگہوں پر خرچ کیا جا سکتا ہے جو قرآن مجید میں بیان ہوئی ہیں۔

(۶) غیر مسلموں کے لئے درست ہے کہ مسلمانوں کی مسجدوں اور مدرسوں وغیرہ پر خرچ کریں بشرطیکہ اس سے فائدہ سے زیادہ نقصان پہنچنے کا خطرہ نہ ہو۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة - نائب صدر: عبدالرزاق عفیانی، صدر: عبدالعزیز بن عبداللہ بن باز



فتویٰ (۲۶۷۷)

ذمی کے ساتھ تعلقات رکھنے کا طریقہ

سوال ذمی کے ساتھ تعلقات رکھنے کا صحیح طریقہ کیا ہے؟ کیا ہم ان کے ساتھ معمول کے تعلقات رکھ سکتے ہیں؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

ایک مسلمان کے ذمی کے ساتھ تعلقات رکھنے کا صحیح طریقہ یہ ہے کہ اس کے بارے میں جو ذمہ داریاں عائد ہوتی ہیں انہیں پورا کیا جائے۔ اس کی دلیل متعدد آیات و احادیث ہیں جن میں سے اہل ذمہ سے کیا ہوا عہد پورا کرنے اور ان سے عدل و انصاف پر مبنی رویہ رکھنے کا حکم ہے۔ ارشاد ربانی ہے:

﴿ لَا يَنْهٰكُمُ اللّٰهُ عَنِ الَّذِيْنَ لَمْ يُقَيِّدُوْكُمْ فِي الدِّيْنِ وَلَمْ يُخْرِجُوْكُمْ مِّنْ دِيْنِكُمْ اَنْ تَبْرُوْهُمْ وَتُقْسِطُوْا اِلَيْهِمْ اِنَّ اللّٰهَ يُحِبُّ الْمُقْسِطِيْنَ ﴾ (الممتحنة ۶۰/۸)

”جن لوگوں نے تم سے دین کی بنیاد پر جنگ نہیں کی اور تمہیں تمہارے گھروں سے نہیں نکالا، اللہ تعالیٰ تمہیں ان سے نیکی کرنے اور ان سے انصاف کرنے سے منع نہیں کرتا، اللہ تعالیٰ یقیناً نیکی کرنے والوں کو پسند کرتا ہے۔“

عام حالات میں ذمی کے ساتھ نرمی اور احسان کرنا چاہیے۔ صرف ان کاموں سے پرہیز کرنا چاہیے جن سے شریعت نے منع کیا

ہے، مثلاً اسے سلام کہنے میں پہل نہ کی جائے، اس سے مسلمان عورت کا نکاح نہ کیا جائے۔ مسلمان کے ترکہ میں سے اسے حصہ نہ دیا جائے اور اس طرح کے دوسرے امور جن کے بارے میں صراحت سے ممانعت وارد ہے، ان سے پرہیز کیا جائے۔ تفصیل کے لئے علامہ ابن قیم الجوزیہ رحمۃ اللہ علیہ کی کتاب ”احکام اهل الذمۃ“ اور دوسرے علماء کی کتابوں کا مطالعہ کریں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن قعود، رکن: عبد اللہ بن عدیان، نائب صدر: عبدالرزاق عینی، صدر: عبدالعزیز بن باز



فتویٰ (۶۵۳۱)

کافروں سے دوستی رکھنے والے رشتہ داروں سے میل جول رکھنا

سوال کیا ان رشتہ داروں سے ملاقات کے لئے جانا درست ہے جو کافروں سے محبت رکھتے ہیں؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

اگر ملاقات کے لئے جانے والا انہیں نصیحت کرے، انہیں کافروں سے محبت ترک کرنے کی ترغیب دلائے اور انہیں بتائے کہ شریعت میں مومنوں سے دوستی اور کافروں سے بے تعلقی رکھنے کا کیا مطلب ہے، تاکہ انہیں اس مسئلہ میں اپنے فرض کا علم ہو جائے اور امید ہو کہ وہ اپنے دین کے احکام پر پختگی سے عمل کرنے لگیں گے اور غلط کام چھوڑ دیں گے، تو اس حالت میں ان سے ملاقات کے لئے جانا جائز ہے۔ بلکہ بسا اوقات امر بالمعروف اور نہی عن المنکر کے لئے ان سے ملاقات کرنا واجب ہوتا ہے، رشتہ داروں کے بارے میں یہ کام کرنا زیادہ ضروری ہے۔ کیونکہ ان سے صلہ رची بھی ضروری ہے اور شریعت کے احکام سے واقف کرنا بھی۔ البتہ اگر کوئی شخص ان سے ملاقات کے وقت یہ فرض سرانجام نہیں دیتا تو اس کے لئے ان سے ملنے جانا جائز نہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة - رکن: عبد اللہ بن قعود، عبد اللہ بن عدیان، نائب صدر: عبدالرزاق عینی، صدر: عبدالعزیز بن عبد اللہ بن باز



فتویٰ (۸۰۹۷)

عیسائیوں سے تعلق رکھنے کے لئے شرط

سوال جہاں ہم کام کرتے ہیں وہاں بعض عرب عیسائی بھی کام کرتے ہیں۔ کبھی کبھار وہ ہمیں ملاقات کی دعوت دیتے

ہیں۔ تو کیا ہم ان سے ملاقات کے لئے جاسکتے ہیں؟ اور کیا ہم انہیں اپنے ہاں آنے کی دعوت دے سکتے ہیں؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

اگر آپ ان کے گھرانے سے ملنے کے لئے اس مقصد سے جاتے ہیں، یا انہیں اپنے ہاں آنے کی دعوت اس مقصد سے دیتے ہیں کہ انہیں اسلام کی دعوت دے سکیں اور ان کو نصیحت کر سکیں تو اسلام کی طرف بلانا ایک عظیم مقصد ہے۔ انہیں دعوت دینا یا ان کے مقام پر انہیں ملنے جانا اس عظیم مقصد کے حصول کا ایک ذریعہ ہے اور ذرائع کا حکم وہی ہوتا ہے جو مقاصد کا ہوتا ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة - رکن: عبداللہ بن تعود، رکن: عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۵۷۴۱)

مشرکین کے ہاں قیام کرنے کی صورت

سوال کیا مزاروں کو ماننے والے اور غیر اللہ کے لئے جانور قربان کرنے والے مشرکوں میں سے کسی عورت کے گھر رات رہنا جائز ہے؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
مزاروں والے اور غیر اللہ کے لئے ذبح کرنے والے مشرک کے ہاں رات گزارنا جائز نہیں۔ کیونکہ ممکن ہے وہ اس پر اثر انداز ہو اور اسے شرک کی طرف بلائے۔ البتہ اس وقت جائز ہے جب مجبوری ہو یا وہاں رہنے میں اسے یہ فائدہ محسوس ہوتا ہو کہ وہ اسے اللہ تعالیٰ (کے دین) کی طرف بلائے گا اور شرک سے بچنے پر آمادہ کرے گا۔ شاید اللہ تعالیٰ اسے ہدایت نصیب فرمائے اور حق قبول کرنے کی توفیق بخشے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة - رکن: عبداللہ بن غدیان، نائب صدر: عبدالرزاق عقیفی، صدر: عبدالعزیز بن عبداللہ بن باز

فتویٰ (۵۸۵۵)

عیسائیوں سے میل جول کے بارے میں چند اہم سوالات

سوال ہم لوگ آسٹریلیا میں رہتے ہیں اور یہ ملک سیکولر اور لادینی ہونے کا مدعی ہے۔ یہاں ہر مذہب والوں کو کسی بھی قسم کا عقیدہ رکھنے کی آزادی ہے۔ اس کے ساتھ ساتھ ہم دیکھتے ہیں کہ یہاں کے ذرائع ابلاغ یعنی ریڈیو اور ٹی وی پر عیسائیوں اور یہودیوں کا تسلط ہے۔ کوئی بھی شخص اگر غور کرے تو یہ چیز واضح طور پر نظر آئے گی۔ یہاں مسلمانوں کی تعداد کل آبادی کا تیسواں حصہ (۱/۳۲) ہے۔ ہم مسلمانوں کو بسا اوقات ان کے مراکز اور عبادت گاہوں میں جانا پڑتا ہے۔ کبھی کبھی کسی غیر مسلم دوست یا افسر کے جنازہ میں بھی جانا پڑتا ہے کیونکہ ڈیوٹی کے حالات اور ذمہ داریوں کا تقاضا ہوتا ہے۔ بسا اوقات کوئی غیر مسلم ہمارے گھر آتا ہے اور ہمارے ساتھ کھانے میں شریک ہو جاتا ہے۔ بلکہ بسا اوقات تو وہ یہ خواہش ظاہر کرتے ہیں کہ وہ مسجد کو اندر سے گھوم پھر کر دیکھنا چاہتے ہیں۔ (ظاہر ہے کہ وہ اسلامی آداب کا لحاظ کرتے ہوئے مسجد میں آئیں گے۔ مثلاً جوتے اتار کر داخل ہوں گے اور عورتیں سر ڈھانپ کر آئیں گی) لہذا ارشاد فرمائیے کہ مندرجہ ذیل امور میں شرعی طور پر کیا حکم ہے؟

- (۱) ہمارا ان کے گھروں میں داخل ہونا۔
- (۲) ہمارا ان کے مذہبی کاموں میں حاضر ہونا۔
- (۳) تجارت وغیرہ کے معاملات میں ان کے ساتھ شریک ہونا۔
- (۴) ان کا ہمارے گھروں میں داخل ہونا۔
- (۵) ان کا ہماری عبادت گاہوں میں داخل ہونا۔

- (۶) کیا وہ ہماری مسجدوں میں تقریر کر سکتے ہیں؟
- (۷) کیا وہ ہماری تقریبات میں مسجد سے باہر لیکچر ہال میں تقریر کر سکتے ہیں؟
- (۸) کیا یہ جائز ہے کہ ہم یہود و نصاریٰ کے ساتھ ایک عام اجتماع میں شریک ہوں جسے حکومت آسٹریلیا یا حکومت کا کوئی ادارہ منعقد کرتا ہے اور کوئی ایک خاص موضوع متعین کیا جاتا ہے جس پر ہر مقرر اپنے مذہب کی روشنی میں تقریر کرتا ہے۔ مثلاً ”مذہب میں امن و سلامتی“ ”مذہب میں رحمت کا تصور“ اور ”مذہب میں عبادت کا مطلب“ وغیرہ۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

- (۱) آپ تالیف قلب کے لئے، وعظ و نصیحت کے لئے اور دوسرے دینی مصلح کے پیش نظر ان کے گھروں میں جا سکتے ہیں۔ محبت اور ولاء کے جذبہ کے تحت نہیں جا سکتے۔
- (۲) ان کے مذہبی رسم و رواج میں شریک ہونا جائز نہیں، کیونکہ اس سے یہ محسوس ہوتا ہے کہ ہم انہیں صحیح سمجھتے ہیں اور ان کا احترام کرتے ہیں، اس کے علاوہ اس سے ان کی مذہبی تقریبات کی رونق بڑھتی ہے، جو درست نہیں۔
- (۳) جائز تجارتی معاملات میں ان کے ساتھ شریک ہونا جائز ہے جب کہ مسلمان کو یہ خطرہ نہ ہو کہ وہ ان کے ناجائز تجارتی معاملات میں شریک ہو جائے گا، مثلاً سود، جو اور بیع غرر اور دھوکا فریب وغیرہ۔ لیکن تجارت میں ان کے ساتھ شریک ہونے سے پرہیز کرنا بہتر ہے۔ کیونکہ اس طرح ہم شکوک و شبہات اور حرام کے ارتکاب کے خطرہ سے محفوظ رہیں گے۔

- (۴) ہم انہیں اپنے گھروں میں آنے کی اجازت دے سکتے ہیں، بشرطیکہ فتنہ کا احتمال نہ ہو اور اہل خانہ کی عزت و آبرو کو کوئی خطرہ نہ ہو اور یہ اس وقت جائز ہے جب انہیں وعظ و نصیحت کرنا اور انہیں اسلام کی طرف راغب کرنا مقصود ہو۔ امید کی جا سکتی ہے کہ وہ مسلمانوں کے حسن سلوک اور ملاقات کے آداب کی پابندی کے مظاہر کو دیکھ کر اسلام کی وسعت ظرفی سے متاثر ہوں اور اسلام قبول کر لیں۔ اللہ تعالیٰ نے فرمایا:

﴿لَا يَنْهَىٰكُمْ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِّن دِيَارِكُمْ أَن تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ﴾ (۸) ﴿إِنَّمَا يَنْهَىٰكُمْ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُم مِّن دِيَارِكُمْ وَظَاهَرُوا عَلَىٰ إِخْرَاجِكُمْ أَن تَوَلَّوهُمْ وَمَن يَتَوَلَّهُمْ فَأُولَٰئِكَ هُم الظَّالِمُونَ﴾ (الممتحنہ ۶۰/۹۸)

”جن لوگوں نے تم سے دین کی بنا پر جنگ نہیں کی اور تمہیں تمہارے گھروں سے نہیں نکالا، اللہ تعالیٰ تمہیں ان کے ساتھ نیکی اور انصاف (کا سلوک) کرنے سے نہیں روکتا۔ یقیناً اللہ تعالیٰ انصاف کرنے والوں سے محبت رکھتا ہے۔ اللہ تعالیٰ تو تمہیں ان لوگوں سے دوستی کرنے سے منع کرتا ہے جنہوں نے تم سے دین کی بنیاد پر جنگ کی اور تمہیں تمہارے گھروں سے نکالا اور تمہیں نکالنے میں ایک دوسرے سے تعاون کیا۔ ایسے لوگوں سے جو دوستی رکھیں گے، وہی ظالم ہیں۔“

- (۵) وہ مسجد حرام میں داخل ہو سکتے ہیں نہ حرم مکہ کی حدود میں داخل ہو سکتے ہیں، مسلمانوں کے لئے جائز نہیں کہ انہیں وہاں آنے دیں۔ اس کے علاوہ جو مقامات عبادت کے لئے بنائے گئے ہیں، وہاں وہ وعظ اور اسلامی لیکچر سننے کے لئے آسکتے ہیں، شائد اللہ تعالیٰ ان کے دل میں ہماری محبت پیدا فرمادے اور ان کے دل نرم ہو جائیں (اور انہیں توبہ کی توفیق مل جائے) اور اللہ ان کی توبہ قبول فرمالے۔ اللہ تعالیٰ یقیناً مغفرت کرنے والا مہربان ہے۔

(۶) انہیں مسلمانوں کی مسجدوں میں تقریر کرنے یا لیکچر دینے کی اجازت نہیں دینی چاہیے، کیونکہ اس بات کا خطرہ موجود ہے کہ وہ (عوام کے ذہنوں میں اسلام کے متعلق) شکوک و شبہات پیدا کریں گے اور اللہ کے دین کو غلط رنگ میں پیش کریں گے یا حاضرین کی نظر میں ان کا ایک مقام بن جائے گا جس کی وجہ سے بہت سے فتنے پیش آسکتے ہیں اور بڑی خرابی پیدا ہو سکتی ہے۔ انہی اسباب کی بنا پر خاص مسلمانوں کے جلسوں اور اجتماعات میں ان کی تقریر یا لیکچر کا بھی یہی حکم ہے۔

(۷-۸) حکومت نے عوام کے اجتماع کے جو مقامات بنائے ہیں اور وہ مناظرات یا علمی مجالس اور مذہبی معاملات پر تقریریں کرنے کے لئے ان کا انتظام کرتی ہے، ان مقامات میں ہم غیر مسلموں کے ساتھ جمع ہو سکتے ہیں، بشرطیکہ جو مسلمان عالم ان اجتماعات میں شریک ہو وہ اسلام کے عقائد، ارکان اور آداب بیان کرے اور دوسرے مذاہب سے تعلق رکھنے والے افراد اسلام کے متعلق جو شبہات پیش کریں وہ (عالم) ان کا جواب دے اور وہ (لوگ) جن تقریروں میں اسلام کو غلط رنگ میں پیش کریں، ان کی تردید کرے اور اس کے علاوہ حق کی تائید اور دفاع کے لئے مناسب اقدامات کرے۔ لیکن جو مسلمان دین سے ناواقف ہے یا اس نے مناسب تیاری نہیں کی یا اس کی فکری سطح اتنی بلند نہیں یا دین کے متعلق نا کافی معلومات رکھتا ہے، اسے اس قسم کے اجتماعات میں شریک نہیں ہونا چاہیے۔ تاکہ وہ فتنوں سے محفوظ رہے اور اپنے دین کے متعلق شکوک و شبہات کا شکار نہ ہو جائے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز



فتویٰ (۸۶/۳)

اہل کتاب سے کیسا سلوک کرنا چاہیے؟

سوال غیر مسلم اہل کتاب جو ہمارے ساتھ رہتے ہیں، ظاہر ہے کہ وہ جزیہ نہیں دیتے بلکہ مسلمانوں سے دشمنی کرتے ہیں، جب بھی مسلمانوں اور اسلام کو نقصان پہنچانے کا موقع ملے وہ اس میں ضرور شریک ہوتے ہیں، خواہ کھل کر شریک ہوں یا خفیہ طور پر۔ اس قسم کے افراد سے کس طرح کا برتاؤ کرنا چاہیے۔ اس مقام پر مسلمان ”عدم موالات“ کا اظہار کس طرح کر سکتا ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

جو غیر مسلم شخص مسلمانوں کے ساتھ صلح صفائی سے رہے اور انہیں تنگ کرنے کی کوشش نہ کرے، ہم بھی اس سے اچھا سلوک کریں گے اور اس کے متعلق ہم پر اسلام کی طرف سے جو ذمہ داری عائد ہوتی ہے وہ پوری کریں گے، یعنی اس سے بھلائی، نصیحت اور حق کی طرف رہنمائی۔ ہم اسے دلائل کے ساتھ اسلام کی دعوت پیش کریں گے، شاید وہ اسلام قبول کر لے۔ اگر وہ قبول کر لے تو بہتر ورنہ ہم ان سے وہ فرائض ادا کرنے کا مطالبہ کریں گے جو قرآن و حدیث کی روشنی میں مسلمان ملک کے غیر مسلم باشندے پر عائد ہوتے ہیں، اگر وہ لوگ اپنے فرائض ادا کرنے سے انکار کریں تو ہم اس سے جنگ کریں گے۔ حتیٰ کہ اسلام غالب اور کفر مغلوب ہو جائے۔ اس کے برعکس جو غیر مسلم سرکشی کا رویہ اختیار کرے، مسلمانوں کو تنگ کرے اور ان کے خلاف سازشیں کرے تو مسلمانوں کا فرض ہے کہ اسے اسلام کی دعوت دیں، اگر وہ انکار

کے تو مسلمانوں کو پہنچنے والی تکلیف کے ازالہ اور دین کی مدد کے لئے اس سے قتال کریں۔ ارشاد باری تعالیٰ ہے:

﴿لَا يَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ
أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ
مِّنْهُ﴾ (المجادلة ۵۸/۲۲)

”آپ اللہ اور قیامت پر ایمان رکھنے والے لوگوں کو ان لوگوں سے دوستی کرتے نہیں پائیں گے جو اللہ اور اس کے رسول کی مخالفت کرتے ہیں، خواہ وہ ان کے باپ، دادا، یا بیٹے یا بھائی یا رشتہ دار ہی کیوں نہ ہوں۔ یہی لوگ ہیں جن کے دلوں میں اللہ تعالیٰ نے ایمان ثبت کر دیا ہے اور اپنی طرف سے ایک روح کے ساتھ ان کی مدد فرمائی ہے۔ نیز فرمان الہی ہے:

﴿لَا يَنْهَكُكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُم مِّن دِينِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ
يُحِبُّ الْمُقْسِطِينَ﴾ (المائدہ ۹۸/۶۰)

”جنہوں نے تم سے دین کی بنیاد پر جنگ نہیں کی اور تمہیں تمہارے گھروں سے نہیں نکالا، اللہ تمہیں ان کے ساتھ نیکی اور انصاف (کا سلوک) کرنے سے نہیں روکتا۔ اللہ تعالیٰ تو انصاف کرنے والوں سے محبت رکھتا ہے۔ اللہ تمہیں صرف ان لوگوں سے دوستی کرنے سے روکتا ہے جنہوں نے تم سے دین کی بنیاد پر جنگ کی اور تمہیں تمہارے گھروں سے نکال دیا اور تمہارے نکالنے میں (نکالنے والوں سے) تعاون کیا۔ جو ان سے دوستی کریں گے، وہی ظالم (لوگ) ہیں۔“

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، رکن: عبد اللہ بن عدیان، نائب صدر: عبدالرزاق عفیانی، صدر: عبدالعزیز بن باز



فتویٰ (۸۶۹۱)

نصرانی پڑوسی سے حسن سلوک کریں

سوال جو مسیحی ہمارے گھریا مدرسہ کے قریب رہتا ہو اس سے کس قسم کا برتاؤ کرنا چاہیے؟ کیا میں اس سے ملاقات کرنے جایا کروں اور ان کے تہواروں کے موقع پر اسے مبارک باد کہوں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:
جو نصرانی آپ کے پڑوس میں رہتا ہے اس کے ساتھ اچھا سلوک کرنا، جائز کاموں میں اس کی مدد کرنا اور اللہ (کے دین) کی طرف دعوت دینے کے لئے اس سے ملاقات کرنا جائز ہے، شائد اللہ تعالیٰ اسے اسلام قبول کرنے کی توفیق عطا فرمادے۔ البتہ ان کے تہواروں میں شریک ہونا اور انہیں اس موقع پر مبارک باد کہنا جائز نہیں کیونکہ اللہ تعالیٰ نے فرمایا ہے:


﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ﴾ (المائدہ ۵/۲)

”نیکی اور پرہیزگاری کے کاموں میں ایک دوسرے کی مدد کرو، گناہ اور زیادتی کے کاموں میں ایک دوسرے کی مدد نہ کرو۔“

اس کے علاوہ ان کے تمواروں میں حاضری اور مبارک باد اس دوستی میں شامل ہے جو حرام ہے، اسی طرح انہیں دوست بنانا بھی جائز نہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۸۷۳)

مشرکین میں اقامت نہ رکھیں

سوال میں ہر سال دوسرے ملکوں (یونان - آسٹریا) میں بیوی اور بچی سمیت سیر و تفریح کے لئے جاتا ہوں۔ وہاں ہم دو ہفتے سمندر میں یونان کے خوبصورت جزیروں اور باغوں میں شریفانہ تفریح سے لطف اندوز ہوتے ہیں۔ اس دوران ہم دونوں نمازیں بھی پابندی سے ادا کرتے ہیں۔ میری بیوی پردہ کا پورا خیال رکھتی ہے ہم (مشکوک کھانوں سے بچنے کے لئے) صرف پھل کھاتے ہیں۔ ہم لوگ نہ تو غیر مسلموں سے خلط ملط ہوتے ہیں، نہ انہیں عریاں لباس میں دیکھتے ہیں۔ کیا یہ جائز ہے؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

مشرکین کے ملک میں کسی شرعی جواز کے بغیر سفر کر کے جانا جائز نہیں اور تفریح کوئی شرعی جواز نہیں۔ نبی ﷺ نے فرمایا:

«أَنَا بَرِيءٌ مِنْ كُلِّ مُسْلِمٍ يُقِيمُ بَيْنَ أَظْهَرِ الْمُشْرِكِينَ»

”میں ہر اس مسلمان سے بری ہوں جو مشرکوں میں اقامت رکھتا ہے“^①


اس لئے ہم آپ کو نصیحت کرتے ہیں کہ تفریحی مقاصد کے لئے ان ملکوں میں نہ جائیں کیونکہ اس سے فتنوں میں مبتلا ہونے کا اندیشہ ہے اور مشرکین میں اقامت اختیار کرنے جیسا ممنوع کام ہے۔ جب کہ نبی ﷺ کی حدیث صحیح سند سے مروی ہے کہ آپ ﷺ نے فرمایا:

«أَنَا بَرِيءٌ مِنْ كُلِّ مُسْلِمٍ يُقِيمُ بَيْنَ الْمُشْرِكِينَ»

”میں ہر اس مسلمان سے بری ہوں جو مشرکوں میں اقامت رکھتا ہے“ اس مفہوم کی اور حدیثیں بھی ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۲۳۹۳)

دعوت و تبلیغ کی خاطر بے دین ملک میں رہائش اختیار کرنا

سوال بہت سے مسلمان جو ان ملکوں میں آتے ہیں، انکا ارادہ یہاں رہائش اختیار کرنے کا ہوتا ہے۔ اسی طرح وہ امریکی شہریت بھی اختیار کر لیتے ہیں۔ کیا ان کا یہ کام جائز ہے جب کہ ملک کفر، شرک اور بے حیائی سے بھرا ہوا ہے، پھر وہ ان

① سنن ابی داؤد حدیث نمبر: ۲۶۳۵۔ جامع ترمذی حدیث نمبر: ۱۶۰۵۔ مجتبیٰ نائی ۳۶/۸

حکومتوں سے کسی طرح دوستانہ تعلق قائم کرتے ہیں اور اس مقصد کے لئے اپنے اسلامی ملک کی شہریت سے دست بردار ہوتے ہیں اور اس ملک کی شہریت قبول کرتے ہیں۔ ایسے افراد کے متعلق اسلام کا کیا حکم ہے جب کہ وہ اسلام کی تبلیغ کے نام پر یہاں رہائش رکھنے کو اپنے لئے جائز قرار دیتے ہیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

کسی مسلمان کے لئے ایسے ملک کی شہریت حاصل کرنا جائز نہیں جس کی حکومت غیر مسلم ہو۔ کیونکہ اس کے نتیجے میں ان سے قلبی تعلق پیدا ہوتا ہے اور ان کے غلط کاموں کی تائید ہوتی ہے۔ شہریت حاصل کئے بغیر رہائش اختیار کرنا بھی بنیادی طور پر منع ہی ہے۔ کیونکہ اللہ تعالیٰ نے فرمایا ہے:

﴿إِنَّ الَّذِينَ تَوَفَّيْتَهُمُ الْمَلَائِكَةُ ظَالِمِي أَنْفُسِهِمْ قَالُوا لَوْ أَنفُسُنَا كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضَ اللَّهِ وَسِعَةً فَهَاجِرُوا فِيهَا قَالُوا لَيْتَكُمَاؤُنْهُمْ جَهَنَّمَ وَسَاءَتْ مَصِيرًا ﴿٩٧﴾ إِلَّا الْمُسْتَضْعَفِينَ﴾
(النساء/٩٧-٩٨)

”جو لوگ اپنی جانوں پر ظلم کرنے والے ہیں جب فرشتے ان کی روح قبض کرتے ہیں تو پوچھتے ہیں: تم کس حال میں تھے؟ وہ جواب دیتے ہیں ہم زمین میں کمزور تھے۔ وہ (فرشتے) کہتے ہیں: ”کیا اللہ کی زمین وسیع نہیں تھی کہ تم اس میں ہجرت کر لیتے؟ یہی لوگ ہیں جن کا ٹھکانہ جہنم ہے اور وہ انجام کی بری جگہ ہے۔ مگر وہ (سچ) کمزور مرد، عورتیں اور بچے جو کوئی تدبیر کر سکتے ہیں نہ راستہ معلوم کر سکتے ہیں، تو امید ہے کہ اللہ تعالیٰ ایسے لوگوں کو معاف فرمادے گا اور اللہ تعالیٰ معاف کرنے والا اور بخشنے والا ہے۔“

اور نبی ﷺ نے فرمایا:

«أَنَا بَرِيءٌ مِنْ كُلِّ مُسْلِمٍ يُقِيمُ بَيْنَ الْمُشْرِكِينَ»

”میں ہر اس مسلمان سے بری ہوں جو مشرکین کے درمیان رہائش رکھتا ہے“^①

اس مضمون کی اور حدیثیں بھی ہیں اور مسلمانوں کا اس بات پر اجماع ہے کہ طاقت ہو تو مشرکوں کے ملک سے اسلامی ملک کی طرف ہجرت فرض ہو جاتی ہے۔ لیکن دین کی سمجھ رکھنے والے افراد اور علماء میں سے اگر کوئی مشرکین میں رہائش رکھے تاکہ انہیں دین کی تبلیغ کر سکے اور اسلام کی طرف دعوت دے سکے تو اس پر کوئی حرج نہیں بشرطیکہ اسے اپنے دین کے بارے میں آزمائش میں مبتلا ہونے کا خطرہ نہ ہو اور اسے امید ہو کہ وہ ان پر اثر انداز ہو کر ان کی ہدایت کا باعث بن سکے گا۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، نائب صدر: عبدالرزاق عقیفی، صدر: عبدالعزیز بن عبد اللہ بن باز



فتویٰ (۶۱۱۱)

غیر مسلموں سے رواداری کی حدود

ایک دن ہماری ایک عیسائی پڑوسن ہمارے ہاں آئی اور میری والدہ سے باتیں کرنے لگی کہ عیسیٰ ﷺ کے بعد کوئی

① سنن ابی داؤد حدیث نمبر: ۳۶۳۵۔ جامع ترمذی حدیث نمبر: ۱۶۰۵۔ سنن نسائی (مجتبیٰ) ۸/۳۳

نبی مبعوث نہیں ہوا اور عیسیٰ ﷺ (نعوذ باللہ) اللہ کے بیٹے ہیں۔ میری والدہ نے اس کی تردید کی اور بحیرا راہب کا واقعہ بیان کیا اور بتایا کہ جناب رسول اللہ ﷺ اس وقت کم سن تھے اور یہ ممکن نہیں کہ بحیرا نے آپ ﷺ کو یہ کتاب سکھائی ہو اور اس طرح اس شبہہ کی تردید کی، جس کی تردید اللہ تعالیٰ نے قرآن مجید میں کی ہے۔ جب مجھے اس بات چیت کا علم ہوا تو میں نے کہا: ”یہ عورت اگرچہ ذمی ہے چونکہ اس نے صاف طور پر اللہ تعالیٰ کی توہین کی ہے۔۔۔ کیونکہ صحیح بخاری کی حدیث کے مطابق کسی کو اللہ کی اولاد قرار دینا اللہ کو گالی بکنے کے مترادف ہے۔۔۔ اور چونکہ اس نے جناب رسول اللہ ﷺ کی شان میں گستاخی کی ہے کہ حضور ﷺ کے نبی نہ ہونے کا ذکر ہے جس کا نتیجہ یہ نکلتا ہے کہ اس نے نبی ﷺ کو (نعوذ باللہ) جھوٹا قرار دیا ہے، اس لئے اسے لازماً سزا ملنی چاہیے۔ چونکہ ہم ایک ایسے ملک میں رہتے ہیں جس کے حالات سے آپ واقف ہیں، اس لئے میں اسے گھر سے نکالنے کے علاوہ اور کچھ نہ کر سکا۔

لیکن اس سے پہلے میں نے اس سے بحث کی۔ میں نے اس ”فار قلیط“^① کے متعلق پوچھا۔ اس نے کہا: ”مجھے معلوم نہیں۔“ پھر میں نے انجیلوں کے بیانات میں تناقض کے بارے میں بات کی اور عیسیٰ ﷺ کے اس کے عقیدہ کے متعلق بتایا کہ عیسائی عیسیٰ ﷺ کی ذات کے بارے میں خود متفق نہیں کہ وہ اللہ تھے یا اللہ کے بیٹے تھے، اس بحث کا نتیجہ یہ نکلا کہ اس نے کہا کہ میں ان مسائل سے ناواقف ہوں۔ پھر اس نے پرانے شبہات ذکر کئے مثلاً یہ کہ شیعہ قرآن مجید کو نہیں مانتے اور قرآن مجید کی ان آیات کا ذکر کیا جن میں عیسیٰ ﷺ کو ”اللہ کا کلمہ“ اور ”روح“ کہا گیا ہے اور اس قسم کے شبہات پیش کئے جن کی تردید امام ابن حزم، امام ابن تیمیہ اور دیگر علمائے امت ﷺ اپنی کتابوں میں کر چکے ہیں، جب میں نے اس کی ساری باتیں سنیں تو میں نے اسے اپنے گھر سے نکال دیا۔ میں نے کہا: ”جو کوئی اللہ تعالیٰ یا رسول اللہ ﷺ کی شان میں گستاخی کرے وہ اس گھر میں داخل نہیں ہو سکتا۔“ دو دن بعد وہ پھر میری والدہ کے پاس آئی اور معذرت کی۔ جب مجھے علم ہوا تو میں نے والدہ سے کہا: ”اس جرم کی معذرت قبول نہیں کی جاسکتی، کیونکہ اس جرم کا تعلق میری ذات سے نہیں بلکہ اللہ تعالیٰ کی ذات سے ہے اور اللہ اور رسول کے حق میں معذرت قبول کرنے کا مجھے اختیار نہیں۔ میں نے کہا: ”اگر وہ عورت دوبارہ نظر آئی تو میں اسے پھر نکال دوں گا۔“ اس کے بعد پھر ایک دن میں گھر آیا تو وہ آئی ہوئی تھی۔ اور مجھے معلوم ہوا کہ وہ والدہ کے لئے ”ماؤں کے دن“ کی مناسبت سے تحفہ لائی ہے۔ مصر میں یہ دن منانے کی رسم علی امین نے شروع کی تھی، میں نے اس عورت سے کہا: ”باہر نکل جاؤ“ اگر والدہ آڑے نہ آئیں تو میں اسے زبردستی گھر سے نکال دیتا۔ لیکن والدہ اٹھ کھڑی ہوئیں تو میں نے سوچا یہ کافر عورت مسلمانوں کے گھر میں لڑائی ہوتے نہ دیکھے۔

اس کے بعد اس عورت کے خاوند نے میرے بڑے بھائی سے اسلام میں رواداری اور پڑوسیوں کے حقوق وغیرہ کے متعلق باتیں کرنا شروع کر دیں اور اس سے کہا کہ وہ میری طرف سے معذرت کرے۔ میرا بھائی ویسے تو میرے ساتھ نہیں الجھا لیکن اس نے پڑوسیوں کے حقوق کا مسئلہ اٹھایا اور یہ کہ ملک میں ان کی قوت ہے اور اس طرح کے دوسرے شبہات پیش کئے۔ میں نے کہا ”میں جناب شیخ ابن باز کو خط لکھ کر یہ سوالات دریافت کروں گا کہ:

(1) میں نے جو رویہ اختیار کیا وہ صحیح ہے یا نہیں؟

(2) جب حالات اس قسم کے ہوں تو اس طرح کے ہمسایوں کے کیا حقوق ہوتے ہیں؟

① انجیل میں حضرت عیسیٰ علیہ السلام نے ”فار قلیط“ کے آنے کی خوشخبری دی ہے۔ اس لفظ کا معنی تعریف والا یعنی ”محمد“ ہے۔ لیکن عیسائی اس کا ترجمہ ”تلی دینے والا“ کرتے ہیں اور کہتے ہیں کہ اس سے مراد حضرت محمد ﷺ نہیں۔

- (۳) افراد کے متعلق اسلام کی رواداری کی کیا حدود ہیں؟ جو شخص میرے ذاتی حقوق کے بارے میں زیادتی کرے اس کا کیا حکم ہے اور جو اللہ تعالیٰ کے حق میں زیادتی کرے اس کا کیا حکم ہے؟
- (۴) عیسائیوں کے کیا حقوق ہیں؟ اور ان کا صحیح مقام کیا ہے۔ معاہدہ، حربی یا کیا؟
- (۵) تفصیل سے ارشاد فرمائیں کہ عیسائی پڑوسیوں کے کیا حقوق ہیں؟
- (۶) اس کے بعد میں ان کے ساتھ کیسا سلوک کروں؟ اگر وہ عورت تھے وغیرہ دے کر میری والدہ کے دل میں نرم گوشہ پیدا کرنا چاہے تو مجھے کیا کرنا چاہیے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جب اس عیسائی عورت کا یہ حال ہے جو آپ نے بیان کیا تو آپ کے لئے ضروری ہے کہ اسے اپنے ہاں آنے سے منع کر دیں اور اس سے میل جول نہ رکھیں تاکہ فتنوں سے محفوظ رہیں اور شر و فساد کا دروازہ بند رہے۔ کیونکہ جس قسم کی باتیں وہ کرتی ہے اس میں اسلام پر تنقید اور باطل کی دعوت ہے۔ اس کی ملاقاتیں شبہ سے پاک نہیں، لہذا اس سے بچ کر رہنے میں سلامتی ہے۔ اس وقت ان کی جو سرگرمیاں اور ظاہری قوت ہے اس سے دھوکا نہیں کھانا چاہیے۔ اللہ تعالیٰ اپنے دوستوں کی یقیناً مدد فرمائے گا اور ان لوگوں کی قوت ختم ہو کر رہے گی۔ ان شاء اللہ۔ مومن کو اللہ کا کام کرتے ہوئے کسی کی ملامت کا خوف نہیں ہوتا۔

آپ نے بہت اچھا کیا کہ اس نصرانی عورت سے بحث کی اور اسے انجیلوں میں تعارض، اس کے عقیدے کی خرابی اور تناقض سے باخبر کیا اور اس کے شر سے بچنے کے لئے اسے گھر سے نکال دیا۔ اگرچہ وہ آپ کی پڑوسن ہے لیکن ہمسائے کے ساتھ آداب کی رعایت اور اس کے احترام اور دیگر حقوق کا لحاظ اسی وقت تک ہوتا ہے جب تک وہ اپنی حد سے آگے نہ بڑھے اور اللہ تعالیٰ کی شان میں گستاخی نہ کرے اور اس سے فتنہ اور گمراہی کا اندیشہ نہ ہو اور اس سے ایسا رویہ اختیار کیا جائے جس سے وہ اپنے شر سے باز آجائے۔ اللہ تعالیٰ کا ارشاد ہے:

﴿لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِينِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ﴾ (۱) ﴿إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُمْ مِنْ دِينِكُمْ وَظَلَمُوا عَلَيْكُمْ أَنْ تَوَلَّوهُمْ وَمَنْ يَتَوَلَّهُمْ فَأُولَئِكَ هُمُ الظَّالِمُونَ﴾ (الممتحنہ ۶۰/۹۸)

”جنہوں نے تم سے دین کی بنیاد پر جنگ نہیں کی اور تمہیں تمہارے گھروں سے نہیں نکالا، اللہ تمہیں ان کے ساتھ نیکی اور انصاف (کا سلوک) کرنے سے نہیں روکتا۔ اللہ تو انصاف کرنے والوں سے محبت رکھتا ہے۔ اللہ تعالیٰ تمہیں صرف ان لوگوں سے دوستی کرنے سے روکتا ہے جنہوں نے تم سے دین کی بنیاد پر جنگ کی اور تمہیں تمہارے گھروں سے نکال دیا اور تمہارے نکالنے میں (نکالنے والوں سے) تعاون کیا۔ جو ان سے دوستی کریں گے، وہی ظالم (لوگ) ہیں۔“

نیز ارشاد ہے:

﴿وَلَا تَجِدُوا أُمَّةً ظَالِمَةً إِلَّا بِالْبَاطِنِ هِيَ أَحْسَنُ إِلَّا الَّذِينَ ظَلَمُوا مِنْهُمْ﴾

(العنکبوت ۲۹/۴۶)

”اہل کتاب سے صرف بہترین اسلوب سے ہی بحث کرو سوائے ان کے جو ان میں سے ظالم ہیں۔“

لہذا جو شخص اچھا رویہ رکھے گا اس سے اچھا سلوک کیا جائے گا اور جو ظلم و زیادتی کا ارتکاب کرے گا اس سے وہی سلوک کیا جائے گا جس سے وہ ظلم و زیادتی سے باز آجائے اور فتنہ ختم ہو جائے اور دین میں فتنہ ڈالنا تو قتل سے بڑا جرم ہے۔ اللہ

تعالیٰ ہمیں اور آپ کو حق پر ثابت قدم رکھے اور ہمیں بھی اور آپ کو بھی ظاہر اور پوشیدہ فتنوں سے محفوظ رکھے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۲۵۸۲)

دنیا کی خاطر کافر ملک کی شہریت اختیار کرنا

سوال اسلام میں شہریت (Nationality) کی تبدیلی کا کیا حکم ہے؟ یعنی اگر کوئی شخص ایک عربی مسلم ملک کی شہریت چھوڑ کر دوسرے عربی ملک کی شہریت اختیار کر لیتا ہے یا اسلام کے عقیدے کو محفوظ رکھتے ہوئے ایک عربی مسلم ملک کی شہریت ترک کر کے ایک یورپی (غیر مسلم) ملک کی شہریت اختیار کر لیتا ہے، تو اس کا کیا حکم ہے؟

جواب الْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
ایک مسلمان ملک کی شہریت چھوڑ کر دوسرے مسلمان ملک کی شہریت اختیار کر لینا جائز ہے۔ لیکن کسی مسلمان کا اپنے مسلمان ملک کی شہریت چھوڑ کر کسی کافر ملک کی شہریت اختیار کرنا جائز نہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۸۰۷۳)

جھوٹ اور دھوکے سے امریکہ کا گرین کارڈ حاصل کرنا

سوال امریکہ میں ایک نظام ہے جسے ”گرین کارڈ“ کا نظام کہتے ہیں۔ اس کا مطلب ہے کسی غیر ملکی کا ریاستہائے متحدہ امریکہ میں مستقل رہائش اختیار کرنا۔ گرین کارڈ مندرجہ ذیل صورتوں میں مل سکتا ہے:

(الف) کوئی شخص یہ ثابت کر دے کہ وہ اپنے ملک کے سیاسی حالات کی وجہ سے وہاں نہیں رہ سکتا۔

(ب) یا وہ کسی امریکی عورت سے شادی کر لے۔

سائل عرض کرتا ہے کہ ”میں نے جھوٹ بول کر حیلے بہانے سے یہ ثابت کر دیا کہ میں شق (الف) میں شامل ہوں۔ اس طرح مجھے امریکہ میں مستقل رہائش مل گئی۔ اس کے علاوہ حکومت امریکہ مجھے یونیورسٹی میں زیر تعلیم ہونے کی بنا پر نقد امداد بھی دیتی ہے۔ میں غریب آدمی ہوں اور اپنے بارے میں فتویٰ چاہتا ہوں۔“

اولاً: میں نے جھوٹ بول کر اپنے آپ کو غریب اور ضرورت مند ثابت کیا۔ مقصد یہ تھا کہ میں یہاں تعلیم جاری رکھ سکوں۔

ثانیاً: میں اس بارے میں شرعی حکم معلوم کرنا چاہتا ہوں کہ مجھے جو رقم ملتی ہے وہ حرام ہے یا حلال؟ اور اب میں کیا کروں جبکہ میں حکومت امریکہ کی اس امداد کے بغیر گزارہ نہیں کر سکتا؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

مسلمان کے لیے غیر مسلم ملک کی شہریت اختیار کرنا حرام ہے۔

دین کی بنیاد پر محبت و نفرت —————

جھوٹ بولنا حرام ہے۔ اس کے متعلق قرآن وحدیث کے بہت سے دلائل موجود ہیں۔ مثلاً ارشاد باری تعالیٰ ہے:

﴿يَكْفُرُ بِهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ (التوبة ۹/۱۱۹)
 ”اے مومنو! اللہ سے ڈرو اور سچے لوگوں کے ساتھ ہو جاؤ۔“

اور ارشاد رسول اکرم ﷺ ہے:

«إِيَّاكُمْ وَالْكَذِبَ فَإِنَّ الْكَذِبَ يَهْدِي إِلَى الْفُجُورِ وَالْفُجُورُ يَهْدِي إِلَى النَّارِ»
 ”جھوٹ سے بچو، کیونکہ جھوٹ گناہ کی طرف لے جاتا ہے اور گناہ جہنم کی طرف لے جاتا ہے“ یہ حدیث بخاری اور مسلم نے روایت کی ہے۔^①

اس حیلہ اور جھوٹ کے ذریعہ ان سے مال لینا حرام ہے اور جو لیا جا چکا ہے اسے واپس کرنا واجب ہے، اگر جس سے لیا ہے اسے واپس کرنا ممکن نہ ہو، تو واجب ہے کہ غریبوں پر خرچ کر دیا جائے یا کسی خیراتی پروگرام میں لگا دیا جائے اور اللہ تعالیٰ کے حضور توبہ کی جائے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة، رکن: عبداللہ بن قعود؛ عبداللہ بن غدیان؛ نائب صدر: عبدالرزاق عقیفی؛ صدر: عبدالعزیز بن باز



فتویٰ (۶۳۹۵)

کافر و مشرک کا کسی اسلامی ملک کی شہریت حاصل کرنا

سوال

کسی کافر شخص کا اسلامی ملک کی شہریت حاصل کرنے کا کیا حکم ہے؟

جواب

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اگر کوئی غیر مسلم کسی مسلمان ملک کی شہریت حاصل کرتا ہے تو یہ جائز ہے۔ بشرطیکہ اس سے فتنہ کا خطرہ نہ ہو اور اس سے بھلائی کی امید زیادہ ہو۔ البتہ اسے جزیرہ عرب میں رہائش اختیار کرنے کی اجازت اسی وقت دی جاسکتی ہے جب وہ اسلام قبول کرے۔ کیونکہ صحیح بخاری کی روایت:

«أَوْضَى بِإِخْرَاجِ الْمُشْرِكِينَ مِنْ جَزِيرَةِ الْعَرَبِ»

کے مطابق نبی ﷺ نے مشرکوں کو جزیرہ عرب سے باہر نکال دینے کا حکم دیا تھا۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن غدیان؛ نائب صدر: عبدالرزاق عقیفی؛ صدر: عبدالعزیز بن عبداللہ بن باز



فتویٰ (۹۲۷۲)

مجبوراً خود کو کافر ظاہر کرنا

کیا عملی یا زبانی طور پر مجبور کئے جانے کی بنا پر خود کو کافر ظاہر کرنا جائز ہے؟

سوال

① صحیح بخاری حدیث نمبر: ۶۰۹۳۔ صحیح مسلم حدیث نمبر: ۲۶۰۶۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
جب ”اکراہ“ ثابت ہو جائے تو ایسے شخص کے لئے خود کو کافر ظاہر کرنا جائز ہے۔ بشرطیکہ دل میں ایمان پر اطمینان ہو۔ ارشاد باری تعالیٰ ہے:

﴿ مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أُكْرِهَ وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا فَعَلَيْهِمْ غَضَبٌ مِنَ اللَّهِ وَلَهُمْ عَذَابٌ عَظِيمٌ ﴾ (النحل ۱۰۶/۱۱۶)
”جس نے ایمان لانے کے بعد اللہ کے ساتھ کفر کیا۔ سوائے اس شخص کے جسے مجبور کر دیا گیا اور اس کا دل ایمان پر مطمئن (اور پختہ) تھا۔ لیکن جس شخص نے کھلے دل سے کفر کیا تو ایسے لوگوں پر اللہ کا غضب ہے اور ان کے لئے بڑا عذاب ہے۔“



مسلمان کافر ملک میں با شرائط کام کر سکتا ہے۔

سوال کیا مسلمان کا غیر اسلامی ملکوں میں کام کرنا جائز ہے؟ کیا یوسف عليه السلام کا کام بھی اسی ضمن میں آتا ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
جب مسلمان کو اپنے دین کے بارے میں فتنہ میں مبتلا ہو جانے کا خطرہ نہ ہو اور وہ حفاظت کرنے والا اور صاحب علم ہو، اسے دوسروں کی اصلاح کی امید ہو اور یہ امید ہو کہ وہ دوسروں کو فائدہ پہنچا سکے گا اور غلط کام میں تعاون نہ کرے، اس صورت میں اسے غیر مسلم حکومت میں کام (ملازمت) کرنا جائز ہے۔ حضرت یوسف عليه السلام بھی ایسے ہی افراد میں سے تھے۔ اگر یہ شرائط پوری نہ ہو سکیں تو جائز نہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز



فتویٰ (۳۲۶۲)

عیسائیوں کے ہاں کھانا پینا اور چند دیگر سوالات

سوال

- (۱) بسا اوقات مجھے میرا کوئی عیسائی ہم جماعت اپنے گھر آنے اور کھانا کھانے کی دعوت دیتا ہے تو کیا اس کے گھر سے کھانا کھا لیتا جائز ہے جب کہ یہ یقین ہو کہ جو کھانا تیار کیا گیا ہے وہ شرعی طور پر حلال ہے۔
- (۲) کیا میں انہیں توحید الہی کے اثبات پر مشتمل کتابیں پیش کر سکتا ہوں۔ جب کہ ان میں قرآن مجید کی آیات عربی عبارت میں موجود ہوں اور ان کا ترجمہ انگریزی زبان میں کیا گیا ہو؟
- (۳) کبھی کبھار میں ان میں سے کسی کے گھر میں ہوتا ہوں اور نماز کا وقت ہو جاتا ہے، تو میں اپنا مصلیٰ لے کر ان کے سامنے وہیں نماز پڑھ لیتا ہوں تو کیا ان کے گھر میں پڑھی ہوئی نماز ہو جاتی ہے؟
- (۴) عیسائیوں نے مجھے اپنے ساتھ گرجا میں جانے کی دعوت دی۔ میں نے کہا ”میں پوچھے بغیر نہیں جاؤں گا۔“ تو کیا میرے

لئے ان کے ساتھ جانا جائز ہے تاکہ میں انہیں اسلام کی رواداری کا قائل کر سکوں اور واضح کر سکوں کہ یہ معاشرے کے حقوق کا خیال رکھنے والا دین ہے اور تاکہ انہیں اسلام کی دعوت دینے کی گنجائش پیدا ہو سکے؟ آپ کو معلوم ہونا چاہیے کہ ان کا مذہب عیسائی ہے اور وہ پروٹسٹنٹ فرقہ سے تعلق رکھتے ہیں۔ ان کے کہنے کے مطابق ان کی نماز میں رکوع اور سجدہ نہیں ہوتا۔ واضح رہے کہ میرا عیسائی مذہب قبول کرنا محال ہے۔ ان شاء اللہ۔

جواب اَلْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

(۱) جی ہاں! آپ کا ہم جماعت نصرانی دوست جو کھانا پیش کرے، وہ کھالیتا درست ہے، خواہ اس کے گھر میں ہو یا کہیں اور، جب کہ آپ کو یقینی طور پر علم ہو کہ یہ کھانا فی نفسہ حرام نہیں، یا جب اس کی کیفیت نامعلوم ہو۔ کیونکہ اس میں اصل جواز ہے حتیٰ کہ منع کی کوئی دلیل مل جائے اور محض اس کا عیسائی ہونا اس سے منع نہیں کرتا، کیونکہ اللہ تعالیٰ نے ہمیں اہل کتاب کا کھانا کھانے کی اجازت دی ہے۔

(۲) جی ہاں! آپ انہیں ایسی کتابیں پیش کر سکتے ہیں جن میں توحید وغیرہ کے اثبات کے لئے قرآن مجید کی آیات بھی درج ہوں، خواہ وہ عربی زبان میں اصل آیات ہوں یا ان کا مفہوم دوسری زبانوں میں نقل کیا گیا ہو۔ بلکہ آپ کا یہ کام قابل قدر ہے، کیونکہ انہیں پیش کرنا، یا عاریتاً پڑھنے کے لئے دینا بھی دعوت اور تبلیغ کی ایک صورت ہے اور جب یہ کام خلوص نیت سے کیا جائے تو ضرور ثواب ملے گا۔

(۳) جی ہاں! آپ کی نماز صحیح ہے۔ اللہ تعالیٰ آپ کو اپنی اطاعت کا مزید شوق بخشنے اور خصوصاً نماز پنجگانہ کو بروقت ادا کرنے کی توفیق مرحمت فرمائے۔ لیکن ضروری ہے کہ آپ فرض نمازیں باجماعت ادا کرنے کی کوشش کریں اور جہاں تک ممکن ہو فرض نمازیں مسجد میں ادا کریں۔

(۴) اگر آپ محض رواداری کے اظہار کے لئے کلیسا میں جاتے ہیں تو یہ جائز نہیں اور اگر اس لئے جاتے ہیں کہ انہیں اسلام کی طرف بلانے کا راستہ پیدا ہو سکے اور تبلیغ کا دائرہ وسیع ہو سکے اور آپ ان کی عبادت میں شریک نہ ہوتے ہوں اور ان کے عقائد یا رسم و رواج سے متاثر ہونے کا خطرہ نہ ہو، تو جائز ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۶۸۷۶)

مسجد میں غیر مسلم کے داخلے کا حکم

سوال (۱) کیا کوئی غیر مسلم مسلمانوں کی مسجد یا نماز کی جگہ میں نماز کے موقع پر یا تقریر سننے کے لئے داخل ہو سکتا ہے؟

(۲) مسلمان کے لئے گر جا میں داخل ہونے کا کیا حکم ہے خواہ وہ ان کی نماز دیکھنے کے لئے جائے یا پکچر سننے جائے؟

جواب اَلْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

اس مسئلہ کے متعلق اس سے پہلے ہماری طرف سے فتویٰ نمبر ۲۹۲۲ جاری ہو چکا ہے۔ اس کے الفاظ یہ تھے: ”مسلمانوں پر حرام ہے کہ وہ کسی کافر کو مسجد حرام یا حدود حرم میں داخل ہونے کی اجازت دیں۔ اللہ تعالیٰ نے فرمایا:

﴿يَكْفُرُ بِهَا الَّذِينَ آمَنُوا إِنَّهَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا﴾ (التوبة ۲۸/۹)

”اے مومنو! مشرک یقیناً ناپاک ہیں تو وہ اس سال کے بعد مسجد حرام کے قریب نہ آئیں۔“

دوسری مساجد کے بارے میں بعض فقہاء نے جواز کا فتویٰ دیا ہے کیونکہ منع کی دلیل موجود نہیں، بعض علماء کہتے ہیں ”جائز نہیں“ وہ مسجد حرام پر دوسری مساجد کو قیاس کرتے ہیں۔ صحیح بات یہ ہے کہ اگر کوئی شرعی مصلحت اور حاجت ہو تو جائز ہے۔ مثلاً کوئی تقریر وغیرہ سنا جس سے اس کے مسلمان ہونے کی امید کی جاسکتی ہے۔ یا مسجد میں پانی ہے اور اسے پینے کی ضرورت ہے تو داخل ہو سکتا ہے۔

مسلمان کے لئے کافروں کے پاس ان کی عبادت گاہوں میں جانا جائز نہیں، کیونکہ اس سے ان کے اجتماع کو رونق ملتی ہے اور اس لئے کہ امام بیہقی نے صحیح سند سے حضرت عمر رضی اللہ عنہ کا قول نقل کیا ہے۔ انہوں نے فرمایا: ”مشرکین کے پاس ان کے کلیساؤں اور عبادت گاہوں میں نہ جاؤ، کیونکہ ان پر اللہ کا غضب نازل ہوتا ہے۔“^①

البتہ اگر کوئی شرعی مصلحت پیش نظر ہو یا ان کو اللہ کی طرف بلانا مقصود ہو یا اور کوئی ایسی وجہ ہو تو پھر کوئی حرج نہیں۔
وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفیانی، صدر: عبدالعزیز بن باز



فتویٰ (۶۳۶۳)

اہل اسلام اور باطل پرستوں کا مشترکہ عبادت گاہ بنانا

سوال کیا یہودیوں، عیسائیوں اور مسلمانوں۔ تینوں مذہب والوں کی مشترکہ عبادت گاہ قائم کرنا جائز ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یہ کام جائز نہیں۔ جو عبادت گاہ تینوں مذاہب کی مشترکہ ہوگی، اس کی بنیاد تقویٰ پر نہیں ہوگی، بلکہ اس کی بنیاد شرک اور غیر اللہ کی عبادت پر رکھی گئی ہے اور اسلام کے سوا کوئی مذہب صحیح مذہب نہیں۔ اللہ تعالیٰ نے فرمایا ہے:

﴿وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ﴾ (آل عمران ۸۵/۳)

”جو کوئی اسلام کے سوا (دوسرا) دین (مذہب) تلاش کرے گا، اس سے وہ (مذہب) ہرگز قبول نہیں کیا جائے گا اور وہ شخص آخرت میں نقصان اٹھانے والوں میں سے ہوگا۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفیانی، صدر: عبدالعزیز بن باز



① سنن بیہقی ۲۳۳/۹، مصنف عبدالرزاق حدیث نمبر: ۱۶۰۹۔

مسلمان کے لئے نصاریٰ کا شعار اپنانا

سوال ہمارا اس مسلمان کے بارے میں اختلاف ہو گیا جو عیسائیوں کا مذہبی نشان صلیب پہنتا ہے۔ ہم میں سے کچھ نے کہا ”ہم اس سے بحث کئے بغیر اسے کافر قرار دیتے ہیں“ بعض نے کہا ”بلکہ ہم اس سے بحث کریں گے اور اسے بتائیں گے کہ یہ عیسائیوں کا مذہبی نشان ہے۔ پھر بھی اگر وہ صلیب پہننے پر اصرار کرے گا تو ہم اسے کافر قرار دیں گے۔“

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
اس قسم کے مسائل میں تفصیل ضروری ہوتی ہے۔ (یعنی ہر شخص کے متعلق ایک ہی فتویٰ نہیں دیا جاسکتا) جب اس شخص کو وضاحت سے سمجھا دیا جائے کہ صلیب پہننا جائز نہیں اور یہ عیسائیوں کا مذہبی نشان ہے اور اس کے پہننے سے یہ معلوم ہوتا ہے کہ پہننے والا عیسائیوں سے تعلق ظاہر کرنے میں خوش ہے اور ان کے غلط عقائد کو پسند کرتا ہے۔ سمجھانے کے باوجود وہ اس پر اڑا رہے تو اس پر کفر کا حکم لگایا جاسکتا ہے، کیونکہ اللہ تعالیٰ نے فرمایا ہے:

﴿وَمَنْ يَتَوَلَّهُمْ مِنْكُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ﴾ (المائدہ/۵۱)

تم میں سے جو شخص ان سے دوستی رکھے گا، وہ انہی میں سے ہے۔ اللہ تعالیٰ ظالم لوگوں کو یقیناً ہدایت نہیں دیتا۔“ جب مطلقاً ”ظلم“ کا لفظ بولا جائے تو اس سے شرک اکبر مراد ہوتا ہے۔

اس عمل سے اس بات کا اظہار بھی ہوتا ہے کہ (پہننے والا) نصاریٰ کے اس غلط عقیدے کی تائید کرتا ہے کہ عیسیٰ ﷺ کو قتل کر دیا گیا۔ حالانکہ اللہ تعالیٰ نے قرآن مجید میں اس کی تردید کی ہے اور فرمایا ہے:

﴿وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ﴾ (النساء/۱۵۷)

”انہوں نے اس (عیسیٰ ﷺ) کو قتل کیا نہ سولی پر چڑھایا، بلکہ انہیں شبہ ڈال دیا گیا۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، عبد اللہ بن غریان، نائب صدر: عبدالرزاق عفیفی، صدر: عبدالعزیز بن باز



صلیب کے متعلق

سوال اس صلیب کی کیفیت کیا ہے جس سے منع کیا گیا ہے اور اس کے پہننے پر تنبیہ کی گئی ہے۔ کیا اس کی کئی قسمیں ہیں؟ اگر کوئی مسلمان گھڑی، بین وغیرہ فروخت کرنے کے لئے کسی کمپنی کا نمائندہ (ایجنٹ) ہو، تو کیا اس کے لئے جائز ہے کہ کمپنی کی اشیاء کی نمائش کے لئے عیسائیوں کو ملک میں بلائے؟ اور نمائش کے موقع پر اس غیر مسلم ملک کے جھنڈے اور معروف مونوگرام گھر کے سامنے اور سڑکوں پر لگائے؟ وہ ایک عام آدمی ہے، حکومت میں شامل ہے نہ حکومت کا نمائندہ ہے بلکہ محض اپنی ذات اور اپنی دکان کا نمائندہ ہے۔ جب اس سے بات کی گئی اور بتایا گیا کہ صلیب کے نشان والا جھنڈا لگانا شرعاً منع ہے۔ (یہ نشان اس قسم کا ہے جس طرح ”ویسٹ اینڈ“ نامی گھڑی پر ہوتا ہے اور وہ یہ ہے (+) اس نے کہا ”یہ تو اس طرح کی لکڑیاں ہیں جس طرح بڑے ڈول کے منہ میں ہوتی ہیں اور یہ محض کمپنی کا نشان ہے۔ اس نے یہی وجہ بتائی۔“

اس نے مزید کہا ”جب میں ان کے ہاں گیا تو انہوں نے سعودی عرب کا جھنڈا بھی لگایا اور سوئٹزر لینڈ کا بھی۔ وہ اس طرح کی وجوہات بیان کرتا ہے اور وہ فرد ہے جو کسی (کمپنی یا ادارہ) کا نمائندہ نہیں۔ گزارش ہے کہ اس قسم کے کام کے متعلق فتویٰ ارشاد فرمائیں، کیا یہ بھی نصاریٰ کی تعظیم میں داخل ہے؟ کیا اس قسم کے موقعوں پر اس طرح کے جھنڈے وغیرہ لگائے جا سکتے ہیں؟ اگر وہ کہے کہ میں ان کا احترام نہیں کرتا تو کیا اس کی بات مانی جائے گی؟ اگر ہم اسے نصیحت نہ کریں تو کیا ہمیں گناہ ہوگا؟ اس قسم کے معاملہ میں برائی کو منع کرنے کے کیا درجات ہیں؟ براہ کرم فتویٰ ارشاد فرمائیے، اللہ تعالیٰ آپ کو جزائے خیر دے اور اپنی حفاظت میں رکھے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

وہ صلیب جس کے متعلق ان کے مشہور غلط عقائد ہیں اور جو آج کل عیسائیوں کا مذہبی نشان ہے اس کی صورت یہ ہے کہ ایک لمبے خط پر ایک چھوٹا خط کھینچا جائے کہ اوپر والا چھوٹا خط نیچے والے لمبے خط کو اوپر سے تقریباً ایک تہائی پر قطع کرے اور اس طرح خطوط کے ملنے سے قائمہ زاویے بنیں۔

مسلمان کے لئے نصاریٰ کے مذہبی نشان بلند کرنا جائز نہیں۔ ان کی تقریبات میں شریک ہونا جائز ہے نہ بغیر کسی مجبوری کے انہیں مسلمانوں کے ملک میں بلانا جائز ہے۔

برائی سے منع کرنے کے درجات جناب رسول اللہ ﷺ نے اس طرح بیان فرمائے ہیں:

«مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ» (صحیح مسلم)

”تم میں سے جو شخص برائی (کا ارتکاب ہوتا) دیکھے تو ہاتھ سے اس (صورت حال) کو تبدیل کر دے، اگر اس کی طاقت نہ ہو تو زبان سے (منع کر دے)، اگر اس کی بھی طاقت نہ ہو تو دل سے (ناپسند کرے) اور یہ سب سے کمزور ایمان ہے۔“ یہ حدیث امام مسلم رحمۃ اللہ علیہ نے اپنی کتاب ”صحیح“ میں روایت کی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن غریان، نائب صدر: عبدالرزاق عقیفی، صدر: عبدالعزیز بن عبداللہ بن باز



فتویٰ (۴۴۳)

غیر مسلم دوست کی ضیافت کا حکم

سوال کیا مسلمان کے لئے جائز ہے کہ اپنے غیر مسلم دوستوں کی خاطر تواضع کرے؟ اور انہیں کھانے پینے کے لئے وہ چیزیں پیش کرے جو دین اسلام میں حرام ہیں؟ ان غیر مسلموں کی اپنے مسلمان دوست سے ملاقات کا کیا حکم ہے؟


جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اسلام رواداری، آسانی اور سہولت والا دین ہے۔ لیکن اس کے ساتھ ساتھ دین انصاف بھی ہے۔ دوست کا اکرام اسلام آداب میں شامل ہے۔ لیکن اگر دوست غیر مسلم ہو تو عزت افزائی کرنے والے کے ارادے اور عزت افزائی کے ذرائع کی تبدیلی سے حکم بھی تبدیل ہو جاتا ہے۔ اگر عزت افزائی سے شرعی مقصد کا حصول مطلوب ہو، یعنی وہ اس طرح اس سے اچھے تعلقات استوار کر کے اسے اسلام کی دعوت دینا اور کفر و ضلالت سے نکالنا چاہتا ہے تو یہ ایک بلند مقصد ہے اور

شریعت کا یہ مسلمہ قاعدہ ہے کہ ذرائع کا حکم وہی ہوتا ہے جو مقصود اصلی کا حکم ہے۔ اگر مقصد ایسا ہے جس کا حصول واجب ہے تو اس کے لئے مناسب ذرائع اختیار کرنا بھی واجب ہو گا۔ اگر مقصد ایسا ہے جس کا حصول شرعاً حرام ہے تو اس کا ذریعہ بھی حرام ہو گا۔ اس لئے اگر عزت افزائی سے کوئی مقصد حاصل کرنا پیش نظر نہ ہو اور عزت افزائی نہ کرنے سے عزت افزائی کرنے والے کو کوئی دینی، جانی، مالی یا آبرو کے نقصان پہنچنے کا کوئی خطرہ نہ ہو تو یہ بالکل جائز نہیں، اگر کوئی نقصان پہنچنے کا خطرہ ہو تو جائز ہے۔ باقی رہا حرام چیزوں مثلاً شراب یا خنزیر کے گوشت سے مہمان کی تواضع کرنا تو یہ جائز نہیں، کیونکہ مہمان کی اس طرح خدمت کرنے سے اللہ تعالیٰ کی نافرمانی، کافروں کی اطاعت اور اللہ کے حق پر ان کے حق کو ترجیح دینا لازم آتا ہے۔ مسلمان کا فرض یہ ہے کہ وہ اپنے دین پر مضبوطی سے قائم رہے اور گناہ اور ظلم کے کسی کام میں دوسروں کی مدد نہ کرے۔ غیر مسلم ممالک میں اسلام کے احکام پر ثابت قدمی سے عمل کرنے سے بہت عظیم فوائد حاصل ہوتے ہیں اور اس طرح ایک شخص صرف زبانی طور پر ہی نہیں بلکہ عملی طور پر بھی تبلیغ کرنے والا بن جاتا ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن سلیمان بن منیع، رکن: عبداللہ بن عبدالرحمان بن عدیان، نائب صدر: عبدالرزاق عقیفی،



فتویٰ (۷۸۰۷)

مختلف مذاہب کو ایک دوسرے کے قریب کرنا

سوال کیا مختلف مذاہب (اسلام، مسیحیت اور یہودیت وغیرہ) کو ایک دوسرے سے قریب لانے کی کوشش اسلامی اور شرعی کوشش ہے؟ کیا ایک سچے مسلمان کے لئے اس کی طرف دوسروں کو بلانا اور اس تحریک کی مضبوطی کے لئے کام کرنا جائز ہے؟ میں نے سنا ہے کہ جامعہ اہر اور دیگر اسلامی اداروں میں بھی اس قسم کا کام ہوتا ہے۔ اس کے علاوہ کیا اہل سنت والجماعت اور مختلف شیعہ فرقوں، درزیہ، اسماعیلیہ اور نصیریہ وغیرہ کو ایک دوسرے سے قریب لانے کی تحریک سے مسلمانوں کو کوئی فائدہ پہنچ سکتا ہے؟ کیا اس قسم کا ملاپ ممکن بھی ہے؟ ان میں سے اکثر بلکہ سبھی فرقے ایسے عقائد رکھتے ہیں جو اللہ تعالیٰ کے ساتھ شرک اور رسول اللہ ﷺ کی بے ادبی اور اہل اسلام اور اہل سنت سے دشمنی پر مبنی ہیں۔ کیا اس قسم کا تقارب اور ملاپ شرعاً جائز ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

(۱) ایمان کے جو بنیادی ارکان اللہ تعالیٰ نے اپنے رسولوں پر نازل کی ہوئی کتابوں تورات، انجیل، زبور اور قرآن مجید میں بیان فرمائے ہیں اور جن کی دعوت ابراہیم علیہ السلام، موسیٰ علیہ السلام، عیسیٰ علیہ السلام اور دیگر نبیوں اور رسولوں نے دی ہے، وہ یکساں ہیں۔ ان میں سے جو نبی پہلے مبعوث ہوا اس نے اپنے بعد آنے والے کی بشارت دی اور جو بعد میں آیا اس نے اپنے سے پہلے آنے والے کی تصدیق اور اس کی عظمت و شان بیان کی۔ اگرچہ حالات، زمانے اور بندوں کی مصلحت کے تقاضوں کے مطابق اللہ تعالیٰ کی حکمت، عدل اور رحمت کے پیش نظر فروعی مسائل میں تبدیلی آتی رہی، لیکن بنیادی مسائل ہمیشہ یکساں رہے۔ اللہ تعالیٰ نے فرمایا:

﴿ ءَاَمَنَ اَلرَّسُوْلُ بِمَا اَنْزَلَ اِلَيْهِ مِنْ رَبِّهِۗ وَالْمُوْمِنُوْنَ كُلُّ ءَاَمَنَ بِاللّٰهِ وَمَلَٰئِكَتِهٖۙ وَكُتُبِهٖۙ وَرُسُلِهٖۙ لَا نَفَرَقَۙ بَيْنَ اَحَدٍ مِّنْ رُّسُلِهٖۙ وَفَاَلُوْا سَمْعَنَا وَاَطَعْنَا غُفْرَانَكَ رَبَّنَا وَاِلَيْكَ اَلْمَصِيْرُ ﴿۲۸۵﴾ (البقرة ۲/۲۸۵)

”رسول اس چیز پر ایمان لایا جو اس کے رب کی طرف سے نازل کی گئی اور مومن بھی (ایمان لائے)۔ ہر کوئی اللہ پر، اس کے فرشتوں پر، اس کی کتابوں پر اور اس کے رسولوں پر ایمان لایا۔ ہم اس کے رسولوں میں سے کسی ایک میں فرق نہیں کرتے۔ انہوں (مومنوں) نے کہا ”ہم نے سن لیا اور مان لیا“ اے ہمارے رب! تیری بخشش (چاہتے ہیں) اور تیری طرف ہی واپسی ہے۔“

نیز ارشاد ہے:

﴿وَالَّذِينَ آمَنُوا بِاللَّهِ وَرُسُلِهِ. وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمُ أَجْرَهُمُ وَكَانَ اللَّهُ غَفُورًا رَّحِيمًا﴾ (النساء/۴/۱۵۲)

”جو لوگ اللہ اور اس کے رسولوں پر ایمان لائے اور اس کے رسولوں میں سے کسی ایک میں بھی فرق نہیں کیا، یہی لوگ ہیں جنہیں اللہ تعالیٰ ان کے اجر عطا فرمائے گا اور اللہ بخشنے والا رحم کرنے والا ہے۔“

اس کے علاوہ ارشاد باری تعالیٰ ہے:

﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُم مِّنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ بِهِ. وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا بِكُمْ مِنَ الشَّاهِدِينَ ﴿۸۱﴾ فَمَن تَوَلَّىٰ بَعْدَ ذَٰلِكَ فَأُولَٰئِكَ هُمُ الْفَاسِقُونَ ﴿۸۲﴾ أَفَعَيَّرَ دِينَ اللَّهِ يَبْغُونَ وَلَهُمْ أَسْلَمَ مَن فِي السَّمٰوٰتِ وَالْأَرْضِ طَوْعًا وَكَرْهًا وَإِلَيْهِ يُرْجَعُونَ﴾

(آل عمران ۸۱-۸۳)

”جب اللہ تعالیٰ نے نبیوں سے وعدہ لیا (اور انہیں فرمایا) کہ میں نے تمہیں جو کتاب اور حکمت دی ہے پھر تمہارے پاس ایک رسول آئے جو تمہارے پاس موجود (ہدایت) کی تصدیق کرے تو تم ضرور اس پر ایمان لاؤ گے اور ضرور اس کی مدد کرو گے۔ فرمایا ”کیا تم نے اقرار کیا اور اس شرط پر میرا عہد قبول کیا؟ انہوں نے کہا: ہم نے اقرار کیا۔“ فرمایا ”گواہ رہو اور میں بھی تمہارے ساتھ گواہ ہوں۔ پس جو کوئی اس کے بعد (وعدہ سے) پھرے، تو یہی لوگ فاسق ہیں۔ کیا وہ اللہ کے دین کے سوا (کوئی اور) دین ڈھونڈتے ہیں۔ حالانکہ آسمانوں میں اور زمین میں جو کوئی بھی ہے، خوشی سے یا مجبوری سے، اس کا فرماں بردار ہے اور اس کی طرف ان سب کو واپس لے جایا جائے گا۔“

ایک اور مقام پر اللہ تعالیٰ نے فرمایا:

﴿قُلْ ءَاٰمَنَّا بِاللّٰهِ وَمَا اُنزِلَ عَلَيْنَا وَمَا اُنزِلَ عَلَيْنَا مِنْ رَّبِّهِمْ وَاَسْمِعِيْلَ وَاِسْحٰقَ وَيَعْقُوْبَ وَاَلْاَسْبَاطَ وَمَا اُوْتِيَ مُوسٰى وَعِيسٰى وَالنَّبِيُّوْنَ مِنْ رَّبِّهِمْ لَا نُفَرِّقُ بَيْنَ اَحَدٍ مِّنْهُمْ وَنَحْنُ لَهُ مُسْلِمُوْنَ ﴿۸۱﴾ وَمَنْ يَبْتَغِ غَيْرَ الْاِسْلَامِ دِيْنًا فَلَنْ يُقْبَلَ مِنْهُ وَهُوَ فِي الْاٰخِرَةِ مِنَ الْخٰسِرِيْنَ ﴿۸۲﴾﴾ (آل

عمران ۸۴-۸۵)

”(اے پیغمبر!) کہہ دیجئے! ہم اللہ پر ایمان لائے ہیں اور اس پر بھی جو ہم پر نازل کیا گیا اور اس پر بھی جو ابراہیم، اسماعیل، اسحاق، یعقوب اور آل یعقوب (علیم السلام) پر نازل کیا گیا اور جو موسیٰ اور عیسیٰ (علیہما السلام) اور (دوسرے) نبیوں کو ان کے رب کی طرف سے ملا۔ ہم ان (نبیوں) میں سے کسی میں بھی فرق نہیں کرتے اور ہم اس (اللہ) ہی کے فرماں بردار ہیں اور جو کوئی اسلام کے سوا کوئی دوسرا دین تلاش کرے گا تو وہ اس سے قبول

نہیں کیا جائے گا اور وہ آخرت میں خسارہ پانے والوں میں سے ہوگا۔“

اللہ تعالیٰ نے حضرت ابراہیم خلیل اللہ ﷺ کی دعوت توحید کا ذکر فرمایا اور دوسرے رسولوں کا ذکر فرمایا، پھر ارشاد فرمایا:

﴿ أُولَئِكَ الَّذِينَ آتَيْنَهُمُ الْكِتَابَ وَالْحُكْمَ وَالنُّبُوَّةَ فَإِنْ يَكْفُرْ بِهَا هُنَّ لِآئِهِمْ فَكُفْرًا وَإِنْ يَحْمَدُوا بِهَا يِكْفِرُونَ ۗ ﴿٨٩﴾ أُولَئِكَ الَّذِينَ هَدَى اللَّهُ فِيمَهُدْلَهُمْ أَفْتَدَةٌ قُلْ لَا آسَأَلُكُمْ عَلَيْهِ أَجْرًا إِنْ هُوَ إِلَّا ذِكْرًا لِلْعَالَمِينَ ﴾ (المائدة/ ۶، ۸۹-۹۰)

”یہ وہ لوگ ہیں جن کو ہم نے کتاب، حکم اور نبوت دی۔ پھر اگر یہ لوگ (مکہ والے) ان (باتوں) کا انکار کرتے ہیں تو ہم نے ان (پر ایمان لانے) کے لئے ایسے لوگ مقرر کر دیئے ہیں جو ان کے منکر نہیں۔ یہ وہ لوگ ہیں جن کو اللہ تعالیٰ نے راہ دکھائی، لہذا تو ان کی ہدایت کی پیروی کر۔ فرما دیجئے ”میں تم سے اس (تبلیغ) پر کوئی اجرت نہیں مانگتا یہ تو جہان والوں کے لئے ایک نصیحت ہے۔“

نیز ارشاد ہے:

﴿ إِنْكَ أَوْلَى النَّاسِ بِإِبْرَاهِيمَ لَلَّذِينَ آتَبَعُوهُ وَهَذَا النَّبِيُّ وَالَّذِينَ ءَامَنُوا وَاللَّهُ وَلِيُّ الْمُؤْمِنِينَ ﴾ (آل عمران/ ۶۸)

”ابراہیم (علیہ السلام) سے سب لوگوں سے قریب تر وہ لوگ ہیں جنہوں نے ان کی پیروی کی اور یہ نبی اور ایمان والے اور اللہ مومنوں کا دوست ہے۔“

ایک اور مقام پر فرمایا:

﴿ ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ﴾ (النحل/ ۱۶، ۱۲۳)

”پھر ہم نے آپ کی طرف وحی کی کہ ابراہیم حنیف کی ملت کی پیروی کیجئے وہ مشرکوں میں سے نہ تھے۔“

نیز ارشاد ہے:

﴿ وَإِذْ قَالَ عِيسَى ابْنُ مَرْيَمَ بَنِي إِسْرَائِيلَ يَا رُسُلَ اللَّهِ إِنِّي آتِيكُمْ مَصَدَقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرُسُولِي يُأْتِي مِنْ بَعْدِي ءَأْتِيهِمْ أَحْمَدٌ ﴾ (الصف/ ۶۱، ۶۱)

”اور جب عیسیٰ بن مریم نے فرمایا ”اے بنی اسرائیل میں تمہاری طرف اللہ کا رسول ہوں، اپنے سے پہلے والی چیز یعنی تورات کی تصدیق کرتا ہوں اور ایک رسول کی خوشخبری دیتا ہوں جو میرے بعد آئے گا“ اس کا نام احمد ہے۔“

نیز فرمان الہی ہے:

﴿ وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَيْمِنًا عَلَيْهِ فَاتَّخِذْ مِنْ بَيْنَهُمْ مِمَّا أَنْزَلَ اللَّهُ وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ لِكُلِّ جَعَلْنَا مِنْكُمْ شِرْعَةً وَمِنْهَاجًا ﴾ (المائدة/ ۵، ۴۸)

”ہم نے آپ کی طرف حق کے ساتھ کتاب نازل کی ہے، جو اپنے سے پہلے والی کتاب کی تصدیق کرنے والی اور ان کی محافظ ہے۔ لہذا ان کے درمیان اس (رہنمائی) کے مطابق فیصلہ کیجئے جو اللہ نے نازل کی ہے اور آپ کے پاس جو حق آگیا ہے اسے چھوڑ کر ان کی خواہشات کی پیروی نہ کیجئے، ہم نے سب کے لئے ایک شریعت اور راستہ مقرر کیا ہے۔“

نبی ﷺ سے بھی صحیح سند سے مروی ہے کہ آپ ﷺ نے فرمایا:

«أَنَا أَوْلَى النَّاسِ بِعِيسَى بْنِ مَرْيَمَ فِي الدُّنْيَا وَالْآخِرَةِ، الْأَنْبِيَاءُ إِخْوَةٌ لِعَلَّاتِ لِمَهَاتُهُمْ شَتَّى وَدِينُهُمْ وَاحِدٌ»

”میں دنیا اور آخرت میں عیسیٰ ابن مریمؑ سے سب لوگوں کی نسبت زیادہ قریب ہوں۔ تمام نبی سوتیلے بھائیوں کی طرح ہیں، ان کی مائیں الگ الگ ہیں اور ان کا دین ایک ہی ہے۔“ (صحیح بخاری)

(۲) یہود و نصاریٰ نے اللہ کے کلام میں تحریف کی اور جو بات انہیں کہی گئی تھی، اس کو چھوڑ کر دوسری بات کہنے لگے، اس طرح دین کے بنیادی عقائد اور عملی شریعت کو کچھ کا کچھ بنا دیا۔ مثلاً یہود کہتے ہیں کہ عزیر اللہ کے بیٹے ہیں اور کہتے ہیں: ”کہ اللہ تعالیٰ چھ دن میں زمین آسمان پیدا کر کے تھک گیا“ اس لئے ہفتہ کے دن آرام کیا“ اور کہتے ہیں کہ ”ہم نے عیسیٰ (ﷺ) کو صلیب پر چڑھایا اور قتل کر دیا۔“ اس کے علاوہ انہوں نے حیلہ کر کے ہفتہ کے دن پھلی کا شکار جائز کر لیا، حالانکہ اللہ تعالیٰ نے حرام کیا تھا اور شادی شدہ زانی کی حد ختم کر دی اور انہوں نے کہا:

﴿إِنَّ اللَّهَ فَصِيرٌ وَنَحْنُ أَغْنِيَاءُ﴾ (آل عمران ۳/۱۸۱)

”اللہ مفلس ہے، ہم دولت مند ہیں“

اور کہا

﴿يَذُ اللَّهُ مَعْلُولَةٌ﴾ (المائدہ ۵/۶۴)

”اللہ کا ہاتھ بندھا ہوا ہے“

اس طرح محض خواہش نفس کی پیروی کرتے ہوئے، جان بوجھ کر قوی اور عملی تحریف کے مرتکب ہوئے۔ اسی طرح عیسائیوں نے مسیح ﷺ کو اللہ کا بیٹا اور الہ (معبود) قرار دیا اور عیسیٰ ﷺ کے قتل یا صلیب کے عقیدہ میں یہود کی تصدیق کی اور دونوں گروہوں (یہود و نصاریٰ) نے خود کو اللہ کے بیٹے اور پیارے ”قرار دیا“ اور حضرت محمد مصطفیٰ ﷺ اور ان کی شریعت کا انکار کیا اور ان سے حسد کیا، حالانکہ ان سے یہ عہد و پیمانہ لیا گیا تھا کہ وہ رسول اللہ ﷺ پر ایمان لائیں گے، آپ ﷺ کی تصدیق کریں گے اور آپ کی مدد کریں گے۔ انہوں نے اس کا اقرار کیا تھا۔ اس کے علاوہ دونوں گروہوں کے اور بھی بہت سے ناگفتہ بہ عقائد ہیں، جن میں تناقض بھی پایا جاتا ہے۔ اللہ تعالیٰ نے قرآن مجید میں بہت سے مقامات پر ان کے جھوٹ، انزواء پر دازی، اللہ کے نازل کردہ عقائد اور عملی احکام میں تحریف وغیرہ کا ذکر فرمایا ہے اور ان کی بدکرداریوں کو واضح فرمایا ہے اور ان کے اقوال کی تردید فرمائی ہے۔ اللہ تعالیٰ فرماتے ہیں:

﴿فَوَيْلٌ لِلَّذِينَ يَكْتُمُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لِيَشْتَرُوا بِدِينِهِمْ ثَمَنًا قَلِيلًا فَوَيْلٌ لَهُمْ مِمَّا كَتَبَتْ أَيْدِيهِمْ وَوَيْلٌ لَهُمْ مِمَّا يَكْسِبُونَ ﴿٦٧﴾ وَقَالُوا لَنْ نَمَسَّنَا النَّكَارُ إِلَّا أَسْكَامًا مَقْدُودَةً قُلْ أَلْتَّخَذْتُمْ عِنْدَ اللَّهِ عَهْدًا فَلَنْ يُخْلِفَ اللَّهُ عَهْدَهُمْ أَتَمُّ لَقُولُونَ عَلَى اللَّهِ مَا لَا تَعْلَمُونَ ﴿٦٨﴾﴾

(البقرة ۲/۷۹-۸۰)

”ہلاکت ہے ان لوگوں کے لئے جو (خود) اپنے ہاتھوں سے تحریر لکھتے ہیں پھر کہتے ہیں ”یہ اللہ کی طرف سے (نازل شدہ) ہے۔“ تاکہ اس سے تھوڑی سی اجرت حاصل کر لیں۔ تو ان کے لئے ہلاکت ہے اس چیز کی وجہ سے جو ان کے ہاتھوں نے لکھی اور ان کے لئے ہلاکت ہے اس چیز کی وجہ سے جو وہ کھاتے ہیں اور کہتے ہیں کہ ہمیں آگ نہیں چھوئے گی مگر چند روز۔ فرمادیتے ہیں ”کیا تم نے اللہ سے عہد لے رکھا ہے کہ اللہ تعالیٰ اپنے

وعدے کی ہرگز خلاف ورزی نہیں فرمائیں گے، یا تم اللہ کے متعلق وہ کچھ کہہ رہے ہو جس کا تمہیں علم ہی نہیں؟“

نیز فرمایا:

﴿ وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرِيًّا تِلْكَ أَمَانِيُّهُمْ قُلْ هَاتُوا بُرْهَانَكُمْ إِنْ كُنْتُمْ صَادِقِينَ ﴾ (البقرة ۲/۱۱۱)

”وہ کہتے ہیں کہ جنت میں صرف وہی داخل ہو گا جو یہودی یا عیسائی ہو گا۔ یہ ان کی (بے بنیاد) آرزوئیں ہیں، فرمائیے ”اگر سچے ہو تو دلیل پیش کرو۔۔۔“

اور ارشاد باری تعالیٰ ہے:

﴿ وَقَالُوا كُونُوا هُودًا أَوْ نَصْرِيًّا تَتَّبِعُوا قُلْ بَلْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ﴿۱۳۱﴾ قُولُوا ءَامَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَيْهِ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُمْ مُسْلِمُونَ ﴾

”وہ کہتے ہیں ”یہودی یا عیسائی ہو جاؤ“ ہدایت پاؤ گے، کہہ دیجئے ”بلکہ ایک طرفہ (صرف ایک اللہ کی طرف مائل ہونے والے) ابراہیم کی ملت (اختیار کرو) وہ مشرکوں میں سے نہ تھے۔“ تم کو ”ہم ایمان لے آئے ہیں اللہ پر اور جو کچھ ہماری طرف نازل کیا گیا ہے اس پر اور جو ابراہیم، اسماعیل، اسحاق، یعقوب علیہم السلام اور (ان کی) اولاد کی طرف نازل کیا گیا (اس پر بھی) اور جو کچھ موسیٰ اور عیسیٰ علیہما السلام کو ملا اور جو (دوسرے تمام) نبیوں کو ان کے رب کی طرف سے ملا (ہم سب پر ایمان لاتے ہیں) ہم ان میں سے کسی ایک میں بھی فرق نہیں کرتے اور ہم اسی (اللہ) کے فرما بدار ہیں۔“ (البقرة ۲/۱۳۵-۱۳۶)

نیز ارشاد ہے:

﴿ وَإِنَّ مِنْهُمْ لَفَرِيقًا يَلُودُونَ أَلْسِنَتَهُم بِالْكَذِبِ لِتَحْسَبُوهُ مِنَ الْكِتَابِ وَمَا هُوَ مِنَ الْكِتَابِ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ وَيَقُولُونَ عَلَى اللَّهِ الْكُذِبَ وَهُمْ يَعْلَمُونَ ﴾

(آل عمران ۳/۸۷)

”اور ان میں سے کچھ افراد ایسے ہیں جو زبانیں موڑ کر ایک تحریر پڑھتے ہیں تاکہ تم اسے (اللہ کی طرف سے نازل شدہ) کتاب سمجھ لو، حالانکہ وہ کتاب میں سے نہیں ہے۔ وہ کہتے ہیں ”یہ اللہ کے پاس سے (نازل شدہ) ہے حالانکہ وہ اللہ کے پاس سے نہیں ہے اور وہ اللہ پر جھوٹ بولتے ہیں حالانکہ انہیں معلوم ہے۔“

ایک اور مقام پر ارشاد فرمایا ہے:

﴿ فَمَا نَقْضِهِمْ مِيثَاقَهُمْ وَكَفَرِهِمْ بِآيَاتِ اللَّهِ وَقَتْلِهِمُ الْأَنْبِيَاءَ بِغَيْرِ حَقٍّ وَقَوْلِهِمْ قُلُوبُنَا غُلْفٌ بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ﴿۱۵۵﴾ وَيَكْفُرِهِمْ وَقَوْلِهِمْ عَلَىٰ مَرِيحٍ مُّبْتَنًا عَظِيمًا ﴿۱۵۶﴾ وَقَوْلِهِمْ إِنَّا قَتَلْنَا الْمَسِيحَ عِيسَىٰ ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِمَّنْ مَا لَهُمْ بِهِ مِنْ عِلْمٍ إِلَّا أَنْبَاءُ الظَّنِّ وَمَا قَتَلُوهُ يَقِينًا ﴿۱۵۷﴾ بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا ﴿۱۵۸﴾ (النساء ۴/۱۵۵-۱۵۸)

”ہم نے ان پر لعنت کی، کیونکہ انہوں نے اپنا وعدہ توڑا اور اللہ کی آیات کا انکار کیا اور انبیاء کو ناحق قتل کیا اور

کہا کہ ہمارے دل پردوں میں ہیں۔ بلکہ اللہ نے ان کے کفر کی وجہ سے ان (کے دلوں) پر مر لگا دی ہے، اس لئے وہ کم ہی ایمان لاتے ہیں اور چونکہ انہوں نے کفر کیا اور مریم پر بہت بڑا بہتان باندھا اور کہا کہ ہم نے عیسیٰ بن مریم، اللہ کے رسول کو قتل کر دیا ہے۔ انہوں نے اسے قتل کیا نہ سولی چڑھایا، لیکن انہیں شبہ ڈال دیا گیا اور جو لوگ اس کے بارے میں اختلاف کرتے ہیں، وہ اس کے متعلق شک میں پڑے ہوئے ہیں، انہیں اس کے بارے میں کچھ بھی علم نہیں مگر ظن و گمان کے پیچھے لگے ہوئے ہیں۔ انہوں نے اسے یقیناً قتل نہیں کیا، بلکہ اللہ نے اسے اپنی طرف اٹھالیا اور اللہ غالب اور حکمت والا ہے۔“

اس کے علاوہ اللہ تعالیٰ کا ارشاد ہے:

﴿ وَقَالَتِ الْيَهُودُ وَالنَّصَارَىٰ نَحْنُ أَبْنَاءُ اللَّهِ وَأَحِبُّونَهُ قُلْ فَلِمَ يُعَذِّبُكُمْ بِذُنُوبِكُمْ بَلْ أَنْتُمْ بَشَرٌ مِّمَّنْ خَلَقَ ﴾ (المائدة/۱۸)

”یہود و نصاریٰ کہتے ہیں ہم اللہ کے بیٹے اور اس کے پیارے ہیں۔ فرمادیتجئے: پھر وہ تمہیں تمہارے گناہوں کی وجہ سے عذاب کیوں دیتا ہے؟ بلکہ (حقیقت یہ ہے کہ) تم اللہ کے پیدا کئے ہوئے (انسانوں) میں سے انسان ہی ہو۔“

دوسرے مقام پر فرمایا:

﴿ وَقَالَتِ الْيَهُودُ عُزَيْرٌ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ يُضَاهِئُونَ قَوْلَ الَّذِينَ كَفَرُوا مِنْ قَبْلُ قَسَلْنَا لَهُمُ اللَّهُ آتٍ يُؤْفِكُونَ ﴿۲۰﴾ اتَّخَذُوا أَحْبَابَهُمْ وَرُهْبَانَهُمْ أَرْبَابًا مِنْ دُونِ اللَّهِ وَالْمَسِيحَ ابْنَ مَرْيَمَ ﴾ (التوبة/۳۰-۳۱)

”یہود کہتے ہیں ”عزیر اللہ کا بیٹا ہے اور نصاریٰ کہتے ہیں ”مسح اللہ کا بیٹا ہے“ یہ ان کے مومنوں کی باتیں ہیں، ان لوگوں کے قول کی نقل کر رہے ہیں جنہوں نے پہلے کفر کیا۔ اللہ انہیں ہلاک کرے! کہاں بھٹک رہے ہیں۔ انہوں نے اللہ کو چھوڑ کر اپنے علماء اور صوفیاء کو رب بنالیا اور مسح ابن مریم کو بھی (رب بنالیا)۔“

نیز ارشاد فرمایا:

﴿ وَذَكَرْنَا مِنْ أَهْلِ الْكِتَابِ لَوْ يَرُدُّونَكُمْ مِنْ بَعْدِ إِيمَانِكُمْ كَفَارًا حَسَدًا مِنْ عِنْدِ أَنْفُسِهِمْ مِنْ بَعْدِ مَا بَيَّنَّ لَهُمُ الْحَقُّ ﴾ (البقرة/۲/۱۰۹)

”ہمت سے اہل کتاب اپنے دلوں کے حسد کی وجہ سے حق واضح طور پر معلوم ہو جانے کے بعد بھی یہ خواہش رکھتے ہیں کہ تمہیں تمہارے ایمان لانے کے بعد دوبارہ کافر بنا دیں۔“

اس کے علاوہ بھی بہت سی آیات ہیں جن سے ان کے ایسے ایسے جھوٹ، تاقض اور شرمناک اعمال سامنے آتے ہیں کہ انتہائی تعجب ہوتا ہے ہمارا مقصد محض بطور مثال ان کے بعض حالات بیان کرنا ہے۔ جو آئندہ شق کے لئے تمہید کی حیثیت رکھتے ہیں۔

(۳) مندرجہ بالا دلائل سے واضح ہوتا ہے کہ تمام مذاہب کی اصل تعلیمات جو اللہ تعالیٰ نے اپنے بندوں کے لئے نازل فرمائی تھیں وہ یکساں ہیں، لہذا ان کو قریب لانے کے لئے کسی کوشش کی ضرورت نہیں اور مندرجہ بالا دلائل سے یہ بھی واضح ہو گیا ہے کہ یہود و نصاریٰ نے اللہ تعالیٰ کی طرف سے نازل شدہ تعلیمات میں تحریف کر کے انہیں کچھ سے

کچھ بنا ڈالا۔ ان کا یہ عمل جھوٹ، بہتان، کفر اور گمراہی پر مبنی ہے۔ اس لئے اللہ کے رسول جناب محمد ﷺ ان کی طرف اور دیگر تمام اقوام کی طرف مبعوث ہوئے، تاکہ جس حق کو وہ چھپاتے تھے، ظاہر کر دیا جائے اور جو عقائد اور احکام انہوں نے خراب کر دیئے تھے ان کی اصلاح کر دی جائے اور اس طرح انہیں بھی اور دوسروں کو بھی صراطِ مستقیم کی نشاندہی کر دی جائے۔ اللہ تعالیٰ نے فرمایا:

﴿يَتَأْهَلُ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ وَيَعْفُو عَنْ كَثِيرٍ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴿١٥﴾ يَهْدِي بِدِ اللَّهِ مِنَ اتَّبَعِ رِضْوَانَهُ سُبُلَ السَّلَامِ وَيُخْرِجُهُم مِنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ ﴿١٦﴾﴾ (المائدة: ۱۵-۱۶)

”اے اہل کتاب! تمہارے پاس ہمارا رسول آ گیا ہے، تم کتاب میں سے جو کچھ چھپاتے تھے اس میں سے بہت کچھ وہ تم کو بتاتا ہے اور بہت سی باتوں سے درگزر کر جاتا ہے۔ تمہارے پاس اللہ کی طرف سے روشنی اور واضح کتاب آ گئی ہے۔ اللہ تعالیٰ اس کے ذریعہ ان لوگوں کو سلامتی کی راہیں دکھاتا ہے جو اس کی خوشنودی کی اتباع کرتے ہیں۔ وہ انہیں اللہ کے حکم سے اندھیروں سے نکال کر روشنی میں لے آتا ہے اور انہیں سیدھا راستہ دکھاتا ہے۔“

اور فرمایا:

﴿يَتَأْهَلُ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَرْقٍ مِنَ الرُّسُلِ أَنْ تَقُولُوا مَا جَاءَنَا مِنْ بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ وَاللَّهُ عَلَى كُلِّ شَيْءٍ قَدِيرٌ ﴿١٩﴾﴾ (المائدة: ۱۹)

”اے اہل کتاب! سلسلہ رسالت میں ایک وقفہ کے بعد تمہارے پاس ہمارا رسول آ گیا ہے جو تمہیں وضاحت سے (سب کچھ) بتاتا ہے تاکہ تم یہ نہ کہو کہ ہمارے پاس تو کوئی خوشخبری دینے والا یا تنبیہ کرنے والا نہیں آیا۔ تو (اب) تمہارے پاس خوشخبری دینے والا اور تنبیہ کرنے والا آچکا ہے اور اللہ تعالیٰ ہر چیز پر قادر ہے۔“

اللہ تعالیٰ نے تو ان کے لئے حق واضح کر دیا تھا لیکن انہوں نے محض حسد کی وجہ سے سرکشی اور زیادتی کرتے ہوئے اسے قبول نہ کیا اور دوسروں کو بھی اسے قبول کرنے سے منع کیا۔ اللہ تعالیٰ فرماتے ہیں:

﴿وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُمْ مِن بَعْدِ إِيمَانِكُمْ كُفَّارًا حَسَكًا مِّنْ عِنْدِ أَنْفُسِهِمْ مِّن بَعْدِ مَا بَيَّنَّ لَهُمُ الْحَقُّ ﴿١٠٩﴾﴾ (البقرة: ۱۰۹)

”بہت سے اہل کتاب اپنے دلوں کے حسد کی وجہ سے یہ چاہتے ہیں کہ تمہارے ایمان لانے کے بعد تمہیں دوبارہ کافر بنا دیں، جب کہ ان کے لئے حق واضح ہو چکا ہے۔“

نیز ارشاد فرماتا ہے:

﴿وَلَمَّا جَاءَهُمْ كِتَابٌ مِّنْ عِنْدِ اللَّهِ مُصَدِّقٌ لِّمَا مَعَهُمْ وَكَانُوا مِن قَبْلُ يَسْتَفْتِحُونَ عَلَى الَّذِينَ كَفَرُوا فَلَمَّا جَاءَهُمْ مَا عَرَفُوا كَفَرُوا بِهِمْ فَلَعَنَّ اللَّهُ عَلَى الْكٰفِرِينَ ﴿٨٩﴾﴾ (البقرة: ۸۹)

”جب ان کے پاس اللہ کے پاس سے کتاب آئی، جو اس (صحیح علم) کی تصدیق کرتی ہے جو ان کے پاس موجود ہے اور وہ اس سے پہلے کافروں پر فتح طلب کرتے تھے۔ تو جب ان کے پاس وہ (کتاب) آئی جسے انہوں نے پہچان لیا (کہ یہ اللہ کی طرف سے نازل شدہ ہے) تو انہوں نے اس کا انکار کیا، پس اللہ کی لعنت ہے کافروں پر۔“

مزید ارشاد الہی ہے:

﴿ وَلَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِّمَا مَعَهُمْ بَدَّ قَرِيبٌ مِّنَ الَّذِينَ أُوتُوا الْكِتَابَ كَتَبَ اللَّهُ وِرَاءَ ظُهُورِهِمْ كَأَنَّهُمْ لَا يَعْلَمُونَ ﴾ (البقرة ۱۰۱/۲)

”جب ان کے پاس اللہ کی طرف سے ایک رسول اس چیز کی تصدیق کرتا ہوا آیا جو ان کے پاس موجود ہے، تو جنہیں کتاب دی گئی تھی ان کے ایک گروہ نے اللہ کی کتاب کو پس پشت ڈال دیا گویا کہ وہ (اسے) جانتے ہی نہیں۔“

ایک اور مقام پر ارشاد ہے:

﴿ لَمَّا يَكْفُرُوا مِنَ أَهْلِ الْكِتَابِ وَالْمُشْرِكِينَ مُنْفِكِينَ حَتَّى تَأْتِيَهُمُ الْبَيِّنَةُ ۖ رَسُولٌ مِّنَ اللَّهِ يَتْلُوا صُحُفًا مُّطَهَّرَةً ﴾ (البقرة ۱۹۸/۲-۱)

”اہل کتاب اور مشرکین میں سے جنہوں نے کفر کیا وہ باز آنے والے نہ تھے حتیٰ کہ ان کے پاس واضح چیز آجاتی۔ اللہ کی طرف سے ایک رسول جو پاکیزہ صحیفے پڑھتا ہے۔“

لہذا ایک عقل مند آدمی، جسے ان کا باطل پر اڑنا، جان بوجھ کر گمراہی میں آگے بڑھتے چلے جانا، حسد اور خواہشات نفسانی کی وجہ سے حق کو قبول نہ کرنا معلوم ہو، کس طرح امید کر سکتا ہے کہ اس قسم کے افراد اور بچے مسلمان ایک دوسرے کے قریب آسکتے ہیں؟ اللہ تعالیٰ نے فرمایا:

﴿ أَفَتَعْظُمُونَ أَنْ يُؤْمِنُوا بِالْكُمْ وَقَدْ كَانَ فَرِيقٌ مِّنْهُمْ يَسْمَعُونَ كَلِمَ اللَّهِ ثُمَّ يُحَرِّفُونَهُ مِنْ بَعْدِ مَا عَقَلُوهُ وَهُمْ يَعْلَمُونَ ﴾ (البقرة ۲/۷۵)

”(اے مومنو!) کیا تم یہ امید رکھتے ہو کہ وہ تمہاری بات مان لیں گے حالانکہ ان میں سے کچھ لوگ ایسے بھی ہیں جو اللہ کا کلام سنتے ہیں پھر اسے سمجھنے کے بعد اس میں تحریف کر دیتے ہیں، حالانکہ وہ جانتے ہوتے ہیں۔“

اور فرمایا:

﴿ إِنَّا أَرْسَلْنَاكَ بِالْحَقِّ بَشِيرًا وَنَذِيرًا وَلَا تُسْئَلُ عَنْ أَصْحَابِ الْجُبَيْرِ ۗ وَلَا تَرْضَىٰ عَنكَ الْيَهُودُ وَلَا النَّصَارَىٰ حَتَّىٰ تَتَّبِعَهُمْ قُلْ إِنَّ هُدَىٰ اللَّهِ هُوَ الْهُدَىٰ وَلَئِنِ اتَّبَعْتَ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ مَا لَكَ مِنَ اللَّهِ مِنْ وَلِيٍّ وَلَا نَصِيرٍ ﴾ (البقرة ۱۱۹-۱۲۰)

”ہم نے آپ کو حق کے ساتھ خوشخبری دینے والا اور تنبیہ کرنے والا بنا کر بھیجا ہے اور آپ سے جنم والوں کے بارے میں سوال نہیں کیا جائے گا اور آپ سے یہود و نصاریٰ کبھی راضی نہیں ہو سکتے حتیٰ کہ آپ ان کی ملت (مذہب و تہذیب) کی پیروی کر لیں اور اگر آپ نے اس علم کے بعد بھی، جو آپ کے پاس آچکا ہے۔ ان کی خواہشات نفس کی پیروی کی تو اللہ سے آپ کا کوئی دوست یا مددگار (آپ کو بچانے والا) نہیں ہوگا“

اللہ تعالیٰ نے مزید فرمایا:

﴿ كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ ﴾ (آل عمران ۸۶/۳)

”اللہ ان لوگوں کو کیسے ہدایت دے گا جنہوں نے ایمان لانے کے بعد کفر کیا اور انہوں نے یہ گواہی بھی دی کہ رسول سچا ہے اور ان کے پاس واضح دلائل آچکے اور اللہ تعالیٰ ظالم لوگوں کو ہدایت نہیں دیا کرتا۔“

بلکہ یہ اہل کتاب اگر اللہ، رسول اور مومنوں سے عداوت رکھنے میں مشرکوں سے بڑھ کر نہیں، تو ان سے کم بھی نہیں ہیں، اللہ تعالیٰ نے مشرکوں کے بارے میں اپنے نبی ﷺ کو یہ ہدایت دی ہے:

﴿فَلَا تَطِيعُ الْمَكِيدِينَ﴾ (۸) وَذُوًا لَوْ نَذَّهْنُ فَيَكْدُهُنَّ ﴿﴾ (القلم ۶۸/۹۸)

”جھٹلانے والوں کی بات نہ مانیں۔ یہ چاہتے ہیں کہ آپ نرم ہو جائیں تو وہ بھی نرم ہو جائیں۔“

اور اللہ تعالیٰ نے رسول اکرم ﷺ سے فرمایا:

﴿قُلْ يَأَيُّهَا الْكٰفِرُونَ ﴿۱﴾ لَا اَعْبُدُ مَا تَعْبُدُونَ ﴿۲﴾ وَلَا اَنْتُمْ عٰبِدُونَ مَا اَعْبُدُ ﴿۳﴾ وَلَا اَنَا عٰبِدُ مَا عٰبَدْتُمْ ﴿۴﴾ وَلَا اَنْتُمْ عٰبِدُونَ مَا اَعْبُدُ ﴿۵﴾ لَكُمْ دِيْنُكُمْ وَلِيَ دِيْنِ ﴿۶﴾﴾ (الکافرون ۱۰۹/۶۱)

”کہہ دیجئے، اے کافر! جسے تم پوجتے ہو میں نہیں پوجتا اور نہ تم اس کی عبادت کرتے ہو جس کی میں عبادت کرتا ہوں۔ نہ میں ان کو پوجنے والا ہوں جن کی پوجا تم کرتے ہو اور نہ تم اسکی عبادت کرنے والے ہو جس کی میں عبادت کرتا ہوں۔ تمہارے لئے تمہارا دین اور میرے لئے میرا دین۔“

جو شخص اسلام اور یودیت یا اسلام اور مسیحیت کو ایک دوسرے کے قریب لانا چاہتا ہے اس کی مثال تو ایسے ہے جیسے کوئی شخص دو متناقض امور کو جمع کرنے کی کوشش کر رہا ہو؛ یا کوئی شخص حق اور باطل کو باہم اکٹھا کرنا چاہتا ہو؛ یا کفر اور ایمان کو ایک کرنا چاہتا ہو۔ اس کی تو وہی مثال ہے جو اس شعر میں بیان کی گئی ہے:

أَيُّهَا الْمُنْكَحُ الثُّرَيَّا سَهِيلاً
عَمَرَكَ اللهُ كَيْفَ يَلْتَقِيَانِ
هِيَ شَامِيَةٌ إِذَا مَا اسْتَقَلَّتْ
وَسَهِيلاً إِذَا اسْتَقَلَّ يَمَانِ

”اے ثریا (ستارے) کا نکاح سہیل (ستارے) سے کرنے والے! اللہ تجھے آباد رکھے! یہ آپس میں کس طرح ملیں

گے؟ ثریا جب بلند ہوتی ہے تو شام کی طرف ہوتی ہے اور سہیل جب بلند ہوتا ہے تو یمن کی طرف ہوتا ہے۔“

(۳) اگر کوئی شخص سوال کرے کہ کیا یہ ممکن ہے کہ انسانی جانوں کی حفاظت کے لئے جنگ کے ہولناک نتائج سے بچنے کے لئے، انسانوں کو زمین میں سفر کا موقع دینے کے لئے ہم ان لوگوں سے جنگ بندی کر لیں یا وقتی طور پر صلح کر لیں تاکہ لوگ روزی کما سکیں، دنیا کو آباد کر سکیں، حق کی طرف بلا سکیں، لوگوں کو سیدھی راہ دکھا سکیں اور انصاف کا عملی نمونہ پیش کر سکیں؟ اگر کوئی یہ بات کہے تو اس کی بات صحیح ہے اور یہ مقصد بجائے خود ایک عظیم مقصد ہے۔ جو ایک بلند مقام کا حامل اور انتہائی مؤثر ہے۔ لیکن اس میں یہ خیال رکھنا لازمی ہو گا کہ حق کو حق کہا جائے، اس کی تائید کی جائے تاکہ اس کے نتیجے میں مسلمان غیر مسلموں کے مقابلے میں نام نہاد مصلحتوں کا شکار ہو کر اللہ کے احکامات اور اپنی خودداری اور عزت نفس سے دست بردار نہ ہو جائیں، بلکہ انہیں چاہیے کہ اپنے عز و شرف کا پورا پورا خیال رکھیں۔ کتاب اللہ اور سنت رسول اللہ ﷺ پر پوری طرح عمل پیرا رہیں۔ قرآن مجید سے رہنمائی حاصل کرتے رہیں اور رسول کریم ﷺ کی اتباع کو پیش نظر رکھیں۔ اللہ تعالیٰ نے فرمایا:

﴿وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ﴾ (الأنفال ۸/۶۱)

”اگر وہ صلح کی طرف مائل ہوں تو آپ بھی مائل ہو جائیں اور اللہ پر اعتماد رکھیں۔ یقیناً وہی (سب کچھ) سننے والا

جاننے والا ہے۔“

اللہ تعالیٰ نے فرمایا:

﴿فَلَا تَهْتُوا وَتَدْعُوا إِلَى السَّلْمِ وَأَنْتُمْ الْآخِلُونَ وَاللَّهُ مَعَكُمْ وَلَنْ يَبْرِكُمْ أَعْمَلَكُمْ﴾ (محمد ۴۷/۳۵)

”تم کمزور نہ پڑ جاؤ اور صلح کی دعوت نہ دو، تم ہی بلند تر ہو، اللہ تمہارے ساتھ ہے، وہ تمہارے عملوں میں کوئی کمی نہیں کرے گا۔“

جناب رسول اللہ ﷺ نے اس کی عملی تفسیر متعدد مواقع پر پیش فرمائی۔ حدیبیہ کے موقع پر قریش سے صلح کی، مدینہ منورہ میں جنگ خندق سے پہلے یہود کے ساتھ صلح کی اور غزوہ تبوک کے موقع پر روم کے نصاریٰ سے صلح کی۔ چنانچہ اس کے واضح اثرات اور عظیم نتائج سامنے آئے، امن قائم ہوا، انسانی جانوں کی حفاظت ہوئی، حق کی مدد ہوئی اور اسے زمین میں شوکت حاصل ہوئی، لوگ جوق درجوق اسلام میں داخل ہوئے اور سب لوگ اپنی زندگی میں دینی اور دنیوی طور پر اس پر عمل کرنے کی طرف متوجہ ہوئے اور اس کی وجہ سے خوشحالی، ترقی، اسلامی سلطنت کی قوت اور اسلام و امن کی دولت سے بہرور علاقوں کی وسعت کے خوشگوار نتائج حاصل ہوئے۔ تاریخ انسانیت اور حیات انسانی کی عملی صورت حال اس کی سب سے مضبوط دلیل اور واضح گواہی ہے، بشرطیکہ انصاف سے کام لیا جائے اور توجہ سے بات سنی جائے، مزاج میں اعتدال ہو اور سوچ افراط و تفریط سے پاک ہو، عصبيت اور خواہ مخواہ کے جھگڑے سے پرہیز کیا جائے۔ اللہ تعالیٰ ہی سیدھی راہ کی ہدایت دینے والا ہے۔ وہی ہمیں کافی ہے اور وہ بہترین کار ساز ہے۔

(۵) دروز، نصیری، اسماعیلی اور ان کے نقش قدم پر چلنے والے بابی اور بہائی سب کے سب قرآن و حدیث کی نصوص کو اپنی مرضی کے معنی پہناتے ہیں اور اپنے لئے ایسی خود ساختہ شریعت تیار کر لیتے ہیں جو اللہ تعالیٰ نے نازل نہیں کی۔ انہوں نے اپنی خواہشات نفس کے پیچھے لگ کر تحریف و تبدیل کا وہ راستہ اختیار کیا ہے جو یہود و نصاریٰ نے اختیار کیا تھا۔ اس ضمن میں انہوں نے پہلے فتنہ کے لیڈر عبد اللہ بن سبا میری کی تقلید کی ہے جو بدعت، گمراہی اور تفریق بین المسلمین کا علم بردار تھا۔ اس کی شرارت اور گمراہی نے خوب پر پرزے نکالے اور اس کی وجہ سے بہت سے گروہ گمراہ ہو گئے اور انہوں نے کفریہ عقائد اختیار کر لئے اور مسلمانوں میں اختلاف جڑ پکڑ گیا۔ اب اس قسم کی جماعتوں اور سچے مسلمانوں کو باہم قریب لانے کی دعوت غیر مفید ہے اور ان لوگوں کو سچے مسلمانوں سے ملا دینے کی کوشش کی کامیابی کی امید نہیں کی جاسکتی۔ کیونکہ یہ لوگ گمراہی، الحاد، کفر، مسلمانوں سے حسد اور مسلمانوں کے خلاف سازشوں کے لحاظ سے یہود و نصاریٰ سے گہری مشابہت رکھتے ہیں، اگرچہ ان کے درمیان آپس میں اختلافات بھی ہوں، ان کی جماعتیں الگ الگ ہوں، ان کے مقاصد اور خواہشات مختلف ہوں۔ ان کی مثال ایسے ہی ہے جسے یہود و نصاریٰ آپس میں اختلاف رکھنے کے باوجود مسلمانوں کے خلاف متحد ہو جاتے ہیں۔ دوسری جنگ عظیم کے بعد مصر کی جامع ازھر کے بعض علماء نے ایران کے رافضی ”مفتی“ سے قربت کی کافی کوشش کی اور متعدد پاکیزہ دل سچے علماء بھی اس دھوکے میں آ گئے، حتیٰ کہ انہوں نے ”التقریب“ کے نام سے ایک رسالہ بھی جاری کیا۔ لیکن جلد ہی انہیں حقیقت حال کا علم ہو گیا۔ لہذا ”جماعت التقریب“ انجام کار ناکام ہو گئی۔ اس میں تعجب کی کوئی بات نہیں کیونکہ دل ایک دوسرے سے دور ہیں، خیالات اور آراء میں بے حد اختلاف ہے اور عقائد باہم متضاد ہیں، تو پھر اجتماع ضدین کس طرح ممکن ہے؟

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن غریان، نائب صدر: عبد الرزاق عفیضی، صدر: عبد العزیز بن باز



تکفیر المعین

مخصوص شخص پر کفر کا اطلاق

فتویٰ (۵۰۰۳)

کون سے گناہ سے کفر لازم آتا ہے؟

سوال جو شخص کسی مسلمان کو کافر کہے اس کے بارے میں دین اسلام کا کیا فیصلہ ہے؟ مصر میں ایک جماعت پیدا ہوئی ہے جو شرک باللہ کے علاوہ بھی کسی گناہ کے ارتکاب کرنے پر مسلمان کو کافر قرار دے دیتی ہے۔ تو کیا اللہ کی نافرمانی کے اعمال کا صدور اور کبیرہ گناہوں کا ارتکاب ایک انسان کو کافر بنا دیتا ہے حالانکہ وہ لا الہ الا اللہ محمد رسول اللہ کا اقرار کرتا ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

کبیرہ گناہ اپنی شناخت اور شدت کے لحاظ سے ایک دوسرے سے مختلف ہیں۔ ان میں سے کچھ تو شرک ہیں، کچھ نہیں۔ اہل سنت والجماعت کا مسلک یہ ہے کہ وہ شرک کے سوا کسی گناہ کے مرتکب کو کافر نہیں کہتے۔ مثلاً قتل، شراب، زنا، چوری، یتیم کا مال کھانا، پاک دامن خواتین کو بدکاری کی تہمت لگانا، سود کھانا اور دوسرے کبیرہ گناہ۔ لیکن مسلمان حاکم کا فرض ہے کہ ان جرائم کا ارتکاب کرنے والوں پر اسلامی شریعت کے مطابق حد یا تعزیر نافذ کرے اور مجرم کا فرض ہے کہ وہ توبہ واستغفار کرے۔ لیکن ایسے کبیرہ گناہ (جن کا تعلق عقیدہ سے ہے) جیسے اللہ کے سوا کسی سے فریاد کرنا، مثلاً مصیبت سے نجات کے لئے فوت شدہ بزرگوں کو پکارنا اور ان کے لئے نذر ماننا اور ان کے لئے جانور قربان کرنا، اس قسم کے کبیرہ گناہ کفر اکبر ہیں۔ جو شخص کوئی ایسا کام کرے اسے صحیح مسئلہ بتانا چاہیے اور دلائل سے خوب واضح کرنا چاہیے۔ اس وضاحت اور تبلیغ کے بعد اگر وہ توبہ کر لے تو اس کی توبہ قبول ہوگی۔ ورنہ مسلمان حکمران اسے مرتد قرار دے کر سزائے موت دے گا۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبد الرزاق عفیانی، صدر: عبد العزیز بن باز



فتویٰ (۷۲۳۳)

کسی مسلمان کو غیر مسلم کہنا

سوال مسلمان کو کہنا کہ تو مومن نہیں یا توبے ایمان ہے، اس کا کیا حکم ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

ایسا کہنا جائز نہیں بلکہ حرام ہے۔ اس کی دلیل حضرت عبد اللہ بن عمر رضی اللہ عنہما کی حدیث ہے کہ رسول اللہ صلی اللہ علیہ وسلم نے ارشاد فرمایا:

«إِذَا قَالَ الرَّجُلُ لِأَخِيهِ: يَا كَافِرُ فَقَدْ بَاءَ بِهَا أَحَدُهُمَا فَإِنْ كَانَ كَمَا قَالَ وَإِلَّا رَجَعَتْ عَلَيْهِ»

”جب کوئی شخص اپنے بھائی کو کہتا ہے، او کافر! تو یہ لفظ ان میں سے کسی ایک پر صادق آجاتا ہے۔ اگر (جسے) کہا گیا ہے (وہ ایسے ہی ہے جیسا کہا گیا) پھر تو وہ کافر ہے (ہی) ورنہ یہ (لفظ) کہنے والے پر لوٹ آتا ہے“ (متفق علیہ) ①

حضرت ابو ذر رضی اللہ عنہ سے روایت ہے کہ انہوں نے جناب رسول اللہ صلی اللہ علیہ وسلم کو فرماتے سنا:

”جو شخص اپنے بھائی کو کفر کے لفظ کے ساتھ بلاتا ہے (اسے کافر کہتا ہے) یا کہتا ہے ”او اللہ کے دشمن! اور (جسے) کہا گیا ہے) وہ ایسا نہیں ہے تو یہ بات کہنے والے پر پلٹ آتی ہے۔“ (متفق علیہ) ②

اللجنة الدائمة، رکن: عبد اللہ بن قعود، عبد اللہ بن غديان، نائب صدر: عبد الرزاق عفيضي، صدر: عبد العزيز بن باز



فتویٰ (۹۳۳)

کسی مسلمان بھائی کو کافر کہہ کر بلانا

سوال ایک مسلمان اپنے بھائی کو کہتا ہے ”اے کافر!“ حالانکہ مخاطب پانچوں نمازیں پڑھتا ہے اور روزے بھی رکھتا ہے تو اس کا کیا حکم ہے؟ جزاکم اللہ خیراً اور یہ بھی فرمائیں کہ کثرت نسیان کا کیا علاج ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مسلمان کے لئے جائز نہیں کہ اپنے بھائی کو کفر کی طرف منسوب کرے، جب کہ اس نے کفر کا کام نہ کیا ہو۔ اس پر واجب ہے کہ توبہ کرے اور اللہ تعالیٰ سے معافی مانگے اور اپنے بھائی سے بھی معذرت کرے۔ کیونکہ نبی صلی اللہ علیہ وسلم نے ایسی حرکت پر ناراضگی کا اظہار فرمایا ہے۔ جیسا کہ صحیح احادیث میں مذکور ہے۔

دیر سے یاد ہونے اور بھول جانے کا علاج یہ ہے کہ تقویٰ اختیار کیا جائے اور جس چیز کو یاد کرنا مقصود ہو اسے بار بار دہرایا جائے اور اللہ تعالیٰ سے دعا کی جائے کہ اللہ تعالیٰ اس کام میں مدد فرمائے۔ ہم اپنے لئے اور آپ کے لئے دعا کرتے ہیں کہ اللہ تعالیٰ آپ کو توفیق بخشے کہ آپ اپنا مقصود حاصل کر سکیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن غديان، نائب صدر: عبد الرزاق عفيضي، صدر: عبد العزيز بن باز



① صحیح بخاری حدیث نمبر: ۶۱۰۴۔ صحیح مسلم حدیث نمبر: ۶۰۔ جامع ترمذی حدیث نمبر: ۲۶۳۹۔

② صحیح بخاری حدیث نمبر: ۶۰۳۵۔ صحیح مسلم حدیث نمبر: ۶۱۔ سنن ابی داؤد حدیث نمبر: ۳۶۸۷۔

کفر کا حکم لگانے میں جلدی نہ کی جائے

سوال کیا کسی شخص کو اس کی غلطی بتانے سے پہلے یہ کہنا جائز ہے کہ ”تم کافر ہو“؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اگر مخاطب کافر ہو تو شریعت کا حکم یہ ہے کہ پہلے اسے بتایا جائے کہ فلاں کام کفر ہے اور اچھے طریقے سے اس سے باز رہنے کی نصیحت کی جائے۔ اس کے باوجود اگر وہ شخص اس کام سے باز نہ آئے جس کی وجہ سے کفر لازم ہو رہا ہے تو اس پر کافر والے احکام نافذ ہوں گے اور وہ اللہ تعالیٰ کی اس وعید کی زد میں آئے گا کہ اگر اس کی موت کفر پر ہوئی تو وہ دائمی جہنمی ہو گا۔ اس کے ساتھ ساتھ یہ بھی ضروری ہے کہ ان معاملات کی اچھی طرح تحقیق کر لی جائے اور کفر کا حکم لگانے میں جلدی نہ کی جائے حتیٰ کہ دلیل بالکل واضح ہو جائے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۶۱۰۹)

کسی کو کفریہ حرکت یا کلمہ پر کافر کہہ سکتے ہیں

سوال کیا علماء کو یہ حق حاصل ہے کہ وہ کسی بھی انسان کو کافر کہہ دیں اور اس پر کفر کا الزام لگادیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

کسی کی تعیین کئے بغیر (کسی کفریہ حرکت کی بنا پر) کافر قرار دینا شرعاً درست ہے۔ مثلاً یہ کہنا ”جس مصیبت کا ٹالنا اللہ تعالیٰ کے ساتھ خاص ہے اگر کوئی شخص اس مصیبت کو ٹالنے کے لئے غیر اللہ سے فریاد کرے تو وہ کافر ہے۔“ مثلاً کوئی شخص کسی نبی یا ولی سے یہ درخواست کرے کہ وہ اسے یا اس کے بیٹے کو شفا دے دے۔

کسی معین شخص کو اس صورت میں کافر کہا جاسکتا ہے جب وہ کسی ایسی چیز کا انکار کرے جس کا جزو دین ہونا ہر خاص و عام کو معلوم ہو۔ مثلاً نماز، زکوٰۃ یا روزہ وغیرہ۔ جو شخص اس کا علم ہونے کے بعد بھی انکار کرتا ہے اسے کافر کہنا واجب ہے۔ لیکن اسے نصیحت کرنی چاہیے اگر توبہ کر لے تو بہتر ہے ورنہ اسلامی حکمران اس کو سزائے موت دیں۔ اگر کفریہ اعمال کے ارتکاب کے بعد بھی کسی خاص شخص کو کافر کہنا درست نہ سمجھا جائے تو پھر کسی مرتد پر بھی حد نافذ نہیں ہو سکتی۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۵۲۲۶)

کسی کو کافر کہنا کب جائز ہے؟

سوال کسی کو کافر کہنا کب جائز اور کب ناجائز ہے؟ قرآن مجید کی اس آیت مبارکہ میں تکفیر کی کیا نوعیت ہے۔

محکم دلائل وبراہین سے مزین متنوع ومنفرد موضوعات پر مشتمل مفت آن لائن مکتبہ

﴿ وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ ﴾ (المائدة/ ۴۴)

”جو اللہ کے نازل کئے ہوئے کے مطابق فیصلہ نہ کریں وہی لوگ کافر ہیں۔“

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جہاں تک آپ کے اس سوال کا تعلق ہے کہ کسی کو کافر کہنا کب جائز اور کب ناجائز ہے تو آپ وہ کیفیت یا صورت بیان کریں جس میں آپ کو اشکال ہے تو ہم آپ کو اس کا حکم بتادیں گے۔

اللہ تعالیٰ کے اس فرمان: وَمَنْ لَّمْ يَحْكَمْ..... میں تکفیر کی نوعیت ”کفر اکبر“ ہے۔ امام قرطبی رحمۃ اللہ علیہ نے اپنی تفسیر میں فرمایا ہے کہ ”جناب ابن عباس رضی اللہ عنہما اور جناب مجاہد رحمۃ اللہ علیہ نے فرمایا:

«وَمَنْ لَّمْ يَحْكَمْ بِمَا أَنزَلَ اللَّهُ رَدًّا لِلْقُرْآنِ، وَجَحْدًا لِقَوْلِ الرَّسُولِ ﷺ فَهُوَ كَافِرٌ»

”جو شخص قرآن کو رد کرتے ہوئے اور رسول اللہ ﷺ کے فرمان کا انکار کرتے ہوئے اللہ کے نازل کئے ہوئے کے مطابق فیصلہ نہ کرے وہ کافر ہے۔“

لیکن جو شخص قرآن و حدیث کے خلاف فیصلہ کرتا ہے اور وہ سمجھتا ہے کہ وہ گناہ کر رہا ہے لیکن اسے ملنے والی رشوت وغیرہ یا فریق مقدمہ سے دشمنی یا رشتہ داری یا دوستی وغیرہ اسے حق کے خلاف فیصلہ کرنے کی طرف راغب کر رہی ہے تو ایسے شخص کا کفر ”کفر اکبر“ نہیں ہو گا۔ اسے اللہ کا نافرمان قرار دیا جائے گا ”کفر سے کم تر کفر یا ظلم سے کم تر ظلم یا فسق سے کم تر فسق“ کا مرتکب ہوا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۶۲۰۱)

کافر کو کافر کہنے کا وجوب

سوال ہم اس شخص کے بارے میں شرعی حکم معلوم کرنا چاہتے ہیں جو کافر کو کافر نہیں کہتا۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جس شخص کا کافر ہونا ثابت ہو جائے، اس کو کافر سمجھنا اور اس پر کفر کا حکم لگانا واجب ہے اور مسلمان حاکم کا فرض ہے کہ اگر ایسا شخص توبہ نہ کرے تو اس پر ارتداد کی شرعی حد نافذ کرے۔ جس شخص کا کافر ہونا ثابت ہو چکا ہو اس کو کافر نہ سمجھنے والا بھی کافر ہے۔ البتہ اگر وہ کسی شبہ کی وجہ سے یہ موقف رکھتا ہے تو اس شبہ کا ازالہ کرنا ضروری ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۲۵۲)

سوال کیا مسلمان کے لئے جائز ہے کہ وہ کسی یہودی یا عیسائی کو کافر کہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مسلمان کے لئے جائز ہے کہ کسی یہودی یا عیسائی کے بارے میں کہے کہ وہ کافر ہے۔ کیونکہ اللہ تعالیٰ نے قرآن مجید میں ان کے لئے اس قسم کے الفاظ استعمال کئے ہیں۔ جو کوئی بھی قرآن کریم غور و فکر کے ساتھ پڑھتا ہے اسے یہ بات معلوم ہے۔ مثلاً ایک مقام پر اللہ تعالیٰ نے فرمایا ہے:

﴿ إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَالِدِينَ فِيهَا أُولَئِكَ هُمْ شَرُّ الْبَرِيَّةِ ﴾

(البینۃ ۶/۹۸)

”اہل کتاب اور مشرکین، جنہوں نے کفر کیا وہ جہنم کی آگ میں ہوں گے، ہمیشہ اس میں رہیں گے، یہی لوگ بدترین مخلوق ہیں۔“ یہاں اہل کتاب سے مراد یہود و نصاریٰ ہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۳۱۹)

کیا یہود و نصاریٰ کو کافر کہا جاسکتا ہے؟

سوال کیا نصرانی کو کافر کہنا جائز ہے؟

جواب

جی ہاں! یہودی یا عیسائی کو کافر کے نام سے موسوم کرنا اور ان پر کفر کا حکم لگانا جائز ہے۔ کیونکہ اللہ تعالیٰ نے ان کا یہ نام رکھا ہے اور ان پر یہ حکم لگایا ہے۔ اللہ تعالیٰ کا ارشاد ہے:

﴿ لَقَدْ يَكْفُرُ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفِكِينَ حَتَّى تَأْتِيَهُمُ الْبَيِّنَةُ ﴾ (البینۃ ۱/۹۸)

”جو لوگ کافر ہوئے اہل کتاب اور مشرکین میں سے، وہ باز آنے والے نہیں تھے حتیٰ کہ ان کے پاس دلیل آجاتی۔“

اور فرمایا:

﴿ لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ﴾ (المائدۃ ۱۷/۵)

”یقیناً کفر کیا ان لوگوں نے جنہوں نے کہا کہ بے شک اللہ ہی مسیح بن مریم ہے“

مزید فرمان ربانی ہے:

﴿ لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ ﴾ (المائدۃ ۷۳/۵)

”یقیناً ان لوگوں نے کفر کیا جنہوں نے کہا کہ اللہ تین میں سے تیسرا ہے۔“

اس کے علاوہ اور بہت سی آیات و احادیث موجود ہیں جن میں ان پر کفر کا حکم لگایا گیا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



جس کو قرآن کی دعوت نہیں پہنچی اس کا حکم

سوال بدھ مت سے تعلق رکھنے والی ایک تعلیم یافتہ خاتون نے سات سال تک گہرائی سے اسلام کا مطالعہ کیا اور حال ہی میں وہ مسلمان ہو گئی، آج کل وہ بڑی سرگرمی سے اسلام کی تبلیغ کر رہی ہے اور متعدد مرد اور عورتیں اس کی تبلیغ سے مسلمان ہو چکے ہیں۔ ایک بار وہ چند نو مسلم افراد کے ساتھ ایک دور دراز علاقے کے تبلیغی دورے پر تھی کہ بدھ مت سے تعلق رکھنے والے ایک شخص نے اس سے ایک سوال کیا کہ آپ لوگ غیر مسلموں کو جنمی کس طرح کہہ سکتے ہیں، حالانکہ اس علاقے میں ہم نے آج سے پہلے اسلام کا نام بھی نہیں سنا تھا، تو کیا ہمارے باپ دادا جنمی ہیں؟ اگر مسلمانوں نے ان تک سچا دین نہیں پہنچایا تو اس میں ان کا کیا قصور ہے؟ اس نو مسلم خاتون نے ہم سے رابطہ کیا اور وہ اس سوال کا جواب چاہتی ہے۔ سوال کرنے والا شخص بعد میں مسلمان ہو گیا تھا۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: مسلمان غیر مسلموں کے جنمی ہونے کا حکم اسی شرط کے ساتھ لگاتے ہیں کہ ان تک قرآن کی دعوت خود ان کی زبان میں پہنچ چکی ہو۔ کیونکہ اللہ تعالیٰ نے فرمایا ہے:

﴿ وَأَوْحَىٰ إِلَيْنَا هَذَا الْقُرْآنَ لِأَنذِرْكُمْ بِهِ وَمَن بَلَغَ ۗ ﴾ (الأنعام/۱۹)

”میری طرف یہ قرآن وحی کیا گیا ہے تاکہ میں اس کے ساتھ تمہیں بھی ڈراؤں اور اسے بھی جس تک یہ (قرآن) پہنچے۔“

اور ارشاد ہے:

﴿ وَمَا كُنَّا مُعَذِّبِينَ حَتَّىٰ نَبْعَثَ رَسُولًا ۗ ﴾ (الإسراء/۱۷/۱۵)

”ہم عذاب نہیں کرتے حتیٰ کہ رسول بھیج دیں۔“

لہذا جس غیر مسلم کو اسلام کی دعوت پہنچی ہو اور وہ کفر پر اڑا رہے وہ جنمی ہے۔ اس کی دلیل مذکورہ بالا آیات قرآنی ہیں اور ارشاد نبوی ہے۔

﴿ وَالَّذِي نَفْسِي بِيَدِهِ لَا يَسْمَعُ بِي أَحَدٌ مِّنْ هَذِهِ الْأُمَّةِ يَهُودِيٌّ وَلَا نَصْرَانِيٌّ ثُمَّ يَمُوتُ وَلَمْ يُوْمِنْ بِالَّذِي أُرْسِلْتُ بِهِ إِلَّا كَانَ مِنَ أَصْحَابِ النَّارِ ۗ ﴾

”قسم ہے اس ذات کی جس کے ہاتھ میں میری جان ہے، اس امت میں سے جس یہودی یا عیسائی کو میرے (مبعوث ہونے کے) متعلق خبر مل جائے، پھر وہ اس (دین) کو قبول نہ کرے جو مجھے دے کر مبعوث کیا گیا ہے، وہ (منکر شخص) جنمی ہو گا“^①

اس مفہوم کی اور بھی بہت سی آیات اور احادیث موجود ہیں۔ جس شخص کو اس انداز سے اسلام کی دعوت نہیں پہنچی سکی کہ اس پر حجت قائم ہو جائے اس کا معاملہ اللہ کی مرضی پر منحصر ہے۔ اس بارے میں علماء کرام کے مختلف اقوال ہیں۔ زیادہ صحیح قول یہ ہے کہ قیامت کے دن ایسے افراد کی آزمائش کی جائے گی۔ جس نے اس وقت اللہ کے احکام کی تعمیل کی وہ

① مسند احمد ج: ۲، ص: ۳۱۷، ۳۵۰، ج: ۲، ص: ۳۹۶، ۳۹۸۔ صحیح مسلم حدیث نمبر: ۱۵۳۔ مستدرک حاکم ج: ۲، ص: ۳۲۲۔

جنت میں جائے گا اور جس نے نافرمانی کی، وہ جہنم میں جائے گا۔ امام ابن کثیر رحمہ اللہ نے آیت مبارکہ ”﴿ وَمَا كُنَّا مُعَذِّبِينَ حَتَّىٰ نَبْعَثَ رَسُولًا ﴾ (الإسراء/ ۱۷/ ۱۵) کی تفسیر کرتے ہوئے یہ مسئلہ واضح کیا ہے۔ علامہ ابن قیم رحمہ اللہ نے اپنی کتاب ”طریق الجہنم“ کے آخر میں ”طبقات الملکفین“ کے عنوان کے تحت اس مسئلہ پر بات کی ہے۔ ہماری رائے میں مزید استفادہ کے لئے ان کتب کا مطالعہ مناسب ہو گا۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز



فتویٰ (۱۱۰۳۳)

قبر پرستوں کے بارے میں شرعی حکم

سوال ہمارے ہاں قبر پرستی عام ہے۔ اس کے ساتھ ساتھ بعض ایسے لوگ بھی پائے جاتے ہیں جو قبر پرستوں کا دفاع کرتے ہیں اور کہتے ہیں کہ یہ مسلمان ہیں اور جہالت کی وجہ سے معذور ہیں، لہذا انہیں اپنی بیٹیوں کا رشتہ دینے اور ان کے پیچھے نماز پڑھنے میں کوئی حرج نہیں، بلکہ اس سے بڑھ کر یہ حضرات ان کے کفر کے قائلین کو بدعتی کہتے ہیں اور کہتے ہیں کہ ان سے بدعتوں والا سلوک کیا جانا چاہیے بلکہ وہ دعویٰ بھی کرتے ہیں کہ آپ بھی قبر پرستوں کو ان کی جہالت کی وجہ سے معذور سمجھتے ہیں، کیونکہ جناب نے غباشی نامی ایک شخص کے تحریر کردہ ایک پمفلٹ کی تائید کی ہے جس میں اس نے قبر پرستوں کو معذور کہا ہے۔ لہذا جناب والا سے درخواست ہے کہ اس موضوع پر تفصیل سے روشنی ڈالیں تاکہ معلوم ہو جائے کہ کن معاملات میں جہالت اور لاعلمی کو عذر قرار دیا جاسکتا ہے اور کن امور میں نہیں؟ مزید برآں اس موضوع پر کچھ اہم کتابوں کی طرف راہنمائی فرمائیں، جن کی طرف اس مسئلہ میں رجوع کیا جاسکے۔ جناب کی بہت نوازش ہوگی۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

کسی شخص کے بارے میں یہ فیصلہ کرنا کہ دینی مسائل میں بے علمی کی بنا پر اسے معذور قرار دیا جائے یا نہیں اس کا دارومدار اس بات پر بھی ہے کہ اسے یہ مسئلہ کما حقہ پہنچایا جا چکا ہے یا نہیں اور اس بات پر بھی کہ مسئلہ کس حد تک واضح ہے اور کس حد تک اس میں غموض اور اخفاء پایا جاتا ہے اور اس بات پر بھی کہ کسی شخص میں اس مسئلہ کو سمجھنے کی استعداد کس قدر ہے۔ اس لئے جو شخص کسی تکلیف یا مصیبت کو دور کرنے کے لئے قبروں میں مدفون افراد سے فریاد کرتا ہے اسے وضاحت سے بتایا جانا چاہیے کہ یہ شرک ہے اور اس پر اس حد تک اتمام حجت ہونا چاہیے کہ تبلیغ کا فرض ادا ہو جائے۔ اس کے بعد بھی اگر وہ شخص قبر پرستی پر اصرار کرے تو وہ مشرک ہے، اس سے دنیا میں غیر مسلموں والا سلوک کیا جائے اور اگر اسی عقیدہ پر مر جائے تو آخرت میں سخت عذاب کا مستحق ہو گا۔ اللہ تعالیٰ نے فرمایا:

﴿رُسُلًا مُّبَشِّرِينَ وَمُنذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا﴾

(النساء/ ۱۶۵)

”ہم نے) خوشخبری دینے اور تنبیہ کرنے کے لئے رسول (بھیجے) تاکہ رسولوں (کے آنے) کے بعد لوگوں کے پاس (حق کو قبول نہ کرنے کی) کوئی حجت باقی نہ رہے اور اللہ تعالیٰ غالب اور حکمت والا ہے“

مزید فرمایا:

﴿ وَمَا كُنَّا مُعَذِّبِينَ حَتَّىٰ نَبْعَثَ رَسُولًا ﴾ (الاسراء: ۱۷/۱۵)

”اور ہم عذاب نہیں کرتے حتیٰ کہ رسول بھیج دیں۔“

اور فرمایا:

﴿ وَأَوْحَىٰ إِلَىٰ هَٰذَا الْقُرْآنُ لِأَنَّذِرْكُمْ بِهِ وَمَنْ بَلَغَ ﴾ (الانعام: ۱۹/۶)

”(اے نبی! آپ فرمادیں) میری طرف یہ قرآن وحی کے ذریعے بھیجا گیا ہے تاکہ اس کے ساتھ میں تم کو بھی (اللہ کے عذاب سے) ڈراؤں اور (ان کو بھی) جن تک یہ (پیغام) پہنچے۔“

حضرت ابو ہریرہ رضی اللہ عنہ سے صحیح سند سے یہ حدیث مروی ہے کہ نبی اکرم صلی اللہ علیہ وسلم نے فرمایا:

« وَالَّذِي نَفْسُ مُحَمَّدٍ بِيَدِهِ لَا يَسْمَعُ بِي أَحَدٌ مِنْ هَذِهِ الْأُمَّةِ يَهُودِيٌّ وَلَا نَصْرَانِيٌّ ثُمَّ

يَمُوتُ وَلَمْ يُؤْمِنْ بِالَّذِي أُرْسِلْتُ بِهِ إِلَّا كَانَ مِنْ أَصْحَابِ النَّارِ »

”قسم ہے اس ذات کی، جس کے ہاتھ میں محمد کی جان ہے، اس امت میں سے جو یہودی یا عیسائی میرے بارے

میں سن لے (یعنی اسے معلوم ہو جائے کہ اللہ تعالیٰ نے محمد صلی اللہ علیہ وسلم کو نبی اور رسول بنا کر بھیجا ہے) پھر وہ اس (دین)

پر ایمان لائے بغیر مر جائے (جو دین) مجھے دے کر بھیجا گیا ہے، وہ شخص (ضرور) جہنمی ہو گا“^①

اس حدیث کو امام مسلم رضی اللہ عنہ نے روایت کیا ہے۔ اس کے علاوہ بھی بہت سی آیات اور احادیث ہیں جن سے معلوم

ہوتا ہے کہ مواخذہ تبھی ہو سکتا ہے جب کسی کو وضاحت سے خبر دی جا چکی ہو اور اس پر جنت قائم ہو چکی ہو۔ جو شخص

کسی ایسے ملک میں رہتا ہو جہاں وہ اسلام کی دعوت کے متعلق سنتا ہے، پھر وہ ایمان نہیں لاتا اور نہ اہل حق سے مل کر حق

معلوم کرنے کی کوشش کرتا ہے تو وہ ایسے ہی ہے جیسے کہ اسے دعوت پہنچی ہو اور وہ پھر بھی کفر پر اڑا رہا ہو۔ حضرت

ابو ہریرہ رضی اللہ عنہ کی بیان کردہ مذکورہ بالا حدیث اس مسئلہ کی تائید میں پیش کی جاسکتی ہے۔ اس کے علاوہ اس کے لئے موسیٰ علیہ السلام

کی قوم کا وہ قصہ بھی دلیل بن سکتا ہے جب سامری نے انہیں گمراہ کر دیا تھا اور وہ پھنچھا پونے لگے تھے۔ حالانکہ موسیٰ علیہ السلام

اللہ سے ہم کلام ہونے کے لئے جاتے وقت اپنے پیچھے حضرت ہارون علیہ السلام کو اپنا نائب بنا کر چھوڑ گئے تھے۔ جب ہارون علیہ السلام

نے انہیں پھنچے کی پوجا سے منع کیا تو انہوں نے کہا:

﴿ قَالُوا لَنْ نَبْرَحَ عَلَيْهِ عَنكِيفِينَ حَتَّىٰ يَرْجِعَ إِلَيْنَا مُوسَىٰ ﴾ (طہ: ۲۰/۹۱)

”ہم تو اسی پر جتے بیٹھے رہیں گے حتیٰ کہ موسیٰ واپس ہمارے پاس آجائے۔“

انہوں نے شرک کی طرف بلانے والے کی بات مان لی اور توحید کی دعوت دینے والے کی بات ماننے سے انکار کر دیا۔ اللہ

تعالیٰ نے انہیں شرک اور دھوکے کی بات مان لینے میں معذور قرار نہیں دیا کیونکہ توحید کی دعوت موجود تھی اور موسیٰ علیہ السلام

کی دعوت توحید پر بھی کوئی طویل زمانہ نہیں گزرا تھا۔

قرآن مجید میں اللہ تعالیٰ نے شیطان کے جہنمیوں سے جھگڑے اور شیطان کے ان سے اظہار براءت کا واقعہ بیان کیا

ہے، اس سے بھی مذکورہ بالا موقف کی تائید ہوتی ہے۔ اللہ تعالیٰ فرماتے ہیں:

﴿ وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعَدَ الْحَقُّ وَوَعَدْتُكُمْ فَأَخْلَفْتُكُمْ وَمَا كَانَ لِي

عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي فَلَا تَلُومُونِي وَلُومُوا أَنْفُسَكُمْ مَا أَنَا

① صحیح مسلم حدیث نمبر: ۱۵۳۔ مستدرک حاکم ج: ۲، ص: ۳۲۲۔ مستدرک احمد ج: ۲، ص: ۳۱۵۔ ج: ۳، ص: ۳۹۶۔ ۳۹۸۔

بِمُصْرِحِكُمْ وَمَا أَنْتُمْ بِمُصْرِحِيكَ إِنِّي كَفَرْتُ بِمَا أَشْرَكْتُمْ مِنْ قَبْلِ إِنْ الظَّالِمِينَ لَهُمْ عَذَابٌ أَلِيمٌ ﴿٢٢﴾ (ابراہیم ۱۴/۲۲)

”جب معاملے کا فیصلہ ہو جائے گا تو شیطان کہے گا ”بے شک اللہ نے تم سے سچا وعدہ کیا تھا اور میں نے بھی تم سے وعدہ کیا تھا اور پھر وعدہ خلافی کی۔ میرا تم پر کوئی زور نہیں تھا مگر میں نے تمہیں (گمراہی کی طرف) بلایا، تم نے میری بات مان لی۔ تو (اب) مجھے ملامت نہ کرو، اپنے آپ کو ملامت کرو۔ میں تمہیں مصیبت سے چھڑا سکتا ہوں نہ تم مجھے چھڑا سکتے ہو۔ اس سے پہلے (دنیا میں) تم جو مجھے (اللہ کا) شریک بناتے رہے ہو (کہ اللہ کے احکام کو چھوڑ کر میری باتیں مانتے رہے ہو) میں اس کا انکار کرتا ہوں۔ بے شک ظالموں ہی کے لئے اذیت ناک سزا ہے۔“

انہوں نے شیطان کے وعدے کو سچ مان لیا تھا، شیطان نے ان کے سامنے جھوٹ کو سچ کے رنگ میں پیش کیا اور شرک جیسے گھناؤنے جرم کو خوبصورت بنا کر پیش کیا اور وہ اس کے پیچھے لگ گئے۔ لیکن اللہ تعالیٰ نے انہیں اس معاملے میں معذور قرار نہیں دیا۔ کیونکہ اس کے ساتھ ساتھ اللہ تعالیٰ کی طرف سے ہر اس شخص کے لئے عظیم ثواب کا سچا وعدہ موجود تھا جو اس وعدے کی تصدیق کر کے اس کی شریعت قبول کر لے اور اس کے مطابق سیدھے راستے پر گامزن ہو جائے۔

جن علاقوں میں مسلمانوں کی کثیر تعداد موجود ہے، ان کے حالات پر غور کرنے سے معلوم ہوتا ہے کہ یہاں کے رہنے والوں کو دو گروہ اپنی اپنی طرف کھینچنے کی کوشش کرتے ہیں۔ ایک گروہ طرح طرح کی شریک اور غیر شریک بدعات کی طرف بلا رہا ہے۔ وہ لوگوں کو دھوکا دینے اور اپنی بدعت کو عام کرنے کے لئے ضعیف حدیثوں اور عجیب و غریب قصے کہانیوں کا سہارا لیتا ہے اور انہیں دلکش انداز سے بیان کر کے لوگوں کو اپنی طرف کھینچتا ہے۔ دوسرا گروہ حق اور ہدایت کی طرف بلاتا ہے اور اس کے بارے میں کتاب اللہ اور حدیث رسول اللہ ﷺ سے دلائل پیش کرتا ہے اور فریق مخالف کے دعوؤں کی غلطی اور فریب کو واضح کرتا ہے۔ اس فریق نے حق کو واضح کرنے اور خاص و عام تک پہنچانے میں جو کوششیں کی ہیں، وہ قیام حجت کے لئے کافی ہیں، اگرچہ اس فریق کی افرادی تعداد کم ہی ہو۔ کیونکہ حق بیان کرنے میں دلیل کا اعتبار ہوتا ہے کثرت تعداد کا نہیں۔ جو شخص سمجھ بوجھ رکھتا ہے اور اس قسم کے علاقے میں رہائش پذیر ہے، وہ اہل حق کی باتیں سن کر حق کو پہچان سکتا ہے۔ بشرطیکہ وہ تلاش حق کی کوشش کرے، خواہشات نفسانی اور عصیبت سے بچ کر رہے، دولت مندوں کی دولت اور سرداروں کی سرداری دیکھ کر دھوکا نہ کھائے، اس کے غور و فکر کا معیار درست ہو، عقل و فہم سے دست بردار نہ ہو چکا ہو۔ یعنی ان لوگوں میں شامل نہ ہو جن کی کیفیت ان آیات مبارکہ میں بیان ہوئی ہے:

﴿إِنَّ اللَّهَ لَعَنَ الْكٰفِرِيْنَ وَاَعَدَّ لَهُمْ سَعِيْرًا ﴿١١﴾ خٰلِدِيْنَ فِيْهَا اَبَدًا لَا يَجِدُوْنَ وِلِيًّا وَلَا نَصِيْرًا ﴿١٢﴾ يَوْمَ تَقْلَبُ وُجُوْهُهُمْ فِي النَّٰرِ يَقُوْلُوْنَ يٰلَيْتَنَا اَطَعْنَا اللّٰهَ وَاَطَعْنَا الرَّسُوْلًا ﴿١٣﴾ وَقَالُوْا رَبَّنَا اِنَّا اَطَعْنَا سَادَتَنَا وُكَبَرٰآءَنَا فَاَصْلَحْنَا السَّبِيْلًا ﴿١٤﴾ رَبَّنَا اِنْتُمْ ضَعَفْتُمْ مِّنْ اَلْعَذَابِ وَاَلْعَنْتُمْ لَعْنًا كَبِيْرًا ﴿١٥﴾﴾ (الاحزاب ۳۳/۶۴-۶۸)

”اللہ نے کافروں کو یقیناً دھتکار دیا ہے اور ان کے لئے بھڑکتی آگ (جہنم) تیار کی ہے، وہ ہمیشہ اس میں رہیں گے انہیں کوئی دوست ملے گا نہ مددگار، جس دن آگ میں ان کے چرے ادھر ادھر (الٹ پلٹ) کئے جائیں گے۔ (اس دن) وہ کہیں گے ”کاش! ہم نے اللہ کی اطاعت کی ہوتی اور رسول کی اطاعت کی ہوتی! کہیں گے ”اے ہمارے مالک! ہم نے اپنے سرداروں اور بزرگوں کی اطاعت کی تو انہوں نے ہمیں راہ راست سے بے راہ کر

دیا۔ اے ہمارے رب! انہیں دگنا عذاب دے اور انہیں بڑی لعنت کر۔“

البتہ جو شخص غیر اسلامی ملک میں رہتا ہے اور اس نے اسلام، قرآن اور نبی اکرم ﷺ کے متعلق کچھ نہیں سنا، تو اگر فرض کریں کہ ایسا کوئی شخص موجود ہے تو اس کا حکم اہل فترت کی طرح ہے (جو ایسے زمانے میں تھے کہ سابقہ نبی کی تعلیمات فراموش کی جا چکی تھیں اور نیا نبی ابھی مبعوث نہیں ہوا تھا)۔ مسلمان علماء کا فرض ہے کہ اسے دین اسلام کے عقائد اور اعمال کی تعلیم دیں تاکہ اس پر حجت قائم ہو اور اس کا عذر ختم ہو جائے۔ قیامت کے دن ایسے شخص سے وہی معاملہ کیا جائے گا جو ان افراد سے کیا جائے گا جو دنیا میں جنون یا کم سنی وغیرہ کی وجہ سے مکلف ہی نہیں تھے۔ باقی رہے وہ شرعی احکام جو عام لوگوں کے لئے واضح نہیں ہوتے مثلاً ان میں وجہ دلالت بہت خفی ہے یا دلائل بظاہر باہم متعارض ہیں اور ترجیح میں علماء مختلف آراء رکھتے ہیں، تو اس قسم کے مسائل میں اختلاف کرنے والے پر ایمان یا کفر کا حکم نہیں لگایا جاتا۔ بلکہ یہ کہا جاتا ہے کہ اس نے صحیح کہا اور اس سے غلطی ہوئی وہ عند اللہ معذور ہے اور اسے اجتہاد کا ثواب بہر حال ملے گا اور جس کا اجتہاد صحیح ہو اسے دگنا ثواب ملے گا۔ اس قسم کے مسائل سمجھنے اور اس کا ترجمہ کرنے کی صلاحیت میں تفاوت پایا جاتا ہے قرآن وحدیث کی نصوص سے واقف ہونے، صحیح اور ضعیف احادیث میں امتیاز اور ناخ و منسوخ کی پہچان وغیرہ میں بھی سب علماء برابر نہیں ہوتے۔

اس سے یہ نتیجہ نکلتا ہے کہ جو اہل توحید قبر پرستوں کو کافر سمجھتے ہیں، ان کے لئے یہ درست نہیں کہ اپنے ان اہل توحید بھائیوں کو کافر کہیں جو قبر پرستوں کو کافر قرار دینے میں تامل کرتے ہیں۔ اصل میں ان کے سامنے یہ فتویٰ لگانے میں ایک شبہ ہے وہ یہ کہ ان قبر پرستوں کو کافر قرار دینے سے پہلے ان پر اتمام حجت کرنا ضروری ہے بخلاف غیر مسلموں کے مثلاً یہودی، عیسائی اور کیونٹ کہ ان کے کفر میں کوئی شبہ نہیں اور جو انہیں کافر نہیں سمجھتا اس کا کفر بھی واضح ہے۔ اللہ تعالیٰ سے دعا ہے کہ وہ مسلمانوں کے حالات درست فرمائے اور دین کی سمجھ عطا فرمائے۔ ہمیں اور انہیں نفس کے شر اور گناہوں کی شامت سے محفوظ رکھے اور ہمیں یہ توفیق دے کہ ہم بغیر علم کے اللہ تعالیٰ یا رسول اللہ ﷺ کے متعلق کچھ نہ کہیں۔ یہ سب کچھ اللہ کے ہاتھ میں ہے اور وہی اس پر قادر ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَاَصْحَابِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفیانی، صدر: عبدالعزیز بن باز



وجوب الدقة في التعبير والتنذير من الألفاظ الموهمة

تعبیر و توضیح میں باریک بینی اور شک و شبہ میں ڈالنے والے الفاظ سے گریز کی ضرورت

فتویٰ (۲۸۲)

صحیح الفاظ کا انتخاب کریں

سوال اسلامی معاشروں میں اپنے چالو طریق کار کو اسلامی تعلیمات کے موافق ظاہر کرنے کے لئے کچھ کلمات بولے جاتے ہیں جو یہ ہیں:

«وَتَمَسُّبًا مَعَ الْعَادَاتِ وَالتَّقَالِيدِ الْإِسْلَامِيَّةِ نَهَجْنَا كَذَا»

”اسلامی رسم و رواج پر چلتے ہوئے“ ہمارا طریق کار یہ ہے۔“

زمانہ حاضر کے علمائے کرام کا اس بارے میں اختلاف ہے کہ یہ الفاظ استعمال کرنے درست ہیں یا نہیں، بعض علماء ان الفاظ کو استعمال کرنا درست نہیں سمجھتے۔ کیونکہ اسلام ”رسم و رواج“ سے الگ چیز ہے۔ انہوں نے اس بارے میں بہت کچھ فرمایا ہے۔ حتیٰ کہ بعض حضرات یہاں تک کہتے ہیں کہ یہ لفظ اسلام کے دشمنوں نے ہمارے اندر رائج کیا ہے۔ بعض دوسرے حضرات اس عبارت کے استعمال میں کوئی حرج نہیں سمجھتے کیونکہ اس سے صرف یہ ظاہر کرنا مقصود ہوتا ہے کہ مسلمان اپنے اللہ اور رسول کے احکام کی پابندی کرتے ہیں، کسی اور چیز کی طرف توجہ نہیں کرتے اور عبادت کا مقصود بھی تو یہی ہے اور تقلید کا یہ لفظ اسی ”تقلید“ کے لفظ سے ماخوذ ہے جس پر علمائے کرام نے علمی کتابوں میں بحث کی ہے۔ گزارش ہے کہ آپ اس لفظ کے ضمنی معانی و مفہیم کی وضاحت کرتے ہوئے یہ ارشاد فرمائیں کہ اس کا استعمال جائز ہے یا ناجائز؟ اور دلائل بھی بیان فرمادیں۔

جواب الْحَمْدُ لِلَّهِ وَحَدُّهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اسلام کسی رسم و رواج کا مجموعہ نہیں بلکہ وہ تو اس وحی کا نام ہے جو اللہ نے اپنے رسولوں پر نازل کی اور جس کے ساتھ اس نے اپنی کتابیں نازل فرمائیں جب مسلمان اس کی پیروی کرتے ہیں اور مسلسل اس پر عمل کرتے ہیں تو یہ چیزان کے اخلاق و عادات کا جزو بن جاتی ہے۔ ہر مسلمان جانتا ہے کہ اسلام ایسے قوانین کا نام نہیں ہے جو عوام کے رواج سے ماخوذ ہوں کیونکہ وہ یقیناً اللہ پر، اس کے رسولوں پر اور اسلامی قانون کے تمام بنیادی امور پر ایمان رکھتا ہے لیکن جو الفاظ اخبارات و رسائل اور ریڈیو وغیرہ میں اور مختلف قوانین کی شقوں میں بکثرت استعمال ہوتے ہیں عام لوگ بھی وہی الفاظ استعمال کرنے لگتے ہیں۔ جس کی مثال سوال میں مذکور الفاظ وَتَمَسُّبًا مَعَ الْعَادَاتِ وَالتَّقَالِيدِ ”اسلامی رسم و رواج پر چلتے ہوئے“

تعبیر و توضیح میں باریک بینی اور شک و شبہ میں ڈالنے والے الفاظ سے گریز کرنے کی ضرورت 106 ہیں۔

لوگ اسے اچھی نیت سے بولتے ہیں اور ان کا مقصد دین اسلام اور اس کے احکام کی اطاعت ہوتا ہے۔ یہ مقصد اچھا ہے جس پر وہ تعریف کے مستحق ہیں، لیکن انہیں چاہیے کہ اس مقصود کو ظاہر کرنے کے لئے ایسی عبارت استعمال کریں جو اپنے مقصود کو واضح طور پر بیان کرتی ہو اور اس سے یہ شک نہ پڑے کہ اسلام بھی کچھ رسم و رواج وغیرہ کا مجموعہ ہے جس پر ہم اور ہمارے آباؤ اجداد چلتے آئے ہیں۔ مثلاً ان معاشروں کے طریق کار کو ظاہر کرنے کے لئے مذکورہ بالا الفاظ کے بجائے اس طرح کہا جاسکتا ہے۔

«وَتَمَسُّبًا مَعَ شَرِيعَةِ الْإِسْلَامِ وَأَحْكَامِهِ الْعَادِلَةِ»

”اسلامی شریعت اور اس کے عادلانہ احکام پر عمل کرتے ہوئے....“

ایک مسلمان کے لئے صرف نیت کا صحیح ہونا کافی نہیں بلکہ اس کے ساتھ ساتھ نیت کو ظاہر کرنے والی عبارت بھی صحیح اور واضح ہونی چاہیے۔ لہذا ایک مسلمان کو اس قسم کی عبارت سے بچنا چاہیے جن میں ان غلط معانی کا احتمال ہو کہ اسلام بھی کچھ رسوم اور رواجوں کا مجموعہ ہے۔ جب ایک انسان ایسے الفاظ استعمال کر سکتا ہے جو غلط فہمی کے امکان سے پاک ہوں تو پھر محض حسن نیت کی بنا پر اسے اس قسم کے ذومعنی الفاظ و تراکیب کے استعمال کی جواب دہی سے بری قرار نہیں دیا جاسکتا۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی

←→←→←→

فتویٰ (۵۶۰۹)

”آپ ہمیشہ رہیں“ الفاظ استعمال کرنا

سوال درخواستوں وغیرہ کے آخر میں یہ لفظ لکھنے کا کیا حکم ہے ”ودمتم“ (آپ ہمیشہ رہیں)؟
جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:
یہ لفظ استعمال کرنا مکروہ ہے۔ کیونکہ دوام صرف اللہ سبحانہ و تعالیٰ کے لئے ہے، مخلوق کے لئے دوام نہیں۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، نائب صدر: عبدالرزاق عقیفی، صدر: عبدالعزیز بن عبداللہ بن باز

←→←→←→

فتویٰ (۷۸۸۷)

”موت ایک اور اسباب بہت ہیں“ جملہ جائز ہے

سوال کیا یہ کہنا جائز ہے ”موت ایک ہے اور اسباب بہت سے ہیں“؟
جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:
جی ہاں! یہ الفاظ بولے جاسکتے ہیں اور اس میں کوئی حرج نہیں۔ ان شاء اللہ۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

(۷۷۱۷) فتویٰ

”یا سیدی“ کے الفاظ استعمال کرنا

سوال کیا فوج یا پولیس کے افر کو اس طرح کہنا جائز ہے: ”حاضر یا سیدی“ (میرے آقا! میں حاضر ہوں)**جواب** الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یوں کہنا جائز ہے ”حاضر“ لیکن ”یا سیدی“ کہنا جائز نہیں، جب بعض صحابہ کرامؓ نے جناب رسول اللہ ﷺ سے کہا تھا: «أَنْتَ سَيِّدُنَا» (آپ ہمارے آقا ہیں) تو آنحضرت ﷺ نے فرمایا تھا: «الْكَسْبُ اللَّهُ تَبَارَكَ وَتَعَالَى» (آقا تو اللہ تبارک و تعالیٰ ہی ہے)۔ یہ حدیث امام ابو داؤد نے صحیح سند سے روایت کی ہے۔^①

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن غدیان، نائب صدر: عبد الرزاق عثینی، صدر: عبد العزیز بن باز

←→←→←→

(۹۲۳۳) فتویٰ

بے ادبی کا احتمال رکھنے والے الفاظ استعمال کرنا

سوال میں ایک ہائی سکول میں استاذ ہوں (کورس میں مقرر) توحید کی کتاب میں ایک عبارت نظر سے گزری، جو مجھے صحیح معلوم نہیں ہوئی۔ آپ سے گزارش ہے کہ بیان فرمائیں کہ یہ عبارت کس حد تک صحیح ہے اور کیا یہ رب العالمین کے شان کے منافی تو نہیں؟ ثانوی کی دوسری کلاس میں مقرر محمد قطب کی تصنیف کردہ کتاب التوحید میں صفحہ ۲۳ سطر ۱۷ میں یہ عبارت پائی جاتی ہے کہ ”جب اللہ کی طرف سے رسول آکر کہتا ہے۔“

﴿يَقْوَمُ أَعْبُدُوا اللَّهَ مَا لَكُمْ مِنْ إِلَهٍ غَيْرُهُ﴾ (الأعراف ۷/۵۹)

(اے میری قوم! اللہ کی عبادت کرو، اس کے سوا تمہارا کوئی معبود نہیں)

اور یہ بات ہر رسول نے اپنی قوم سے کہی ہے، تو وہ رسول حقیقت میں اللہ کا چھینا ہوا حق حقدار کو واپس کرنے کا اعلان کر رہا ہوتا ہے۔ یعنی انسانوں کے لئے قانون بنانے کا حق، حلال اور حرام، جائز اور ناجائز قرار دینے کا حق۔“ ثانوی کی تیسری کلاس کی کتاب، جو اسی مصنف کی تحریر کردہ ہے، اس میں صفحہ ۸۲ میں آخری تین سطروں میں یہی بات کہی گئی ہے کہ لا الہ الا اللہ کا مطلب اقتدار کا چھینا ہوا حق، جس سے لوگوں کو غلام بنایا جاتا ہے، اس کے حقیقی مالک یعنی اللہ تبارک و تعالیٰ کی طرف لوٹانا ہے۔ میں نے تو اس عبارت کے متعلق خاموشی اختیار کی ہے اور اسے جائز یا ناجائز نہیں کہا۔ آپ سے گزارش ہے کہ وضاحت فرمائیں۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

معنی و مفہوم کے لحاظ سے آپ کی ذکر کردہ عبارت میں کوئی حرج محسوس نہیں ہوتا۔ لیکن کلام کے اسلوب میں اللہ کی شان

① مسند احمد ج: ۴، ص: ۲۳، ۲۵۔ سنن ابی داؤد حدیث نمبر: ۴۸۰۶۔ ابن السنی، عمل الیوم واللیلۃ حدیث نمبر: ۳۸۷۔ الادب المفرد امام بخاری

حدیث نمبر: ۲۱۱۔ الاسماء والصفات امام بیہقی حدیث نمبر: ۲۲۔ عمل الیوم واللیلۃ امام نسائی حدیث نمبر: ۲۳۵، ۲۳۶، ۲۳۷۔

تعبیر و توضیح میں باریک بینی اور شک و شبہ میں ڈالنے والے الفاظ سے گریز کرنے کی ضرورت 108

میں بے ادبی کا پہلو پایا جاتا ہے۔ کیونکہ اللہ تعالیٰ پر کوئی غالب آکر اس سے اس کا حق نہیں چھین سکتا۔ بلکہ وہ غالب ہے اور بندوں سے بالاتر ہے۔ لیکن مشرک اور شریعت کے خلاف فیصلہ کرنے والے اللہ کے اس حق کے بارے میں زیادتی کی مرتکب ہوئے ہیں اور اس کی شریعت کی مخالفت کرتے ہیں۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز

فتویٰ (۸۲۱۷)

کسی کو جنتی یا بخشا ہوا کہنا

سوال میں نے کچھ الفاظ سنے ہیں جو کہ عام لوگ اپنی بات چیت میں اکثر استعمال کرتے ہیں، میں ان کے متعلق اسلام کا موقف معلوم کرنا چاہتا ہوں۔ مثلاً جب کوئی شخص فوت ہو جاتا ہے تو اس کا ذکر کرتے ہوئے عموماً ”فلاں صاحب مرحوم“ کہا جاتا ہے۔ اگر کوئی صاحب حیثیت و صاحب منصب ہو تو «الْمَغْفُورُ لَهُ فُلَانٌ» بھی کہہ دیا جاتا ہے۔ کیا ان لوگوں نے لوح محفوظ میں دیکھ لیا ہے کہ فلاں کی مغفرت ہو گئی اور فلاں پر اللہ نے رحم کر دیا؟ اس لئے خاص طور پر یہ مسئلہ پوچھنے کی ضرورت پیش آئی ہے اور اللہ تعالیٰ نے قرآن مجید میں فرمایا ہے:

﴿وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْفُمُونَهُ﴾ (آل عمران ۱۸۷/۳)

”اور جب اللہ نے ان لوگوں سے وعدہ لیا جنہیں کتاب دی گئی تھی کہ تم اسے ضرور لوگوں کے لئے بیان کرو گے اور چھپاؤ گے نہیں۔“ لہذا فتویٰ ارشاد فرمائیے۔

جواب الْحَمْدُ لِلّٰهِ وَحْدَهُ وَالصَّلَاةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
اللہ تعالیٰ کا کسی شخص کو بخش دینا یا موت کے بعد اس پر رحم فرمانا ان غیبی معاملات میں شامل ہے جنہیں اللہ تعالیٰ کے سوا کوئی نہیں جانتا۔ اس کے بعد جس فرشتے، نبی یا رسول کو اللہ تعالیٰ اطلاع دے دے وہ جان سکتا ہے۔ کسی اور فرد کا کسی میت کے بارے میں یہ کہنا کہ اللہ نے اسے بخش دیا ہے یا اس پر رحم کر دیا ہے، جائز نہیں۔ سوائے اس شخص کے جس کے متعلق نبی معصوم ﷺ کا واضح فرمان موجود ہو۔ اس کے بغیر ایسی بات کہنا ہوا میں تیر چلانے کے مترادف ہے۔ اللہ تعالیٰ نے فرمایا ہے:

﴿قُلْ لَا يَعْلَمُ مَنْ فِي السَّمٰوٰتِ وَالْاَرْضِ الْغَيْبَ اِلَّا اللّٰهُ﴾ (النمل ۶۵/۲۷)

”(اے پیغمبر!) فرمادیجئے کہ اللہ کے سوا آسمانوں اور زمین میں کوئی بھی غیب نہیں جانتا۔“

اور فرمایا:

﴿عَلَيْمُ الْغَيْبِ فَلَا يُظْهِرُ عَلٰی غَيْبِهِۦٓ اٰحَدًا﴾ (۲۶) ﴿اِلَّا مَنْ اَرْتَضٰی مِنْ رَسُوْلٍ﴾ (الجن ۲۶-۲۷/۷۲)

”وہ غیب جاننے والا ہے، پس وہ اپنے غیب پر کسی کو مطلع نہیں کرتا، مگر جس رسول کو (کچھ بتانا) پسند کرے۔“

لیکن ایک مسلمان کے لئے یہ امید کی جاسکتی ہے کہ اللہ تعالیٰ اپنے فضل و رحمت سے اس کی مغفرت فرمادے اور اس پر رحم فرمادے لہذا اس کے لئے مغفرت اور رحمت کی دعا کرنی چاہیے نہ کہ اس کے بارے میں یہ فیصلہ کر دیا جائے کہ اس کی مغفرت ہو گئی ہے اور اس پر رحمت کر دی گئی ہے۔ ارشاد باری تعالیٰ ہے:

﴿اِنَّ اللّٰهَ لَا يَغْفِرُ اَنْ يُشْرَكَ بِهٖ وَيَغْفِرُ مَا دُوْنَ ذٰلِكَ لِمَنْ يَشَآءُ﴾ (النساء ۴۸/۴)

تعبیر و توضیح میں باریک بینی اور شک و شبہ میں ڈالنے والے الفاظ سے گریز کرنے کی ضرورت 109

”بلاشبہ اللہ تعالیٰ (یہ جرم) معاف نہیں کرتا کہ اس کے ساتھ شرک کیا جائے۔ اس کے سوا (دوسرے گناہ) جس کے چاہتا ہے بخش دیتا ہے۔“

صحیح بخاری میں حضرت خارجہ بن زید بن ثابت رضی اللہ عنہما سے روایت ہے کہ ایک انصاری خاتون ام العلاء رضی اللہ عنہا نے انہیں بتایا اور یہ خاتون نبی ﷺ کی بیعت کا شرف رکھتی ہیں، وہ فرماتی ہیں (ہجرت کے موقع پر) ماجرین کو قرعہ اندازی کر کے (انصار پر) تقسیم کیا گیا (اور انہیں بھائی بھائی بنا دیا گیا) ہمارے حصہ میں حضرت عثمان بن مظعون رضی اللہ عنہ آئے۔ ہم نے انہیں اپنے گھروں میں رہائش مہیا کی۔ پھر (کچھ عرصہ بعد) وہ بیمار ہو گئے اور اسی بیماری میں ان کی وفات ہو گئی۔ جب وہ فوت ہو گئے اور انہیں غسل دے کر کفن کے کپڑے پہنا دیئے گئے تو رسول اللہ ﷺ تشریف لائے۔ میں نے کہا: ”اے ابو سائب (عثمان بن مظعون)! تجھ پر اللہ کی رحمت ہو، میں تو تیرے بارے میں یہی گواہی دیتی ہوں کہ اللہ نے تجھے عزت بخشی ہے۔“ جناب رسول اللہ ﷺ نے فرمایا:

«وَمَا يُذْرِيكَ أَنَّ اللَّهَ أَكْرَمَهُ»

”تجھے کیا معلوم کہ اللہ نے اسے عزت بخشی دی ہے؟“۔ میں نے عرض کی ”یا رسول اللہ! میرے ماں باپ آپ پر قربان! (اگر اس شخص کی بھی عزت افزائی نہیں ہوئی تو پھر) اللہ تعالیٰ اور کس کی عزت افزائی فرمائے گا؟“۔

رسول اللہ ﷺ نے ارشاد فرمایا:

«أَمَّا هُوَ فَقَدْ جَاءَهُ الْيَقِينُ وَاللَّهُ إِنِّي لَأَرْجُو لَهُ الْخَيْرَ وَاللَّهُ مَا أَدْرِي وَأَنَا رَسُولُ اللَّهِ مَا يُفْعَلُ بِي»

”اس کے پاس یقینی چیز (موت) آچکی ہے۔ قسم ہے اللہ کی! میں اس کے لئے بھلائی کی امید رکھتا ہوں۔ قسم ہے اللہ کی! میں اللہ کا رسول ہونے کے باوجود نہیں جانتا کہ میرے ساتھ کیا سلوک ہونے والا ہے۔“ ام العلاء رضی اللہ عنہا نے فرمایا: ”اللہ کی قسم! اس کے بعد میں کسی کی صفائی نہیں دوں گی (کہ وہ یقیناً صالح اور بخشا ہوا ہے)۔“

جناب رسول اللہ ﷺ نے جو یہ بات فرمائی ہے کہ

«وَاللَّهُ مَا أَدْرِي وَأَنَا رَسُولُ اللَّهِ مَا يُفْعَلُ بِي»

”مجھے بھی معلوم نہیں کہ میرے ساتھ کیا ہونے والا ہے۔ حالانکہ میں اللہ کا رسول ہوں“

تو یہ بات آپ ﷺ نے اس وقت فرمائی تھی جب یہ آیت نازل نہیں ہوئی تھی:

﴿إِنَّا فَتَحْنَا لَكَ فَتْحًا مُّبِينًا ﴿١﴾ لِيَعْلَمَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ ﴿٢﴾﴾ (الفتح ٤٨/١-٢)

”یقیناً ہم نے آپ کو واضح فتح عطا فرمائی ہے۔ تاکہ اللہ تعالیٰ آپ کی اگلی پچھلی لغزشیں معاف فرمادے۔“

اور اس وقت تک اللہ تعالیٰ نے آپ ﷺ کو یہ خبر نہیں دی تھی کہ آپ جنت میں جائیں گے۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عثیمنی، صدر: عبدالعزیز بن باز



تعبیر و توضیح میں باریک بینی اور شک و شبہ میں ڈالنے والے الفاظ سے گریز کرنے کی ضرورت 110

فتویٰ (۸۸۸۶)

یہ جملہ غیر محتاط اور ناجائز ہے

سوال یہاں ایک کمپنی (قدرتی چشموں کا) پانی بوتلوں وغیرہ میں بھر کر سپلائی کرتی ہے۔ اس نے پبلشی کے لئے بڑے بڑے بورڈ تیار کروا کر شاہراہوں پر نصب کئے ہیں۔ بورڈ پر زمین سے پانی کا چشمہ ایلنے کا منظر دکھایا گیا ہے اور یہ عبارت لکھی گئی ہے۔

«لَا زَالَ فِي عَالَمِنَا بَعْضُ هِبَاتِ الطَّبِيعَةِ»

”ہماری دنیا میں اب بھی فطرت کے عطیات موجود ہیں۔“

میں نے انہیں کہا کہ یہ عبارت شرعی طور پر درست نہیں۔ کیونکہ ہمیں پانی اللہ تعالیٰ نے عطا فرمایا ہے فطرت (Nature) نے نہیں، اس طرح کے الفاظ تو کیونٹ بولا کرتے ہیں، میں نے کہا ”وہ“ فطرت“ کیا چیز ہے جس کے بارے میں تم یہ دعویٰ کرتے ہو کہ وہ آزاد ارادہ کی مالک ہے اور وہ پانی وغیرہ بخشتی ہے؟“ انہوں نے اس کے جواب میں کہا یہ ”عبارت“ مجاز“ کے طریقہ پر کہی گئی ہے۔ جس طرح ہم کہتے ہیں ”بادشاہ نے شہر بنایا۔“ آپ اس مسئلہ کی وضاحت فرمادیں تو نوازش ہوگی کیونکہ لوگ دن رات یہ عبارت پڑھتے ہیں اور بعض اسے صحیح بھی سمجھتے ہوں گے۔ جس سے ان کے عقیدہ کو خطرہ ہے۔ اللہ تعالیٰ سے دعا ہے کہ مسلمانوں کو دوبارہ دین کی طرف آنے کی توفیق بخشے اور صحیح عقیدہ رکھنے کی توفیق دے جس میں کسی قسم کا شک و شبہ یا التباس نہ ہو۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یہ کہنا یا لکھنا جائز نہیں کہ

«لَا زَالَ فِي عَالَمِنَا بَعْضُ هِبَاتِ الطَّبِيعَةِ»

”ہماری دنیا میں اب بھی فطرت کے عطیات موجود ہیں۔“

اگرچہ اس کے مجاز ہونے کا دعویٰ ہی کیا جائے۔ کیونکہ اس میں ایک طرح کی تلبیس ہے اور اس کی وجہ سے لوگ طحیٰرین کے افکار سے مانوس ہوتے ہیں۔ کیونکہ بہت سے کافر اللہ کے وجود کے منکر ہیں اور وہ خیر و شر کی نسبت غیر اللہ کی طرف حقیقی معنی کے لحاظ سے کرتے ہیں۔ اس لئے مسلمان کو چاہیے کہ اپنی زبان اور قلم کو اس قسم کی عبارتوں سے بچائے تاکہ وہ اہل الحاد کے مظاہر میں شریک نہ ہو اور اس قسم کی باتوں سے دور رہے جو وہ اسلام کے خلاف آپس میں کرتے ہیں تاکہ ظاہری سیرت بھی شرک کی ملاوٹ سے پاک رہے اور دلی عقیدہ بھی۔ مسلمان کا فرض ہے کہ نصیحت قبول کرے اور اپنی غلطی کو صحیح ثابت کرنے کے لئے باتیں نہ بنائے اور اپنے موقف کو جائز ثابت کرنے کے لئے بہانہ جوئی نہ کرے۔ کیونکہ حق ہی قابل اتباع ہے اور بزرگوں نے فرمایا ہے:

«إِيَّاكَ وَمَا يُعْتَدَرُ مِنْهُ»

”اس کام سے پرہیز کرو جس سے بعد میں معذرت کرنی پڑے“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفیفی، صدر: عبدالعزیز بن باز



تعبیر و توضیح میں باریک بینی اور شک و شبہ میں ڈالنے والے الفاظ سے گریز کرنے کی ضرورت 111

فتویٰ (۱۰۷۵۱)

بعض الفاظ کا شرعی حکم

سوال آپ کی نظر میں مندرجہ ذیل الفاظ کا شرعی حکم کیا ہے؟ ”اللہ جانتا ہے (کہ فلاں بات یوں ہے۔)“ ”خدا نخواستہ“ ”اللہ کی مرضی یہی تھی“ اور ”اللہ اور اس کا رسول بہتر جانتے ہیں۔“

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یہ کہنے میں کوئی حرج نہیں کہ ”اللہ جانتا ہے“ بشرطیکہ وہ جو بات بتا رہا ہے، وہ سچ بتا رہا ہو۔ اسی طرح ”خدا نخواستہ“ اور ”اللہ نہ کرے“ کہنے میں بھی حرج نہیں جب کہ مقصد یہ ہو کہ اللہ نقصان دہ چیز سے محفوظ رکھے۔ ”اللہ کی مرضی“ سے اگر یہ مراد ہو کہ جو بیماری یا تنگ دستی وغیرہ آئی ہے وہ اللہ کی تقدیر اور اس کے ارادہ کونیہ کے تحت ہے تو اس میں بھی کوئی حرج نہیں۔ یہ کہنا کہ ”اللہ اور اس کا رسول بہتر جانتے ہیں“ جناب ﷺ کی حیات مبارکہ میں درست تھا۔ رسول اللہ ﷺ کی وفات کے بعد اللہ اعلم ”اللہ بہتر جانتا ہے۔“ کہنا چاہیے۔ کیونکہ وفات پا جانے کے بعد آپ نہیں جانتے کہ آپ ﷺ کی وفات کے بعد کیا واقعات پیش آئے ہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



حفظ الجوارح مما یثینہا

اعضائے جسم کو معیوب ہونے سے بچانا

فتویٰ (۱۷۹۷)

نامناسب اعمال سے جسم کی حفاظت

سوال کیا آنکھ کا گناہ زیادہ سخت ہے یا منہ کا؟

سوال

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

بعض اوقات منہ سے کیا ہوا عمل آنکھ سے کئے ہوئے عمل سے بدتر اور بڑا گناہ ہوتا ہے۔ منہ سے شرک بھی سرزد ہو سکتا ہے جو اللہ کی نافرمانی پر مشتمل سب سے بڑا گناہ ہے۔ اسی طرح اللہ تعالیٰ کے متعلق بغیر علم کے (سنی سنائی غلط سلف باتیں) کہنا بھی بڑا گناہ ہے، اس کے علاوہ بھی زبان کے کبیرہ گناہ معروف ہیں۔ جناب رسول اللہ ﷺ کی صحیح حدیث ہے کہ آپ ﷺ نے فرمایا:

«أَكْثَرُ مَا يُدْخِلُ النَّاسَ النَّارَ الْأَجْوَفَانِ الْفَرْجُ وَالْفَمُ»

”لوگوں کو جہنم میں سب سے زیادہ دو چیزیں لے جائیں گی ”شرمگاہ اور منہ“^①

اس سے معلوم ہوتا ہے کہ منہ کا خطرہ آنکھ سے زیادہ ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



① حدیث میں ”اجوفان“ کا لفظ ہے۔ جس کا مطلب ہے وہ چیز جو اندر سے خالی ہو۔ مسند احمد ج: ۲، ص: ۲۹۱، ۳۹۲، ۳۳۳۔ سنن ابن ماجہ

حدیث نمبر: ۳۳۰۰۔

لا يعلم الغیب إلا اللہ

اللہ ہی غیب دان ہے

فتویٰ (۱۸۹)

نبی اکرم ﷺ کے حاضر و ناظر اور عالم الغیب ہونے کی بحث

سوال کیا نبی ﷺ حاضر و ناظر ہیں؟ یعنی کیا وہ غیب جانتے ہیں کہ ان کے لئے حاضر اور غائب سب برابر ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

غیب کے معاملات کے بارے میں اصولی اور بنیادی بات یہی ہے کہ ان کا علم اللہ کا خاصہ ہے۔ اللہ تعالیٰ نے فرمایا ہے:

﴿ وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنَ وَرَقَةٍ إِلَّا يَعْلَمُهَا وَلَا حَبَّةٌ فِي ظِلْمَتٍ الْأَرْضِ وَلَا رَطْبٌ وَلَا يَابِسٌ إِلَّا فِي كِتَابٍ مُبِينٍ ﴾ (الأنعام ۶/۵۹)

”غیب کی کنجیاں اسی کے پاس ہیں، انہیں صرف وہی جانتا ہے اور زمین کی تارکیوں میں جو بھی دانہ ہے اور جو بھی خشک وتر ہے وہ کتاب مبین میں موجود ہے۔“

نیز فرمایا:

﴿ قُلْ لَا يَعْلَمُ مَنْ فِي السَّمَاوَاتِ وَالْأَرْضِ الْغَيْبَ إِلَّا اللَّهُ وَمَا يَشْعُرُونَ أَيَّانَ يُبْعَثُونَ ﴾ (النمل ۲۷/۶۵)

”(اے پیغمبر!) فرمادیتے اللہ کے سوا آسمانوں اور زمین میں کوئی بھی غیب نہیں جانتا۔ وہ یہ بھی شعور نہیں رکھتے کہ کب اٹھائے جائیں گے۔“

لیکن اللہ تعالیٰ اپنے رسولوں میں سے جسے چاہتا ہے، غیب کی جو بات چاہتا ہے بتا دیتا ہے۔ ارشاد ہے:

﴿ عَدَلِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ﴿۱۶﴾ إِلَّا مَن آرَضْنِي مِنْ رِسُولٍ فَإِنَّمَا يَسْلُكُ مِن بَيْنِ يَدَيْهِ وَمِنْ خَلْفِهِ رَصَدًا ﴿۱۷﴾ ﴾ (الجن ۷۲/۲۶-۲۷)

”وہ غیب جاننے والا ہے بس اپنے غیب پر کسی کو مطلع نہیں کرتا، مگر جس رسول کو پسند فرمائے، تو اس (تک پہنچنے والے پیغام) کے آگے پیچھے نگران روانہ کرتا ہے۔“

مزید فرمایا:

﴿ قُلْ مَا كُنْتُ بِدَاعٍ مِنَ الرُّسُلِ وَمَا آدْرِي مَا يَفْعَلُ بِي وَلَا يَكْفُرُ إِن آتَيْعُ إِلَّا مَا يُوحَىٰ إِلَيَّ وَمَا أَنَا إِلَّا نَذِيرٌ مُّبِينٌ ﴾ (الإحاف ۹/۴۶)

”(اے پیغمبر!) کہہ دیجئے میں کوئی انوکھا رسول نہیں ہوں اور میں نہیں جانتا کہ میرے ساتھ کیا سلوک کیا جائے گا اور نہ تمہارے ساتھ (ہونے والے معاملات سے واقف ہوں) میں تو صرف اس چیز کی پیروی کرتا ہوں جو میری

طرف وحی کی جاتی ہے اور میں تو صرف واضح طور پر تنبیہ کرنے والا ہوں۔“

ایک صحیح حدیث میں حضرت ام علاء رضی اللہ عنہا سے روایت ہے انہوں نے کہا: ”جب حضرت عثمان بن مظعون رضی اللہ عنہ فوت ہوئے اور ہم نے انہیں کفن کے کپڑے پہنا دیئے، تو رسول اللہ ﷺ ہمارے پاس تشریف لائے۔ میں نے کہا ”اے ابو السائب (عثمان بن مظعون)! تجھ پر اللہ کی رحمت ہو۔ میں تیرے حق میں گواہی دیتی ہوں کہ اللہ تعالیٰ نے تجھے عزت بخشی۔“ رسول اللہ ﷺ نے فرمایا:

«وَمَا يُدْرِيكَ أَنَّ اللَّهَ أَكْرَمَهُ»

”تجھے کیا معلوم کہ اللہ نے اسے عزت بخشی؟“ میں نے عرض کی۔ ”میرے ماں باپ آپ پر قرآن! مجھے تو معلوم نہیں۔“

رسول اللہ ﷺ نے فرمایا:

«أَمَّا فَهَوَ فَقَدْ جَاءَهُ الْيَقِينُ مِنْ رَبِّهِ وَإِنِّي لَأَرْجُو لَهُ الْخَيْرَ، وَاللَّهِ مَا أَدْرِي وَأَنَا رَسُولُ اللَّهِ مَا يُفْعَلُ بِي»

”اس کے پاس اس کے رب کی طرف سے یقینی چیز آچکی ہے اور میں اس کے لئے بھلائی کی امید رکھتا ہوں۔ اللہ کی قسم! میں نہیں جانتا حالانکہ میں اللہ کا رسول ہوں کہ میرے ساتھ کیا ہوگا۔“ میں نے کہا

«وَاللَّهِ! لَا أَرْكِي بَعْدَهُ أَبَدًا»

”اللہ کی قسم! اس کے بعد میں کسی کی صفائی نہیں دوں گی۔“

یہ حدیث امام احمد نے روایت کی ہے اور امام بخاری نے اپنی کتاب ”صحیح“ میں کتاب الجنائز میں روایت کی ہے۔ صحیح بخاری کی ایک روایت میں یہ لفظ ہیں۔

«مَا أَدْرِي وَأَنَا رَسُولُ اللَّهِ مَا يُفْعَلُ بِي»

”میں نہیں جانتا، حالانکہ میں اللہ کا رسول ہوں کہ میرے ساتھ کیا ہوگا۔“

بہت سی احادیث سے یہ ثابت ہے کہ اللہ تعالیٰ نے نبی ﷺ کو بعض صحابہ کرام رضی اللہ عنہم کے انجام کی خبر دی تھی؛ چنانچہ نبی ﷺ نے ان صحابہ رضی اللہ عنہم کو جنت کی بشارت دی۔ صحیح بخاری اور صحیح مسلم میں حضرت عمر بن خطاب رضی اللہ عنہ کی حدیث ہے کہ جبریل علیہ السلام نے نبی ﷺ سے قیامت کے متعلق پوچھا تو آپ ﷺ نے فرمایا:

«مَا الْمَسْئُورُ عَنْهَا بِأَعْلَمَ مِنَ السَّائِلِ»

”جس سے پوچھا جا رہا ہے وہ پوچھنے والے سے زیادہ نہیں جانتا۔“

اس کے بعد صرف علامات قیامت بیان فرمائیں۔ اس سے معلوم ہوا کہ اللہ تعالیٰ نے نبی ﷺ کو غیب کی بعض باتوں کا علم دیا اور بعض کا نہیں دیا اور حضور ﷺ نے حسب ضرورت یہ معلومات صحابہ کرام رضی اللہ عنہم کو بتائیں۔

اللہ کے سوا کوئی کلی علم غیب نہیں رکھتا

غیب کی کون کون سی قسمیں ہیں؟ کیا نبی ﷺ غیب جانتے تھے؟ کیا حضور ﷺ کا علم غیب کلی تھا یا جزئی؟

سوال

الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جواب

اللہ ہی غیب دان ہے۔ غیب کی بعض چیزیں ایسی ہیں جن کا علم اللہ نے صرف اپنے پاس رکھا ہے، کسی مقرب فرشتے یا رسول کو بھی اس کی خبر نہیں دی۔ مثلاً اس وقت کا تعین جب مخلوق قبروں سے اٹھ کر اللہ کے سامنے حساب کے لئے حاضر ہوگی۔ تو یہ بات صرف اللہ ہی جانتا ہے کہ قیامت کب قائم ہوگی۔ اللہ تعالیٰ نے فرمایا ہے:

﴿ يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُجِئُهَا لَوْفَهَا إِلَّا هُوَ نُفِثَ فِي السَّمَوَاتِ وَالْأَرْضِ لَا تَأْتِيكُمْ إِلَّا بَغْتَةً يَسْأَلُونَكَ كَأَنَّكَ حَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ النَّاسِ لَا يَعْلَمُونَ ﴿۱۸۷﴾

(الأعراف ۱۸۷/۷)

”یہ لوگ آپ سے قیامت کے بارے میں پوچھتے ہیں کہ اس کے قائم ہونے کا وقت کب آئے گا؟ فرمادیجئے: اس کا علم تو میرے رب کے پاس ہے، وہی اسے اس کے وقت پر ظاہر کرے گا۔ وہ آسمانوں اور زمین میں ایک بھاری بات ہے۔ وہ تو اچانک ہی تمہیں آئے گی، وہ آپ سے اس طرح پوچھتے ہیں گویا کہ آپ اس کی تحقیقات کرچکے ہیں۔ کہہ دیجئے ”اس کا علم اللہ ہی کے پاس ہے۔ لیکن اکثر لوگ جانتے نہیں۔“

نیز فرمان الہی ہے:

﴿ يَسْأَلُكَ النَّاسُ عَنِ السَّاعَةِ قُلْ إِنَّمَا عِلْمُهَا عِنْدَ اللَّهِ وَمَا يُدْرِيكَ لَعَلَّ السَّاعَةَ تَكُونُ قَرِيبًا ﴿۶۳﴾

(الأحزاب ۶۳/۳۳)

”لوگ آپ سے قیامت کے متعلق پوچھتے ہیں۔ کہہ دیجئے اس کا علم تو صرف اللہ کے پاس ہے اور آپ کو کیا معلوم شائد قیامت قریب ہی ہو۔“

نیز ارشاد باری تعالیٰ ہے:

﴿ يَسْأَلُونَكَ عَنِ السَّاعَةِ أَيَّانَ مُرْسَاهَا ﴿۴۱﴾ فِيمَ أَنْتَ مِنْ ذِكْرِنَهَا ﴿۴۲﴾ إِلَىٰ رَبِّكَ مُنْهَهَا ﴿۴۳﴾ إِنَّمَا أَنْتَ مُنذِرٌ مَّن يَخْشَاهَا ﴿﴾ (البازعات ۷۹/۴۲-۴۵)

”وہ آپ سے قیامت کے بارے میں سوال کرتے ہیں کہ اس کے برپا ہونے کا وقت کب ہے؟ تجھے اس کے ذکر سے کیا فائدہ؟ (یہ بات تو معلوم ہی نہیں ہو سکتی) اس (کے متعلق علم) کی انتہا تیرے رب پر ہوتی ہے (کسی اور کو معلوم نہیں)، تم تو محض ڈرانے والے ہو، اس شخص کو جو اس (قیامت) سے ڈرتا ہے۔“

صحیح بخاری اور صحیح مسلم کی مشہور لمبی حدیث میں ہے کہ جبریل عليه السلام نے جناب رسول اللہ صلی اللہ علیہ وسلم سے سوال کیا۔

«مَتَى السَّاعَةُ؟»

”قیامت کب آئے گی؟“

تو آپ صلی اللہ علیہ وسلم نے فرمایا:

«مَا الْمَسْئُولُ عَنْهَا بِأَعْلَمَ مِنَ السَّائِلِ»

”جس سے پوچھا گیا ہے وہ پوچھنے والے سے زیادہ نہیں جانتا۔“

اس کے بعد قیامت کی علامتیں بیان فرمائیں۔

غیب کی بعض باتیں ایسی ہیں جو رسول اللہ صلی اللہ علیہ وسلم نے اپنے بعض بندوں کو بتائی ہیں مثلاً مستقبل کے واقعات جو نبی صلی اللہ علیہ وسلم نے بیان فرمائے ہیں۔ یہ اللہ کی طرف سے عطا کردہ ایک معجزہ کی حیثیت رکھتے ہیں جو اللہ نے اپنے نبی کو خاص طور پر بتائے ہیں۔ اس آیت مبارکہ میں اس قسم کے امور مراد ہیں:-

﴿عَلِمَ الْغَيْبِ فَلَا يُظْهِرُ عَلَىٰ غَيْبِهِ أَحَدًا﴾ (۱۶) إِلَّا مَن أَرَادَ مِن رَّسُولٍ ﴿﴾ (الجن ۲۶/۲۷-۲۷)
 ”وہ غیب جاننے والا ہے پس اپنے غیب کی کسی کو اطلاع نہیں دیتا مگر جس رسول کو (اطلاع دینا) پسند کرے۔“

اور فرمایا:

﴿وَمَا كَانَ اللَّهُ لِيُظْلِعَكُمْ عَلَى الْغَيْبِ وَلَكِنَّ اللَّهَ يَجْتَبِي مِن رُّسُلِهِ مَن يَشَاءُ﴾ (آل عمران ۱۷۹/۳)

”اللہ تعالیٰ تمہیں غیب سے باخبر نہیں کرتا لیکن اپنے رسولوں میں سے جسے چاہتا ہے، منتخب فرماتا ہے۔“

مندرجہ بالا دلائل سے معلوم ہوتا ہے کہ رسول اللہ ﷺ کو کلی علم غیب حاصل نہیں تھا۔ بلکہ جزوی طور پر بھی جس حد تک اللہ تعالیٰ نے اطلاع دی اتنا علم آپ کو حاصل ہو گیا۔ اس چیز میں نبی ﷺ کی کیفیت دیگر انبیائے کرام علیہم السلام کی طرح ہی تھی۔ ہمارا مقصد مثال سے واضح کرنا ہے، تمام دلائل ذکر کرنا مقصود نہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن سلیمان بن منیع، رکن: عبداللہ بن عبدالرحمان بن عدیان، نائب صدر: عبدالرزاق عقیفی



فتویٰ (۱۵۵۲)

شکم مادر میں بچے کی نوعیت کی وضاحت

سوال رسالہ ”العربی“ کے شماره نمبر ۲۰۵، دسمبر ۱۹۷۵ء کے صفحہ ۳۵ پر ایک سوال اور اس کا جواب شائع ہوا ہے۔ جس میں یہ ثابت کیا گیا ہے کہ شکم مادر میں بچے کی نوعیت کا تعین مرد کرتا ہے۔ اس مسئلہ میں دین کا موقف کیا ہے؟ کیا اللہ کے سوا کوئی اور بھی غیب جانتا ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یہ صرف اللہ تبارک و تعالیٰ ہی ہے جو شکم مادر میں بچے کی شکل جس طرح چاہتا ہے بنا دیتا ہے، یعنی وہ اسے مذکر یا مؤنث اور کامل یا ناقص الخلق بنا تا ہے۔ جنین کے اسی قسم کے دوسرے احوال بھی اس کے قبضہ قدرت میں ہیں۔ اس میں اللہ کے سوا کسی کا کوئی دخل نہیں۔ اللہ تعالیٰ نے فرمایا:

﴿هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ لَا إِلَهَ إِلَّا هُوَ الْعَزِيزُ الْحَكِيمُ﴾ (آل عمران ۶/۳)

”وہی ہے جو رحم مادر میں تمہاری صورت گری کرتا ہے جس طرح چاہتا ہے۔ اس غالب حکمت والے کے سوا کوئی معبود نہیں۔“

نیز فرمایا:

﴿لِلَّهِ مُلْكُ السَّمَاوَاتِ وَالْأَرْضِ يَخْلُقُ مَا يَشَاءُ يَهَبُ لِمَن يَشَاءُ إِنشَاءً وَيَهَبُ لِمَن يَشَاءُ اللَّهُ كُورٌ﴾

﴿أَوْ يُزَوِّجُهُمْ ذُكْرَانًا وَإِنثَاءً وَيَجْعَلُ مَن يَشَاءُ عَقِيمًا إِنَّهُمْ عَلَيْهِمْ قَدِيرٌ﴾ (الشوریٰ ۴۲/۴۹-۵۰)

”آسمانوں اور زمین کی حکومت اللہ ہی کی ہے۔ وہ جو چاہتا ہے پیدا کرتا ہے، جس کو چاہتا ہے بیٹیاں دیتا ہے اور جسے چاہتا ہے بیٹے دیتا ہے یا انہیں بیٹے اور بیٹیاں ملا کر دیتا ہے اور جسے چاہتا ہے بانجھ کر دیتا ہے، وہ علم والا قدرت والا ہے۔“

اللہ تعالیٰ یہاں یہ بتاتا ہے کہ زمین و آسمان کی بادشاہی اسی کے لئے ہے، وہی جو چاہتا ہے پیدا کرتا ہے۔ وہ جس طرح چاہتا

اللہ ہی غیب دان ہے۔
 ہے رحم میں بچے کو بنا دیتا ہے خواہ مذکر بنائے یا مؤنث اور جس کیفیت کا حامل چاہتا ہے بنا دیتا ہے، خواہ ناقص بنائے یا کامل،
 حسین اور خوبصورت بنائے یا بد صورت، اسی طرح جنین کے دوسرے حالات اس کے ہاتھ میں ہیں کسی اور کے ہاتھ میں
 نہیں، نہ ان امور میں اس کا کوئی شریک ہے۔ یہ دعویٰ غلط ہے کہ خاوند یا کوئی ڈاکٹر یا فلسفی جنین کی قسم متعین کر سکتا ہے۔
 خاوند تو صرف یہی کر سکتا ہے کہ اس وقت مباشرت کرے جب حمل کی امید زیادہ ہوتی ہے۔ اس کے بعد اللہ کی تقدیر کے
 مطابق کبھی اس کی خواہش پوری ہو جاتی ہے کبھی نہیں ہوتی۔ اس کی وجہ سبب کا ناقص ہونا بھی ہو سکتی ہے۔ کوئی مانع بھی
 ہو سکتا ہے۔ مثلاً مرض یا بانجھ پن یا اللہ کی طرف سے بندے کی آزمائش کے طور پر بھی اولاد سے محرومی ہو سکتی ہے۔ اس
 کی وجہ یہ ہے کہ اسباب بذات خود اثر نہیں کرتے بلکہ اللہ تعالیٰ تقدیر کے تحت اسباب پر مسبب مترتب ہوتے ہیں۔
 بار آوری ایک تکوینی امر ہے۔ انسان کے بس میں صرف اتنا ہے کہ اللہ کے حکم سے وظیفہ زوجیت ادا کر دے۔ اس کے بعد
 اس سے جنین کو وجود میں لانا، اس کو مختلف حالات میں لے جانا اور ایسی تدبیر کرنا کہ اس پر مسیبت مرتب ہو جائیں یہ
 صرف اللہ وحدہ لا شریک لہ کا کام ہے۔ جو شخص ان لوگوں کے حالات اور ان کے اقوال و افعال پر غور کرتا ہے اسے معلوم
 ہو جاتا ہے کہ یہ لوگ مبالغہ آمیز دعوے کرتے اور لاعلمی کی وجہ سے غلط بیانی کے مرتکب ہوتے ہیں اور جدید علوم کے
 متعلق غلو کا شکار ہوتے اور اسباب پر اعتماد کرنے میں جائز حدود سے تجاوز کر جاتے ہیں اور جو شخص ان چیزوں کو اپنے
 مقام پر رکھتا ہے اسے معلوم ہو جاتا ہے کہ کونسی چیز اللہ تعالیٰ نے اپنے لئے خاص کر رکھی ہے اور کس چیز میں اس کی تقدیر
 کے مطابق بندے کا بھی کوئی کردار ہے۔^①

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللسجنة الدائمة، رکن: عبداللہ بن حسن بن قعود، رکن: عبداللہ بن عدیان، نائب صدر: عبدالرزاق عفیفی، صدر: عبدالعزیز بن

عبداللہ بن باز



① جہاں تک میں سمجھ سکا ہوں سائل کا یہ مطلب نہیں کہ جنین کی جنس کا تعین مرد کے ہاتھ میں ہے وہ چاہے تو لڑکا پیدا ہو جائے اور
 چاہے تو لڑکی پیدا ہو جائے۔ غالباً اس سے جین (Genes) کے نظریہ کی طرف اشارہ ہے۔ اس نظریہ کا خلاصہ یہ ہے کہ مرد کے مادہ تولید میں
 جو جاندار اجسام ہوتے ہیں ان میں سے کوئی ایک عورت کے مادہ تولید میں موجود ایک بیضہ سے جا کر ملتا ہے اور اس سے بچہ کی تخلیق شروع
 ہوتی ہے مرد کے جراثیم اور عورت کے بیضہ کی تفصیلی تحقیق سے یہ معلوم ہوا ہے کہ ان میں سے ہر ایک میں ۲۳ کروموسوم پائے جاتے
 ہیں۔ ان کروموسومز کی بناوٹ کے مطابق ایک بچہ کی شکل و شبہت، رنگ و روپ اور دیگر جسمانی اور عقلی خصائص دوسرے بچوں سے
 مختلف ہوتے ہیں۔ ان میں سے بائیس بائیس کروموسوم دیگر جسمانی خصوصیات کا تعین کرتے ہیں اور تینسواں کروموسوم جنین کا تعین کرتا
 ہے۔ عورت کا یہ کروموسوم ہمیشہ ۷ (وائی) قسم کا ہوتا ہے۔ جبکہ مرد کا کروموسوم کبھی x (ایکس) ہوتا ہے کبھی ۷ (وائی)۔ اگر مرد کا وائی
 کروموسوم عورت کے وائی کروموسوم سے ملتا ہے تو بچہ مؤنث ہوتا ہے اور جب مرد کا ایکس کروموسوم عورت کے وائی کروموسوم سے ملتا
 ہے تو بچہ مذکر ہوتا ہے۔ لہذا مذکر مؤنث کا تعین عورت کے مادہ تولید پر نہیں بلکہ مرد کے مادہ تولید کی بنیاد پر ہوتا ہے۔ اسی بات کو مجازاً اس
 طرح کہہ دیا جاتا ہے کہ مذکر مؤنث کا تعین مرد کرتا ہے، عورت نہیں۔ اس سائنسی تحقیق سے سائنسی بنیاد پر اختلاف ممکن ہے لیکن
 میرے خیال میں اس سے عقیدہ متاثر نہیں ہوتا۔ واللہ اعلم (مترجم)

آیت يعلم ما فی الأرحام..... کا مطلب؟

سوال

اللہ تعالیٰ نے قرآن مجید میں فرمایا ہے:

﴿إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ﴾ (لقمان ۳۱/۳۴)

”بے شک اللہ ہی کے پاس قیامت کا علم ہے اور وہ بارش نازل کرتا ہے اور جانتا ہے جو کچھ رحموں میں ہے اور کوئی جان نہیں جانتی کہ کل کیا کمائے گی؟ اور کوئی جان نہیں جانتی کہ کس زمین پر مرے گی؟ بے شک اللہ ہی علم والا اور خبر رکھنے والا ہے۔“

اس آیت کریمہ میں اللہ تعالیٰ نے فرمایا ہے:

﴿وَيَعْلَمُ مَا فِي الْأَرْحَامِ﴾ (لقمان ۳۱/۳۴)

”وہ جانتا ہے جو کچھ (ماؤں کے) رحموں میں ہے۔“

اس آیت کے بارے میں ایک دوست سے میری بہت بحث ہوئی۔ وہ کہتا تھا کہ جدید معلومات کے مطابق ڈاکٹر مختلف شعاعوں کے ذریعے یہ معلوم کرنے کے قابل ہو گئے ہیں کہ رحم مادر میں لڑکا ہے یا لڑکی؟ میں نے اسے کہا کہ اللہ تو فرماتے ہیں:

﴿وَيَعْلَمُ مَا فِي الْأَرْحَامِ﴾ (لقمان ۳۱/۳۴)

”وہ جانتا ہے جو کچھ (ماؤں کے) پیٹوں میں ہے۔“

کیا اس آیت کا یہ مطلب ہے کہ سائنس رحم مادر کے اندر کی معلومات حاصل نہیں کر سکتی یا اس کا کوئی اور مطلب ہے؟

جواب

صحیح احادیث سے ثابت ہے کہ غیب کی چابیاں پانچ ہیں جنہیں اللہ کے سوا کوئی نہیں جانتا اور ان کا ذکر سوال میں مذکورہ آیت میں ہے۔ امام بخاری رحمۃ اللہ علیہ نے اپنی کتاب ”صحیح“ میں حضرت عبد اللہ بن عمر رضی اللہ عنہما سے روایت کیا ہے کہ جناب رسول اللہ صلی اللہ علیہ وسلم نے فرمایا:

مَفَاتِيحُ الْغَيْبِ خَمْسٌ لَا يَعْلَمُهُنَّ إِلَّا اللَّهُ ﴿إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ﴾ (لقمان ۳۱/۳۴)

”غیب کی چابیاں پانچ ہیں، انہیں اللہ کے سوا کوئی نہیں جانتا۔ بے شک اللہ ہی کے پاس ہے قیامت کا علم اور وہ بارش نازل کرتا ہے اور جانتا ہے جو کچھ رحموں میں ہے اور کوئی جان نہیں جانتی کہ کل کیا کمائے گی اور کوئی جان نہیں جانتی کہ کس زمین میں مرے گی، بے شک اللہ ہی علم والا خبر والا ہے۔“

صحیح بخاری کی ایک روایت میں حضرت ابن عمر رضی اللہ عنہما نے فرمایا کہ رسول اللہ صلی اللہ علیہ وسلم کا ارشاد ہے ”غیب کی چابیاں پانچ ہیں۔“ پھر یہ آیت پڑھی:

﴿إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ﴾ (لقمان ۳۱/۳۴)

”بے شک اللہ ہی کے پاس ہے قیامت کا علم اور وہ بارش نازل کرتا ہے اور جانتا ہے جو کچھ رحموں میں ہے“

امام احمد نے بھی حضرت عبد اللہ بن عمر رضی اللہ عنہما اور عبد اللہ بن مسعود رضی اللہ عنہ سے اسی مفہوم کی حدیث کی روایت کی ہے۔ اس کے علاوہ دوسری متعدد سندوں سے بھی اس قسم کی روایات آئی ہیں جن سے اس آیت میں مذکور مسئلہ کی تائید ہوتی ہے۔ آیت کریمہ کا مفہوم یہ ہے کہ قیامت کا علم اللہ تعالیٰ نے صرف اپنے پاس رکھا ہے، وہی اس کے وقت پر اسے ظاہر کرے گا، اس کے مقررہ وقت سے کوئی مقرب فرشتہ واقف ہے نہ کوئی نبی اور رسول۔ البتہ اللہ تعالیٰ نے اس کی علامتیں بتا دی ہیں۔ (اسی طرح) اللہ کے سوا کوئی نہیں جانتا کہ بارش کب اور کہاں نازل ہوگی۔ لیکن اصحاب فراست کو مختلف علامتوں کو دیکھ کر اس کے اسباب کی موجودگی میں ایک اجمالی اور تقریبی علم حاصل ہو جاتا ہے جس میں اندازہ کو دخل ہوتا ہے اور یہ اندازہ کبھی غلط بھی ہو جاتا ہے۔ اسی طرح مانی الارحام کا تفصیلی علم صرف اللہ تعالیٰ کو حاصل ہے کہ اس میں بچے کی تخلیق ہوگی یا نہیں ہوگی اور وہ تمام مدت تک باقی رہ کر نشوونما پائے گا یا اس سے پہلے ہی زندہ یا مرده پیدا ہو جائے گا اور وہ صحیح سلامت ہو گا یا اس میں کوئی پیدائشی عیب اور نقص ہو گا۔ اللہ تعالیٰ کا یہ علم کسی اور سے حاصل کردہ نہیں، نہ اس کا انحصار اسباب اور تجربات پر ہے، بلکہ اسے اس کے وجود میں آنے سے پہلے اور اس کے اسباب کی موجودگی سے پہلے علم ہوتا ہے کہ وہ کس طرح کا اور کن کیفیات کا حامل ہو گا۔ کیونکہ ان اسباب کا مقدر کرنے والا پھر انہیں وجود بخشنے والا وہی ہے۔ وہ علیم ہے، کوئی چیز اس کے علم سے پیچھے ہو سکتی ہے نہ مختلف ہو سکتی ہے۔

مخلوق کو رحم مادر میں موجود شے کے متعلق بعض معلومات حاصل ہو سکتی ہیں مثلاً اس کا مذکر یا مؤنث ہونا، اس کا سالم الاعضاء ہونا یا کسی قسم کی معذوری کا حامل ہونا، یا ولادت کے وقت کا قریب ہونا، یا قبل از وقت اسقاط کا خطرہ محسوس ہونا، یہ سب معلومات اللہ تعالیٰ کی توفیق سے اسباب کی بنیاد پر حاصل ہوتی ہیں۔ مثلاً المرأ ساؤنڈ وغیرہ کے ذریعے سے۔ لیکن خود بخود یا بلا اسباب حاصل نہیں ہو سکتیں اور یہ بھی اس وقت ہوتی ہیں جب اللہ تعالیٰ فرشتے کو جنین کی صورت سازی کا حکم دے چکے ہوتے ہیں اور پھر یہ معلومات رحم کے اندر کے تمام حالات پر مشتمل نہیں ہوتیں، بلکہ بعض حالات کے متعلق ہوتی ہیں اور ان میں بسا اوقات غلطی بھی ہو سکتی ہے اور کسی انسان کو معلوم نہیں کہ مستقبل میں اسے دینی یا دنیوی معاملات میں کیا کچھ حاصل ہو گا۔ اس کا تفصیلی علم بھی محض اللہ تعالیٰ کو حاصل ہے۔ لوگوں کو اجمالی طور پر نفع یا نقصان کی توقع ہوتی ہے جس کی وجہ سے ان کے اندر امید پیدا ہوتی ہے اور وہ کام کی طرف بڑھتے ہیں یا خوف پیدا ہوتا ہے اور وہ پیچھے ہٹ جاتے ہیں اور اس کی بنیاد علامات اور اس وقت کے حالات پر ہوتی ہے تو یہ سب چیزیں ”علم“ کہلانے کی مستحق نہیں۔ اسی طرح کسی کو معلوم نہیں کہ اس کی موت خشکی میں آئے گی یا سمندر میں، وطن میں یا پردیس میں، یہ سب تفصیلات اکیلا اللہ ہی جانتا ہے۔ اسی کا علم کامل اور ہمہ گیر ہے، جو ظاہر و باطن اور کھلی چھپی ہر چیز کو محیط ہے۔

خلاصہ کلام یہ ہے کہ اللہ کا علم ذاتی ہے، جو کسی دوسرے سے حاصل ہوتا ہے نہ اس کی بنیاد اسباب و تجربات پر ہوتی ہے، وہ ماضی اور مستقبل سب سے واقف ہے۔ اس کے علم میں کوئی غموض ہے نہ اس میں کوئی غلطی ہوتی ہے۔ اس کا علم تمام کائنات کی ہر چھوٹی بڑی چیز کی تفصیلات پر محیط ہے۔ جبکہ کسی اور کا علم اس طرح کا نہیں ہو سکتا۔

وَصَلَّى اللّٰهُ عَلٰى نَبِيِّنَا مُحَمَّدٍ وَاٰلِهِ وَاَصْحَابِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن نوریان، نائب صدر: عبدالرزاق عقیفی، صدر: عبدالعزیز بن باز



مسئلہ علم غیب

سوال یہاں ہم جب اپنے دوستوں سے کہتے ہیں کہ علم غیب اللہ کا خاصہ ہے کوئی رسول یا فرشتہ غیب نہیں جانتا، تو وہ کہتے ہیں کہ رسول اللہ ﷺ غیب جانتے تھے اور جو قرآن مجید نبی ﷺ کو ملا ہے وہ بھی تو غیب ہی ہے اور اس قسم کے دلائل دیتے ہیں۔ ایک دلیل وہ قرآن مجید کی اس آیت سے دیتے ہیں:

﴿عَلِمَ الْغَيْبِ فَلَا يَظْهَرُ عَلَىٰ غَيْبِهِ أَحَدًا ۖ إِلَّا مَنِ ارْتَضَىٰ مِنْ رَسُولٍ﴾ (الجن ۷۲/۲۶-۲۷)

”وہ غیب جاننے والا ہے پس اپنے غیب پر کسی کو مطلع نہیں کرتا مگر جس رسول کو پسند فرمائے۔“

اور رسول اللہ ﷺ کو اللہ تعالیٰ نے پسند فرمایا تھا، اس لئے وہ غیب جانتے تھے۔ آپ اس دلیل کا کیا جواب دیتے ہیں کیا اس آیت سے استدلال کرتے ہوئے یہ کہنا جائز ہے کہ رسول اللہ ﷺ غیب جانتے تھے۔ براہ کرم اس سوال کا جواب ارشاد فرمائیے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَىٰ رَسُولِهِ وَآلِهِ وَصَحْبِهِ وَبَعْدُ:
علم غیب اللہ تعالیٰ کا خاصہ ہے کیونکہ اللہ تعالیٰ نے فرمایا ہے:

﴿قُلْ لَا يَعْلَمُ مَنْ فِي السَّمَاوَاتِ وَالْأَرْضِ الْغَيْبَ إِلَّا اللَّهُ﴾ (النمل ۲۷/۶۵)

”(اے پیغمبر!) کہہ دیجئے اللہ کے سوا آسمانوں اور زمین میں جو کوئی بھی ہے غیب نہیں جانتا۔“

اور فرمایا:

﴿قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ الْغَيْبَ لَاسْتَكْتَرْتُ مِنَ الْخَيْرِ

وَمَا مَسَّنِيَ السُّوءُ﴾ (الأعراف ۷/۱۸۸)

”(اے پیغمبر!) کہہ دیجئے میں اپنی جان (ذات) کے لئے کسی نفع و نقصان کا مالک نہیں ہوں مگر جو اللہ چاہے اور

اگر میں غیب جانتا ہوتا تو بہت سی بھلائی جمع کر لیتا اور مجھے کوئی برائی (تکلیف، رنج، بیماری وغیرہ) نہ پہنچتی۔“

لیکن اللہ تعالیٰ اپنے بندوں مثلاً فرشتوں، نبیوں اور رسولوں میں سے جسے چاہتا ہے، جتنا چاہتا ہے غیب پر مطلع کر دیتا ہے۔ کیونکہ اس نے فرمایا ہے:

﴿عَلِمَ الْغَيْبِ فَلَا يَظْهَرُ عَلَىٰ غَيْبِهِ أَحَدًا ۖ إِلَّا مَنِ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ

وَمِنْ خَلْفِهِ رَصَدًا﴾ (الجن ۷۲/۲۶-۲۷)

”وہ غیب جاننے والا ہے پس اپنے غیب پر کسی کو مطلع نہیں کرتا۔ مگر جس رسول کو پسند فرمائے تو اس (تک پہنچنے

والے پیغام) کے آگے پیچھے نگران روانہ کرتا ہے۔“

رسول کو حاصل ہونے والے اس علم میں وہ وحی بھی شامل ہے جو اللہ تعالیٰ نے اپنے رسول محمد ﷺ پر نازل فرمائی اور قرآن بھی اس وحی کا ایک حصہ ہے۔ اللہ تعالیٰ کا سابقہ انبیاء و رسل ﷺ سے بھی یہی معاملہ رہا ہے۔ لیکن ان کا علم ذاتی نہیں ہوتا۔ بلکہ اللہ تعالیٰ انہیں خبر دیتا ہے۔ ان نصوص سے یہ ثابت نہیں ہوتا کہ اللہ تعالیٰ نے انہیں ہر غیب کا علم دے دیا ہے۔ بلکہ ان سے یہ معلوم ہوتا ہے کہ جس قدر اللہ نے چاہا اس قدر غیبی معلومات انہیں بتا دیں۔

وَبِاللَّهِ التَّوْفِيقُ وَصَلَّى اللَّهُ عَلَىٰ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۷۴۳۳)

ائمہ اربعہ کے باہمی اختلاف کا ایک سبب

سوال کیا وجہ ہے کہ ائمہ اربعہ بعض شرعی امور میں ایک دوسرے سے اختلاف رکھتے ہیں۔ کیا رسول اکرم ﷺ کو معلوم تھا کہ آپ ﷺ کے بعد یہ حضرات بھی دنیا میں آئیں گے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
ہمیں معلوم نہیں کہ رسول اللہ ﷺ یہ جانتے تھے یا نہیں کہ آپ ﷺ کے بعد ائمہ اربعہ آئیں گے کیونکہ حضور ﷺ غیب نہیں جانتے تھے، صرف وہی باتیں جانتے تھے جو اللہ تعالیٰ نے بتائیں۔ باقی رہا ائمہ اربعہ کے باہمی اختلاف کا معاملہ تو اس کے بہت سے اسباب ہیں۔ ان میں سے ایک سبب یہ بھی ہے کہ ان میں سے کوئی بھی لامحدود علم کا حامل نہیں تھا۔ ممکن ہے کہ ایک امام کو وہ چیز معلوم نہ ہو جو دوسرے کو معلوم ہو گئی ہو اور یہ بھی ممکن ہے کہ جب واضح دلیل سامنے نہ ہو تو نصوص سے ایک امام نے ایک بات سمجھی ہو اور دوسرے نے وہ بات اس طرح نہ سمجھی ہو۔ شیخ الاسلام ابن تیمیہ رحمہ اللہ نے اس مسئلہ پر اپنی کتاب ”رفع الملام“ میں تفصیل سے روشنی ڈالی ہے۔ لہذا آپ اس کا مطالعہ کریں ان شاء اللہ مسئلہ اچھی طرح واضح ہو جائے گا۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۵۵۲)

عالم الغیب اللہ تعالیٰ ہی ہے

سوال کچھ افراد ”مراہطین“ کہلاتے ہیں۔ وہ سمجھتے ہیں کہ انہیں علم غیب حاصل ہے۔ ان لوگوں کے بارے میں شریعت کا کیا حکم ہے؟ اور جو ان کے پاس جائے، یا ان کے بارے میں خاموش رہے (تردید نہ کرے) اس کا کیا حکم ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
علم غیب اللہ تعالیٰ کا خاصہ ہے۔ جو انسان غیب دانی کا دعویٰ کرتا ہے، اس نے اللہ کی خصوصی صفت سے متصف ہونے کا دعویٰ کیا ہے اور اس طرح خود کو اللہ کا شریک قرار دیا ہے۔ بسا اوقات اللہ تعالیٰ اپنے کسی نبی کو جس قدر چاہتا ہے غیب کی بات بتا دیتا ہے۔ اس کا ارشاد ہے:

﴿ وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ ﴾ (الأنعام ۶/۵۹)

”غیب کی کنجیاں اسی کے پاس ہیں، انہیں صرف وہی جانتا ہے۔“

نیز ارشاد علی ہے:

﴿ قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ ﴾ (النمل ۲۷/۶۵)

”(اے پیغمبر!) کہہ دیجئے اللہ کے سوا آسمانوں اور زمین میں جو کوئی بھی ہے، غیب نہیں جانتا۔“

﴿عَلِمَ الْغَيْبِ فَلَا يُظْهِرُ عَلَىٰ غَيْبِهِ أَحَدًا﴾ إِلَّا مَن آرَضَنِي مِن رَّسُولٍ فَإِنَّهُ يَسْلُكُ مِن بَيْنِ يَدَيْهِ
وَمِن خَلْفِهِ رَصَدًا ﴿ (الجن ۲۶-۲۷)

”وہ غیب جاننے والا ہے پس اپنے غیب پر کسی کو مطلع نہیں کرتا، مگر جس رسول کو پسند فرمائے تو اس (تک پہنچنے والے پیغام) کے آگے پیچھے نگران روانہ کرتا ہے۔“

ان آیات سے معلوم ہوا کہ صرف اللہ تعالیٰ ہی غیب جانتا ہے، اس کی مخلوق نہیں۔ پھر اس میں سے اس نے ان رسولوں کو مستثنیٰ کر دیا جن کو اس نے پسند فرمایا اور انہیں وحی کے ذریعے غیب کی جو باتیں چاہیں بتادیں اور اس چیز کو ان کا معجزہ اور ان کی نبوت کی حجتی دلیل بنا دیا۔ نجومی یا اس قسم کے دوسرے لوگ مثلاً جو کنکری پھینک کر، کتاب کھول کر یا پرندہ اڑا کر غیب کی باتیں معلوم کر لینے کا دعویٰ کرتے ہیں اللہ کے پسندیدہ رسول نہیں کہ اللہ تعالیٰ انہیں غیب میں سے کوئی بات بتائے۔ یہ افراد تو انکل اور جھوٹ کی وجہ سے اللہ پر جھوٹ باندھنے والے اور اللہ کے منکر ہیں۔

اس سے معلوم ہوا کہ ان لوگوں کے پاس (غیب کی کوئی بات پوچھنے کے لئے) جانا حرام ہے، وہ کافر ہیں۔ ان کے بارے میں اور ان کے پاس جانے والوں کے بارے میں خاموشی اختیار کرنا جائز نہیں بلکہ ادائے امانت، براءت ذمہ اور امت کی خیر خواہی کا تقاضا ہے کہ سب لوگوں کے سامنے سچی بات کھول کر بیان کر دی جائے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۸۰۷۱)

علم غیب کا دعویٰ کرنا کفر ہے

سوال ہمارے ہاں ایک عورت ہے جسے ”عائبہ“ کہتے ہیں، اگر اس کا یہ نام اس لئے رکھا گیا ہے کہ علم غیب کا دعویٰ رکھتی ہے، تو اس کے بارے میں کیا حکم ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
علم غیب کا دعویٰ کرنا کفر ہے۔ ارشاد باری تعالیٰ ہے:

﴿قُلْ لَا يَعْلَمُ مَن فِي السَّمٰوٰتِ وَالْاَرْضِ الْغَيْبَ اِلَّا اللّٰهُ﴾ (النمل ۲۷/۶۵)

”(اے پیغمبر!) کہہ دیجئے کہ اللہ کے سوا آسمانوں اور زمین میں جو کوئی بھی ہے غیب نہیں جانتا۔“

اور اس کا نام بدل کر کوئی اچھا نام رکھ دینا چاہیے۔ مثلاً فاطمہ یا عائشہ وغیرہ تاکہ اس کا یہ مشہور نام ختم ہو جائے جس سے علم غیب کا دعویٰ ظاہر ہوتا ہے۔ اس کے ساتھ ساتھ اسے چاہیے کہ وہ اللہ کے سامنے خلوص دل سے توبہ کرے اور یہ وعدہ کرے کہ وہ آئندہ علم غیب کا دعویٰ نہیں کرے گی اور اللہ کے حرام کئے ہوئے نجوم اور کہانت وغیرہ ایسے کاموں سے پرہیز کرے گی جو علم غیب کا دعویٰ کرنے والوں نے بنا رکھے ہیں۔ اگر وہ توبہ نہ کرے تو ملک کے حکام سے اس کی شکایت کی جائے تاکہ اسے مناسب سزا دی جاسکے اور لوگوں کو اس کام سے اور اس کی تصدیق کرنے سے منع کیا جائے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز

←→←→←→

فتویٰ (۷۳۵۰)

کیا چودہ صدیاں گزرنے پر قیامت آئے گی؟

سوال بعض علماء سے سنا ہے کہ حدیث میں یہ خبر دی گئی ہے کہ چودہ صدیاں پوری ہونے کے کچھ عرصہ بعد قیامت آجائے گی۔ کیا یہ حدیث صحیح ہے؟ واضح رہے کہ چودہ صدیاں تو گزر چکی ہیں اور یہ ”کچھ عرصہ“ سے کیا مراد ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: قیامت قائم ہونے کا وقت تعیین کے ساتھ اللہ کے سوا کوئی نہیں جانتا۔ کسی صحیح حدیث میں ایسی کوئی چیز مذکور نہیں جس سے سوال میں مذکور خیال کی تائید ہوتی ہو۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز

←→←→←→

فتویٰ (۳۵۰۲)

علم غیب اللہ کا خاصہ ہے

سوال اللہ تعالیٰ نے فرمایا ہے:
﴿عَلِمَ الْغَيْبِ فَلَا يَظْهَرُ عَلَى غَيْبِهِ أَحَدًا﴾ (۱۶) إِلَّا مَنِ ارْتَضَىٰ مِنْ رَسُولٍ ﴿﴾ تو کیا رسول کا امتی ولی بھی اس علم غیب میں رسول کے تابع ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: اللہ تعالیٰ نے یہ فیصلہ فرمایا ہے کہ غیبی امور کا علم اس کے ساتھ خاص ہے۔ ارشاد ہے:

﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾ (النمل ۶۵/۲۷)

”(اے پیغمبر!) کہہ دیجئے اللہ کے سوا آسمانوں اور زمین میں جو کوئی بھی ہے غیب نہیں جانتا“

اس سے اللہ تعالیٰ نے صرف رسولوں کو مستثنیٰ فرمایا ہے یعنی وہ جس رسول کو چاہے، غیب کی جو بات چاہے بتا دے۔ ارشاد باری تعالیٰ ہے:

﴿عَلِمَ الْغَيْبِ فَلَا يَظْهَرُ عَلَى غَيْبِهِ أَحَدًا﴾ (۱۶) إِلَّا مَنِ ارْتَضَىٰ مِنْ رَسُولٍ فَإِنَّهُ يَسْأَلُكَ مِنْ بَيْنِ يَدَيْهِ
وَمِنْ خَلْفِهِ رَصَدًا﴾ (الجن ۲۷/۲۶)

”وہ غیب جاننے والا ہے، پس اپنے غیب پر کسی کو مطلع نہیں کرتا۔ مگر جس رسول کو پسند فرمائے تو اس (تک پہنچنے والے پیغام) کے آگے پیچھے نگران روانہ کرتا ہے۔“

لہذا نبیوں اور رسولوں کی امتوں میں سے جو شخص بھی یہ دعویٰ کرے کہ وہ غیب جانتا ہے، وہ جھوٹا ہے۔ اور جو شخص یہ عقیدہ رکھے یا اس طرح کا عمل کرے جس سے معلوم ہو کہ اس کے خیال میں کسی رسول کا کوئی پیروکار اور کوئی ولی یا بزرگ غیب جانتا ہے تو وہ بھی غلطی پر ہے اور جھوٹا ہے کیونکہ وہ قرآن میں نازل ہونے والی آیات اور نبی ﷺ کی ثابت

اللہ ہی غیب دان ہے۔
 شدہ صحیح احادیث کی مخالفت کر رہا ہے۔ کیونکہ ان آیات اور احادیث سے ثابت ہوتا ہے کہ نبی امور کا علم اللہ تعالیٰ کی
 خصوصیت ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَاَصْحَابِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



کل من علیہا فان

زمین پر بسنے والی ہر چیز فانی ہے

فتویٰ (۳۵۳۳)

جنات کی عمریں

سوال بات یہ ہے کہ طلبہ مجھ سے پریشان کن سوالات کرتے ہیں اور میں انہیں اطمینان بخش جواب نہیں دے سکتا۔ مثلاً ایک سوال یہ ہے کہ کیا جن بھی انسانوں کی طرح مرتے اور دفن ہوتے ہیں؟ اور رسول اللہ ﷺ نے جو فرمایا ہے کہ:

«أَعْمَارُ أُمَّتِي مَا بَيْنَ السَّتِّينَ وَالسَّبْعِينَ»

”میری امت کی عمریں ساٹھ اور ستر سال کے درمیان ہوں گی“^①

کیا یہ حدیث جنوں پر بھی صادق آتی ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

انسانوں کی طرح جن بھی مرتے ہیں کیونکہ اللہ تعالیٰ کا فرمان عام ہے:

﴿كُلُّ نَفْسٍ ذَائِقَةُ الْمَوْتِ﴾ (آل عمران ۱۸۵)

”ہر جان موت کو چکھنے والی ہے۔“

باقی رہا ان کی عمروں کا معاملہ تو بظاہر تو یہی معلوم ہوتا ہے کہ اس حدیث میں وہ بھی شامل ہیں کیونکہ وہ بھی امت کا ایک حصہ ہیں اور رسول اللہ ﷺ ان کی طرف بھی مبعوث ہوئے ہیں جیسا کہ اللہ تعالیٰ کے اس فرمان سے ظاہر ہے:

﴿وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا فَلَمَّا قُضِيَ وَلَّوْا إِلَىٰ

قَوْمِهِمْ مُنْذِرِينَ ﴿۲۹﴾ قَالُوا يَا قَوْمَنَا إِنَّا سَمِعْنَا كِتَابًا أُنزِلَ مِن بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي

إِلَى الْحَقِّ وَإِنَّا لَطَرِيقٌ مُّسْتَقِيمٌ ﴿۳۰﴾ يَا قَوْمَنَا أَجِيبُوا دَاعِيَ اللَّهِ وَآمِنُوا بِهِ يَغْفِرَ لَكُمْ مِّن ذُنُوبِكُمْ وَيُجِزَّكُمْ

مِنَ عَذَابِ أَلِيمٍ ﴿۳۱﴾ (الاحقاف ۲۹-۳۲)

”اور جب ہم نے آپ کی طرف جنوں کی ایک جماعت کو پھیر دیا وہ قرآن سننے لگے۔ جب تلاوت ہو چکی تو وہ

ڈرانے والے (مبلغ) بن کر اپنی قوم کی طرف پلٹ گئے۔ انہوں نے کہا ”اے ہماری قوم! ہم نے ایک کتاب سنی

ہے جو موسیٰ (علیہ السلام) کے بعد نازل ہوئی ہے وہ حق کی طرف اور سیدھی راہ کی طرف ہدایت دیتی ہے۔ اے

① جامع ترمذی حدیث نمبر: ۲۳۳۱ اور ۳۵۵۰۔ سنن ابن ماجہ حدیث نمبر: ۲۳۳۶۔ یہ الفاظ ابن ماجہ کی روایت کے مطابق ہیں۔

ہماری قوم! اللہ کی دعوت دینے والے کی بات مان لو اور اس پر ایمان لاؤ، وہ (اللہ) تمہارے گناہ معاف کر دے گا اور تمہیں دردناک عذاب سے پناہ دے دے گا اور جو کوئی اللہ کے داعی کی بات نہ مانے تو وہ زمین میں اللہ کو عاجز نہیں کر سکتا، نہ اس کے سوا اس کے کوئی دوست ہوں گے (جو اسے اس کے عذاب سے بچالیں) یہی (منکر لوگ) واضح گمراہی میں ہیں۔“

نیز ارشاد ہے:

﴿قُلْ أُوْحَىٰ إِلَىٰ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْءَانًا عَجَبًا ۚ يَهْدِي إِلَى الرُّشْدِ فَآمَنَّا بِهِ وَلَمْ نُشْرِكْ لَهٗ رَبًّا أَحَدًا﴾ (الجن ۷۲ / ۲-۱)

”(اے پیغمبر!) کہہ دیجئے میری طرف وحی کی گئی ہے کہ جنوں کی ایک جماعت نے (قرآن) سنا تو بولے: ہم نے عجیب قرآن سنا ہے۔ وہ ہدایت کی راہ دکھاتا ہے تو ہم اس پر ایمان لے آئے اور ہم اپنے رب کے ساتھ کبھی کسی کو شریک نہیں کریں گے۔“ سورت کے آخر تک انہیں کا تذکرہ ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۳۱)

فرشتوں کی بابت سوال

سوال ہمیں ان فرشتوں کے متعلق بتائیے جو انسان کی زندگی میں اس کے اعمال کا ریکارڈ تیار کرنے پر مامور ہوتے ہیں۔ جو «رَقِیْبٌ» اور «عَیْتِدٌ» کے نام سے مذکور ہیں۔ جب انسان فوت ہوتا ہے تو کیا اس پر مقرر یہ فرشتے بھی فوت ہو جاتے ہیں؟ یا انسان کی وفات کے بعد وہ کہاں چلے جاتے ہیں؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
فرشتوں کے حالات و معاملات کا تعلق غیبی امور سے ہے۔ ان کا علم ہمیں صرف قرآن و حدیث سے ہو سکتا ہے اور قرآن و حدیث میں اس قسم کی کوئی صراحت نہیں کہ انسان کی نیکیاں اور برائیاں لکھنے والے فرشتے انسان کی موت کے وقت مر جاتے ہیں نہ کوئی ایسی صراحت موجود ہے کہ وہ زندہ رہتے ہیں اور نہ یہ کہ ان کا ٹھکانا کہاں ہوتا ہے؟ یہ سب چیزیں اللہ کے علم میں ہیں، ہمیں ان امور کے متعلق کوئی خاص عقیدہ رکھنے کا حکم نہیں دیا گیا، نہ ان کے ساتھ کسی عمل کا تعلق ہے۔ لہذا اس قسم کے سوالات کرنا فضول ہے۔ لہذا ہم سائل کو نصیحت کرتے ہیں کہ وہ اس قسم کی چیزوں میں نہ پڑے جن سے اس کا کوئی تعلق نہیں اور ان چیزوں کے متعلق سوال کیا کرے جن سے اس کو اور تمام مسلمانوں کو دین اور دنیا میں فائدہ پہنچے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن سلیمان بن منیع، عبداللہ بن عبدالرحمان عدیان، نائب صدر: عبدالرزاق عقیفی، صدر:
عبدالعزیز بن عبداللہ بن باز



رؤية الله في الدنيا

دنیا میں اللہ تعالیٰ کا دیدار

فتویٰ (۲۳۵۰)

کیا رسول اکرم ﷺ نے رب کو دیکھا؟

سوال سفر معراج میں رسول اللہ ﷺ پہلے بیت المقدس تشریف لے گئے، پھر ساتوں آسمانوں پر اور سدرة المنتہیٰ تک گئے اور پھر اس سے آگے۔ جس طرح تفسیر صادی میں مذکور ہے۔ سوال یہ ہے کہ کیا اس موقع پر رسول کریم ﷺ نے اپنی آنکھوں سے اللہ تعالیٰ کو دیکھا تھا یا نہیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

نصوص شرعیہ کی روشنی میں اہل سنت والجماعت کا عقیدہ یہ ہے کہ جناب محمد ﷺ کو جب معراج ہوئی تو آپ ﷺ نے اپنے رب کو اپنی آنکھوں سے نہیں دیکھا۔ کیونکہ نبی ﷺ سے جب یہ بات دریافت کی گئی تو آپ ﷺ نے فرمایا تھا: زَانِثٌ نُؤْذَا "میں نے ایک نور دیکھا تھا۔" دوسری روایت میں ہے: نُؤْذَا أَنِّي آزَاهُ "وہ نور ہے، میں اسے کیسے دیکھ سکتا ہوں؟" یہ دونوں حدیثیں امام مسلم رحمہ اللہ نے اپنی کتاب "صحیح" میں روایت کی ہیں اور رسول اللہ ﷺ نے یہ بھی فرمایا ہے:

«وَأَعْلَمُوا أَنَّهُ لَنْ يَرَى مِنْكُمْ أَحَدًا رَبَّهُ حَتَّى يَمُوتَ»

"جان لو! تم میں سے کوئی شخص مرنے سے پہلے اپنے رب کو ہرگز نہیں دیکھے گا۔"

یہ حدیث بھی امام مسلم نے روایت کی ہے۔

دنیا میں کوئی شخص اللہ تعالیٰ کو ظاہری آنکھوں سے نہیں دیکھ سکتا

سوال کیا دنیا میں اللہ تعالیٰ کی زیارت ظاہر طور پر ہو سکتی ہے؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اس مسئلہ کی بنیاد توفیق پر ہے۔ کسی کے لئے یہ چیز اسی وقت ثابت ہو سکتی ہے جب اس کے پاس ایسی دلیل موجود ہو جس سے استدلال کرنا درست ہو۔ قرآن مجید سے واضح ہوتا ہے کہ جناب موسیٰ ﷺ نے اللہ تعالیٰ کو نہیں دیکھا۔ کیونکہ جب انہوں نے یہ خواہش ظاہر کی تو اللہ تعالیٰ نے فرمایا: (لَنْ تَرَانِي) "تو مجھے ہرگز نہیں دیکھ سکے گا۔" اور حدیث سے ظاہر ہوتا ہے کہ نبی ﷺ نے آنکھوں سے اللہ کی زیارت نہیں کی، صحیح مسلم میں حضرت مسروق رضی اللہ عنہ سے روایت ہے کہ "میں (ام المؤمنین) عائشہ رضی اللہ عنہا کی خدمت میں حاضر تھا۔ ام المؤمنین نے فرمایا: "اے ابو عائشہ! تین باتیں ایسی ہیں، جس نے ان میں سے کوئی ایک بات کہی اس نے اللہ پر ہمت بڑا جھوٹ باندھا....." مسروق کہتے ہیں "میں ٹیک لگائے بیٹھا تھا" (یہ بات

① حضرت مسروق کی کنیت ہے۔

سن کر میں سیدھا ہو کر بیٹھ گیا اور عرض کی ”اے ام المؤمنین! مجھے (بات کرنے کی) مہلت دیجئے اور جلدی مت کیجئے۔ کیا اللہ تعالیٰ نے یہ نہیں فرمایا:

﴿وَلَقَدْ رَآهُ بِالْأَفْئِ الْمَسِينِ﴾ (التکویر ۸۱/۲۳)

”اور البتہ تحقیق اس نے اسے (آسمان کے) روشن کنارے پر دیکھا۔“

اور فرمایا:

﴿وَلَقَدْ رَآهُ نَزْلَةً أُخْرَى﴾ (النجم ۵۳/۱۳)

”اور البتہ تحقیق اس نے اسے ایک اور مرتبہ بھی دیکھا تھا۔“

ام المؤمنین رضی اللہ عنہا نے فرمایا:

”امت میں سب سے پہلے میں نے یہ بات رسول اللہ ﷺ سے پوچھی تھی، تو آپ ﷺ نے فرمایا: ”وہ تو جبریل تھے“ میں نے انہیں اس صورت میں کبھی نہیں دیکھا جس پر انہیں پیدا کیا گیا ہے مگر ان دو موقعوں پر۔ میں نے انہیں آسمان سے اترتے دیکھا۔ ان کی عظیم خلقت نے آسمان اور زمین کے درمیان کی جگہ کو روک لیا تھا“^۱ پھر ام المؤمنین رضی اللہ عنہا نے فرمایا: کیا آپ نے نہیں سنا کہ اللہ تعالیٰ فرماتے ہیں:

﴿لَا تُدْرِكُهُ الْآبْصَارُ وَهُوَ يُدْرِكُ الْآبْصَارَ وَهُوَ اللَّطِيفُ الْخَبِيرُ﴾ (الانعام ۶/۱۰۳)

”آنکھیں اس کا ادراک نہیں کر سکتیں اور وہ آنکھوں کا ادراک کرتا ہے اور وہ باریک بین، باخبر ہے۔“

کیا آپ نے نہیں سنا کہ اللہ عزوجل فرماتے ہیں:

﴿وَمَا كَانَ لِنَبِيٍّ أَنْ يَكَلِمَهُ اللَّهُ إِلَّا وَاَحْيَا أَوْ مَيِّتًا أَوْ مِنْ وَرَآئِ حِجَابٍ أَوْ يُرْسِلَ رَسُولًا فَيُوحِيَ بآذَانِهِ مَا يَشَاءُ إِنَّهُمْ عَلَىٰ حَكِيمٍ﴾ (الشوریٰ ۴۲/۵۱)

”کسی انسان کے لئے یہ لائق نہیں کہ اللہ اس سے ہم کلام ہو مگر وحی کے ذریعے یا پردے کے پیچھے سے یا یہ کہ

قاصد بھیج دے اور وہ اللہ کے حکم سے جو چاہے وحی کرے بیشک وہ بلند یوں والا حکمتوں والا ہے۔“^۲

صحیح مسلم میں حضرت ابو ذر رضی اللہ عنہ سے روایت ہے کہ انہوں نے جناب رسول اللہ ﷺ سے سوال کیا ”کیا آپ نے اپنے رب

کو دیکھا ہے؟ تو آپ ﷺ نے فرمایا: ”میں نے ایک نور دیکھا تھا۔“

ایک روایت میں ہے ”وہ نور ہے میں اسے کیسے دیکھ سکتا ہوں؟“^۳

صحیح مسلم ہی میں نبی ﷺ کا یہ فرمان مروی ہے:

﴿وَأَعْلَمُوا أَنَّهُ لَنْ يَرَىٰ مِنْكُمْ أَحَدًا رَبَّهُ حَتَّىٰ يَمُوتَ﴾

”جان لو! تم میں سے کوئی شخص مرنے سے پہلے اپنے رب کو ہرگز نہیں دیکھے گا“^۴

شیخ الاسلام ابن تیمیہ رضی اللہ عنہ نے فرمایا: ”ائمہ مسلمین کا اس بات پر اتفاق ہے کہ کوئی مومن دنیا میں اپنی آنکھوں سے اللہ

① یعنی وہ اس قدر عظیم الخلق تھے کہ آسمان سے زمین تک وہی نظر آرہے تھے۔

② صحیح بخاری حدیث نمبر: ۳۶۱۲، ۳۸۵۵، ۴۳۸۰۔ صحیح مسلم حدیث نمبر ۱۷۷۷۔ جامع ترمذی حدیث نمبر: ۳۰۷۰۔

③ صحیح مسلم حدیث نمبر: ۱۷۸۸۔ جامع الترمذی حدیث نمبر: ۳۲۷۸۔

④ صحیح مسلم حدیث نمبر: ۲۹۳۱۔ سنن ابی داؤد حدیث نمبر: ۳۳۱۸۔ جامع ترمذی حدیث نمبر: ۲۲۳۵۔

تعالیٰ کو نہیں دیکھ سکتا ان کا اختلاف صرف نبی اکرم ﷺ کے بارے میں ہے اور اس مسئلہ میں بھی امت کے اکثر علماء بالاتفاق یہ رائے رکھتے ہیں کہ رسول اللہ ﷺ نے دنیا میں اپنی آنکھوں سے اللہ کی زیارت نہیں کی۔ نبی ﷺ کی صحیح احادیث اور صحابہ کرام رضی اللہ عنہم وائمہ کرام رضی اللہ عنہم کے اقوال سے یہی بات ثابت ہوتی ہے۔

یہ بات عبد اللہ بن عباس رضی اللہ عنہما سے ثابت ہے نہ امام احمد رحمہ اللہ اور دیگر ائمہ سے کہ انہوں نے کہا ہو کہ رسول اللہ ﷺ نے پچشم سر اللہ تعالیٰ کو دیکھا ہے بلکہ ان سے یا تو مطلقاً ”دیکھنے“ کا لفظ ثابت ہے۔ یا ”دل سے دیکھنے کا۔“ واقعہ معراج بیان کرنے والی کسی صحیح حدیث میں یہ ذکر نہیں کہ نبی ﷺ نے اپنی آنکھوں سے اللہ تعالیٰ کی زیارت کی۔ رہی وہ حدیث جو ترمذی وغیرہ نے روایت کی ہے کہ نبی ﷺ نے فرمایا:

«أَتَانِي رَبِّي فِي أَحْسَنِ صُورَةٍ»

”میرے پاس میرا رب بہترین صورت میں تشریف لایا“^①

تو یہ خواب کا واقعہ ہے جو مدینہ منورہ میں پیش آیا اور روایت میں اس کی وضاحت موجود ہے۔ اسی طرح حضرت ام طفیل رضی اللہ عنہا اور حضرت عبد اللہ بن عباس رضی اللہ عنہما اور دیگر صحابہ کرام رضی اللہ عنہم سے مروی جن احادیث میں اللہ تعالیٰ کی زیارت کا ذکر ہے، وہ مدینہ منورہ کا واقعہ ہے اور احادیث میں اس کی تصریح موجود ہے اور معراج تو مکہ مکرمہ میں ہوئی تھی جس طرح اللہ تعالیٰ نے فرمایا ہے:

﴿سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا﴾ (الاسراء، ۱/۱۷)

”پاک ہے وہ اللہ جو اپنے بندے کو رات کے وقت مسجد حرام سے مسجد اقصیٰ لے گیا۔“

قرآن مجید میں صریح الفاظ میں موجود ہے کہ موسیٰ رضی اللہ عنہ سے فرمایا گیا تھا:

(الئن توابی) ”تو مجھے ہرگز نہیں دیکھ سکے گا۔“

اور اللہ کے دیدار کا معاملہ آسمان سے کتاب نازل کرنے سے عظیم تر ہے۔ اللہ تعالیٰ نے فرمایا:

﴿يَسْأَلُكَ أَهْلُ الْكِتَابِ أَنْ تُنزِلَ عَلَيْهِمْ كِتَابًا مِّنَ السَّمَاءِ فَقَدْ سَأَلُوا مُوسَىٰ أَكْبَرَ مِنْ ذَلِكَ فَقَالُوا

أَرِنَا اللَّهَ جَهْرَةً﴾ (النساء، ۴/۱۵۳)

”اہل کتاب آپ سے مطالبہ کرتے ہیں کہ آپ ان پر آسمان سے لکھی لکھائی کتاب نازل کریں۔ انہوں نے موسیٰ سے اس سے بھی بڑا مطالبہ کیا تھا۔ انہوں نے کہا تھا کہ ہمیں صاف طور پر اللہ تعالیٰ کو دکھا دیجئے“ اس لئے جو شخص یہ کہتا ہے کہ کوئی انسان اللہ تعالیٰ کو دیکھ سکتا ہے تو وہ گویا یہ کہہ رہا ہے کہ وہ شخص جناب موسیٰ رضی اللہ عنہ سے بھی عظیم ہے اور اس کا دعویٰ تو اس شخص سے بھی بڑھ کر ہے جو یہ کہنے لگے کہ اللہ نے مجھ پر آسمان سے کتاب نازل کی ہے۔ (خلاصہ کلام یہ ہے کہ) صحابہ کرام رضی اللہ عنہم تابعین عظام اور ائمہ مسلمین رضی اللہ عنہم سب کا موقف یہ ہے کہ اللہ تعالیٰ کی زیارت آنکھوں سے آخرت میں ہوگی، دنیا میں کوئی شخص اللہ تعالیٰ کو آنکھ سے نہیں دیکھ سکتا۔ لیکن خواب میں اس کی زیارت ہو سکتی ہے اور دلوں کے حالات کے مطابق قلبی مکاشفات اور مشاہدات ہو سکتے ہیں۔ بسا اوقات کسی شخص کا قلبی مشاہدہ اس قدر قوی ہوتا ہے کہ وہ سمجھتا ہے کہ آنکھ سے دیدار ہوا ہے یہ اس کی غلط فہمی ہوتی ہے اور دلوں کے مشاہدات بندوں کے ایمان و معرفت کے مطابق (قوی اور

① مسند احمد ج: ۱، ص: ۳۶۸، ج: ۵، ص: ۲۳۳۔ جامع الترمذی حدیث نمبر: ۳۲۲۲، ۳۲۲۳۔

ضعیف یا کم اور زیادہ) ہوتے ہیں اور اس کی معرفت مثالی صورت میں حاصل ہوتی ہے۔^①

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

فتاویٰ (۵۶۱۱)

کیا نبی اکرم ﷺ نے شب معراج اللہ کو دیکھا؟

سوال کیا محمد ﷺ نے معراج کی رات اللہ تبارک و تعالیٰ کو دیکھا تھا؟

جواب الْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

اس مسئلہ میں علماء کے مختلف اقوال میں سے صحیح قول یہ ہے کہ ہمارے نبی حضرت محمد ﷺ نے دنیا میں اپنے رب کو چشم سر نہیں دیکھا البتہ جبریل علیہ السلام کو ان کی اصلی صورت میں افق کی وسعت میں دیکھا۔ مندرجہ ذیل فرمان الہی میں بھی حضرت جبریل ﷺ ہی کا ذکر ہے:

﴿عَلَّمَهُ شَدِيدُ الْقُوَى ۝ ذُو مِرَّةٍ فَاسْتَوَى ۝ وَهُوَ بِالْأُفُقِ الْأَعْلَى ۝ ثُمَّ دَنَا فَتَدَلَّى ۝ فَكَانَ قَابَ قَوْسَيْنِ أَوْ أَدْنَى ۝ فَأَوْحَىٰ إِلَىٰ عَبْدِهِ مَا أَوْحَىٰ ۝ مَا كَذَبَ الْفُؤَادُ مَا رَأَىٰ ۝ أَفَتُمَدَّنُونَ عَلَىٰ مَا يَرَىٰ ۝ وَلَقَدْ رَآهُ نَزْلَةً أُخْرَىٰ ۝ عِنْدَ سِدْرَةِ الْمُنْتَهَىٰ ۝ عِنْدَهَا جَنَّةُ الْمَأْوَىٰ ۝ إِذْ يَغْشَى السِّدْرَةَ مَا يَغْشَىٰ ۝ مَا زَاغَ الْبَصَرُ وَمَا طَغَىٰ ۝﴾ (النجم ۵۳/۵-۱۷)

”اسے سکھایا ہے شدید قوتوں والے نے۔ طاقت والے نے، پھر وہ برابر ہوا۔ اور وہ بلند افق پر تھا پھر قریب ہوا اور نیچے آیا۔ پس وہ دو کمانوں کے فاصلے پر تھا یا اس سے بھی قریب۔ تب اس نے اللہ کے بندے پر وحی کی جو کی۔ جو اس نے دیکھا دل نے جھٹلایا نہیں۔ تو کیا تم اس سے اس چیز کے متعلق جھگڑتے ہو جو وہ دیکھتا ہے اور اس نے اسے تو ایک مرتبہ اور بھی دیکھا تھا۔ سدرۃ المنتہی کے پاس۔ اس کے قریب جنت الماویٰ ہے۔ جب پیری پر چھا رہا تھا جو کچھ چھا رہا تھا۔ نہ تو نگاہ ہمکنی نہ حد سے بڑھی۔“

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



الوسوسة و علاجها و خواطر النفس

دل کے خیالات، وسوسوں اور ان کا علاج

فتویٰ (۶۵۰۶)

وسوسہ کا علاج

سوال میں ایک مسلمان نوجوان ہوں اور حال ہی میں اسلامی احکام کی پابندی شروع کی ہے۔ شیطان کی طرف سے مجھے بہت سی رکاوٹیں پیش آتی ہیں۔ جب میں ایک پر قابو پانے میں کامیاب ہوتا ہوں تو دوسری چیز سامنے آجاتی ہے۔ میں شریعت کی پابندی کے معاملہ میں ایک اچھے مرحلے تک پہنچ گیا تھا اور میں دیکھتا تھا کہ میں اللہ کے فضل سے اپنے ارد گرد کے افراد سے بہتر ہوں۔ لیکن اب مجھے یوں نظر آنے لگا ہے کہ جو مجھ سے کم پابند شریعت تھے وہ مجھ سے بہتر ہو گئے ہیں اور اللہ کی اطاعت میں مجھ سے آگے نکل گئے ہیں اور میں مسلسل پستی میں گرتا جا رہا ہوں اور جو پاکیزہ زندگی گزار رہا تھا اس سے دور ہوتا جا رہا ہوں۔ میں ہر طرح نفس اور شیطان کا مقابلہ کرتا ہوں۔ لیکن کوئی ایسا شخص نظر نہیں آتا جو میری اندرونی کیفیت کو سمجھ سکے۔ مجھے یوں لگتا ہے کہ میرا دل اندر ہی اندر نکلے نکلے ہو رہا ہے۔ لیکن کوئی ایسا شخص نہیں جس کو اپنے دل کی بات بتا سکوں کہ شیطان میرے دل میں کیا کیا باطل خیالات ڈال رہا ہے۔ میں خواہ مسجد میں ہوں یا سڑک پر، گھر میں ہوں یا سکول میں، یہ وسوسہ مجھ سے کسی بھی حرکت اور سکون کی حالت میں لمحہ بھر کے لئے بھی جدا نہیں ہوتا۔ کیا کوئی ہے جو شیطان کے مقابلے میں میرا ساتھ دے سکے؟ کیا کوئی ہے جسے اللہ میری مدد کرنے کی توفیق بخشے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

ہم آپ کو نصیحت کرتے ہیں کہ ان وسوسوں میں مشغول نہ ہوں۔ ان کی طرف بالکل توجہ نہ دیں۔ تلاوت قرآن مجید زیادہ کریں، نیک اعمال کرتے رہیں۔ اللہ تعالیٰ کی طرف رجوع کریں اور اس سے دعا کریں کہ اللہ تعالیٰ آپ کو شیطان کے فریب سے بچائے اور حق پر قائم رکھے۔ تمام جن اور انسان اللہ تعالیٰ کے اختیار میں ہیں، جیسے چاہتا ہے انہیں پھیر دیتا ہے۔ اپنی عبادت پر فخر نہ کریں۔ اپنے اچھے کردار اور نیکیوں کی کثرت سے دھوکا نہ کھائیں۔ عبادت میں اور آخرت کے معاملات میں اپنے سے کم تر کی طرف نہ دیکھیں۔ کیونکہ اس کے نتیجے میں انسان دھوکے کا شکار ہو جاتا ہے اور نیک اعمال میں کمی اور کوتاہی کرنے لگتا ہے اور شیطان نیکی کے کاموں میں مسلمان کی ہمت پست کر دیتا ہے۔ آپ اس شخص کی طرف دیکھیں جو کتاب اللہ اور سنت رسول اللہ ﷺ کی پابندی اور اس پر عمل کرنے میں آپ سے بڑھ کر ہے۔ اس سے زیادہ نیکیاں کرنے اور اللہ کی مغفرت اور رحمت کی طرف تیزی سے آگے بڑھنے اور بلند درجات اور جنت الفردوس کے حصول کے لئے کام کرنے کی ہمت پیدا ہوگی۔ امید ہے اللہ تعالیٰ آپ کو راہ حق پر ثابت قدمی عطا فرمائیں گے اور صراط مستقیم کی طرف آپ کی رہنمائی فرمائیں گے اور آپ کو وسوسوں سے نجات دیں گے۔

ہم آپ کو یہ بھی نصیحت کرتے ہیں کہ امام ابن جوزی کی کتاب ”تلیس ابلیس“ کا مطالعہ کریں۔ انہوں نے اس موضوع پر خوب لکھا ہے۔ امید ہے اللہ تعالیٰ آپ کو اس کے مطالعہ سے فائدہ دیں گے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۸۶۹۱)

یہ خیال غلط ہے

سوال میں چاہتا ہوں کہ نماز پڑھوں، روزے رکھوں، قرآن مجید کی تلاوت کروں اور قرآن و سنت کے احکام پر عمل کرنے کی پوری کوشش کروں۔ لیکن پھر یہ خیال آتا ہے کہ میں یہ کام اس لئے کروں گا تاکہ لوگ مجھے دین دار اور نیک کہیں۔ جب یہ احساس پیدا ہوتا ہے تو میں اس کے ڈر سے کئی کام چھوڑ دیتا ہوں۔ میں اس مشکل سے کس طرح نجات حاصل کر سکتا ہوں؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
آپ اللہ تعالیٰ کے احکام کی تعمیل کی نیت اور حصول ثواب کے لئے اسلام کے احکام پر عمل کریں اور اس وسوسہ کی طرف توجہ نہ دیں کہ آپ کا یہ عمل ریاکاری میں شامل ہوگا۔ جہاں تک ہو سکے اس خیال کو دور کیجئے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۷۳۴۹)

کبھی خلوت بھی نقصان کا باعث ہوتی ہے

سوال میں انیس سالہ نوجوان ہوں۔ الحمد للہ تمام نمازیں حتیٰ کہ فجر کی نماز بھی مسجد میں باجماعت ادا کرتا ہوں۔ بسا اوقات مسجد میں اذان بھی دیتا ہوں، قرآن مجید میں سے تقریباً چھ پارے حفظ کئے ہیں۔ لیکن ایک چیز مجھے بہت پریشان کرتی ہے۔ وہ یہ کہ جب میں تنہا ہوتا ہوں یعنی جب کمرے میں اکیلا بیٹھا ہوتا ہوں، یا جب سونے کے لئے لیٹتا ہوں تو مجھے اس قسم کے خیالات آنے لگتے ہیں۔ مثلاً میں لندن چلا گیا ہوں اور بری لڑکیوں کی محفل میں ہوں اور نعوذ باللہ بدکاری کا ارتکاب کیا ہے۔ تو کیا اس سے مجھے گناہ ہوگا؟ حالانکہ اس سے مجھ پر عملی طور پر کوئی ایسا اثر نہیں ہوتا کہ خود لذتی (مشت زنی) کا ارتکاب کروں، الّا یہ کہ شاز و نادر ایسا ہو جاتا ہے، مجھے ڈر لگتا ہے کہ کہیں مجھ پر وہ حدیث صادق نہ آ رہی ہو جس کا مفہوم یہ ہے کہ جس کو اس کی نماز بے حیائی اور برائی سے نہیں روکتی اللہ اسے مزید دور کر دیتا ہے۔

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

(۱) سوال میں مذکور دلی خیالات اور وسوسوں پر اللہ کے ہاں مواخذہ نہیں ہوتا۔ کیونکہ صحیح حدیث ہے کہ اللہ کے رسول ﷺ نے فرمایا: "إن الله تعالى تجاوز لأمتي عما حدثت به أنفسها ما لم تعمل أو تكلم به"

”اللہ تعالیٰ نے میری امت کو وہ چیزیں معاف کر دی ہیں جو دل میں خیالات کی صورت میں ہوں جب تک انہیں (زبان سے) بولا نہ جائے یا عمل نہ کیا جائے۔“^①

(۲) اپنے ہاتھ سے صنفی خواہش پوری کرنا جسے خود لذتی (مشت زنی) کہتے ہیں، حرام ہے۔

(۳) آپ نے جو حدیث ذکر کی ہے وہ ضعیف ہے۔ لیکن کئی صحابہ کرام اور تابعین سے اس مفہوم کے اقوال مروی ہیں امید ہے کہ آپ وسوسوں میں مشغول نہیں ہوں گے جب کہ آپ عملی طور پر گناہوں سے بچتے رہیں۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عفیانی، صدر: عبدالعزیز بن باز



فتویٰ (۷۴۸۳)

شیطانی وساوس سے بچنے کا طریقہ

سوال میں نماز میں شیطانی وساوس سے کس طرح محفوظ رہ سکتا ہوں؟

جواب الْحَمْدُ لِلّٰهِ وَحَدَهُ وَالصَّلٰوةَ وَالسَّلَامَ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

جب نماز میں شیطان وسوسہ ڈالے تو ان خیالات کے پیچھے نہ لگ جائیں (خود بھی وہ باتیں سوچنا شروع نہ کر دیں) بلکہ اس سے اپنی توجہ ہٹا کر قرآن مجید کی آیات پر غور کرنا شروع کر دیں۔ اللہ تعالیٰ کی عظمت و جلال کا احساس کریں، رکوع، سجدہ اور تشدد میں تکبیر، تحمید اور تسبیحات کہتے وقت اور نماز کی دوسری دعائیں پڑھتے ہوئے اور نماز کے افعال ادا کرتے ہوئے اللہ تعالیٰ کی عظمت کا احساس کریں۔ اس کے علاوہ (جب وسوسہ آئے تو) تین بار اَعُوْذُ بِاللّٰهِ مِنَ الشَّيْطَانِ الرَّجِيْمِ پڑھ کر بائیں طرف تھوکیں (یعنی تھو تھو کریں)

وساوس کے بارے میں سوال

سوال جب میں نیکی کا کوئی کام کرتا ہوں تو میرے دل میں شہرت کی محبت اور لوگوں کی تعریف کی خواہش کا وسوسہ آجاتا

ہے۔ لیکن میں فوراً اللہ تعالیٰ کو یاد کرتا ہوں اور اس وسوسہ سے اللہ کی پناہ مانگتا ہوں اور ریاکاری اور شہرت طلبی سے پناہ مانگتا ہوں۔ اس طرح اللہ کے حکم سے یہ وسوسہ ختم ہو جاتا ہے۔ یہ وسوسہ جس میں میرے ارادے کو کوئی دخل نہیں ہوتا،

کیا اللہ تعالیٰ اس پر بھی محاسبہ فرمائیں گے؟ کیا اس کی وجہ ایمان کی کمزوری ہے؟ مجھے کیا کرنا چاہیے؟

جواب الْحَمْدُ لِلّٰهِ وَحَدَهُ وَالصَّلٰوةَ وَالسَّلَامَ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

جب آپ کی یہ کیفیت ہے کہ وسوسہ پیدا ہوتا ہے تو آپ جلدی سے اس سے رک جاتے ہیں اور اس کے شر سے اور شیطان کے شر سے اللہ تعالیٰ کی پناہ طلب کرتے ہیں تو ہمیں امید ہے کہ اللہ کی رحمت و مغفرت آپ کو نصیب ہوگی۔ اللہ تعالیٰ ہمیں اور آپ کو بات میں اخلاص نصیب فرمائے اور شیطان کے کمزور فریب سے محفوظ رکھے۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عفیانی، صدر: عبدالعزیز بن باز

شکوہ و شبہات اور وساوس کا حل

سوال گزارش یہ ہے کہ میرے سوالات کو اچھی طرح سمجھنے کے لئے میرا یہ خط آخر تک ضرور پڑھے۔ کوئی شخص نعوذ باللہ مرتد کب ہوتا ہے؟ ہو سکتا ہے میرا یہ سوال عجیب محسوس ہو، لیکن اس نے مجھے سخت پریشان کر رکھا ہے، بسا اوقات مجھے اپنے روز مرہ کے عام کاموں کے متعلق یوں لگتا ہے کہ یہ حرکتیں مرتد ہونے پر دلالت کرتی ہیں۔ میں آپ کو یہ بتانا چاہتا ہوں کہ میں الحمد للہ دل سے پوری طرح ایمان پر قائم ہوں۔ لیکن جس طرح میں نے بتایا ہے کہ میں جو بھی کام کرتا ہوں تو کوئی بھی کام کرنے سے پہلے مجھے شکوک و شبہات گھیر لیتے ہیں۔ مثلاً میں کسی شخص سے یا چند اشخاص سے بات کر رہا ہوں (اسی اثنا میں) ایک لفظ بولنا چاہتا ہوں، لیکن اس کے بولنے سے پہلے ہی مجھے یہ شک پڑ جاتا ہے کہ کہیں یہ کفریہ لفظ نہ ہو، چنانچہ میں لکنت کا شکار ہو جاتا ہوں۔ بسا اوقات مجھے یہ غور کرنے کا موقع ہی نہیں ملتا کہ یہ لفظ زبان سے نکالوں یا نہ نکالوں۔ چونکہ بات جاری ہوتی ہے، اسلئے یہ لفظ زبردستی زبان سے نکل جاتا ہے حالانکہ میرا ارادہ اس سے نعوذ باللہ کفر کا نہیں ہوتا، چنانچہ مجھے وسوسے آنے لگتے ہیں کیا میں اس وقت مرتد کے حکم میں ہوتا ہوں۔ نعوذ باللہ من ذلک وسوسہ میں اضافہ اس طرح ہوتا ہے کہ اس لفظ کے بولنے سے پہلے مجھے اس کا احساس تھا، تو کیا میرا حکم اس شخص کا سا ہو گا جسے کفر پر مجبور کر دیا گیا ہو؟ کیونکہ لوگوں کی نظریں مجھ پر جمی ہوتی ہیں اور وہ میری بات پوری ہونے کا انتظار کر رہے ہوتے ہیں۔ پھر میں دیکھتا ہوں کہ یہ تو بہت کمزور دلیل ہے، چنانچہ میرے شکوک میں اور اضافہ ہو جاتا ہے۔ تو بات چیت کے دوران ان لمحات میں میں کیا کروں؟ یہ ایک عجیب احساس ہے جو مجھے گھیر لیتا ہے تو میری نیند حرام ہو جاتی ہے۔ جب میں اس چیز کو نظر انداز کرنے کی کوشش کرتا ہوں تو ایسا کرنے میں کامیاب نہیں ہوتا کیونکہ یہ شکوک دوبارہ شروع ہو جاتے ہیں۔ کیا میرے لئے ضروری ہے کہ جس طرح کوئی غیر مسلم اسلام میں داخل ہوتے وقت غسل کرتا ہے، اس طرح غسل کروں؟ کیا اس کے بغیر میری نماز صحیح نہیں ہوگی؟ کیا میرے سابقہ اعمال ضائع ہو جائیں گے جس طرح مرتد کے ہو جاتے ہیں؟ مثلاً کیا مجھے دوبارہ فریضہ حج ادا کرنا پڑے گا؟ اس کے علاوہ یہ بھی ہوتا ہے کہ جب میں غصے میں ہوتا ہوں تو میرا دل بعض خاص خیالات کی طرف شدت سے مائل ہوتا ہے (میں یہ خیالات بیان نہیں کر سکتا)، لیکن میں جلد ہی اپنے اعصاب پر قابو پاتا ہوں اور ان خیالات سے نجات پانے کی کوشش کرتا ہوں تو کیا یہ بھی نعوذ باللہ کفر شمار ہو گا؟ میں یہ بھی بتانا چاہتا ہوں کہ میں نے ایک حدیث پڑھی ہے جس کا مفہوم یہ ہے کہ ”اگر کوئی مسلمان اپنے بھائی کو کافر کے تو ان دونوں میں ایک کافر ہو جاتا ہے۔“ کیا اس کا یہ مطلب ہے کہ جب ایک مسلمان دوسرے آدمی کو کافر کے تو اس کا حکم مرتد والا حکم ہو جاتا ہے؟ اور اگر میں دل میں محسوس کروں کہ فلاں شخص کافر ہے اور زبان سے نہ کہوں تو اس کا کیا حکم ہے؟ میں یہ بھی پوچھنا چاہتا ہوں کہ اگر کوئی شخص بعض خرافات پر یقین رکھے مثلاً تیرہ (۱۳) کے ہندسے کو منحوس سمجھے، یا زمین پر ناخن وغیرہ پھینکنے کو منحوس سمجھے تو کیا یہ بھی کفر ہے؟ واضح رہے کہ ان خرافات پر یقین رکھنے والا پوری طرح مسلمان ہے اور جناب رسول اللہ ﷺ کی تمام تعلیمات پر ایمان رکھتا ہے اور جب یہ شخص تو یہ کر لے اور ان خرافات پر یقین کرنا چھوڑ دے تو کیا وہ اسلام میں نئے سرے سے داخل ہونے والے کی طرح ہو گا۔ یعنی اس پر غسل وغیرہ واجب ہو گا؟ پھر میں یہ بھی پوچھنا چاہتا ہوں کہ میرے وساوس اور شکوک و شبہات جتنے بھی ہوں، کیا یہ گناہ شمار ہوں گے ان پر میرا مؤاخذہ ہو گا یا نہیں؟ میں کبھی کبھار ان سے نجات پانے کی کوشش میں ان کے بارے میں گھنٹوں سوچتا رہتا ہوں۔ اب میں خط کو مزید طول

نہیں دینا چاہتا اور مذکورہ بالا تمام معروضات کا خلاصہ ایک سوال کی صورت میں عرض کرتا ہوں۔ وہ یہ کہ کوئی شخص مرتد کب ہوتا ہے؟ میں یہ نہیں پوچھ رہا کہ مرتد کی پہچان کیا ہے؟ میں تو یہ معلوم کرنا چاہتا ہوں کہ انسان اپنے بارے میں کس طرح جان سکتا ہے کہ وہ مرتد ہو گیا ہے؟ اور میں یہ بھی پوچھنا چاہتا ہوں کہ اگر مرتد دوبارہ مسلمان ہونا چاہے تو اس کے لئے غسل کرنا ضروری ہے جس طرح ایک کافر مسلمان ہوتے وقت غسل کرتا ہے، اگر مرتد ہونے کے زمانے میں اس پر غسل جنابت فرض نہ ہوا ہو؟ ایک اور سوال بھی ہے کہ حج فرض ہے جو زندگی میں صرف ایک بار ادا کرنا فرض ہے سوائے حالت ارتداد کے (نعوذ باللہ من ذلک) تو کیا اور بھی ایسے حالات ہیں جن میں مسلمان پر دوبارہ حج کرنا فرض ہو جاتا ہے؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) دائرہ اسلام سے خارج کرنے والی چیزیں بہت سی ہیں، جنہیں علماء نے مرتد کے احکام کے ضمن میں بیان کیا ہے۔ جو شخص مرتد ہو جائے، اس کے بعد دوبارہ اسلام میں داخل ہو جائے تو اس کے وہ نیک کام ضائع نہیں ہوتے جو اس نے پہلے اسلام کے دوران کئے تھے۔ کیونکہ اللہ تعالیٰ نے فرمایا ہے:

﴿وَمَنْ يَرْتَدِدْ مِنْكُمْ عَنْ دِينِهِ - فَيَسْمُتْ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَئِكَ أَصْحَابُ النَّارِ هُمْ فِيهَا خَالِدُونَ﴾ (البقرة ۲/۲۱۷)

”تم میں سے جو شخص اپنے دین سے پھر جائے اور کفر کی حالت میں مرجائے تو یہی لوگ ہیں جن کے اعمال دنیا اور آخرت میں ضائع ہو گئے اور یہی لوگ جہنم والے ہیں، وہ اس میں ہمیشہ رہیں گے۔“

اس آیت میں اللہ تعالیٰ نے عمل ضائع ہونے کی یہ شرط بیان کی ہے کہ یہ عمل کرنے والے کی موت کفر پر آئے۔

(۲) دل میں آنے والے خیالات اور شیطانی وسوسوں کی بنا پر انسان کا مؤاخذہ ہوتا ہے نہ ان کی بنا پر وہ اسلام سے خارج ہوتا ہے۔ ارشاد نبوی ہے:

«إِنَّ اللَّهَ تَجَاوَزَ عَنْ أُمَّتِي مَا حَدَّثَتْ بِهِ أَنْفُسَهَا»

”اللہ تعالیٰ نے میری امت کی وہ غلطیاں معاف کر دی ہیں جن کے متعلق وہ (صرف) دل میں سوچیں (عمل نہ کریں)“

یہ حدیث صحیح بخاری اور صحیح مسلم میں مروی ہے۔

(۳) برے خیالات اور وسوسوں کو دل سے دور ہٹادیں اور اللہ کی پناہ مانگیں، اللہ کا ذکر اور تلاوت قرآن مجید کثرت سے کریں۔ نیک لوگوں کی مجلس اختیار کریں اور نفسیاتی و اعصابی امراض کے ڈاکٹر سے علاج کروائیں۔ حسب توفیق تقویٰ پر کار بند رہیں اور مشکل اور پریشانی کے وقت اللہ تعالیٰ کی طرف توجہ کریں تاکہ وہ آپ کے تفکرات اور پریشانیاں دور فرمائے ارشاد باری تعالیٰ ہے:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ ۚ وَمَنْ يَتَّكِلْ عَلَى اللَّهِ فَهُوَ حَسْبُهُ ۗ إِنَّ اللَّهَ بَلِغٌ أَمْرِهِ ۗ قَدْ جَعَلَ اللَّهُ لِكُلِّ شَيْءٍ قَدْرًا﴾ (الطلاق ۲/۳-۲)

”جو شخص اللہ سے ڈرے، اللہ اس کے لئے (پریشانیوں سے) نکلنے کی راہ بنا دے گا اور اسے وہاں سے رزق دے گا جہاں سے اسے گمان بھی نہ ہو اور جو شخص اللہ پر توکل کرے تو وہ اسے کافی ہے۔ اللہ اپنے کام کو پہنچنے والا ہے (یعنی پورا کر کے رہے گا) اور اللہ تعالیٰ نے ہر چیز کے لئے اندازہ مقرر کر رکھا ہے۔“

اللہ سے دعا ہے کہ وہ آپ کو شفا عطا فرمائے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۷۸۱۱)

وساوس اور فضول خیالات کا حل

سوال اگر ایک مسلمان کو کثرت نسیان کا عارضہ ہو تو وہ اس وقت کوئی دعا پڑھے جب اسے وسوسے اور فضول خیالات آرہے ہوں اور دل تنگ ہو رہا ہو؟ کیا رسول اللہ ﷺ سے کوئی ایسی دعا مروی ہے جو ان عوارض میں مبتلا شخص پڑھ سکے؟

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

ایسی صورت میں کثرت سے اللہ تعالیٰ کا ذکر کرے اور اعوذ باللہ پڑھے۔ صحیح بخاری اور صحیح مسلم میں حضرت ابو ہریرہ رضی اللہ عنہ سے روایت ہے کہ جناب رسول اللہ ﷺ نے فرمایا:

«يَأْتِي الشَّيْطَانُ أَحَدَكُمْ فَيَقُولُ: مَنْ خَلَقَ كَذَا مَنْ خَلَقَ كَذَا حَتَّى يَقُولَ مَنْ خَلَقَ رَبَّكَ فَإِذَا بَلَغَهُ فَلْيَسْتَعِذْ بِاللّٰهِ وَلْيَبْتَئِهِ»

”شیطان آدمی کے پاس آکر کہتا ہے کہ فلاں چیز کس نے پیدا کی؟ فلاں چیز کس نے پیدا کی؟ حتیٰ کہ کہتا ہے ”تیرے رب کو کس نے پیدا کیا؟ جب وہ اس حد تک پہنچ جائے تو چاہئے کہ اللہ کی پناہ مانگے اور (مزید سوچنے سے) رک جائے۔“ صحیح مسلم کی ایک روایت میں یہ لفظ ہیں ”وہ کہے آمنت باللہ میں اللہ پر ایمان لایا۔“

امام مسلم رضی اللہ عنہ نے حضرت عثمان بن ابی العاص رضی اللہ عنہ سے روایت کیا ہے کہ وہ نبی اکرم ﷺ کی خدمت میں حاضر ہوئے اور عرض کی: ”یا رسول اللہ! شیطان میرے اور میری نماز کے درمیان رکاوٹ بن جاتا ہے اور مجھ پر نماز خلط ملط کر دیتا ہے۔“ رسول اللہ ﷺ نے فرمایا:

«ذَاكَ الشَّيْطَانُ يُقَالُ لَهُ خِنْزَبٌ فَإِذَا وَجَدْتَهُ فَتَعَوَّذْ بِاللّٰهِ مِنْهُ وَانْقُلْ عَنْ يَسَارِكَ ثَلَاثًا»

”یہ ایک شیطان ہے جسے خنزب کہتے ہیں، جب تو اسے پائے تو اس سے اللہ کی پناہ مانگ اور دائیں طرف تین بار

تھکار دے۔“ عثمان رضی اللہ عنہ فرماتے ہیں: ”میں نے یہ کام کیا تو اللہ تعالیٰ نے اسے مجھ سے دور کر دیا۔“^①

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۸۳۳۰)

عیسائیوں کا اللہ کی بابت سوال

سوال میرا کچھ دوستوں سے تعارف ہوا، وہ عیسائی تھے، میں نے انہیں اسلام کی دعوت دی۔ انہوں نے کہا ”ہم اسلام

① صحیح مسلم حدیث نمبر: ۲۲۰۳۔

قبول کرتے ہیں بشرطیکہ تم ایک سوال کا جواب دو۔“ سوال یہ ہے کہ وہ یہ تو اعتراف کرتے ہیں کہ اللہ سبحانہ و تعالیٰ تمام آسمانوں، زمینوں اور دیگر مخلوقات کا خالق ہے لیکن وہ یہ پوچھتے ہیں کہ اللہ تعالیٰ کس چیز سے بنا ہوا ہے؟ اور کیسے بنا؟ اور کس نے اسے بنایا؟ جب انہوں نے مجھ سے یہ سوال پوچھے میں بہت پریشان ہو گیا، میں ان کے پاس سے چلا آیا اور دوبارہ ان کے پاس نہیں گیا، گزارش ہے کہ مجھے اس معاملہ میں فتویٰ دیں، میں انہیں کیا جواب دوں جو اللہ سبحانہ و تعالیٰ کی شان کے لائق ہو اور میں انہیں جواب دے سکوں۔ جزاکم اللہ خیراً۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اس قسم کے سوالات شیطان کے وساوس سے تعلق رکھتے ہیں۔ وہ انسانی شیطانوں کو اس قسم کی باتیں سمجھاتا ہے تاکہ وہ دوسروں کو راہ راست سے بھٹکا دیں۔ اللہ کی ایک صفت ”اول“ ہے، لہذا کوئی چیز اس سے پہلے نہیں ہو سکتی اور وہ ”آخر“ ہے کہ اس کے بعد کوئی چیز نہیں ہو سکتی^① اور وہ اکیلا ہے کوئی اس کے مشابہ نہیں۔ وہ کسی کا باپ ہے نہ کسی کا بیٹا، نہ اس کا کوئی ہم سر ہے۔ صحیح مسلم اور دیگر کتب احادیث میں حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

«لَا يَزَالُ النَّاسُ يَسْأَلُونَكُمْ عَنِ الْعِلْمِ حَتَّى يَقُولُوا هَذَا اللَّهُ خَلَقَنَا فَمَنْ خَلَقَ اللَّهُ»

”لوگ تم سے علم کے بارے میں پوچھتے رہیں گے حتیٰ کہ یہ کہنے لگیں گے ”ہمیں تو اللہ نے پیدا کیا ہے، اللہ کو کس نے پیدا کیا ہے؟“

جناب ابو ہریرہ رضی اللہ عنہ نے ایک آدمی کا ہاتھ پکڑ کر فرمایا:

«صَدَقَ اللَّهُ وَرَسُولُهُ قَدْ سَأَلَنِي أَنْتَانِ وَهَذَا الثَّالِثُ»

”اللہ نے اور اس کے رسول نے سچ فرمایا، (اس سے پہلے) مجھ سے دو آدمیوں نے یہ سوال کیا ہے اور یہ تیسرا شخص ہے (جس نے یہی سوال کیا ہے۔)“^②

ایک روایت میں یہ الفاظ ہیں کہ رسول اللہ ﷺ نے فرمایا:

«لَا يَزَالُ النَّاسُ يَسْأَلُونَكَ يَا أَبَاهِرَيْرَةَ حَتَّى يَقُولُوا هَذَا اللَّهُ فَمَنْ خَلَقَ اللَّهُ»

”اے ابو ہریرہ! لوگ تجھ سے سوال کرتے رہیں گے حتیٰ کہ کہیں گے کہ اللہ تو ہے پس اللہ کو کس نے پیدا کیا ہے؟“

ابو ہریرہ رضی اللہ عنہ فرماتے ہیں ”میں مسجد میں تھا کہ کچھ اعرابی لوگ آئے۔ انہوں نے کہا ”اے ابو ہریرہ! اللہ تو ہے لیکن اللہ کو پیدا کس نے کیا ہے؟“ ابو ہریرہ رضی اللہ عنہ نے ہاتھ میں کنکریاں پکڑیں اور انہیں ماریں پھر کہا:

«قَوْمُوا قَوْمُوا صَدَقَ خَلِيلِي»

”اٹھ جاؤ! اٹھ جاؤ! میرے دوست (ﷺ) نے سچ فرمایا تھا۔“^③

① حدیث میں ہے ”تو اول ہے تجھ سے پہلے کچھ نہیں، تو آخر ہے تیرے بعد کچھ نہیں“ مسند احمد ج: ۲، ص: ۳۸۱۔ صحیح مسلم حدیث نمبر: ۲۷۱۳۔ ابو داؤد حدیث نمبر: ۵۰۵۱۔ جامع ترمذی حدیث نمبر: ۳۳۹۷، ۳۳۷۷۔ ابن ماجہ حدیث نمبر: ۳۸۳۱، ۳۸۷۳۔ مستدرک حاکم ج: ۱، ص: ۵۲۳، ۵۲۶۔

② صحیح مسلم ج: ۱، ص: ۱۲۰ حدیث نمبر: ۱۳۵۔

③ صحیح مسلم ج: ۱، ص: ۱۲۱ حدیث نمبر: ۱۳۵۔

صحیحین میں ہے کہ رسول اللہ ﷺ نے فرمایا:

«يَأْتِي الشَّيْطَانُ أَحَدَكُمْ فَيَقُولُ: مَنْ خَلَقَ كَذَا وَكَذَا حَتَّى يَقُولَ لَهُ: مَنْ خَلَقَ رَبَّكَ فَإِذَا بَلَغَ ذَلِكَ لَيْسْتَ عِزَّ بِاللَّهِ وَلَيْسَتْهُ»

”شیطان تم میں سے کسی کے پاس آتا ہے اور کہتا ہے فلاں فلاں چیز کو کس نے پیدا کیا؟ حتیٰ کہ کہتا ہے ”تیرے رب کو کس نے پیدا کیا؟ جب یہاں تک نوبت پہنچ جائے تو (بندے کو چاہیے کہ) اللہ کی پناہ مانگے اور (آگے سوچنے سے) رک جائے۔“^①

ایک اور روایت میں ہے کہ

«لَا يَزَالُ النَّاسُ يَتَسَاءَلُونَ حَتَّى يُقَالَ هَذَا خَلَقَ اللَّهُ الْخَلْقَ فَمَنْ خَلَقَ اللَّهُ؟ فَمَنْ وَجَدَ مِنْ ذَلِكَ شَيْئًا فَلْيَقُلْ آمَنْتُ بِاللَّهِ»

”لوگ سوال کرتے رہیں گے حتیٰ کہ کہا جائے گا ”یہ مخلوق تو اللہ نے پیدا کی، اللہ کو کس نے پیدا کیا؟ جس کو یہ چیز پیش آئے تو وہ کہے آمینت باللہ میں اللہ پر ایمان رکھتا ہوں۔“^②

یہ حدیث ابو داؤد نے بھی روایت کی ہے۔ ان کی ایک روایت میں ہے:

«فَإِذَا قَالُوا ذَلِكَ فَقُولُوا: ﴿اللَّهُ أَحَدٌ ۝ اللَّهُ الصَّمَدُ ۝ لَمْ يَكُنْ لَهُ كُفُوًا يُوَلَّدُ ۝﴾ وَلَمْ يَكُنْ لَهُ كُفُوًا أَحَدٌ ۝ ثُمَّ لِيَتَمَلَّ عَنْ يَسَارِهِ ثَلَاثًا وَلَيْسْتَ عِزَّ مِنَ الشَّيْطَانِ»

”جب وہ یہ بات کہیں تو تم کہو ”اللہ ایک ہے۔ اللہ بے نیاز ہے نہ اس نے کسی کو جنا، نہ وہ جنا گیا، نہ اس کا کوئی ہم سر ہے۔“ پھر اپنے بائیں طرف تین بار تھو کے اور شیطان سے پناہ مانگے۔^③

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۸۸۹۳)

ہر کام میں اللہ کی خوشنودی کا خیال کیجئے

سوال میں اس زمانے میں زندگی گزار رہا ہوں اور سمجھ میں نہیں آتا کیا کروں۔ کیونکہ اللہ کے لئے نیت کو خالص کرنا آسان کام نہیں۔ حالانکہ خلوص نیت لازمی فرائض میں شامل ہے۔ اسی لئے تو ایک صحابی فرمایا کرتے تھے: ”اخلاص بہت نادر شے ہے۔“ اس لئے انسان کو کیا کرنا چاہیے کہ وہ اللہ کے لئے اخلاص والا بن جائے؟ وہ کیا کرے کہ حصول علم اور بلند مناصب کا حصول بھی محض اللہ کے لئے بن جائے؟ وہ کیا طریقہ اختیار کرے کہ اس کی یہ کیفیت ہو جائے کہ جب نماز میں کھڑا ہو تو اسے اللہ سبحانہ و تعالیٰ کی عظمت کا پورا پورا احساس ہو؟ میں نماز شروع کرتا ہوں اور نماز سے فارغ ہو جاتا ہوں

① بخاری مع فتح الباری حدیث نمبر: ۳۲۷۶۔ صحیح مسلم ج: ۱ ص: ۱۳۰، حدیث نمبر: ۱۳۴۔

② صحیح بخاری حدیث نمبر: ۷۲۹۶۔ صحیح مسلم ج: ۱ ص: ۱۱۹۔ سنن ابی داؤد حدیث نمبر: ۷۲۱۱۔

③ سنن ابی داؤد حدیث نمبر: ۷۲۲۴۔ عمل الیوم، البیہ، امام نسائی حدیث نمبر: ۶۶۱۔

اور کچھ بھی حاصل نہیں ہوتا۔ ایسے ہوتا ہے گویا میں زمین و آسمان کے بادشاہ کے حضور نہیں کھڑا تھا۔ جب میں کسی برائی کو دیکھ کر ناراض ہوتا ہوں تو کیا معلوم وہ محض ذاتی غیرت کی وجہ ہو، خالصتاً اللہ کے لئے نہ ہو؟ میرے بات کرنے کا یہ مطلب نہیں کہ میں اس چیز کے متعلق ریا کاری اور شہرت کے لئے پوچھ رہا ہوں۔ جس عمل میں دکھاوا اور شہرت نہ ہو اس کا یہ مطلب نہیں کہ خالص اللہ کے لئے ہے ممکن ہے اس کا یہ عمل کسی مقصد کے لئے نہ ہو۔ لیکن میں ایک کام صرف اس لئے کرتا ہوں کہ میں وہ کام کرنا چاہتا ہوں۔ جیسے میں روزہ رکھتا ہوں یا رات کو نماز پڑھتا ہوں۔ ایک بھائی نے مجھ سے بات کی کہ ممکن ہے ایک شخص ایک نیکی کرتا ہے اور اس میں ریا کاری یا شہرت کا شائبہ نہیں، اس کے باوجود ممکن ہے وہ نیکی خالص اللہ کے لئے نہ ہو۔ مثلاً وہ رات کو تہجد پڑھتا ہے۔ کیونکہ اس کا دل چاہتا ہے اور بس۔ براہ کرم اس مسئلہ کی وضاحت فرمادیں۔

جواب: الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

ظاہری اعمال میں اللہ کی اطاعت کرنے اور دل میں اس کے لئے خلوص رکھنے کی کوشش کیجئے۔ عمل کرتے ہوئے یہ ارادہ رکھیے کہ آپ اللہ کی رضا حاصل کرنا چاہتے ہیں اور اللہ آپ کو ثواب دے گا۔ اللہ سے امید رکھیے، آخرت میں اس کا اچھا بدلہ ملنے کی امید رکھیے اور شیطانی وسوسہ پر توجہ نہ دیجئے۔ وہ آپ کو خواہ مخواہ پریشان کرنا اور شکوک و شبہات میں مبتلا کرنا چاہتا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۹۳۰۶)

شکوہ اور وساوس شیطان کی طرف سے ہوتے ہیں


سوال: میں ہمیشہ ایک مسلسل شک اور وسوسہ میں مبتلا ہوں۔ نماز میں بھی روزہ میں بھی، ایک احساس مسلسل مجھے چمٹا رہتا ہے۔ بسا اوقات تو اللہ تعالیٰ کے وجود کے بارے میں شک ہونے لگتا ہے اور یہ خیال آتا ہے کہ نماز بالکل بیکار چیز ہے۔ کیا وسوسہ جسمانی مرض ہے یا نفسیاتی؟ کیا اس صورت میں مجھے گناہ ہوتا ہے؟ قیامت کے دن اللہ تعالیٰ کے سامنے میرا کیا مقام ہوگا؟ کیا مجھے اسلام میں اپنے اس مرض یعنی شک اور وسوسہ کا علاج مل سکتا ہے؟

جواب: الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

آپ کو جو یہ شکوک اور وساوس پیش آتے ہیں یہ شیطان کی طرف سے ہیں ان پر توجہ نہ دیجئے۔ ان سے دھیان (توجہ) ہٹائیے اور شیطان سے اللہ کی پناہ طلب کیجئے۔ (أعوذ باللہ من الشیطان الرجیم کہا کیجئے۔) اور یہ الفاظ بکثرت دہرائیے۔ آمَنْتُ بِاللَّهِ وَرَسُولِهِ ”میں اللہ پر اور اس کے رسولوں پر ایمان رکھتا ہوں“ اور شیطان سے اللہ کی پناہ طلب کیجئے جس طرح نبی ﷺ نے اس قسم کے وسوسوں میں مبتلا انسان کو تعلیم دی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز



الفرقة الناجية

فرقہ ناجیہ

فتویٰ (۱۶۷۳)

اسلام کا فرقوں اور پارٹیوں کے متعلق نظریہ

سوال پارٹیوں کے متعلق اسلام کا کیا فیصلہ ہے؟ کیا اسلام میں اس قسم کی پارٹیاں بنانا جائز ہے جیسے حزب التحریر (آزادی کی پارٹی یا لبریشن فرنٹ) الاخوان المسلمون کی پارٹی وغیرہ۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: مسلمانوں کے لئے جائز نہیں کہ دین میں ایسے فرقے اور پارٹیاں بنائیں جو ایک دوسرے کو برا بھلا کہتی رہیں اور ایک دوسرے کو قتل کرتی رہیں۔ اللہ تعالیٰ نے اس افتراق سے منع فرمایا ہے۔ اس افتراق کو پیدا کرنے والے اور اس کے پیچھے چلنے والے کی مذمت کی ہے اور ایسی حرکت کرنے والوں کو عذاب عظیم سے ڈرایا ہے نیز اللہ تعالیٰ اور اس کے رسول ﷺ نے اس سے بیزاری کا اظہار فرمایا ہے۔ ارشاد باری تعالیٰ ہے:

﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا اللَّهَ عَلَيْهِمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَى شَفَا حُفْرَةٍ مِنَ النَّارِ فَأَنْقَذَكُمْ مِنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ ﴿۱۰۳﴾ وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ ﴿۱۰۴﴾ وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ وَأُولَئِكَ لَهُمْ عَذَابٌ عَظِيمٌ ﴿۱۰۵﴾﴾ (آل عمران ۱۰۳-۱۰۵)

”تم سب مل کر اللہ کی رسی کو مضبوطی سے پکڑ لو اور متفرق نہ ہو جاؤ اور اللہ تعالیٰ کی اس وقت کی نعمت کو یاد کرو جب تم ایک دوسرے کے دشمن تھے تو اس نے تمہارے دلوں میں الفت ڈال دی پس تم اس کی مہربانی سے بھائی بھائی ہو گئے اور تم آگ کے گڑھے کے کنارے پہنچ چکے تھے تو اس نے تمہیں بچالیا اللہ تعالیٰ اسی طرح تمہارے لیے اپنی نشانیاں بیان کرتا ہے تاکہ تم راہ پاؤ۔ تم میں سے ایک جماعت ایسی ہونی چاہیے جو بھلائی کی طرف بلائے اور نیک کاموں کا حکم کرے اور برے کاموں سے روکے اور یہی لوگ فلاح و نجات پانے والے ہیں اور ان لوگوں کی طرح نہ ہو جانا جو متفرق ہو گئے اور انہوں نے اختلاف کیا، اس چیز کے بعد کہ ان کے پاس واضح ہدایات آچکی تھیں۔ ان ہی لوگوں کے لئے بڑا عذاب ہے۔“

اور فرمایا:

﴿إِنَّ الَّذِينَ فَرَّقُوا دِينَهُمْ وَكَانُوا شِيَعًا لَسْتَ مِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ يُنَبِّئُهُمْ بِمَا كَانُوا

يَقْعَلُونَ ﴿١٥٩﴾ مَنْ جَاءَ بِالْحَسَنَةِ فَلَهُ عَشْرُ أَثْمَالِهَا وَمَنْ جَاءَ بِالسَّيِّئَةِ فَلَا يُجْزَىٰ إِلَّا مِثْلَهَا وَهُمْ لَا يُظْلَمُونَ ﴿١٦٠﴾ (الأنعام/١٥٩-١٦٠)

”جنہوں نے اپنے دین میں تفرقہ ڈالا اور (مختلف) پارٹیاں بن گئے، آپ کا ان سے کوئی تعلق نہیں۔ ان کا معاملہ اللہ کے سپرد ہے۔ پھر وہ انہیں بتائے گا کہ وہ کیا کچھ کرتے رہے تھے۔ جو نیکی لے کر آیا تو اس کے لئے اس کا دس گنا (اجر و ثواب) ہے اور جو برائی لے کر آیا، اسے صرف اس کے برابر ہی بدلہ (گناہ اور عذاب) ملے گا اور ان پر ظلم نہیں کیا جائے گا۔“

اور یہ حدیث ثابت ہے کہ نبی ﷺ نے فرمایا:

«لَا تَرَجِعُوا بَعْدِي كَفَّارًا يَضْرِبُ بَعْضُكُمْ رِقَابَ بَعْضٍ»

”میرے بعد کافر نہ بن جانا کہ ایک دوسرے کی گردنیں کاٹنے لگو۔“

افتراق کی مذمت میں اور بھی بہت سی آیات اور احادیث موجود ہیں۔

اگر مسلمانوں کے حکمران نے انہیں اس انداز سے منظم کیا ہو کہ زندگی کے مختلف اعمال اور دینی و دنیوی معاملات ان کے درمیان تقسیم کر دیئے ہوں تاکہ ہر شخص دین یا دنیا کے کسی پہلو سے متعلق اپنا فرض ادا کرے تو یہ درست ہے۔ بلکہ یہ مسلمانوں کے حکمران کا فرض ہے کہ (تقسیم کار کے اصول پر) رعایا پر مختلف اقسام کے دینی اور دنیوی فرائض تقسیم کر دے۔ مثلاً ایک جماعت کو علم حدیث کی خدمت کے لئے مقرر کرے کہ وہ اسے دوسروں تک پہنچانے، مدون کرنے اور صحیح و ضعیف احادیث کی پہچان وغیرہ کا کام کرے، دوسری جماعت فقہ کی تدوین اور تعلیم و تعلم میں مشغول ہو جائے، تیسری جماعت عربی زبان کی گرائمر اور زبان دانی، بلاغت اور اس کے علمی اسرار کو ظاہر کرنے کی خدمات انجام دے، چوتھی جماعت جہاد کرے، مسلمانوں کی سر زمین کی حفاظت کرے، مزید علاقے فتح کرے اور اسلام کی نشرو اشاعت میں پائی جانے والی رکاوٹوں کو دور کرے، ایک اور جماعت صنعتی اور زرعی پیداوار اور تجارت کے فرائض انجام دے۔ اسی طرح دوسرے کام بھی کئے جائیں تو اس قسم کی تقسیم زندگی کی ضرورت ہے، اس کے بغیر امت کا نظام قائم رہ سکتا ہے نہ اس کے بغیر اسلام کی حفاظت اور نشرو اشاعت ہو سکتی ہے۔ اس کے ساتھ ساتھ یہ سب لوگ کتاب اللہ اور سنت رسول اللہ ﷺ پر سختی سے عمل پیرا رہیں، ان سب کا ہدف ایک ہو، اسلام کی تائید و نصرت۔ اس کے دفاع اور خوشحال زندگی کے وسائل کے حصول کے لئے ایک دوسرے سے تعاون کریں، سب کے سب اسلام کے زیر سایہ، اس کے جھنڈے تلے اللہ تعالیٰ کی سیدھی راہ پر چلتے رہیں، گمراہ کن راستوں پر چلنے سے اجتناب کریں اور ہلاک ہونے والے فرقوں سے بچ کر رہیں۔ اللہ تعالیٰ نے فرمایا:

﴿وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَن سَبِيلِهِ ذَٰلِكُمْ وَصَّيْنَاكُمْ بِهِ لَعَلَّكُمْ تَتَّقُونَ﴾ (الأنعام/٦/١٥٣)

”اور یہ میرا راستہ ہے بالکل سیدھا، تو اس کی پیروی کرو اور (دوسری) راہوں کی پیروی نہ کرو (ورنہ) وہ تمہیں اس کے راستے سے جدا کر دیں گی اس نے تمہیں یہ نصیحت کی ہے تاکہ تم بچ جاؤ۔“

نبوی طریقہ دعوت و تبلیغ ہی بہتر ہے

دونوں میں سے کون سا کام بہتر ہے۔ سیاست کے ذریعے اسلام کے لئے کام کرنا، یا لوگوں کو نبوی طریقہ کی طرف

سوال

واپس آنے کی دعوت دینے کے ذریعے اسلام کے لئے کام کرنا؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: اسلام کے لئے لوگوں کو کتاب و سنت کی طرف رجوع کرنے کی دعوت کے ذریعے کام کرنا ضروری ہے اور یہ کام اس نبج پر کیا جائے جس کی طرف اللہ تعالیٰ نے رہنمائی فرمائی ہے اور جس کا حکم اپنے رسول محمد ﷺ کو یہ کہہ کر دیا ہے: ﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجِدْ لَهُم بِالَّتِي هِيَ أَحْسَنُ﴾ (النحل ۱۶/۱۲۵) ”اپنے رب کے راستے کی طرف حکمت کے ساتھ اور اچھی نصیحت کے ساتھ دعوت دیجئے اور ان سے اس طریقے سے بحث کیجئے جو بہتر ہے۔“

نیز ارشاد فرمایا:

﴿قُلْ هَذِهِ سَبِيلِي أَدْعُوا إِلَى اللَّهِ عَلَى بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ﴾ (يوسف ۱۰۸/۱۲)

”(اے پیغمبر!) کہہ دیجئے یہ میرا راستہ ہے، میں اللہ کی طرف بصیرت کے ساتھ دعوت دیتا ہوں، میں بھی اور میری پیروی کرنے والے بھی اور اللہ پاک ہے اور میں مشرک نہیں ہوں۔“

جناب رسول اللہ ﷺ نے دعوت الی اللہ کا طریقہ زبانی ارشادات کے ذریعے بھی واضح فرمایا ہے، عملی طور پر بھی اور تحریری طور پر بھی۔ آپ ﷺ نے ارشاد فرمایا:

«مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ» (صحیح مسلم)

”تم میں سے جو شخص کوئی برائی دیکھے تو اسے اپنے ہاتھ سے (ختم کر کے صورت حال) تبدیل کر دے، اگر (قوت بازو سے روکنے کی) طاقت نہ ہو تو زبان سے (منع کر کے) سمجھا کر تبدیلی پیدا کرے، اگر (اس کی بھی) طاقت نہ ہو تو دل سے (تبدیلی کی خواہش اور عزم رکھے) اور یہ سب سے کمزور ایمان ہے“

اس حدیث کو امام احمد، امام مسلم اور سنن اربعہ کے مؤلفین نے روایت کیا ہے اور جب نبی اکرم ﷺ نے حضرت معاذ رضی اللہ عنہ کو یمن بھیجا تو فرمایا:

«إِنَّكَ تَأْتِي قَوْمًا مِّنْ أَهْلِ الْكِتَابِ فَلْيُكُنْ أَوَّلَ مَا تَدْعُوهُمْ إِلَيْهِ شَهَادَةٌ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ فَإِنْ هُمْ أَطَاعُوكَ لِذَلِكَ فَأَعْلِمِهِمْ أَنَّ اللَّهَ افْتَرَضَ عَلَيْهِمْ خَمْسَ صَلَوَاتٍ فِي الْيَوْمِ وَاللَّيْلَةِ فَإِنْ هُمْ أَطَاعُوكَ لِذَلِكَ فَأَعْلِمِهِمْ أَنَّ اللَّهَ قَدِ افْتَرَضَ عَلَيْهِمْ صَدَقَةً تُؤْخَذُ مِنْ أَعْيَانِهِمْ فَتَرُدُّ عَلَىٰ فُقَرَائِهِمْ، فَإِنْ هُمْ أَطَاعُوكَ لِذَلِكَ فَإِيَّاكَ وَكَرَائِمَ أَمْوَالِهِمْ، وَاتَّقِ دَعْوَةَ الْمَظْلُومِ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ»

”تم اہل کتاب کی ایک قوم کے پاس جا رہے ہو۔ انہیں سب سے پہلے جس چیز کی دعوت دو، وہ لا الہ الا اللہ محمد رسول اللہ کی گواہی ہونی چاہیے۔ اگر وہ تمہاری یہ بات مان لیں تو انہیں بتانا کہ اللہ تعالیٰ نے ان پر دن رات میں پانچ نمازیں فرض کی ہیں، اگر وہ تمہاری یہ بات مان لیں تو پھر انہیں بتانا کہ اللہ تعالیٰ نے ان پر صدقہ (زکوٰۃ) کی ادائیگی فرض کی ہے، (یہ زکوٰۃ) ان کے دولت مندوں سے وصول کی جائے گی اور واپس ان کے غریبوں کو دے دی جائے گی۔ اگر اس بات میں بھی وہ تمہاری اطاعت کریں تو ان کے عمدہ مال لینے سے پرہیز کرنا اور مظلوم کی

بد دعا سے بچنا، کیونکہ اس کے اور اللہ کے درمیان کوئی حجاب حائل نہیں ہوتا۔“^۱ اس حدیث کو امام احمد، امام بخاری، امام مسلم اور سنن اربعہ والوں نے روایت کیا ہے۔

حضرت سہل بن سعد رضی اللہ عنہما سے ایک حدیث مروی ہے کہ نبی ﷺ نے جب غزوہ خیبر کے دن حضرت علی رضی اللہ عنہما کو جھنڈا عنایت کیا تو ان سے فرمایا:

«انْفُذْ عَلَيَّ رَسْلِكَ حَتَّى تَنْزَلَ بِسَاحَتِهِمْ ثُمَّ ادْعُهُمْ إِلَى الْإِسْلَامِ وَأَخْبِرْهُمْ بِمَا يَجِبُ عَلَيْهِمْ مِنْ حَقِّ اللَّهِ تَعَالَى فِيهِ، فَوَاللَّهِ لَأَنْ يُهْدَى بِكَ رَجُلٌ وَاحِدٌ خَيْرٌ لَكَ مِنْ حُمْرِ النَّعَمِ»

”آرام سے چلتے جاؤ حتیٰ کہ ان کے علاقہ میں پہنچ جاؤ، پھر انہیں اسلام کی دعوت دینا اور بتانا کہ اسلام میں ان پر اللہ کے کون سے حقوق کی ادائیگی واجب ہے، قسم ہے اللہ کی! اگر اللہ تعالیٰ تیری وجہ سے ایک آدمی کو بھی ہدایت عطا فرمادے تو تیرے لئے سرخ اونٹوں سے بہتر ہے۔“^۲

جناب رسول اللہ ﷺ نے مختلف قوموں کے بادشاہوں کو خطوط ارسال فرمائے جن میں انہیں اسلام لانے کی دعوت دی اور انہیں صرف ایک اللہ کی عبادت کا حکم دیا۔

اہل کتاب کو حضور ﷺ نے جو خطوط تحریر فرمائے ان میں یہ آیت بھی لکھی:

﴿يَا أَهْلَ الْكِتَابِ تَمَالَوْا إِلَىٰ كَلِمَةٍ سَوَّامٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِن دُونِ اللَّهِ﴾ (آل عمران ۶۴/۳)

”اے اہل کتاب اس بات کی طرف آ جاؤ جو ہمارے اور تمہارے درمیان برابر (واجب التعمیل) ہے کہ ہم اللہ کے سوا کسی کی عبادت نہ کریں، اس کے ساتھ کسی چیز کو شریک نہ کریں اور اللہ کو چھوڑ کر ایک دوسرے کو رب نہ بنالیں۔“

اور انہیں یہ وعدہ دیا کہ اگر وہ ایمان لائیں گے تو دگنا اجر و ثواب پائیں گے اور انہیں یہ تنبیہ فرمائی کہ اگر وہ اعراض کریں گے تو اپنے گناہ کی سزا بھی پائیں گے اور اپنی قوموں کے گناہوں کی بھی۔^۳

اس کے علاوہ نبی ﷺ نے اپنے عمل سے اسلام کی دعوت دی۔ چنانچہ رسول اللہ ﷺ اللہ تعالیٰ کی عملی توحید اور عبادت میں درجہ کمال کی ایک عظیم مثال تھے، اسی طرح آپ ﷺ اپنے کردار اور لوگوں کے ساتھ معاملات میں اخلاق حسنہ کے بلند ترین مقام پر فائز تھے۔ آپ ﷺ اپنی ذات کے لئے ناراض ہوتے تھے نہ اپنی ذات کے لئے کسی سے انتقام لیتے تھے، لیکن جب اللہ کی حدود کو پامال کیا جاتا تو پھر آپ ﷺ غضبناک ہو جاتے تھے نیز رسول اللہ ﷺ قرآن مجید کے بیان کے مطابق مومنوں کے ساتھ انتہائی شفقت و رحمت کا برتاؤ کرتے تھے، اللہ تعالیٰ نے فرمایا ہے:

۱ صحیح بخاری حدیث نمبر: ۱۳۵۸، ۱۳۹۶، صحیح مسلم حدیث نمبر: ۱۹، سنن ابی داؤد حدیث نمبر: ۱۵۸۳، جامع ترمذی حدیث نمبر: ۶۲۵۔ سنن نسائی ۵۵/۵ مسند احمد ۱/۲۳۳۔

۲ مسند احمد ج: ۵، ص: ۳۳۳۔ صحیح بخاری حدیث نمبر: ۲۹۳۲، ۳۰۰۹، ۳۷۰۱، ۳۲۱۰، صحیح مسلم حدیث نمبر: ۲۳۰۶۔

۳ جناب رسول اللہ ﷺ نے مختلف قوموں کے حکمرانوں کو خط تحریر فرمائے تھے۔ مثال کے طور پر دیکھئے، صحیح بخاری حدیث نمبر: ۲۹۳۹، ۲۳۲۳ اور صحیح مسلم حدیث نمبر: ۱۷۷۳۔

﴿وَإِنَّكَ لَعَلَىٰ خَلْقٍ عَظِيمٍ﴾ (القلم ۶۸/۴)

”آپ عظیم (عمدہ ترین) اخلاق پر کار بند ہیں“

اس طرح آپ ﷺ نے زبانی، تحریری اور عملی طور پر دعوت و تبلیغ کا ایک طریق کار پیش کر دیا ہے تو یہ محمدی دعوت کی سراپا حکمت و رحمت والی پالیسی ہے جو رسول اللہ ﷺ نے ہمارے لئے وضع فرمائی ہے۔ لہذا اسلامی جماعتوں کے مبلغین کا فرض ہے کہ وہ حکمت، موعدہ، حسنه اور جدال احسن پر مبنی اصولوں کو پیش نظر رکھیں اور ہر کسی سے اس کی ذہنی سطح کے مطابق بات کریں۔ امید ہے کہ اللہ تعالیٰ ان کے ذریعے دین کی مدد فرمائے گا اور ان کے تیروں کو ان کے بھائیوں کی طرف سے پھیر کر دشمنوں کی طرف کر دے گا۔ ”وہی دعاؤں کو شرف قبولیت بخشے والا ہے۔“

شہداء کے احترام میں خاموش کھڑے ہونا

سوال کیا شہداء کے لئے ایک منٹ کھڑا ہونا جائز ہے؟ کیونکہ جب کوئی خاص تقریب شروع ہوتی ہے تو لوگ شہیدوں کی روحوں کے احترام میں یا اظہار افسوس کے لئے ایک منٹ خاموش کھڑے ہوتے ہیں۔

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

شہداء یا سرداروں کے احترام میں یا ان کی ارواح کی عزت کرتے ہوئے یا ان پر اظہار افسوس کے لئے تھوڑی دیر خاموش کھڑا ہونا برا ہے کیونکہ یہ ان بدعتوں میں شامل ہے جو نبی اکرم ﷺ یا صحابہ کرام رضی اللہ عنہم اور سلف صالحین رضی اللہ عنہم کے زمانے میں موجود نہیں تھیں اور یہ توحید کے آداب اور اللہ تعالیٰ کی خالص تعظیم کے منافی ہے بلکہ دین سے ناواقف بعض مسلمانوں نے اس بدعت کو جاری کرنے والے کافروں کی پیروی میں اور ان کے اپنے زندہ اور مردہ سرداروں کے بارے میں غلو پر مبنی بری رسموں کی پیروی میں اختیار کر لیا ہے۔ حالانکہ نبی ﷺ نے غیر مسلموں سے مشابہت اختیار کرنے سے منع کیا ہے۔

اسلام میں فوت ہونے والوں کے جو حقوق معروف ہیں، وہ یہ ہیں کہ فوت ہونے والے مسلمانوں کے لئے دعا کی جائے، ان کی طرف سے صدقہ کیا جائے، ان کی خوبیاں بیان کی جائیں، ان کی خامیوں کے بارے میں خاموشی اختیار کی جائے۔ اس کے علاوہ اور بھی بہت سے آداب ہیں جو اسلام نے بیان کئے ہیں اور مسلمانوں کو اپنے زندہ اور مردہ بھائیوں کے ان حقوق کی پاسداری کی ترغیب دلائی ہے۔ ان آداب میں کسی سردار یا شہید کے لئے خاموش کھڑا ہونا شامل نہیں۔ بلکہ یہ اسلام کے اصولوں کے منافی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۳۸۸۹)

خیر کی توفیق کے حاصل ہے؟

سوال اللہ کے ہاں توفیق والا کون ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

خیر کی توفیق اسے حاصل ہے جو دین اسلام پر مضبوطی سے قائم ہے۔ عقیدہ میں، اقوال میں اور افعال میں قرآن و سنت اور

سلف صالحین یعنی صحابہ کرام، تابعین عظام کے طریق کار پر عمل پیرا ہے۔
 وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۵۶۲۳)

صحیح راستہ کون سا ہے؟

سوال میں نے موجودہ حالات میں تبدیلی لانے کے طریقوں کے متعلق کافی مطالعہ کیا ہے۔ سچی بات تو یہ ہے کہ ہر ایک کے پاس اپنے موقف کے حق میں دلائل موجود ہیں۔ لیکن میں اپنے محدود علم کی وجہ سے یہ نہیں جان سکا کہ موجودہ زمانہ کی مناسبت سے کونسا طریقہ زیادہ بہتر ہے، جب کہ صورت حال یہ ہے کہ ہم دین سے مکمل طور پر دور جا چکے ہیں، ہمارے پاس محض کچھ رسم و رواج اور تہوار باقی ہیں جن سے اللہ تعالیٰ اور اس کے رسول ﷺ کی خوشنودی حاصل نہیں ہو سکتی۔

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
 جنت تک وہی راستہ پہنچا سکتا ہے جس پر محمد ﷺ اور آپ کے بعد آنے والے مسلمان تھے۔ جو اس راستے پر چلے گا نجات پائے گا اور جو اس سے ادھر ادھر ہو گا ہلاک ہو جائے گا۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۵۸۳۵)

وطنیت اور سیاست کا حکم

سوال کیا کسی انسان کے لئے یا مومن کے لئے یہ کتنا حرام ہے کہ انا وطنی ”میں وطن پرست ہوں۔“؟^① کیا کسی انسان کے لیے داخلی یا خارجی سیاست پر بات کرنا حرام ہے؟

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
 مسلمان کے لئے فخر کی سب سے بڑی بات اور اس کا بلند ترین مقام یہ ہے کہ وہ اسلام کی طرف منسوب ہو اور دین کی تائید و نصرت اور اعلائے کلمۃ اللہ کے لئے فی سبیل اللہ جہاد کرے۔ مسلمان کو یہ کتنا چاہیے: ”میں مسلم ہوں“ اس سے اس کی شان اور درجہ زیادہ بلند ہوتا ہے۔ دین اسلام اور اخوت اسلامی ہی سے اللہ تعالیٰ مسلمانوں میں اتحاد پیدا فرمائے گا۔ وطنیت کے نعرے تخریب اور مسلمانوں کے باہمی افتراق کا ذریعہ ہیں، جب کہ اس سے مقصود دوسرے ممالک کے مسلمانوں پر اپنی برتری کا اظہار ہو۔ اگر محض تعارف کے لئے وطن کا ذکر کیا جائے، مقصد یہ ہو کہ میں فلاں ملک کا باشندہ ہوں دوسرے کسی ملک کا نہیں، تو اس میں کوئی حرج نہیں۔ فضیلۃ الشیخ عبدالعزیز بن باز مدظلہ نے قومیت کے متعلق ایک رسالہ بھی تصنیف

① ”وطن پرست“ سے لغوی معنی ”وطن کا پجاری“ مراد نہیں، بلکہ وہ مفہوم مراد ہے جو عرف عام میں سمجھا جاتا ہے۔ یعنی اپنے ملک کو زیادہ اہمیت دینے والا، اپنے وطن اور اہل وطن کے فائدہ کے لئے بڑھ چڑھ کر کام کرنے والا۔

کیا ہے۔

امت اور قوم کی داخلی اور خارجی سیاست پر بات کرنا حرام نہیں بشرطیکہ اس سے اسلام اور مسلمانوں کو فائدہ ہو اور ایسے فتنے پیدا نہ ہوں جن کا نتیجہ افتراق، بزدلی، ناکامی اور تنزل ہو۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۸۹۷۳)

اللہ کی رسی کو مضبوطی سے تھامے رکھو

سوال اسلام کے بارے میں نوجوانوں کا کیا موقف ہونا چاہیے؟ آپ نوجوانوں کو ان کی زندگی کے نازک مرحلہ کے بارے میں کیا نصیحت فرماتے ہیں؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

مسلمان کا فرض ہے کہ اللہ کی رسی کو مضبوطی سے تھامے رکھے، کتاب اللہ اور سنت رسول اللہ ﷺ پر عمل پیرا رہے۔ اللہ کے راستے کی طرف دعوت دے۔ جب اپنی غلطی معلوم ہو جائے تو اپنی رائے پر محض تعصب کی بنا پر نہ اڑا رہے، بلکہ جہاں بھی حق ملے اس کی پیروی کرے کیونکہ حق ہی اتباع کا مستحق ہے۔ خلاصہ یہ ہے کہ عمل میں، حسن اخلاق میں، اپنے کردار میں اور دعوت و تبلیغ میں جناب رسول اللہ ﷺ کو پیشوا بنائے۔ ارشاد باری تعالیٰ ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (الأحزاب ۳۳ / ۲۱)

”تمہارے لئے اللہ کے رسول میں بہترین اسوہ (نمونہ) ہے۔“

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۶۶۳۸)

شریعت اور طریقت میں فرق

سوال شریعت اور طریقت میں کیا فرق ہے؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

شریعت وہ ہے جو اللہ تعالیٰ نے اپنی کتابوں کے ذریعے نازل کی اور جسے رسولوں کو دے کر مبعوث فرمایا تاکہ وہ اللہ کی بندگی کرتے ہوئے اس کا قرب حاصل کرنے کے لئے اس (شریعت) پر عمل کریں جس طرح انہیں اللہ کے رسول ﷺ حکم دیں۔ اور طریقت وہی معتبر ہے جو اس کے مطابق ہو، یعنی اس طریق کے مطابق ہو جو اللہ تعالیٰ نے خاتم الانبیاء جناب محمد ﷺ پر نازل کیا ہے اور اس کے متعلق یہ فرمایا ہے:

﴿وَأَنْ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ﴾

(الأنعام/۶/۱۵۳)

”اور یہ میرا راستہ ہے سیدھا، تو اس کی پیروی کرو اور دوسری راہوں کی پیروی نہ کرو ورنہ وہ تمہیں اس کی راہ سے جدا کر دیں گی۔“

اور جناب رسول اللہ ﷺ نے فرمایا:

«سَتَفْتَرُقُ أُمَّتِي عَلَى ثَلَاثٍ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً - قِيلَ: مَنْ هِيَ يَا رَسُولَ اللَّهِ؟ قَالَ: مَنْ كَانَ عَلَى مِثْلِ مَا أَنَا عَلَيْهِ وَأَصْحَابِي»

”میری امت تتر فرقوں میں بٹ جائے گی، وہ سب فرقے جہنم میں جائیں گے سوائے ایک کے۔ عرض کی گئی ”یا رسول اللہ وہ کون سا ہے؟“ آپ نے فرمایا ”جو لوگ اس چیز پر قائم ہوں گے جس پر میں اور میرے صحابہ ہیں۔“^①

اس لئے طریقت، شریعت ہی میں شامل ہے۔ اس کے خلاف جو بھی طریقے ہیں جیسے صوفیانہ طریقے، تجمانیہ، نقشبندیہ، قادریہ وغیرہ۔ یہ سب بعد میں بننے والے طریقے ہیں، ان کو صحیح تسلیم کرنا یا ان پر عمل کرنا جائز نہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیلی، صدر: عبدالعزیز بن باز



فتویٰ (۸۳۰)

ناجی فرقہ کون سا ہے؟

سوال میں نے ایک حدیث شریف پڑھی ہے جو شیخ الاسلام محمد بن عبد الوہاب نے اپنی کتاب ”مختصر سیرۃ الرسول ﷺ“ میں ذکر کی ہے۔ وہ یہ ہے کہ آپ ﷺ نے فرمایا:

«سَتَفْتَرُقُ هَذِهِ الْأُمَّةَ عَلَى ثَلَاثٍ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً»

”عنقریب میری امت تتر فرقوں میں تقسیم ہو جائے گی، وہ سب جہنم میں جائیں گے سوائے ایک کے“

سائل اس مسئلہ کے متعلق معلوم کرنا چاہتا ہے جس کے متعلق امام محمد بن عبد الوہاب نے مذکورہ بالا کتاب میں یہ الفاظ لکھے ہیں: ”یہ مسئلہ عظیم ترین مسائل میں سے ہے، جس نے اس مسئلہ کو سمجھ لیا وہی فقیہ ہے اور جس نے عمل کیا وہی (کما حقہ) مسلم ہے۔ ہم اللہ کریم منان سے التجا کرتے ہیں کہ وہ اپنے فضل سے ہمیں اس کو سمجھنے اور اس پر عمل کرنے کی توفیق بخشے۔“ سائل مندرجہ ذیل سوالات کا جواب معلوم کرنا چاہتا ہے جو اس حدیث کے متعلق پیدا ہوتے ہیں:

(۱) وہ کون سانجحت پانے والا گروہ ہے جس کی طرف اس حدیث میں اشارہ کیا گیا ہے؟

(۲) کیا اہل حدیث کے علاوہ دوسرے گروہ مثلاً شیعہ، شافعی، حنفی، تجمانی وغیرہ ان بہتر (۷۲) فرقوں میں شامل ہیں جن کے متعلق رسول اللہ ﷺ نے تصریح فرمائی ہے کہ وہ جہنم میں جائیں گے؟

(۳) جب ایک کے سوا یہ تمام جہنم میں جانے والے ہیں پھر آپ لوگ انہیں بیت اللہ شریف کی زیارت کی اجازت کیوں دیتے ہیں؟ کیا امام محمد بن عبد الوہاب غلطی پر تھے یا آپ سیدھے راستے سے ہٹ چکے ہیں؟

① جامع ترمذی حدیث نمبر: ۲۶۴۳۔ طبرانی صغیر نمبر ۷۲۳ عقیلی: الصغفاء ۲/ ۲۶۲

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَإِلَيْهِ وَصَحْبِهِ وَبَعْدُ:
 (۱) شیخ محمد بن عبد الوہاب رحمہ اللہ نے مختصر السیرۃ میں اس مشہور صحیح حدیث کا ایک ٹکڑا ذکر فرمایا ہے جو بہت سے محدثین مثلاً ابوداؤد، نسائی اور ترمذی وغیرہ نے اپنی اپنی کتابوں میں ملتے جلتے الفاظ سے روایت کی ہے۔ ان میں سے ایک روایت کے الفاظ یوں ہیں کہ:

«افْتَرَقَتِ الْيَهُودُ عَلَى إِحْدَى وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً، وَافْتَرَقَتِ النَّصَارَى عَلَى اثْنَتَيْنِ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً وَسَتَفْتَرِقُ هَذِهِ الْأُمَّةُ عَلَى ثَلَاثٍ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً»

”یہودی اکثر فرقوں میں تقسیم ہو گئے، ایک کے سوا وہ سب فرقے جہنم میں جائیں گے اور نصاریٰ بہتر فرقوں میں تقسیم ہو گئے۔ ایک کے سوا وہ سب فرقے جہنم میں جائیں گے اور میری امت تتر فرقوں میں تقسیم ہو جائے گی، ایک کے سوا وہ بھی سب فرقے جہنم میں جائیں گے“^۱

ایک روایت میں فرقہ کے بجائے ”ملہ“ کا لفظ ہے^۲ ایک روایت میں ہے کہ ”صحابہ نے عرض کی ”یا رسول اللہ! نجات پانے والا فرقہ کون سا ہے؟ تو آپ ﷺ نے فرمایا:

«مَنْ كَانَ عَلَيَّ مِثْلِ مَا أَنَا عَلَيْهِ الْيَوْمَ وَأَصْحَابِي»

”جو اس جیسے طریقے پر ہوں گے جس پر آج میں اور میرے صحابہ ہیں“^۳

ایک روایت میں ہے:

«هِيَ الْجَمَاعَةُ، يَدُ اللَّهِ عَلَى الْجَمَاعَةِ»

”وہ جماعت ہے۔ اللہ کا ہاتھ جماعت پر ہے۔“^۴

(۱) نجات یافتہ فرقہ وہی ہے جو رسول اللہ ﷺ نے بیان فرمایا ہے، جس طرح مذکورہ بالا حدیث کی بعض روایات میں اس فرقہ کی صفت اور علامت مذکور ہے۔ جب صحابہ کرام رضی اللہ عنہم نے پوچھا: ”نجات پانے والا فرقہ کون سا ہے؟“ تو جواب میں آپ ﷺ نے فرمایا:

«مَنْ كَانَ عَلَيَّ مِثْلِ مَا أَنَا عَلَيْهِ الْيَوْمَ وَأَصْحَابِي»

”جو اس طریقے پر ہو گا جس پر آج میں اور میرے صحابہ رضی اللہ عنہم ہیں۔“

دوسری روایت میں ہے:

«هِيَ الْجَمَاعَةُ، يَدُ اللَّهِ عَلَى الْجَمَاعَةِ»

① مسند احمد ج: ۲، ص: ۳۳۲، ج: ۳، ص: ۱۳۰، سنن ابی داؤد حدیث نمبر: ۳۵۹۶، جامع ترمذی حدیث نمبر: ۲۶۳۲، سنن ابن ماجہ حدیث نمبر:

۲۵۹۹، مستدرک حاکم ج: ۱، ص: ۱۳۸۔ آجری: الشریعہ: ص: ۲۵

② جامع ترمذی حدیث نمبر: ۲۶۳۳۔

③ معجم صغیر طبرانی حدیث نمبر: ۷۲۳، جامع ترمذی حدیث نمبر: ۲۶۳۳۔

④ مسند احمد ج: ۳، ص: ۱۳۵، ج: ۳، ص: ۱۰۲، سنن ابی داؤد حدیث نمبر: ۳۵۹۷، سنن دارمی ج: ۲، ص: ۲۳۱، ابن ماجہ حدیث نمبر: ۳۰۳۰

۳۰۳۱، مستدرک حاکم ج: ۱، ص: ۱۳۸۔ آجری: الشریعہ: ص: ۱۸

”وہ جماعت ہے، جماعت پر اللہ کا ہاتھ ہے۔“

یعنی رسول اللہ ﷺ نے اس فرقہ کی یہ خوبی بیان فرمائی کہ وہ اپنے عقیدہ میں، قول و عمل میں اور اخلاق و کردار میں نبی ﷺ اور صحابہ کرام رضی اللہ عنہم کے طریقے پر ہو گا وہ ہر عمل اور ہر پرہیز میں کتاب و سنت کے طریقہ پر چلے گا اور مسلمان جماعت یعنی صحابہ کرام رضی اللہ عنہم کے طریقے پر کار بند ہو گا۔ جن کا مقتدا محض اللہ کے رسول ﷺ تھے، وہ رسول جن کی یہ صفت ہے کہ:

﴿ وَمَا يَنْطِقُ عَنِ الْهَوَىٰ ۗ (۲) إِنْ هُوَ إِلَّا وَحْيٌ يُوحَىٰ ﴾ (النجم ۵۳/۳-۴)

”وہ اپنی خواہش سے نہیں بولتے، وہ تو محض وحی ہے جو نازل کی جاتی ہے۔“

لہذا ہر وہ شخص جو اللہ کی کتاب اور نبی کریم ﷺ کی قوی اور عملی سنت اور اجتماع امت کی پیروی کرتا ہے، غلط خیالات، گمراہ کن خواہشات اور غلط سلط تاویلات سے متاثر نہیں ہوتا، ایسی تاویلات جن کی اس عربی زبان میں گنجائش ہی نہیں جو رسول اللہ ﷺ کی زبان ہے اور جس میں قرآن کریم نازل ہوا ہے اور وہ تاویلات شریعت اسلامیہ کے اصولوں کے بھی خلاف ہیں، جو شخص بھی اس طریق کار پر عمل کرتا ہے وہ فرقہ ناجیہ اہل سنت والجماعت میں شامل ہے۔

(۳) لیکن جو شخص خواہش نفس کو اپنا معبود بنا بیٹھے اور قرآن مجید اور صحیح احادیث کے مقابلے میں اپنے امام یا سربراہ کی حمایت میں اپنے امام یا سربراہ کی رائے کو ترجیح دے اور کتاب و سنت کی نصوص کی اس انداز کی تاویل کرے جو عربی زبان کے قواعد اور شریعت اسلامیہ کے اصولوں کے خلاف ہو، وہ ”جماعت“ سے خارج ہو جاتا ہے اور ان بہتر فرقوں میں شامل ہو جاتا ہے جن کے متعلق رسول محمد ﷺ نے خبر دی ہے کہ وہ سب جہنم میں جائیں گے۔ لہذا ان فرقوں کی نمایاں علامت جس سے ان کی پہچان ہو سکتی ہے، یہ ہے کہ وہ کتاب و سنت اور اجتماع امت کی مخالفت کرتے ہیں اور اس اختلاف کی بنیاد کسی ایسی تاویل پر نہیں ہوتی جو قرآن مجید کی زبان اور شریعت کے اصولوں کے مطابق ہو اور جس میں غلطی کرنے والے کو شرعاً معذور سمجھا جاسکے۔

(۴) وہ مسئلہ جو امام الدعوة شیخ محمد بن عبد الوہاب رحمہ اللہ نے بیان فرمایا ہے اور جس کے متعلق انہوں نے کہا ہے کہ جس نے اسے سمجھ لیا اس نے دین کو سمجھ لیا اور جس نے اس پر عمل کیا وہ صحیح مسلمان ہے، یہ وہی مسئلہ ہے جو جواب کے دوسرے پیرے میں بیان ہوا، یعنی نجات پانے والے فرقہ کو اس علامت سے پہچاننا جو رسول اللہ ﷺ نے بیان فرمائی ہے اور یہ کہ دوسرے فرقے وہ ہیں جو اس کی مخالفت کرتے ہیں۔ لہذا جس شخص نے نجات پانے والے فرقے اور ہلاک ہونے والے فرقے میں اس طرح امتیاز کیا جس طرح نبی ﷺ نے امتیاز کیا ہے اور نبی ﷺ کی وضاحت کے مطابق ان دونوں کا فرق سمجھ لیا، اس نے دین کو (مکاحقہ) سمجھ لیا۔ اسے معلوم ہو جائے گا کہ وہ کون لوگ ہیں جن کے ساتھ رہنا چاہیے اور وہ کون لوگ ہیں جن سے دور بھاگنا چاہیے جس طرح انسان شیر سے بھاگتا ہے اور جس نے اس صحیح فہم کے مطابق عمل کیا اور اہل حق و ہدایت کی جماعت اور ان کے امام کے ساتھ رہا وہی صحیح مسلمان ہے۔ ”نجات یافتہ فرقہ“ کے اوصاف علم و عقیدہ کے لحاظ سے بھی اور قول و عمل کے لحاظ سے بھی اسی پر صادق آتے ہیں۔

اس میں کوئی شک نہیں کہ یہ مسئلہ سب سے عظیم مسئلہ ہے اور اس کا فائدہ بھی سب سے عظیم اور ہمہ گیر ہے۔ اللہ تعالیٰ شیخ محمد بن عبد الوہاب پر رحمت فرمائے، جو عظیم بصیرت کے حامل تھے اور دین کی نصوص اور اس کے مقاصد کی گہری سمجھ رکھتے تھے۔ انہوں نے دین سے تعلق رکھنے والا یہ مسئلہ جو مسلمانوں کے لئے بہت اہمیت کا حامل ہے کبھی اشارتاً

بیان فرمایا، جیسے یہاں بیان کیا اور کبھی وضاحت اور تفصیل سے بیان فرمایا، جیسے ان کی اکثر تصنیفات میں پایا جاتا ہے۔

(۵) اسلام کی طرف اپنی نسبت کرنے والی جماعتیں اور گروہ جن ناموں اور القاب سے مشہور ہیں، بہتر فرقوں کی پہچان کے لئے یا ایک دوسرے سے امتیاز کے لئے ان کے یہ نام رسول اللہ ﷺ نے نہیں رکھے۔ بلکہ ان کی صرف یہ علامت بتائی ہے کہ قرآن و سنت، خلفائے راشدین اور دیگر صحابہ کرام رضی اللہ عنہم کے اجماع کی مخالفت کرتے ہیں۔ خواہشات نفس اور اوہام کی پیروی کرتے ہیں، بغیر علم کے اللہ کے ذمہ باتیں لگا دیتے ہیں، جناب رسول اللہ ﷺ کے سوا دوسرے متبوعین کے لئے تعصب رکھتے ہیں، ان کی دوستی اور مخالفت کا دار و مدار یہی قائدین ہوتے ہیں۔ اس کے برعکس نجات یافتہ فرقہ کی علامت یہ بیان فرمائی ہے کہ وہ کتاب و سنت کی پیروی کرتے ہیں، مسلمانوں کی جماعت کے ساتھ رہتے ہیں، اپنے احساسات، خیالات اور خواہشات پر شریعت کو ترجیح دیتے ہیں۔ لہذا ان کی پسند اور ناپسند شریعت کے احکام کے تابع ہوتی ہے، ان کی محبت اور مخالفت کا دار و مدار بھی اسی چیز پر ہوتا ہے۔ لہذا جو شخص مختلف فرقوں کی پہچان کے لئے جناب رسول اللہ ﷺ کے بیان کردہ پیمانہ کے علاوہ دوسرا پیمانہ اختیار کرتا ہے تاکہ اس کے ذریعے نجات یافتہ اور ہلاک ہونے والے فرقوں کے مابین امتیاز کرے تو اس نے بغیر علم کے بات کی اور بغیر بصیرت کے اس فرق کا فیصلہ کیا۔ اس طرح اس نے اپنے آپ پر بھی ظلم کیا اور مسلمان کلمانے والے فرقوں پر بھی ظلم کیا اور جو شخص نجات یافتہ اور ہلاک ہونے والے فرقوں کے مابین امتیاز کرنے کے لئے رسول اللہ ﷺ کی وضاحت کی طرف رجوع کرتا ہے اس کا فیصلہ بھی انصاف پر مبنی ہوتا ہے اور اسے یہ بھی معلوم ہو جاتا ہے کہ امت کی ان جماعتوں کے مختلف درجات ہیں۔ ان میں سے ایک جماعت شریعت کے احکام دل و جان سے تسلیم کرنے اور شریعت کی اتباع کرنے کا انتہائی شوق رکھتی اور دین میں بدعتیں ایجاد کرنے، یا نصوص میں تحریف کرنے، یا ان میں کمی بیشی کرنے سے انتہائی دور بھاگتی ہے تو ایسے خوش نصیب لوگ ہی فرقہ ناجیہ میں شمار ہو سکتے ہیں۔ تو حدیث کا علم رکھنے والے علماء اور کتاب و سنت کی سمجھ رکھنے والے ائمہ و فقہاء میں ایسے افراد موجود ہیں جو اجتہاد کی اہلیت رکھتے ہیں، شریعت کو تسلیم کرتے اور اس پر عمل کرنے کی پوری کوشش کرتے ہیں، البتہ کبھی کبھار کچھ نصوص کی ایسی تاویل کر لیتے ہیں جو درست نہیں ہوتی تو انہیں ایسی غلطی میں معذور قرار دینا چاہئے کیونکہ یہ اجتہادی غلطی ہے۔

کچھ لوگ ایسے ہوتے ہیں کہ وہ شریعت کی بعض نصوص کا انکار کر دیتے ہیں، اس کی وجہ یہ بھی ہوتی ہے کہ وہ اسلام میں ابھی ابھی (نئے نئے) داخل ہوئے ہیں (اور انہیں ان نصوص کا علم نہیں) وہ اسلامی علاقوں کے دور دراز خطے میں پیدا ہوئے (جہاں اسلامی تعلیمات عام نہیں) تو انہیں یہ شرعی حکم معلوم نہیں ہو سکا جس کا انہوں نے انکار کیا ہے۔ بعض افراد ایسے ہوتے ہیں جو کسی گناہ کا ارتکاب کرتے ہیں یا ایسی بدعت ایجاد کرتے ہیں جو دائرہ اسلام سے خارج نہیں کرتی تو یہ مومن ہیں، انہوں نے جو نیکی کی اس کے لحاظ سے وہ اللہ کے فرماں بردار ہیں اور جس گناہ یا بدعت کا ارتکاب کیا اس کے لحاظ سے گناہ گار ہیں۔ یہ لوگ اللہ کی مشیت میں داخل ہیں۔ اگر اللہ تعالیٰ چاہے تو انہیں معاف کر دے اور اگر چاہے تو عذاب دے۔ اللہ تعالیٰ کا ارشاد ہے:

﴿لَإِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ (النساء/۴۸)

”یقیناً اللہ تعالیٰ یہ (گناہ) معاف نہیں کرتا کہ اس کے ساتھ شرک کیا جائے، اس کے علاوہ جس کے (گناہ) چاہتا ہے بخش دیتا ہے۔“

اور فرمایا:

﴿وَأَخْرُونَ أَعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَى اللَّهُ أَنْ يَتُوبَ عَلَيْهِمْ﴾
(التوبة ۹/۱۰۲)

”اور دوسرے وہ لوگ ہیں جنہوں نے اپنے گناہوں کا اقرار کیا ہے، انہوں نے طے طے عمل کئے کچھ اچھے (نیک) اور کچھ برے۔ اللہ تعالیٰ سے امید ہے کہ ان کی توبہ قبول فرمائے گا۔“

یہ دونوں قسم کے افراد اپنی غلط تاویل یا لاعلمی کی بنا پر کسی حکم کا انکار کرنے کی وجہ سے کافر نہیں ہو جاتے، بلکہ انہیں معذور سمجھا جاتا ہے اور وہ فرقہ ناجیہ (نجات یافتہ فرقہ) میں شامل ہیں اگرچہ ان کا درجہ پہلی قسم کے افراد سے کم ہے۔

کچھ لوگ وہ ہیں جو واضح ہو جانے کے بعد بھی دین کے کسی بنیادی مسئلہ کا انکار کر دیتے ہیں اور اللہ تعالیٰ کی ہدایت چھوڑ کر اپنی خواہش نفس کی پیروی کرتے ہیں، یا شرعی نصوص کی ایسی بعید تاویل کرتے ہیں جو پہلے گزرے ہوئے تمام مسلمانوں کے خلاف ہوتی ہے۔ جب ان کے سامنے حق واضح کیا جائے اور مباحثہ و مناظرہ کے ذریعے حجت قائم کر دی جائے تب بھی حق کو قبول نہیں کرتے تو ایسے لوگ کافر اور مرتد ہیں، اگرچہ وہ خود کو مسلمان کہیں، اگرچہ اپنے عقیدہ و طریقہ کے مطابق پوری کوشش سے اسلام کی تبلیغ کریں۔ مثلاً قادیانی جماعت، جنہوں نے جناب محمد ﷺ پر نبوت ختم ہو جانے کے عقیدہ کا انکار کیا اور یہ دعویٰ کیا کہ غلام احمد قادیانی، اللہ کا نبی اور رسول ہے یا وہ عیسیٰ بن مریم (علیہ السلام) اور مسیح ﷺ ہے، یا اس کے بدن میں محمد ﷺ یا عیسیٰ ﷺ کی روح آگئی ہے اس طرح وہ نبوت و رسالت میں خود مسیح یا محمد ﷺ ہی بن گیا ہے۔ (۶) اہل سنت والجماعت کے چند پختہ اصول ہیں، جن پر وہ فروعی مسائل کی بنیاد رکھتے ہیں اور جزوی مسائل میں نیز خود پر اور دوسروں پر احکام کی تطبیق میں، ان کا لحاظ رکھتے ہیں۔

ان میں سے ایک اصولی مسئلہ یہ ہے کہ ایمان دل کے عقیدہ، زبان کے اقرار اور اس کے مطابق عمل کرنے کا نام ہے۔ نیکی کرنے سے ایمان بڑھتا اور گناہ کرنے سے گھٹتا ہے۔ ایک مسلمان اللہ تعالیٰ کی جتنی زیادہ اطاعت کرے گا اس کے ایمان میں اتنا ہی اضافہ ہو جائے گا اور جس قدر کوتاہی کا مرتکب ہو گا اور کسی ایسے گناہ کا ارتکاب کرے گا جو کفر تک نہیں پہنچتا، اسی قدر اس کے ایمان میں کمی واقع ہو جائے گی۔ یعنی ان کے نزدیک ایمان کے درجات ہیں، اسی طرح فرقہ ناجیہ کے افراد میں بھی ان کے قول و عمل کے مطابق درجات کا فرق پایا جاتا ہے۔

ایک اصولی مسئلہ یہ ہے کہ وہ اہل قبلہ میں سے کسی شخص یا گروہ پر نشاندہی کرتے ہوئے کفر کا حکم نہیں لگاتے۔ کیونکہ جب حضرت اسامہ بن زید بن حارثہ رضی اللہ عنہ نے ایک کافر کو اس کے لا الہ الا اللہ کہنے کے بعد قتل کر دیا تھا تو جناب رسول اللہ ﷺ نے اس پر ناراضگی کا اظہار فرمایا اور حضرت اسامہ رضی اللہ عنہ کا یہ عذر قبول نہیں فرمایا کہ اس نے ان سے جان بچانے کے لئے کلمہ پڑھا تھا۔ نبی ﷺ نے فرمایا:

«أَفَلَا شَقَقْتَ عَنْ قَلْبِهِ حَتَّى تَعْلَمَ أَقَالَهَا أَمْ لَا»

”تم نے اس کا دل کیوں نہ چیر لیا کہ تمہیں معلوم ہو کہ اس نے کہا یا نہیں۔“^①

یعنی خلوص دل سے کلمہ طیبہ کا اقرار کیا ہے یا نہیں؟

إلا یہ کہ کوئی شخص واضح طور پر کفر کا اظہار کرے مثلاً کسی ایسی بات کا انکار کرے جس کا جزو دین ہونا ہر خاص و عام کو

① مسند احمد ج: ۳، ص: ۳۳۹، ج: ۵، ص: ۲۰۷، صحیح بخاری حدیث نمبر: ۳۲۶۹، ۶۸۷۲، صحیح مسلم حدیث نمبر: ۹۶، سنن ابی داؤد حدیث نمبر:

۲۶۳۳، سنن ابن ماجہ حدیث نمبر: ۳۹۷۷۔

معلوم ہے۔ یا قطعی اجماع کا انکار کرے، یا ایسی صریح نصوص کی تاویل کرے جن میں تاویل کی گنجائش ہی نہیں اور جب اس پر واضح کر دیا جائے کہ (اس کا یہ عمل کفر ہے) تو بھی اسے چھوڑ کر صحیح راستہ اختیار نہ کرے (تو ایسے شخص کو کافر قرار دیا جائے گا)۔

امام الدعوة شیخ محمد بن عبد الوہاب رحمۃ اللہ علیہ نے اہل سنت والجماعت کا طریقہ اختیار کیا اور انہی کے اصولوں پر چلے۔ انہوں نے اہل قبلہ میں سے کسی فرد یا جماعت کو کسی گناہ، بدعت یا تاویل کی وجہ سے نام لے کافر نہیں کہا الا یہ کہ اس کے کفر کی واضح دلیل موجود ہو اور یہ ثابت ہو چکا ہو کہ اسے حق پہنچایا اور سمجھایا جا چکا ہے۔ حکومت سعودیہ (اللہ اس کی حفاظت فرمائے اور توفیق سے نوازے) اپنی رعیت کے ساتھ برتاؤ کرنے اور ان کے بارے میں کوئی فیصلہ کرنے میں اپنے موقف سے نہیں ہٹی۔ دوسرے ممالک کے مسلمانوں، خصوصاً حج اور عمرہ کی ادائیگی کے لئے آنے والوں کے متعلق اس کی پالیسی میں کوئی تبدیلی نہیں آئی۔ وہ سب مسلمانوں کے ساتھ حسن ظن رکھتی ہے، انہیں اپنا دینی بھائی سمجھتی ہے، ان تمام کاموں میں ان سے تعاون کرتی ہے جن سے انہیں قوت حاصل ہو۔ ان کے حقوق کا خیال رکھتی ہے، دور سے آنے والوں کا خوشی سے استقبال کرتی ہے، پوری محبت اور توجہ سے ہر وہ کام کرتی ہے جس سے انہیں حج کے ارکان ادا کرنے میں آسانی ہو۔ جس نے بھی اس کے حالات کو دیکھا بھالا ہے اور اس کے معاملات سے واقف ہوا ہے اس سے یہ سب چیزیں مخفی نہیں اور اسے معلوم ہے کہ وہ مسلمانوں کی عام اصلاح کے لئے اور بیت اللہ کی زیارت کے لئے آنے والے حاجیوں کو زیادہ سے زیادہ راحت اور آرام پہنچانے کے لئے کس قدر کوششیں کر رہی ہے۔

اس لئے وہ مسلمانوں کے مختلف فرقوں کو ان کے خفیہ عقائد کی کھوج لگائے بغیر، بیت اللہ کی زیارت کی اجازت دے دیتی ہے۔ دل کی کیفیت کا کھوج لگانے کی کوشش کرنے کی بجائے ظاہر پر عمل کرتی ہے اور دلوں کے رازوں کا معاملہ اللہ کے سپرد کر دیتی ہے۔ لیکن کسی شخص یا کسی گروہ کا کفر واضح ہو جائے اور اسلامی ممالک کے محقق علماء کے نزدیک ان کا کفر ثابت ہو چکا ہو، تو پھر اسے لازماً ایسے شخص یا جماعت کو جس کا کفر ثابت ہو چکا ہو حج اور عمرہ کی ادائیگی سے روکنا ہی پڑتا ہے۔ تاکہ دل میں کفر کی نجاست رکھنے والوں کو بیت اللہ کے قریب آنے سے روکا جائے اور اللہ تعالیٰ کے اس حکم پر عمل کیا جائے:

﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا﴾ (التوبة/۲۸)

”اے مومنو! یقیناً مشرکین پلید ہیں، لہذا وہ اس سال (یعنی ۹ھ) کے بعد مسجد حرام کے قریب نہ آئیں۔“

اور فرمایا:

﴿وَطَهَّرَ بَيْتِي لِلطَّائِفِينَ وَالْقَائِمِينَ وَالرُّكَّعِ السُّجُودِ﴾ (الحج/۲۲)

”اور میرے گھر کو طواف کرنے والوں، قیام کرنے والوں، رکوع کرنے والوں اور سجدے کرنے والوں کے لئے پاک صاف رکھنا۔“

مذکورہ بالا وضاحت سے اس عظیم مسئلہ کی اہمیت خوب ظاہر ہو گئی جس کی طرف اپنے زمانے کے امام دعوت شیخ محمد بن عبد الوہاب رحمۃ اللہ علیہ نے اشارہ کیا ہے اور جس کی وضاحت سوال میں طلب کی گئی ہے۔ اس سے یہ بھی واضح ہو گیا کہ آپ رحمۃ اللہ علیہ صحیح منہج پر کار بند تھے کیونکہ آپ نے اہل سنت والجماعت کے اصولوں کی پابندی کی ہے اور یہ بھی معلوم ہو گیا کہ حکومت سعودیہ مسلمانوں کے ساتھ روا رکھے جانے والے طرز عمل میں صحیح راستے سے نہیں ہٹی۔ بلکہ وہ اہل سنت والجماعت کے

اصولوں پر اسی طرح کاربند ہے، جس طرح امام دعوت کاربند تھے۔ یعنی وہ مسلمانوں کے ساتھ ان کے ظاہر کے مطابق سلوک کرتی ہے اور دلوں کے اندر جھانک کر دیکھنے کی کوشش نہیں کرتی، لہذا جن کی حقیقت پوشیدہ ہوتی ہے ان سے درگزر کرتی ہے اور جو اپنے جرم کو ظاہر کر دیتا ہے اور مسلسل سمجھانے اور بحث و مناظرہ کے بعد بھی اپنے جرم پر اصرار کرتا ہے، اس پر سختی کرتی ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن سلیمان بن منیع، نائب صدر: عبدالرزاق عقیفی، صدر: ابراہیم بن محمد آل شیخ

←→←→←→

فتویٰ (۳۱۴۳)

اہل سنت والجماعت کی تعریف

سوال اہل سنت والجماعت کی اصطلاحی تعریف کیا ہے؟ ہندوستان کے بریلوی مکتب فکر سے تعلق رکھنے والے علماء اہل سنت والجماعت میں شمار کئے جاسکتے ہیں یا نہیں؟ اور کیوں؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
اہل سنت والجماعت وہ لوگ ہیں جو اس راستے پر ہوں جس پر اللہ کے نبی جناب محمد بن عبداللہ ﷺ اور آپ کے صحابہ کرام (رضی اللہ عنہم) تھے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۳۲۳۶)

امت کی اقسام اور جنمی فرقوں کی پہچان

سوال نبی ﷺ نے امت کے بارے میں ایک حدیث میں فرمایا:
«كُلُّهُمْ فِي النَّارِ اِلَّا وَاَحَدَةً»
”وہ سب فرقے جہنم میں جائیں گے سوائے ایک کے“

اس حدیث کا کیا مطلب ہے؟ وہ ایک فرقہ کون سا ہے؟ کیا بہتر فرقے سب کے سب مشرکوں کی طرح دائمی جنمی ہیں یا نہیں؟ جب نبی ﷺ کی ”امت“ کا لفظ بولا جاتا ہے تو کیا اس سے مراد صرف پیروی کرنے والے ہوتے ہیں یا پیروی کرنے والے اور نہ کرنے والے سب شامل ہوتے ہیں؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

اس حدیث میں امت سے مراد امت اجابت ہے۔ وہ تہتر فرقوں میں تقسیم ہو جائے گی۔ ان میں سے بہتر فرقے راہ راست سے بٹے ہوئے ہیں اور ایسی بدعتوں کے مرتکب ہیں جو اسلام سے خارج نہیں کرتیں۔ ان کو ان کی بدعتوں اور گمراہیوں کی وجہ سے عذاب دیا جائے گا، اللہ چاہے تو کسی شخص کو معاف بھی کر سکتا ہے اور اس کی مغفرت (بغیر عذاب کے) ہو سکتی ہے اور ان کا انجام جنت ہے۔ ایک نجات یافتہ جماعت ہے اور وہ اہل سنت والجماعت ہے۔ اہلسنت وہ لوگ ہیں جو نبی ﷺ کی

سنت پر عمل کرتے اور اس طریقے پر قائم رہتے ہیں جو نبی ﷺ اور صحابہ کرام رضی اللہ عنہم کا طریقہ ہے۔ ان ہی کے متعلق جناب رسول اللہ ﷺ نے فرمایا:

«لَا تَزَالُ طَائِفَةٌ مِنْ أُمَّتِي قَائِمَةٌ عَلَى الْحَقِّ ظَاهِرِينَ لَا يَضُرُّهُمْ مَنْ خَالَفَهُمْ وَلَا مَنْ خَذَلَهُمْ حَتَّى يَأْتِيَ أَمْرُ اللَّهِ»

”میری امت میں سے ایک جماعت حق پر قائم اور غالب رہے گی۔ جو ان کی مخالفت کرے گا یا ان کی مدد نہیں کرے گا وہ انہیں نقصان نہیں پہنچا سکے گا۔ حتیٰ کہ اللہ کا حکم آجائے۔“^①

لیکن جس کی بدعت اس قسم کی ہو کہ اس کی وجہ سے وہ اسلام سے خارج ہو جائے تو وہ امت دعوت میں تو شامل ہے امت اجابت میں شامل نہیں، وہ ہمیشہ جہنم میں رہے گا۔ اس مسئلہ میں زیادہ صحیح قول یہی ہے۔ بعض علما کی رائے یہ ہے کہ اس حدیث میں امت سے مراد امت دعوت ہے۔ یعنی وہ تمام لوگ جن کو اسلام کی طرف دعوت دینے کے لئے اللہ کے رسول ﷺ مبعوث ہوئے تھے۔ اس میں مومن اور کافر سبھی شامل ہیں اور ایک فرقہ سے مراد امت اجابت ہے یعنی وہ لوگ جو نبی ﷺ پر صحیح ایمان لائے ہوں اور ایمان کی حالت ہی میں فوت ہوئے ہوں۔ یہ فرقہ جہنم سے نجات پانے والا ہے۔ ان میں سے کچھ بغیر عذاب پائے جہنم سے نجات پا جائیں گے (یعنی جہنم میں داخل ہی نہیں ہوں گے۔ سیدھے جنت میں جائیں گے) کچھ عذاب پانے کے بعد (اپنے گناہوں کی سزا بھگت کر) نجات پا جائیں گے اور آخر کار جنت میں جا پہنچیں گے اور بہتر فرقوں سے مراد اس نجات یافتہ فرقہ کے علاوہ دوسرے لوگ ہیں جو سب کے سب کافر اور دائمی جہنمی ہیں۔ اس سے معلوم ہوا کہ امت دعوت، امت اجابت سے عام ہے۔ یعنی امت اجابت کا ہر فرد امت دعوت میں شامل ہے، لیکن امت دعوت کا ہر شخص امت اجابت میں شامل نہیں ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عیضی، صدر: عبدالعزیز بن باز



فتویٰ (۳۳۶۰)

سب نہیں، صرف ایک فرقہ جنتی ہے

سوال

حدیث میں جناب رسول اللہ ﷺ نے فرمایا ہے کہ

«وَسَتَفْتَرُقُ أُمَّتِي عَلَى ثَلَاثٍ وَسَبْعِينَ فِرْقَةً»

”میری امت عنقریب تہتر فرقوں میں تقسیم ہو جائے گی“ کیا یہ سب فرقے جنت میں داخل ہوں گے اور ان میں

سے کوئی جہنم میں ہمیشہ بھی رہے گا یا نہیں؟

جواب

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

رسول اللہ ﷺ سے ثابت ہے کہ آپ ﷺ نے فرمایا:

① مسند امام احمد ج: ۵، ص: ۳۳، ۳۶۹، ۲۷۸، ۲۷۹۔ صحیح بخاری مع فتح الباری حدیث نمبر: ۳۶۳۹، ۲۳۱۱، ۲۷۵۹، صحیح مسلم (ملنے چلتے الفاظ

کے ساتھ) حدیث نمبر: ۱۹۲۱، ۳۶۳۱، ۱۰۳۷، ۱۹۲۰، ۱۹۲۳، ۱۹۲۴۔

«افْتَرَقَتِ الْيَهُودُ عَلَى إِحْدَى وَسَبْعِينَ فِرْقَةً، وَافْتَرَقَتِ النَّصَارَى عَلَى ثِنْتَيْنِ وَسَبْعِينَ فِرْقَةً وَسَتَفْتَرِقُ هَذِهِ الْأُمَّةُ عَلَى ثَلَاثٍ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً»
 ”یہودی اکثر فرقوں میں تقسیم ہو گئے، نصاریٰ بہتر فرقوں میں تقسیم ہو گئے اور میری امت تتر فرقوں میں تقسیم ہو جائے گی۔ ایک کے سوا سب (فرقے) جہنم میں جائیں گے۔“
 صحابہ نے عرض کی ”اے اللہ کے رسول! وہ کون ہے؟ ارشاد فرمایا:
 «مَنْ كَانَ عَلَيَّ مِثْلَ مَا أَنَا عَلَيْهِ الْيَوْمَ وَأَصْحَابِي»
 ”جو اس طریقے پر ہو گا جس پر اب میں اور میرے صحابی ہیں۔“^①

اس سے نجات یافتہ فرقہ کی وضاحت ہو گئی۔ یعنی یہ وہ فرقہ ہے جو قولاً، عملاً اور عقیدتاً شریعت پر سختی سے قائم رہے گا اور جو اس حال میں فوت ہوا وہ یقیناً جنتی ہے۔

وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۶۲۲۹)

نجات یافتہ فرقے کی پہچان

سوال آپ نجات یافتہ فرقہ کے متعلق کیا فرماتے ہیں! وہ کون ہیں؟ ان کا طریقہ کیا ہے؟ اور ان کا علاقہ کون سا ہے؟
 اگر حدیث نبوی میں یا علماء کے ارشادات میں اس کی کوئی وضاحت موجود ہے تو بیان فرمادیتے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَيَّ رَسُوْلِهِ وَآلِهِ وَصَحْبِهِ وَبَعْدُ:
 نجات یافتہ فرقہ وہی ہے جو اس طریقہ پر قائم ہو جس پر رسول اللہ ﷺ اور آپ کے صحابہ کرام رضی اللہ عنہم تھے۔ رسول اللہ ﷺ نے اس کی یہی وضاحت فرمائی ہے۔ ان کا طریقہ کتاب اللہ، سنت رسول اللہ ﷺ اور وہ علم جس کی بنیاد قرآن و حدیث پر ہو، اس پر عمل کرنا ہے۔ وہ کسی شرکے ساتھ خاص نہیں۔

وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۶۸۰۰)

اللہ تک پہنچنے کا راستہ ایک ہے

سوال موجودہ مذہبی جماعتوں کے ظہور کی کیا وضاحت ہو سکتی ہے؟ جب کہ ہمیں معلوم ہے کہ ہر گروہ کا اپنا اپنا دعوت کا طریقہ ہے اور ہر ایک کی کوشش ہے کہ اقتدار اسے حاصل ہو۔ کیا یہ سب فرقے یا ان میں سے بعض فرقے اور جماعتیں

① مسند احمد ج: ۲، ص: ۳۳۲، ج: ۳، ص: ۱۳۰، ۱۳۵۔ سنن ابی داؤد حدیث نمبر: ۳۵۹۶، جامع ترمذی حدیث نمبر: ۲۶۳۲، سنن ابن ماجہ حدیث نمبر: ۳۰۴، مستدرک حاکم ج: ۴، ص: ۱۳۸، الشریعہ معنفہ آجری حدیث نمبر: ۲۵۔

اس حدیث کے تحت آتی ہیں

«سَتَفْتَرِقُ أُمَّتِي عَلَى ثَلَاثٍ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً...»

”میری امت تمبر فرقوں میں تقسیم ہو جائے گی، ایک کے سوا سب جہنم میں جائیں گے...؟“


ہم ان سب پارٹیوں کو کس طرح ایک جگہ جمع کر سکتے ہیں مثلاً اخوان المسلمین، سلفیہ، خلفیہ، جماعت التکفیر والہجرۃ، تبلیغی جماعت، ور صوفیہ... وغیرہ۔

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اللہ تعالیٰ کا دین ایک ہے اور اللہ تک پہنچنے کا راستہ بھی ایک ہے، جو شخص دین اسلام پر قائم ہے اور اس طریقے پر ہے جس پر رسول اللہ ﷺ تھے، وہی صحیح ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غریان، نائب صدر: عبدالرزاق عقیفی، صدر: عبدالعزیز بن باز



فتویٰ (۷۲۷۸)

ایک گروہ کے سوا سب جہنم میں جائیں گے

سوال

بت عرصہ سے یہ حدیث مجھے معلوم ہے اور اس پر عمل پیرا ہوں۔ حدیث یہ ہے:

«... سَتَفْتَرِقُ أُمَّتِي - هَذِهِ الْأُمَّةُ - عَلَى ثَلَاثٍ وَسَبْعِينَ فِرْقَةً كُلُّهُمْ فِي النَّارِ إِلَّا

وَاحِدَةً، وَهِيَ مَنْ كَانَ عَلَى مَا أَنَا عَلَيْهِ الْيَوْمَ وَأَصْحَابِي»

”میری امت یعنی یہ امت۔ تمبر فرقوں میں تقسیم ہو جائے گی۔ ایک کے سوا سب جہنم میں جائیں گے اور وہ ایک

(نجات پانے والا فرقہ) وہ ہے جو اس طریقے پر ہے جس پر آج میں اور میرے صحابہ ہیں“

مجھے یہ حدیث اسی طرح معلوم ہے۔ لیکن ایک دن میں ایک کتاب کا مطالعہ کر رہا تھا اس میں یہی حدیث ذکر کی گئی

تھی۔ لیکن آخری الفاظ اس طرح تھے:

«كُلُّهُمْ فِي الْجَنَّةِ إِلَّا وَاحِدَةً»

”ایک کے سوا وہ سب جنت میں جائیں گے“

اللہ کی قسم! اس روایت سے مجھے سخت غلجان پیدا ہوا۔ کیا واقعی ایک کے سوا سب فرقے جہنم میں جائیں گے، یا ایک

کے سوا سب جنت میں جائیں گے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

تمام روایتوں میں حدیث کے یہی الفاظ ہیں:

«كُلُّهَا فِي النَّارِ إِلَّا وَاحِدَةً»

”ایک کے سوا سب جہنم میں جائیں گے“

اور یہی ثابت ہے۔ یہ الفاظ کہ

«كُلُّهُمْ فِي الْجَنَّةِ إِلَّا وَاحِدَةً»

”ایک کے سوا سب جنت میں جائیں گے“

ان کی کوئی اصل نہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، نائب صدر: عبدالرزاق عقیفی، صدر: عبدالعزیز بن عبداللہ بن باز



فتویٰ (۳۱۶۱)

صرف قرآن و سنت کی پیروی ضروری ہے

سوال کیا ہر مسلمان کے لئے ضروری ہے کہ اس کا کوئی اسلامی فرقہ ہو اور فرقہ کا ایک امیر جماعت ہو؟ اس سے تو مسلمانوں میں تفرقہ پیدا ہو گا؟ ان کی وحدت و یگانگت ختم ہو جائے گی اور جھگڑے پیدا ہوں گے۔ جبکہ قرآن میں ہے:

﴿وَلَا تَنَزَعُوا فَنَفْسَلُوا﴾ (الأنفال/۸/۴۶)

”آپس میں جھگڑا مت کرو ورنہ تم کمزور ہو جاؤ گے۔“

جواب الْحَمْدُ لِلّٰهِ وَحَدَّةَ وَالصَّلٰوةِ وَالسَّلَامُ عَلٰی رَسُوْلِهِ وَّآلِهِ وَصَحْبِهِ وَبَعْدُ:

مسلمان کا فرض ہے کہ قوی، عملی اور اعتقادی طور پر اس چیز کی پیروی کرے جو اللہ کی کتاب اور اللہ کے رسول ﷺ کی سنت میں موجود ہے۔ اپنی دوستی، دشمنی اور محبت و نفرت کی بنیاد اسی چیز کو بنائے اور جہاں تک ہو سکے حق سے قریب تر رہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۰۹۳)

تعاون کے لائق جماعت

سوال میں یونیورسٹی کا طالب علم ہوں، مختلف آراء و افکار کے گرداب میں گرفتار ہوں۔ بہت سی جماعتیں اور پارٹیاں ہیں جن میں سے ہر ایک خود کو دوسروں سے افضل ثابت کرتی ہے اور اپنے حامیوں کی تعداد میں اضافے کے لئے ہر ممکن کوشش کرتی ہے۔ مثلاً اخوان المسلمین کی جماعت ہے، تبلیغی جماعت ہے جو چالیس دن یا چار مہینے کے لئے نکلنے کو کہتی ہے، انصار السنۃ الحمدیہ ہے عبدالحمید بن بادیس کی اصلاحی جماعت ہے، لہذا آپ سے گزارش ہے کہ آپ صحیح راستہ کی طرف ہماری رہنمائی فرمائیں جس میں ہمارا بھلا ہو اور اسلام ان تمام چیزوں سے محفوظ رہے جس کی وجہ سے وہ بیرونی تحریکات سے متاثر ہوتا ہے جو ہماری لاعلمی میں ہمیں تباہ کر رہی ہے۔

جواب الْحَمْدُ لِلّٰهِ وَحَدَّةَ وَالصَّلٰوةِ وَالسَّلَامُ عَلٰی رَسُوْلِهِ وَّآلِهِ وَصَحْبِهِ وَبَعْدُ:

آپ کا فرض ہے کہ آپ کسی خاص جماعت کی طرف داری کے بغیر حق پر عمل کریں، جس کی تائید دلیل سے ہوتی ہو۔ تعاون کی سب سے زیادہ مستحق وہ جماعت ہے جو اس صحیح عقیدہ کی حامل ہو جس پر سلف صالحین اور ائمہ رین کار بند تھے اور قرآن و حدیث پر عمل پیرا ہو اور بعد میں پیدا ہونے والی بدعتوں اور خرافات سے دامن کش رہے۔

محکم دلائل وبراہین سے مزین متنوع ومنفرد موضوعات پر مشتمل مفت آن لائن مکتبہ

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۶۲۵۰)

کتاب اللہ اور سنت رسول اللہ پر عمل پیرا جماعت

سوال آج کل عالم اسلام میں متعدد فرقے اور صوفیہ کے مختلف طرق پائے جاتے ہیں۔ مثلاً تبلیغی جماعت، اخوان المسلمین، سنی، شیعہ وغیرہ ان میں سے وہ کون سی جماعت ہے جو کتاب اللہ اور سنت رسول اللہ پر عمل پیرا ہے؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
 اسلامی جماعتوں میں حق سے زیادہ قریب اور اس پر عمل کی زیادہ کوشش کرنے والے اہل سنت ہیں۔ ان میں اہل حدیث اور انصار السنۃ کی جماعت اور اس کے بعد الاخوان المسلمون شامل ہیں۔ مختصر طور پر یہ کہا جاسکتا ہے کہ ہر جماعت میں بعض غلطیاں بھی ہیں اور بعض صحیح باتیں بھی۔ آپ ہر ایک سے اس کے صحیح کام میں تعاون کریں اور ان کی غلطیوں سے بچیں۔ اس کے ساتھ ساتھ نصیحت بھی کریں اور تعاون علی البر والتقویٰ کے اصول پر کام کریں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۶۲۸۰)

ہر ایک کے ساتھ صحیح کام میں تعاون کریں

سوال اس وقت جو جماعتیں اور فرقے موجود ہیں، مثلاً اخوان المسلمین کی جماعت، تبلیغی جماعت، انصار السنۃ الحمدیہ کی جماعت، جمعیتہ شرعیہ سلفی اور جو تکفیر والہجرۃ والے کہلاتے ہیں، یہ سب اور ان کے علاوہ اور بھی جماعتیں مصر میں موجود ہیں۔ سوال یہ ہے کہ ان کے متعلق ایک مسلمان کا کیا موقف ہونا چاہیے؟ کیا حضرت حذیفہ رضی اللہ عنہ کی وہ حدیث ان پر صادق آتی ہے کہ: ان تمام فرقوں سے الگ رہو اگرچہ درخت کی جڑ چبانی پڑے، حتیٰ کہ تجھے موت آجائے اور تو اسی حال میں ہو۔ یہ حدیث امام مسلم نے اپنی کتاب ”الصحیح“ میں روایت کی ہے۔

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

ان تمام فرقوں میں حق اور باطل، غلط اور صحیح پایا جاتا ہے، ان میں بعض دوسروں کی نسبت حق سے زیادہ قریب ہیں، ان میں خیر زیادہ اور فائدہ وسیع ہے۔ آپ ان میں سے ہر ایک کے ساتھ اس کے صحیح کام میں تعاون کریں اور جو غلطی نظر آئے اس کے بارے میں نصیحت کریں اور مشکوک چیز کو چھوڑ کر غیر مشکوک اختیار کریں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

(۷۱۲۱) فتویٰ

حق و باطل میں فیصلہ کرنے والی چیز قرآن و سنت ہے

سوال موجودہ دور میں کئی جماعتیں اور پھر آگے ان کی شاخیں موجود ہیں۔ ان میں سے ہر ایک کا دعویٰ ہے کہ وہ ”فرقہ ناجیہ“ میں شامل ہے۔ ہمیں معلوم نہیں ان میں سے کون حق پر ہے کہ اس کی اتباع کریں، جناب سے امید ہے کہ آپ ہمیں بتائیں گے ان میں سے بہتر اور زیادہ اچھی جماعت کون سی ہے تاکہ ہم حق کی پیروی کر سکیں، اس کے ساتھ دلائل بھی بیان فرمادیتے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
یہ سب جماعتیں ”فرقہ ناجیہ“ میں شامل ہیں۔ سوائے ان کے جو کسی ایسے کفریہ عقیدہ یا عمل کے مرتکب ہوں جو دائرہ اسلام سے خارج کر دیتا ہے، لیکن ان کے درجات مختلف ہیں، جس طرح حق کو سمجھنے، اس پر عمل کرنے میں اور دلائل کے سمجھنے میں غلطی کرنے اور عملی کوتاہیوں میں وہ مختلف درجات پر ہیں۔ ان میں سے زیادہ ہدایت یافتہ وہ ہے جس نے دلیل کو زیادہ بہتر طور پر سمجھا اور بہتر طور پر اس کے مطابق عمل کیا۔ لہذا ان کے نقطہ ہائے نظر کو سمجھیں اور اس کا ساتھ دیں جو حق کا زیادہ قریب اور زیادہ اختیار کرنے والا ہے اور دوسرے مسلمان بھائیوں پر زیادتی نہ کریں کہ ان کا جو مسئلہ صحیح ہو اس کو بھی رد کر دیں۔ بلکہ حق کی پیروی کریں وہ جہاں بھی ہو، اگرچہ سچی بات اس شخص کی زبان سے ظاہر ہو جو بعض مسائل میں آپ سے اختلاف رکھتا ہے۔ حق مومن کا رہنما ہوتا ہے اور حق و باطل میں فیصلہ کرنے والی چیز قرآن و سنت کی دلیل ہی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



(۷۱۳۹) فتویٰ

”سلف“ سے کون لوگ مراد ہیں؟

سوال میں لفظ ”سلف“ کی تشریح معلوم کرنا چاہتا ہوں اور سلفی کون ہوتے ہیں؟ میں کتاب ”عقیدہ واسطیہ“ کا تعارف چاہتا ہوں اور سورت کف کی پہلی پانچ آیات کی تفسیر جاننا چاہتا ہوں۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
”سلف“ سے مراد اہل سنت والجماعت ہیں جو نبی اکرم حضرت محمد ﷺ کی اتباع کرنے والے ہیں یعنی صحابہ کرام رضی اللہ عنہم اور قیامت تک صحابہ کے نقش قدم پر چلنے والے افراد۔ جناب رسول اللہ ﷺ نے فرمایا:

«هُمْ مَنْ كَانَ عَلَى مِثْلِ مَا أَنَا عَلَيْهِ الْيَوْمَ وَأَصْحَابِي»

”جو اس طریقے پر ہوں جس پر آج میں اور میرے صحابی ہیں۔“

سورۃ کف کی پہلی پانچ آیات یہ ہیں:

﴿الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَمْ عِوَجًا ۗ قِيمًا لِيَسْذَرَ بَآسًا شَدِيدًا مِمَّنْ لَدُنْهُ

وَبَشِّرِ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا حَسَنًا ﴿٢﴾ مَلَائِكِينَ فِيهِ أَبَدًا ﴿٣﴾
وَمُنذِرَ الَّذِينَ قَالُوا اتَّخَذَ اللَّهُ وَلَدًا ﴿٤﴾ مَا لَهُمْ بِهِ مِنْ عِلْمٍ وَلَا لِابَائِهِمْ كَبُرَتْ كَلِمَةً تَخْرُجُ مِنْ
أَفْوَاهِهِمْ إِنَّ يَقُولُونَ إِلَّا كَذِبًا ﴿٥﴾ (الكهف/١٨-٥١)

”تمام تعریف اس اللہ کے لئے ہے جس نے اپنے بندے پر کتاب نازل کی اور اس میں کوئی کجی نہیں رکھی ٹھیک ٹھیک سیدھی بات کہنے والی کتاب، تاکہ وہ لوگوں کو اس (اللہ تعالیٰ) کے پاس سے آنے والے سخت عذاب سے ڈرائے اور ایمان لا کر نیک عمل کرنے والوں کو خوشخبری دے کہ ان کے لئے اچھا اجر ہے، جس میں وہ ہمیشہ رہیں گے اور انہیں ڈرائے جو کہتے ہیں کہ اللہ نے اولاد بنا رکھی ہے۔ اس بات کا انہیں کوئی علم نہیں (ان کے پاس کوئی دلیل نہیں) نہ ان کے باپ دادا کو علم تھا۔ بڑی بات ہے جو ان کے منہ سے نکلتی ہے۔ وہ محض جھوٹ جکتے ہیں۔“

ان آیات کی تشریح یہ ہے کہ اللہ تعالیٰ نے پہلے اپنی تعریف بیان فرمائی جو اکیلا اور بے نیاز ہے، جس کی صفات جلال و کمال میں کوئی شریک نہیں۔ اس کی بادشاہی میں کوئی شریک ہے نہ مخلوق کو ظاہری اور باطنی نعمتیں عطا فرمانے میں کوئی شریک ہے۔ ان میں سب سے عظیم اور بلند مرتبہ نعمت یہ ہے کہ اس نے اپنی رحمت اور فضل سے اپنے رسول محمد ﷺ کو تمام جہانوں کی طرف مبعوث فرمایا اور آپ ﷺ پر کتاب قیم یعنی سیدھی (راہ راست دکھانے والی) کتاب قرآن مجید نازل فرمائی اس کتاب میں کوئی کجی نہیں، اس میں کوئی اختلاف ہے، نہ تناقض، اور اضطراب، بلکہ اس کی آیات ایک دوسری کی تائید اور تصدیق کرتی ہیں، جو اس کی رہنمائی کے مطابق چلے اللہ اسے سلامتی کی راہیں دکھاتا ہے اور جو کوئی اس کا راستہ چھوڑے، اس کے احکام کی نافرمانی کرے اور اس کے حدود سے تجاوز کرے تو اسے اپنے شدید عذاب سے ڈراتا ہے جو جلد بھی آسکتا ہے اور دیر سے بھی اور جو مومن اللہ کی صفات کمال پر ایمان رکھتے ہیں اسے شریک سے، بیوی سے اور اولاد سے پاک مانتے ہیں، نیک اعمال کرتے ہیں اور اللہ تعالیٰ کی حدود کی پابندی کرتے ہیں، انہیں خوشخبری دیتا ہے کہ انہیں عظیم اجر حاصل ہو گا، دنیا میں جلد فتح حاصل ہوگی اور آخرت میں ابدی نعمتیں ملیں گی۔ وہ ہمیشہ ان نعمتوں میں رہیں گے۔ وہ ان نعمتوں سے نکلیں گے نہ وہ ختم ہوں گی۔ اللہ تعالیٰ کا یہ انعام غیر محدود ہوگا۔ جو لوگ ظلم و زیادتی کرتے ہوئے اللہ کی شان میں گستاخی کرتے ہیں انہیں سخت عذاب سے ڈراتا ہے۔ یعنی جو لوگ جہالت کی وجہ سے اللہ تعالیٰ پر بہتان لگاتے اور کہتے ہیں کہ اللہ نے کسی کو اپنی اولاد بنا رکھا ہے، اس کی ان کے پاس کوئی ایسی دلیل نہیں جس کی بنیاد علم پر ہو، نہ ان کے باپ دادا کے پاس کوئی یقینی علم تھا۔ یہ تو پرانی جہالت نسل در نسل چلی آرہی ہے، جس میں حماقت اور بے بصیرتی کی وجہ سے بعد والے پہلے والوں کی تقلید کرتے چلے آئے ہیں۔ یہ بات جو ان کے منہ سے نکلی ہے بہت بڑی ہے، یعنی یہ بات بہت بری اور انتہائی شاعت کی حامل ہے، جو وہ صرف مومنوں سے کہہ رہے ہیں، اس کی کوئی علمی بنیاد نہیں جس کی وجہ سے وہ دلوں میں راسخ ہو۔ بلکہ محض جھوٹ اور افتراء ہے۔

”عقیدہ واسطیہ“ ایک عظیم کتاب ہے جس میں قرآن و سنت کے دلائل کے ساتھ اہل سنت والجماعت کا عقیدہ بیان کیا گیا ہے۔ ہم آپ کو نصیحت کرتے ہیں کہ اپنا عقیدہ اس کے مطابق رکھیں اور دوسروں کو بھی یہی عقیدہ رکھنے کی دعوت دیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن ہدیان، نائب صدر: عبدالرزاق عقیفی، صدر: عبدالعزیز بن باز

فتویٰ (۱۳۶۱)

”سلفیت سے کیا مراد ہے؟“

سوال

”سلفیت“ سے کیا مراد ہے؟ اس کے متعلق آپ کی کیا رائے ہے؟

جواب

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

سلفیت ”سلف“ کی طرف نسبت ہے۔ سلف سے مراد صحابہ کرام رضی اللہ عنہم اور پہلی تین صدیوں کے علمائے کرام رضی اللہ عنہم ہیں۔ جن کے متعلق رسول اللہ ﷺ نے بہتری کی گواہی دیتے ہوئے فرمایا:

«خَيْرُ النَّاسِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ ثُمَّ يَجِيءُ أَقْوَامٌ تَسْبِقُ شَهَادَةَ أَحَدِهِمْ يَمِينَهُ وَيَمِينُهُ شَهَادَتَهُ»

”سب لوگوں سے بہترن میرے ہم عصر ہیں، پھر وہ جو ان سے ملیں گے، پھر وہ جو ان سے ملیں گے۔ پھر ایسے لوگ آجائیں گے جن کی گواہی قسم سے پہلے اور قسم گواہی سے پہلے ہوگی۔“^①

اس حدیث کو امام احمد نے اپنی ”مسند“ میں اور امام بخاری اور امام مسلم نے ”صحیحین“ میں روایت کیا ہے۔^②

سلفی، سلف کی طرف نسبت ہے اور سلف کا معنی بیان ہو چکا ہے۔ اس سے مراد وہ لوگ ہیں جو سلف کے طریقے پر چلتے ہوئے قرآن و سنت کی پیروی کرتے ہیں، ان کی طرف دعوت دیتے اور ان پر عمل کرتے ہیں۔ اس طرح یہ لوگ ”اہل سنت والجماعت“ ہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۲۵۰)

بے علم آدمی گمراہی سے کیسے بچ سکتا ہے؟

سوال

ایک دیانت دار مسلمان کیا کرے جو ایک جاہل معاشرہ میں زندگی گزار رہا ہے۔ جہاں علماء ہیں نہ اسلامی تحریکیں۔ وہ ان جماعتوں کا تقابل کر کے معلوم نہیں کر سکتا کہ کتاب و سنت کے مطابق کون سی جماعت ہے جس کی پیروی کی جائے۔ تو ایسا شخص کیا کرے جس کے عجز کی یہ کیفیت ہے اور وہ بھیڑیوں کے درمیان زندگی گزار رہا ہے؟

جواب

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مسلمان کو اپنے دین کی اتنی باتیں لازماً سیکھنا چاہئیں جن سے اسے دین کی سمجھ آجائے اور وہ لوگوں کو اپنی طاقت کے مطابق بھلائی کی دعوت دے سکے، باقی جن چیزوں کی اسے طاقت نہیں وہ اس پر واجب نہیں کیونکہ شریعت کی آسانی کی بہت دلیلیں ہیں۔ اللہ تعالیٰ نے فرمایا:

① یعنی سچی جھوٹی گواہی دینے میں اور قسمیں کھانے میں بے باک ہوں گے۔

② مسند احمد ۳/۳۲۶/۳-۲۹، صحیح بخاری حدیث نمبر: ۲۶۵۰، ۳۶۵۰، ۶۳۲۸، ۶۶۹۵، صحیح مسلم حدیث نمبر: ۲۵۳۵۔

﴿ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ ﴾ (المائدہ: ۶)

”اللہ تعالیٰ تم پر کسی قسم کی تنگی نہیں ڈالنا چاہتا۔“

نیز فرمایا:

﴿ فَأَنْفُوا لِلَّهِ مَا اسْتَطَعْتُمْ ﴾ (التغابن: ۱۶/۶۴)

”جہاں تک ہو سکے اللہ سے ڈرو۔“

اسے ان علماء سے تعاون کرنا چاہیے جو خیر سے زیادہ قریب ہوں۔ اگر اسے کوئی عالم نہ ملے تو اس کا فرض ہے کہ کسی ایسے شہر میں چلا جائے جہاں دین کی سمجھ اور شعائر اسلام پر عمل کرنے میں اس کے ساتھ تعاون کرنے والے لوگ دستیاب ہوں، جب کہ اسے اس کا کوئی راستہ بھی ملتا ہو۔

وَاللَّهُ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللسنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۹۷۸۵)

شرعاً غالب ہو تو زندگی کیسے گزارنی جائے؟

سوال آپ مجھے کیا نصیحت کرتے ہیں، جب کہ میں اس زمانے میں زندگی گزار رہا ہوں جس میں بدعت، الحاد اور فساد کی کثرت ہے اور نماز کے تارک بہت زیادہ ہیں؟ جزاکم اللہ خیر الجزاء

جواب الحمد لله والصلاة والسلام على رسولہ وآلہ وصحبہ۔ أما بعد:

ہم آپ کو اللہ سے ڈرنے کی نصیحت کرتے ہیں اور وہ نصیحت کرتے ہیں جو نبی کریم ﷺ نے حضرت حذیفہ بن یمان رضی اللہ عنہما کو کی تھی۔ حضرت حذیفہ رضی اللہ عنہ نے فرمایا:

«كَانَ النَّاسُ يَسْأَلُونَ رَسُولَ اللَّهِ ﷺ عَنِ الْخَيْرِ وَكُنْتُ أَسْأَلُهُ عَنِ الشَّرِّ مَخَافَةَ أَنْ يُدْرِكَنِي، فَقُلْتُ: يَا رَسُولَ اللَّهِ، إِنَّا كُنَّا فِي جَاهِلِيَّةٍ وَشَرٍّ، فَجَاءَنَا اللَّهُ بِهَذَا الْخَيْرِ، فَهَلْ بَعْدَ هَذَا الْخَيْرِ مِنْ شَرٍّ؟ قَالَ: نَعَمْ قُلْتُ: وَهَلْ بَعْدَ ذَلِكَ الشَّرِّ مِنْ خَيْرٍ؟ قَالَ: نَعَمْ وَفِيهِ دَخْنٌ قُلْتُ: وَمَا دَخْنُهُ؟ قَالَ: قَوْمٌ يَهْدُونَ بِغَيْرِ هُدْيِي تَعْرِفُ مِنْهُمْ وَتُنَكِّرُ قُلْتُ: فَهَلْ بَعْدَ ذَلِكَ الْخَيْرِ مِنْ شَرٍّ؟ قَالَ: نَعَمْ، دُعَاةٌ عَلَى أَبْوَابِ جَهَنَّمَ، مَنْ أَجَابَهُمْ إِلَيْهَا قَذَفُوهُ فِيهَا قُلْتُ: يَا رَسُولَ اللَّهِ صِفْهُمْ لَنَا، قَالَ: هُمْ مِنْ جَلْدَتِنَا وَيَسْكَلُمُونَ بِأَلْسِنَتِنَا قُلْتُ: فَمَا تَأْمُرُنِي إِنْ أَدْرِكَنِي ذَلِكَ؟ قَالَ تَلَزِمُ جَمَاعَةَ الْمُسْلِمِينَ وَإِمَامَهُمْ قُلْتُ: فَإِنْ لَمْ يَكُنْ لَهُمْ جَمَاعَةٌ وَلَا إِمَامٌ؟ قَالَ: فَاعْتَزِلْ تِلْكَ الْفِرْقَ كُلَّهَا، وَلَوْ أَنْ تَعْصَّ بِأَصْلِ شَجَرَةٍ حَتَّى يُدْرِكَكَ الْمَوْتُ وَأَنْتَ عَلَى ذَلِكَ»

”لوگ رسول اللہ ﷺ سے خیر کے متعلق سوال کرتے تھے اور میں آپ سے شر کے متعلق پوچھا کرتا تھا، اس ڈر سے کہ کہیں میں شر میں مبتلا نہ ہو جاؤں۔ (ایک بار) میں نے عرض کی ”یا رسول اللہ! ہم جاہلیت اور شر میں تھے“ پھر اللہ تعالیٰ نے ہمیں یہ خیر اور بھلائی نصیب فرمائی۔ تو کیا اس خیر کے بعد بھی کوئی شر ہو گا؟ آپ ﷺ نے فرمایا:

”ہاں“ میں نے کہا ”کیا اس شر کے بعد بھی کوئی بھلائی ہوگی؟ آپ ﷺ نے ارشاد فرمایا: ”ہاں اور اس میں کچھ خرابی ہوگی“ میں نے عرض کی ”وہ خرابی کیا ہوگی“ آپ نے فرمایا ”کچھ لوگ میرے اسوہ سے ہٹ کر چلیں گے، تو ان کے کچھ کام اچھے دیکھے گا اور کچھ برے۔“ میں نے کہا: ”کیا اس خیر کے بعد بھی کوئی شر ہوگا؟ ارشاد ہوا: ”ہاں، کچھ لوگ جہنم کے دروازوں پر (کھڑے ہو کر لوگوں کو جہنم کی طرف) بلانے والے ہوں گے، جو ان کی بات مانے گا اسے جہنم میں پھینک دیں گے۔“ میں نے کہا ”اگر مجھ پر وہ وقت آجائے تو آپ مجھے کیا حکم دیتے ہیں؟“ فرمایا آپ نے ”مسلمانوں کی جماعت اور ان کے امام کے ساتھ رہنا۔“ میں نے کہا: ”اگر ان کی کوئی جماعت اور کوئی امام نہ ہو تو پھر؟ فرمایا: ”پس تو ان تمام فرقوں سے الگ رہنا، اگرچہ تجھے کسی درخت کی جڑیں چبانا پڑیں، حتیٰ کہ اسی حال میں تجھے موت آجائے۔“ (متفق علیہ)

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن عدیان، نائب صدر: عبدالرزاق عیسیٰ، صدر: عبدالعزیز بن عبد اللہ بن باز



فتویٰ (۶۳۵۶)

ملت اسلامیہ کس طرح متحد ہو سکتی ہے؟

سوال اس دور میں ہم امت اسلامیہ میں کس طرح اتفاق پیدا کر سکتے ہیں؟ حالانکہ ہم دیکھتے اور سنتے ہیں کہ روزانہ مسلمان اپنے مسلمان بھائیوں کو قتل کر رہے ہیں (مثلاً تنظیم آزادی فلسطین اور جو کچھ خود اس میں داخلی طور ہوتا ہے اور عراق ایران کا مسئلہ) اور ہماری بکھری ہوئی عرب قوم جو صرف اس بات پر متفق ہے کہ آپس میں متفق نہیں ہوگی۔

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ: امت اسلامیہ میں اتحاد اسی چیز سے پیدا ہو سکتا ہے جس سے عہد نبوی میں پیدا ہوا تھا یعنی صحیح عقیدہ، سچا ایمان اور کتاب اللہ و سنت رسول اللہ ﷺ پر عمل، اس کی طرف دعوت اور اس سلسلے میں آنے والی مشکلات پر صبر۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن عدیان، نائب صدر: عبدالرزاق عیسیٰ، صدر: عبدالعزیز بن عبد اللہ بن باز



فتویٰ (۸۶۸۷)

مجدد دین کے بارے میں صحیح نقطہ نظر

سوال میں نے ایک حدیث سنی ہے کہ رسول اللہ ﷺ نے فرمایا:

«إِنَّ اللّٰهَ يَبْعَثُ عَلٰی رَأْسِ كُلِّ مِائَةِ عَامٍ مَنْ يُصْلِحُ لِهٰذِهِ الْأُمَّةِ أَمْرًا دِينَهَا»
 ”اللہ تعالیٰ ہر سو سال کے سرے پر (ایسا شخص) بھیجے گا جو اس امت کے دینی معاملات درست کرے گا“
 اس کے متعلق میں کچھ سوالات کرنا چاہتا ہوں۔

(ا) اس حدیث کی سند اور صحیح متن کس طرح ہے؟ اس کا راوی کون ہے؟

(ب) اگر ممکن ہو تو ان نیک حضرات کا ذکر فرمادیں (کہ وہ کون کون ہیں؟)

(ج) ”دین کے معاملات درست کرنے“ کا کیا مطلب ہے۔ حالانکہ رسول اللہ ﷺ ہمیں روشن (واضح) راستہ پر چھوڑ کر گئے ہیں؟

(د) ان حضرات کا علم کس طرح ہو سکتا ہے؟

(ه) یہ بات کس حد تک درست ہے کہ مجدد ہر ہجری صدی کے بارہویں سال کے شروع میں آتے ہیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) اس حدیث کو امام ابو داؤد نے اپنی کتاب ”سنن“ میں سلیمان بن داؤد مری سے روایت کیا ہے۔ انہوں نے کہا

”ہمیں عبد اللہ بن وہب نے خبر دی، انہوں نے کہا ”ہمیں سعید بن ابی ایوب نے شراحیل بن یزید معافری سے خبر

دی، انہوں نے ابو علقمہ سے انہوں نے ابو ہریرہ رضی اللہ عنہ سے روایت کیا ہے اور میرے علم کے مطابق ابو ہریرہ رضی اللہ عنہ نے

رسول اللہ ﷺ سے روایت کی کہ رسول اللہ ﷺ نے فرمایا:

«إِنَّ اللَّهَ يَبْعَثُ لِهَذِهِ الْأُمَّةِ عَلَى رَأْسِ كُلِّ مِائَةِ سَنَةٍ مَنْ يُجَدِّدُ لَهَا دِينَهَا»

”بے شک اللہ تعالیٰ اس امت کے لئے ہر سو سال کے سرے پر ایسا شخص بھیجے گا جو اس کے لئے اس کے دین کی تجدید کرے گا۔“^①

(۲) یہ حدیث صحیح ہے، اس کے سب راوی ثقہ (قابل اعتماد) ہیں۔

(۳-۴) ”دین کی تجدید“ کا مطلب یہ ہے کہ وہ دین جسے اللہ تعالیٰ نے اپنے بندوں کے لئے مکمل کر دیا ہے اور ان پر اپنی

نعمت کی تکمیل کر دی ہے اور اسے ان کے لئے بطور دین پسند فرمایا ہے، جب اکثر لوگ اس دین کے راستے سے

ہٹ جائیں گے تو اللہ تعالیٰ ایک یا زیادہ ایسے علماء اور مبلغین کو (دین کی خدمت کے لئے) کھڑا کر دے گا جنہیں دین

کی پوری سمجھ حاصل ہوگی۔ وہ قرآن مجید اور صحیح احادیث کی روشنی میں لوگوں کی رہنمائی کریں گے، انہیں بدعتوں

سے بچائیں گے اور دین میں ایجاد ہونے والے نئے کاموں سے روکیں گے اور انہیں گمراہی سے ہٹا کر قرآن و سنت

کی سیدھی راہ کی طرف لائیں گے۔ اسے امت کے لحاظ سے تجدید کہا گیا ہے، دین کے لحاظ سے نہیں جسے اللہ نے

نازل کیا اور مکمل فرما دیا ہے۔ کیونکہ تبدیلی، کمزوری اور انحراف کا وقتاً فوقتاً ظہور امت میں ہو گا۔ اسلام محفوظ رہے

گا کیونکہ اللہ کی کتاب قرآن مجید اور اس کی وضاحت کرنے والی سنت نبوی کو تو اللہ تعالیٰ کی خصوصی حفاظت حاصل

ہے۔ اللہ تعالیٰ کا ارشاد ہے:

﴿ إِنَّا نَحْنُ نَزَّلْنَا الذِّكْرَ وَإِنَّا لَهُ لَكٰفِيُونَ ﴾ (الحجرہ ۹/۱۵)

”یقیناً ہم نے ہی قرآن کو نازل کیا ہے اور ہم ہی اس کے محافظ ہیں۔“

(۵) حدیث میں یہ نہیں ہے کہ اصلاح کرنے والے یہ حضرات بارہویں سال کے شروع میں آیا کریں گے۔ بلکہ وہ اللہ

کے حکم اور حکمت کے مطابق ہر سو سال کے شروع میں، یعنی ہجری صدی کے شروع میں آئیں گے۔ کیونکہ وقت کی

کا مسلمانوں میں جو حساب معروف ہے وہ یہی ہے۔ یہ اللہ تعالیٰ کی طرف سے اس کے بندوں پر فضل اور اس کی

رحمت ہے اور اس طرح اس کی طرف سے بندوں پر رحمت قائم ہوتی ہے تاکہ اس تبلیغ و وضاحت کے بعد وہ کوئی

عذر پیش نہ کر سکیں۔

① سنن ابی داؤد حدیث نمبر ۳۲۹۱، مستدرک حاکم ۵۳۲/۳، بیہقی کی المعرفۃ: ۵۲، خطیب کی تاریخ: ۶۱/۲۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۷۳۷۷)

حدیث بداء الاسلام غریباً کی تشریح

سوال گزارش ہے کہ ہمیں اس حدیث کا مطلب سمجھادیں:

«بَدَأَ الْإِسْلَامُ غَرِيبًا وَسَيَعُودُ غَرِيبًا كَمَا بَدَأَ»

”اسلام شروع ہوا تو اجنبی تھا اور وہ دوبارہ اسی طرح اجنبی ہو جائے گا جس طرح شروع ہوا۔“

کیا اس کا یہ مطلب ہے کہ جس طرح رسول اللہ ﷺ کے زمانہ مبارک میں اسے شان، غلبہ اور اقتدار حاصل تھا، دوبارہ حاصل ہو جائے گا یا کوئی اور مطلب ہے؟ اس حدیث کو بھی پیش نظر رکھیں:

«خَيْرُ الْقُرُونِ قُرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ»

”بہترین زمانہ میرا زمانہ ہے، پھر وہ لوگ جو ان سے ملتے ہیں، پھر وہ لوگ جو ان سے متصل ہیں“

اس حدیث سے بظاہر یہ معلوم ہوتا ہے کہ جس زمانہ میں رسول اللہ ﷺ موجود تھے، وہ سب سے افضل زمانہ ہے اور بعد میں کبھی کوئی ایسا زمانہ نہیں آسکتا جو اس قدر خیر و برکت کا حامل ہو اور پہلی حدیث میں ”جس طرح شروع ہوا“ سے ظاہر ہوتا ہے کہ اسلام آخری زمانہ میں اسی طرح ہو گا جس طرح رسول اللہ ﷺ کے زمانے میں تھا اور مسلمانوں میں باہمی محبت اور اتفاق کا دور دورہ ہو گا۔ جب کہ آج کل ہم مسلمانوں کی یہ حالت دیکھ رہے ہیں کہ وہ آپس میں لڑ رہے ہیں اور افتراق و انتشار کا شکار ہیں۔ حکمران اہل دین پر سختی کرتے ہیں، معاشرہ ان کا مذاق اڑاتا ہے اور ان سے برسر پیکار ہے۔ مغربی ممالک مسلمان علاقوں پر تخریبی ثقافت کے ذریعے حملہ آور ہیں اور اس قسم کے خیالات پھیلا رہے ہیں جو مسلمانوں کے لئے مناسب نہیں، لباس کے ایسے فیشن رائج کر رہے ہیں جن کو اختیار کر کے عورتیں عریانی اختیار کر رہی ہیں۔ براہ کرم شافی جواب سے نوازیں، اللہ تعالیٰ آپ کی مدد فرمائے۔

جواب الْحَمْدُ لِلّٰهِ وَحَدَّةُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

حدیث کا مطلب یہ ہے کہ اسلام شروع میں ایک اجنبی کی حیثیت رکھتا تھا، جب رسول اللہ ﷺ نے لوگوں کو اس کی طرف دعوت دی تو اس کو کوئی کوئی شخص قبول کرتا تھا، اس وقت یہ اجنبی تھا، کیونکہ اس کے ماننے والے اجنبی بن کے رہ گئے تھے۔ ان کی تعداد بھی کم تھی اور قوت بھی؛ جب کہ ان کے مخالفین تعداد میں زیادہ، قوت میں برتر اور مسلمانوں پر مسلط تھے، حتیٰ کہ بعض حضرات نے اپنے دین کو فتنوں سے بچانے اور خود ظلم و استبداد اور تکلیف و تشدد سے بچنے کیلئے حبشہ کی طرف ہجرت کر لی۔ خود جناب رسول اللہ ﷺ نے بہت تکلیفیں برداشت کیں اور آخر کار اللہ کے حکم سے مدینہ کی طرف ہجرت فرما گئے۔ نبی ﷺ نے اس امید پر وطن چھوڑا تھا کہ اللہ تعالیٰ دعوت کے کام میں آپ ﷺ کی تائید کرنے والے اور اسلام کی نصرت کے لئے، آپ کا ساتھ دینے والے افراد مہیا فرمائے گا۔ اللہ تعالیٰ نے آپ کی تمنا پوری کی، آپ کی مدد فرمائی اور آپ کے لشکر کو قوت بخشی، اس طرح اسلام کی سلطنت قائم ہو گئی۔ اللہ تعالیٰ نے کفر کی بات پست اور اپنے دین کی بات بلند فرمادی اور اللہ تعالیٰ غالب ہے، حکمت والا ہے اور غلبہ و عزت و شوکت اللہ ہی کے ہاتھ میں ہے۔ اس کے رسول اور

مومن ہی اس کے مستحق ہیں۔ یہ معاملہ ایک عرصہ تک اسی انداز میں قائم رہا حتیٰ کہ مسلمانوں میں اختلاف اور ضعف پیدا ہونے لگا ہوتے ہوتے نوبت یہاں تک پہنچی کہ اسلام دوبارہ اجنبی بن کر رہ گیا جس طرح شروع میں اجنبی تھا۔ لیکن اس دفعہ اس کی وجہ ان کی تعداد کی کمی نہیں تھی۔ تعداد کے لحاظ سے وہ بہت زیادہ تھے لیکن اس کی وجہ یہ بنی کہ وہ اپنے دین پر مضبوطی سے قائم نہ رہے، اپنے رب کی کتاب سے ان کا تعلق کمزور ہو گیا اور وہ رسول اللہ ﷺ کے اسوۂ حسنہ پر عمل پیرا نہ رہے۔ الا ماشاء اللہ۔ وہ اپنی اپنی ذات کی طرف متوجہ ہو گئے اور ان کا مطمح نظر صرف دنیا بن گئی۔ نتیجہ یہ ہوا کہ وہ بھی سابقہ امتوں کی طرح دنیا پرستی کی دوڑ میں مشغول ہو گئے، ظاہری دولت اور مناصب کی وجہ سے ایک دوسرے کی جان کے دشمن بن گئے۔ چنانچہ اسلام کے دشمنوں کو دخل اندازی کا موقع مل گیا، انہوں نے مسلمانوں کے علاقوں پر قبضہ کیا اور انہیں اپنا غلام بنا لیا۔ انہیں ذلیل کیا اور ہر طرح کی اذیتیں دیں۔ یہ اسلام کی وہ اجنبیت ہے جو دوبارہ پیش آگئی ہے جس طرح ابتدائی دور میں تھی۔

بعض علما کی رائے ہے جن میں شیخ محمد رشید رضا بھی شامل ہیں کہ اس حدیث میں اسلام کی دوسری اجنبیت کے بعد پھر اسلام کی فتوحات کی بشارت موجود ہے کیونکہ اس حدیث میں یہ تشبیہ ہے کہ ”وہ اجنبی ہو جائے گا جس طرح ابتدا میں تھا۔“ یعنی جس طرح پہلی غربت (اجنبیت) کے بعد مسلمانوں کو عزت اور اسلام کو وسعت حاصل ہوئی تھی، دوسری غربت کے بعد بھی اسی طرح مسلمانوں کو عزت اور اسلام کو وسعت حاصل ہوگی۔

مزید وضاحت کے لئے امام شاطبی کی کتاب ”الاعتصام“ میں انہوں نے اس حدیث کی جو تشریح فرمائی ہے وہ ملاحظہ فرمائیے اور اس کے ساتھ محمد رشید رضانی نے اس کے بارے میں جو کچھ فرمایا ہے وہ بھی دیکھئے، تو دوسری رائے خوب واضح ہو کر سامنے آجائے گی اور وہی زیادہ صحیح معلوم ہوتی ہے۔ اس موقف کی تائید ان صحیح احادیث سے بھی ہوتی ہے جن میں آخری زمانے میں حضرت مہدی کے ظہور، حضرت عیسیٰ ﷺ کے آسمان سے اترنے، اسلام کے (پوری دنیا میں) میں پھیل جانے اور مسلمانوں کی قوت و شوکت نیز کفر اور کافروں کے مغلوب ہو جانے کا بیان ہے۔^①

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غریان، نائب صدر: عبدالرزاق عقیفی، صدر: عبدالعزیز بن باز



فتویٰ (۹۴۱۳)

نبی اکرم ﷺ کی تین دعاؤں کا بیان

سوال اس حدیث نبوی کا کیا مطلب ہے

«سَأَلْتُ رَبِّي عَزَّوَجَلَّ ثَلَاثَ خِصَالٍ فَأَعْطَانِي اثْنَتَيْنِ وَمَنْعَنِي وَاحِدَةً، سَأَلْتُ رَبِّي أَنْ لَا يُهْلِكَنَا بِمَا أَهْلَكَ بِهِ الْأُمَّمَ فَأَعْطَانِيهَا، فَسَأَلْتُ رَبِّي عَزَّوَجَلَّ أَنْ لَا يُظْهِرَ عَلَيْنَا عَدُوًّا مِنْ غَيْرِنَا فَأَعْطَانِيهَا، فَسَأَلْتُ رَبِّي أَنْ لَا يَلْبَسَهَا شَيْعًا فَمَنْعَنِيهَا؟»

① زیر بحث حدیث کو امام احمد نے مسند میں (۳۹۸/۱) امام مسلم نے صحیح میں (حدیث نمبر: ۱۳۵) ابن ماجہ نے سنن میں (حدیث نمبر: ۳۹۸۸) اور امام دارمی نے سنن میں (حدیث نمبر: ۲۷۵۸) روایت کیا ہے۔

”میں نے اپنے رب سے تین چیزیں مانگیں، اس نے مجھے دو چیزیں دے دیں اور ایک نہیں دی۔ میں نے اپنے رب سے یہ سوال کیا کہ ہمیں ان عذابوں کے ذریعے ہلاک نہ کرے جن کے ذریعے اس نے سابقہ امتوں کو تباہ کیا تھا۔ اس نے میری یہ درخواست قبول فرمائی۔ اور میں نے اس سے یہ سوال کیا کہ ہم پر غیروں میں سے کسی دشمن کو مسلط نہ کرے، اللہ تعالیٰ نے یہ چیز بھی عنایت فرمادی اور میں نے اپنے رب سے سوال کیا کہ ہمیں فرقوں میں تقسیم نہ کرے تو اللہ تعالیٰ نے یہ چیز مجھے نہیں دی۔“

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اس حدیث کو امام ترمذی رحمہ اللہ نے اپنی کتاب میں روایت کیا ہے اور کہا ہے: ”یہ حدیث حسن صحیح ہے۔“ امام نسائی رحمہ اللہ نے بھی اسے روایت کیا ہے اور مذکورہ بالا الفاظ اسی روایت کے ہیں۔ امام مسلم رحمہ اللہ نے بھی اس حدیث کو حضرت ثوبان رضی اللہ عنہ سے روایت کیا ہے۔^①

حدیث شریف کا مطلب یہ ہے کہ نبی صلی اللہ علیہ وسلم نے اللہ تعالیٰ سے اپنی امت کے لئے تین باتوں کی دعا فرمائی، ایک یہ کہ اللہ تعالیٰ اس امت کو اس طرح تباہ نہ کرے جس طرح سابقہ امتیں مختلف عذابوں سے ہلاک ہوئیں مثلاً پانی میں غرق ہو کر، تیز آندھی کی وجہ سے، زلزلہ کے ذریعے، آسمان سے پتھر برسا کر دوسری دعا یہ فرمائی کہ غیر مسلم دشمن ان پر اس طرح غالب نہ آجائیں کہ انہیں بالکل ختم کر دیں اور تیسری دعا یہ فرمائی کہ وہ خواہشات نفس کی وجہ سے آپس میں اختلاف کر کے مختلف گروہ اور پارٹیاں نہ بن جائیں۔ نبی صلی اللہ علیہ وسلم نے بتایا کہ ”اللہ عزوجل نے اپنے فضل سے پہلی دو دعائیں قبول فرمائیں اور تیسری دعا کسی حکمت کی بنا پر قبول نہیں فرمائی۔ وہ حکمت صرف اللہ تعالیٰ ہی کو معلوم ہے۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن عدیان، نائب صدر: عبدالرزاق عفی عنہ، صدر: عبدالعزیز بن عبداللہ بن باز



فتویٰ (۹۸۱۸)

امت محمدیہ کا مقام

سوال کیا اس امت کو یہ فضیلت بھی حاصل ہے کہ وہ قیامت کو دوسری امتوں پر گواہ ہوگی؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جی ہاں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن عدیان، نائب صدر: عبدالرزاق عفی عنہ، صدر: عبدالعزیز بن عبداللہ بن باز



فتویٰ (۹۰۲۷)

سوال لوگ کہتے ہیں کہ ابن تیمیہ اہل سنت میں سے نہیں بلکہ وہ گمراہ شخص تھا جو دوسروں کو گمراہ کرتا تھا۔ ابن حجر

① صحیح مسلم حدیث: ۲۸۸۹، ۲۸۹۰۔ جامع ترمذی حدیث: ۲۱۷۶، ۲۱۷۷۔ سنن ابی داؤد حدیث: ۳۲۵۲۔ سنن ابن ماجہ حدیث: ۳۹۵۲۔

وغیرہ نے بھی یہی کہا ہے۔ کیا ان کی یہ بات سچی ہے یا جھوٹی؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

شیخ احمد بن عبد الحلیم ابن تیمیہ رحمۃ اللہ علیہ اہل سنت کے اماموں میں سے ایک امام ہیں، جو حق کی طرف دعوت دیتے اور سیدھے راستے کی طرف بلا تے تھے۔ اللہ تعالیٰ نے ان سے سنت کی مدد فرمائی اور اہل بدعت اور گمراہوں کا زور توڑا۔ جو شخص ان کے متعلق کچھ اور کہتا ہے وہ خود ”بدعتی“ گمراہ اور دوسروں کو گمراہ کرنے والا ہے۔ ان لوگوں کو حقیقت کی سمجھ نہیں آئی، اس لئے انہوں نے حق کو باطل اور باطل کو حق سمجھ لیا۔ جسے اللہ تعالیٰ نے بصیرت عطا فرمائی ہے اور اس نے ان کی اور ان کے مخالفین کی کتابیں پڑھی ہیں اور ان کی سیرت کا مخالفین کی سیرت سے موازنہ کیا ہے، اسے یہ بات اچھی طرح معلوم ہے۔ یہ چیز فریقین کے درمیان فیصلہ اور وضاحت کرنے والی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عینی، صدر: عبدالعزیز بن باز



فتویٰ (۶۳۷۷)

شیخ محمد بن عبد الوہاب کے بارے میں غلط پروپیگنڈہ

سوال بعض لوگوں نے مجھے کہا کہ ایک وہابی فرقہ بھی ہوتا ہے۔ میں نے کہا ”وہ وہابی فرقہ نہیں یہ نام تو اشرف (مکہ) نے اسلئے رکھ دیا ہے کہ لوگوں کو اس اصلاحی تحریک سے دور رکھ سکیں۔“ لیکن ان میں سے ایک شخص نے کہا ”محمد بن عبد الوہاب رحمۃ اللہ علیہ واقعی ایک دینی مصلح تھے، لیکن زندگی کے آخری حصے میں وہ راہ راست پر قائم نہیں رہے تھے کیونکہ انہوں نے کئی صحیح حدیثیں اس لئے رد کر دی تھیں کہ وہ انکی رائے کے مطابق نہیں تھیں۔“ آپ کیا فرماتے ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

شیخ محمد بن عبد الوہاب رحمۃ اللہ علیہ سلفیت، صحیح عقیدہ اور صحیح مسیح کی طرف دعوت دینے والے ایک بہت بڑے داعی تھے۔ آپ کی کتابیں انہی مسائل سے بھری پڑی ہیں۔ آپ نے جو بتایا ہے کہ ان کی دعوت کے کسی مخالف نے کہا کہ وہ زندگی کے آخری حصے میں راہ راست سے ہٹ گئے تھے کیونکہ انہوں نے اپنی رائے کی مخالفت کرنے والی حدیثوں کو رد کر دیا تھا، یہ بالکل جھوٹ اور جناب شیخ محترم پر محض الزام ہے۔ وہ تو وفات تک سنت کا انتہائی احترام کرتے، اسے پوری طرح قبول کرتے اور پوری قوت سے اس کی طرف دعوت دیتے رہے۔ اللہ تعالیٰ ان پر رحمتیں نازل فرمائے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عینی، صدر: عبدالعزیز بن باز



فتویٰ (۹۳۵۰)

وہابیت کی صحیح پہچان

سوال وہابیت کیا ہوتی ہے؟

جواب الحمد لله والصلاة والسلام على رسول الله وصحبه. أما بعد:

”وہابیت“ کا لفظ شیخ محمد بن عبد الوہاب رحمۃ اللہ علیہ کے مخالفین ان کی دعوت کے لئے بولتے ہیں، جبکہ شیخ توحید کو مشرکانہ عقائد و اعمال سے پاک کرنے اور جناب رسول اللہ صلی اللہ علیہ وسلم کے راستے کے علاوہ سب راستوں کو چھوڑ دینے کی دعوت دیتے تھے مخالفین کا مقصد یہ ہے کہ لوگوں کو شیخ کی دعوت سے متفرک کریں اور لوگوں کو اس راستے سے روکیں جس کی طرف وہ بلا تھے۔ لیکن اس سے اس دعوت کو کوئی نقصان نہیں پہنچا بلکہ یہ دنیا میں زیادہ پھیل گئی اور جنہیں اللہ تعالیٰ نے توفیق دی ان کو اس کی حقیقت، مقصود اور کتاب و سنت کی روشنی میں اس کے دلائل معلوم کرنے کا زیادہ شوق پیدا ہوا، اس طرح وہ اس پر مضبوطی سے کاربند ہو گئے اور دوسروں کو بھی اس کی طرف بلانے لگے۔ واللہ الحمد۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۲۰۷)


دو کتابیں ”منہاج السنہ“ اور ”شرح حدیث النزول“ کا تعارف

سوال شیخ الاسلام ابن تیمیہ رحمۃ اللہ علیہ کی ان کتابوں کے متعلق آپ کی کیا رائے ہے؟ ”منہاج السنہ“ اور ”شرح حدیث النزول“؟

جواب

الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
یہ دونوں کتابیں علم، استدلال، حسن بیان، باطل کی پر زور تردید، حق کی پر زور تائید اور صحیح عقیدہ کے بیان کے لحاظ سے بہترین کتابیں ہیں۔ ہماری معلومات کے مطابق رافضیوں کے رد میں ”منہاج السنہ“ کے پائے (مرتبے اور درجے) کی کوئی کتاب نہیں ہے۔ اور حدیث نزول کی تشریح میں ان کی کتاب ”شرح حدیث النزول“ سے کامل تر کوئی کتاب نہیں۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۸۶۳)

اصلاح عقیدہ کے لئے مفید کتب

سوال عقیدہ کو سمجھنے کے لئے کون سی کتابیں مفید ہیں؟

جواب

الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
عقیدہ وغیرہ کو سمجھنے کے لئے لوگوں کی سمجھ بوجھ اور تعلیمی استعداد کے مطابق مختلف کتابیں مفید ثابت ہو سکتی ہیں۔ ہر شخص کو اپنے آس پاس کے ان علماء سے مشورہ لینا چاہئے جو اس کی حالت، فہم و فراست اور قوت ادراک اور تحصیل علم کی استعداد سے واقف ہوں۔

اس سلسلے میں مختصر جواب کے طور پر مندرجہ ذیل مفید کتابوں کا نام لیا جاسکتا ہے عقیدہ واسطیہ اور اس کی شرح، شرح عقیدہ طحاویہ، کتاب التوحید تصنیف شیخ محمد بن عبد الوہاب، اس کی شرح تیسیر العزیز الحمید۔ کشف الشبہات اور اصول ثلاثہ۔ یہ دونوں شیخ محمد ابن عبد الوہاب کی تصانیف ہیں۔ تدمریہ اور حمویہ از شیخ الاسلام ابن تیمیہ اور ابن خزیمہ کی کتاب التوحید۔ قصیدہ نونیہ اور اس کی شرح۔

واضح رہے کہ سب سے عظیم اور شرف والی کتاب ”قرآن مجید“ ہے۔ جس میں اللہ تعالیٰ نے صحیح عقیدہ وضاحت سے بیان فرمایا ہے اور اس عقیدہ کے مخالفین کی غلطی کو واضح فرمایا ہے۔ اس لئے ہم آپ کو نصیحت کرتے ہیں کہ قرآن مجید کی تلاوت کثرت سے کریں اور اس کے معانی و مطالب پر غور کریں۔ اس میں ہدایت بھی ہے اور نور بھی۔ اس میں ہر نیکی کی ترغیب ہے اور ہر برائی سے تنبیہ۔ جیسا کہ ارشاد باری تعالیٰ ہے:

﴿إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ﴾ (الإسراء: ۹/۱۷)

”بلاشبہ یہ قرآن وہ راستہ دکھاتا ہے جو سب سے سیدھا ہے۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، نائب صدر: عبدالرزاق عقیفی، صدر: عبدالعزیز بن عبد اللہ بن باز



فتویٰ (۷۴۳۳)

مفید کتب کا مطالعہ کریں

سوال وہ کونسی مفید کتابیں ہیں جن کا مطالعہ کرنا ہمارے لئے ضروری ہے تاکہ ہم اپنے دین کو سمجھ سکیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

قرآن مجید اور حدیث کی کتابیں، مثلاً صحیح بخاری، صحیح مسلم اور سنن اربعہ ① اور صحیح عقیدہ بیان کرنے والی کتابیں مثلاً: کتاب التوحید، فتح المجید اور ابن قیم کی زاد المعاد اور عقیدہ واسطیہ، شرح طحاویہ اور علمائے اہل سنت کی تصنیف کی ہوئی اسی طرح کی دیگر کتابیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، رکن: عبد اللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۸۱۵۰)

سوال ہمیں وہ اسلامی کتابیں بتائیے جن کی طرف عقیدہ اور فقہ میں رجوع کیا جاسکے اور سیرت نبوی میں کون سی کتاب

صحیح ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

آپ قرآن مجید اور حدیث کی کتابیں مثلاً صحیحین اور سنن پڑھیں۔ توحید کی کتابوں میں سے ”شرح عقیدہ طحاویہ“ اور ”فتح المجید شرح کتاب التوحید“ اور سیرت وفقہ کے لئے ”زاد المعاد“ کا مطالعہ کریں۔ اس کے علاوہ شیخ الاسلام امام احمد ابن تیمیہ اور ان کے شاگرد امام ابن قیم کی تالیفات پڑھیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، رکن: عبد اللہ بن غدیان، نائب صدر: عبدالرزاق عقیفی، صدر: عبدالعزیز بن باز

① یعنی جامع ترمذی، سنن ابوداؤد، سنن نسائی، سنن ابن ماجہ۔

اسلامی عقائد کے بارے میں چند بہترین کتب

سوال توحید اور اسلامی عقائد کے متعلق بہترین کتاب کون سی ہے اور وہ کس طرح حاصل کی جاسکتی ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
صحیح عقیدہ بیان کرنے والی سب سے عظیم اور افضل کتاب قرآن مجید ہے، اس کے بعد جناب رسول ﷺ کی احادیث مبارکہ ہیں۔ اس کے علاوہ اس موضوع پر بعض اچھی کتابیں درج ذیل ہیں:
فتح المجید - العقیدۃ الواسطیۃ - العلو للعلی الغفار - التوسل والوسیلہ - مختصر الصواعق المرسلہ - تطہیر الاعتقاد - شرح المحادیۃ۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عینی، صدر: عبدالعزیز بن باز



سنت پر عمل

سوال تھوڑا عرصہ ہوا میں نے داڑھی رکھ لی ہے، فرض نمازیں ادا کرتا ہوں اور سنت نبوی پر عمل کرتا ہوں، ہمارے

گاؤں میں سنت پر عمل کرنے کو دین میں سختی قرار دیا جاتا ہے ان کا جواب دیا جاتا ہے تو کہتے ہیں:

«هَلَكَ الْمُتَنَطِّعُونَ» ”غلو کرنے والے تباہ ہو گئے۔“

حدیث میں غلو کرنے والوں سے کون لوگ مراد ہیں؟ کیا سنت پر عمل کرنے کو تشدد کہا جاسکتا ہے؟


جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اللہ کا شکر ہے کہ اس نے آپ کو حق کی ہدایت دی اور اس کا شکر ہے کہ اس نے آپ کو اس پر عمل کرنے کی توفیق دی۔ جو شخص آپ پر اعتراض کرے اسے بتائیں کہ دین نرمی اور آسانی والا دین ہے اور تنطع سے مراد تکلف اور غلو ہے اور غلو تب ہوتا ہے جب اللہ تعالیٰ کے مقرر کئے ہوئے شرعی کام سے تجاوز کر کے زیادہ کام کیا جائے اور آپ نے شرعی عمل میں اضافہ نہیں کیا، بلکہ اللہ تعالیٰ کے مقرر کئے ہوئے عمل پر پابندی اختیار کی ہے۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عینی، صدر: عبدالعزیز بن باز





تصوف

فتویٰ (۶۴۵۸)

تصوف اور گنبد نما قبروں کے بارے میں سوال

سوال تصوف کی حقیقت کیا ہے؟ کیا تصوف کے کچھ اچھے پہلو اور کچھ برے پہلو ہیں؟ کیا تصوف فقہ سے الگ کوئی چیز ہے؟

(۲) گزارش ہے کہ مجھے بتائیں کہ صوفیہ کے ہاں الحضرة النبویۃ کا جو تصور پایا جاتا ہے اس کی حقیقت کیا ہے؟
 (۳) ہمارے ہاں سوڈان میں بعض صوفیہ قبر پر گنبد بنانے کی دلیل کے طور پر جناب رسول اللہ ﷺ کی قبر پر بنے ہوئے گنبد کا ذکر کرتے ہیں۔ دین میں اس کا کیا حکم ہے؟

(۴) فوٹی، قطبی، رجال الکلون، جس مفہوم میں صوفیہ یہ نام لیتے ہیں، ان کی کیا حقیقت ہے؟

جواب الْحَمْدُ لِلَّهِ وَحَدُهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) تصوف سے متعلق سوالات کے بارے میں آپ ابن قیم کی کتاب "مدارج السالکین" اور عبد الرحمان الوکیل کی کتاب "ہذہ ہی الصوفیۃ" کا مطالعہ کیجئے۔

(۲) نبی ﷺ کے مرقد مبارک پر قبہ بنا ہوا ہونا اس بات کی دلیل نہیں کہ اولیاء اللہ اور نیک لوگوں کی قبروں پر گنبد بنانا جائز ہے۔ کیونکہ نبی ﷺ کی قبر پر قبہ آپ ﷺ کی وصیت سے بنا ہے نہ صحابہ و تابعین یا قرون اولیٰ کے ائمہ کرام میں سے کسی نے بنایا ہے۔ بلکہ یہ کام اہل بدعت نے کیا ہے اور صحیح حدیث میں نبی ﷺ کا یہ ارشاد روایت ہوا ہے:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

"جس نے ہمارے اس دین میں کوئی نیا کام نکالا جو (دراصل) اس میں سے نہیں ہے، وہ ناقابل قبول ہے۔"

اور صحیح حدیث میں ہے کہ حضرت علی رضی اللہ عنہ نے حضرت ابو ایساج رضی اللہ عنہ سے فرمایا:

«أَلَا أُبَعِّثُكَ عَلَى مَا بَعَّثَنِي عَلَيْهِ رَسُولُ اللَّهِ ﷺ أَنْ لَا تَدَعَ تِمْنَالًا إِلَّا طَمَسْتَهُ وَلَا قَبْرًا مُشْرِفًا إِلَّا سَوَّيْتَهُ»

"کیا میں تمہیں اس کام کے لئے نہ بھیجوں، جس کے لئے مجھے رسول اللہ ﷺ نے بھیجا تھا؟ (میں تمہیں اس لئے

بھیج رہا ہوں) کہ تو کوئی تصویر مٹائے بغیر نہ چھوڑ اور کوئی اونچی قبر برابر کئے بغیر نہ رہنے دے۔"

یہ حدیث امام مسلم نے روایت کی ہے۔ چونکہ رسول اللہ ﷺ سے اپنی قبر پر گنبد بنانا ثابت نہیں، نہ ائمہ کرام سے یہ عمل ثابت ہے، بلکہ نبی ﷺ سے اس کی تردید ثابت ہے، اس لئے اب کسی مسلمان کے لئے مناسب نہیں کہ اہل بدعت

کے کئے ہوئے کام یعنی قبر نبوی پر گنبد کی تعمیر کو دلیل بنائے۔
 وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۲۸۹۹)

تصوف اور صوفی کی وضاحت

سوال تصوف کا کیا مطلب ہے؟ اسلام میں اس کا کیا مقام ہے؟ مثلاً طریقہ تجمانیہ، قادریہ، شیعہ وغیرہ۔ تاہم بحیرا ان ”طریقوں“ کا مرکز بن گیا ہے۔ مثلاً طریقہ تجمانیہ میں ایک درود ہے جسے صلاة البکریہ کہتے ہیں جو اس طرح شروع ہوتا ہے
 اللَّهُمَّ صَلِّ عَلَيَّ سَيِّدِنَا مُحَمَّدٍ الْفَاتِحِ لِمَا أُغْلِقَ اور ان الفاظ پر ختم ہوتا ہے حَقٌّ قَدْرِهِ
 وَمَقْدَارِهِ الْعَظِيمِ
 اس درود کو بہت اونچا مقام دیا جاتا ہے حتیٰ کہ درود ابراہیمی سے بھی افضل سمجھا جاتا ہے۔ یہ بات ان کی کتاب ”جو اہر المعانی“ ج ۱ ص ۱۳۶ پر موجود ہے۔ کیا یہ صحیح ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:
 لفظ ”صوفی“ کے متعلق ایک قول یہ ہے کہ یہ صفہ کی طرف نسبت ہے۔ کیونکہ صوفیوں کی مشابہت ان صحابہ کرام سے ہے جو نادار تھے اور مسجد نبوی میں صفہ (یعنی چوترہ) پر رات گزارتے تھے۔ یہ قول صحیح نہیں۔ کیونکہ صفہ کی طرف نسبت ”صفی“ بنتی ہے۔ جس میں فاء پر تشدید ہے اور آخر میں یائے نسبت ہے اور اس میں واؤ موجود نہیں۔ ایک قول یہ ہے کہ اس کی نسبت صفوۃ کی طرف ہے جس سے ان کے دلوں اور عملوں کی صفائی کی طرف اشارہ ہے، یہ قول بھی غلط ہے کیونکہ صفوۃ کی طرف نسبت صفوی ہوتی ہے اور یہ بات اس لئے بھی غلط ہے کہ انکے عقیدہ میں خرابی پائی جاتی ہے اور اعمال میں بدعتوں کی کثرت ہے۔ ایک قول یہ ہے کہ ان کی نسبت صرف (یعنی اون) کی طرف ہے۔ کیونکہ اونی لباس ان کی پہچان بن گیا تھا۔ یہ قول لغوی طور پر بھی اور واقعہ کے اعتبار سے بھی نسبتاً زیادہ صحیح معلوم ہوتا ہے۔^۱

وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۷۱۴۰)

یہ بے اصل اور باطل چیزیں ہیں

سوال صوفیہ کے طرق اور ان کے مرتب کردہ وظیفوں کا کیا حکم ہے جو فجر اور مغرب کی نمازوں سے پہلے پڑھے جاتے ہیں۔ اس شخص کا کیا حکم ہے جو یہ دعویٰ کرتا ہے کہ اس نے رسول اللہ ﷺ کو بیداری کی حالت میں آنکھوں سے دیکھا اور ان الفاظ میں حضور ﷺ پر درود پڑھا:

«السَّلَامُ عَلَيْنِكَ يَا عَيْنَ الْعُيُونِ وَرُوحَ الْأَرْوَاحِ؟»

۱ تجمانیہ اور ان کی بدعتوں کے بارے میں آئندہ اوراق میں الگ بات موجود ہے۔ اسے ملاحظہ فرمائیں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

آپ نے صوفیوں کے جن سلسلوں اور وظائف کا ذکر کیا ہے یہ سلسلے اور وظیفے سب نبی ایجاب اور بدعتیں ہیں۔ انہی میں سے تیجانیہ اور کتانیہ سلسلہ بھی ہے۔ ان کے اذکار و وظائف میں سے صرف وہی اذکار وغیرہ درست ہیں جو قرآن مجید اور صحیح احادیث کے مطابق ہوں۔^①

سوال میں کتانی کے بیداری کی حالت میں جناب رسول اللہ ﷺ کی زیارت کرنے اور مذکورہ سلام پڑھنے کے متعلق پوچھا گیا ہے تو یہ بالکل بے اصل اور باطل قصہ ہے۔ جناب نبی اکرم ﷺ کی زیارت آپ کی وفات کے بعد کسی کو بیداری میں نہیں ہو سکتی۔ آپ ﷺ قیامت کے دن ہی اپنی قبر مبارک سے باہر تشریف لائیں گے۔ اللہ تعالیٰ کا ارشاد ہے:

﴿ ثُمَّ إِنَّكُمْ بَعْدَ ذَلِكَ لَمَيِّتُونَ ﴿١٥﴾ فَرَأَيْتُمْ يَوْمَ الْقِيَامَةِ تَبْعَثُونَ ﴾ (المؤمنون ۲۳ / ۱۵-۱۶)

”پھر تم اس کے بعد مرجانے والے ہو۔ پھر تم قیامت کے دن اٹھائے جاؤ گے۔“

نبی ﷺ نے فرمایا:

«أَنَا أَوَّلُ مَنْ تَنْشَقُّ عَنْهُ الْأَرْضُ يَوْمَ الْقِيَامَةِ»

”قیامت کے دن زمین سب سے پہلے مجھ پر سے پھٹے گی۔“^②

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبد الرزاق عثینی، صدر: عبد العزيز بن باز



فتویٰ (۶۳۳۳)

صوفیانہ سلسلوں میں بدعات کا غلبہ ہے

سوال آج کل صوفیوں کے جو سلسلے پائے جاتے ہیں، ان کے متعلق اسلام کا کیا حکم ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

صوفیوں کے سلسلوں میں بدعات غالب ہیں۔ ہم آپ کو نصیحت کرتے ہیں کہ عبادات اور دوسرے کاموں میں نبی ﷺ اور صحابہ کرام رضی اللہ عنہم کے طریقے پر عمل کریں اور عبد الرحمان الوکیل رضی اللہ عنہ کی کتاب ”ہذہ ہی الصوفیہ“ کا مطالعہ کریں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، رکن: عبد اللہ بن عدیان، نائب صدر: عبد الرزاق عثینی، صدر: عبد العزيز بن باز



① طریقہ تیجانیہ کے متعلق سوالات ملاحظہ فرمائیں۔

② صحیح مسلم حدیث نمبر: ۲۲۷۸۔ سنن ابی داؤد حدیث نمبر: ۳۶۷۳۔ ترمذی حدیث نمبر: ۳۶۹۳۔ مسند احمد ج: ۱، ص: ۲۸۱، ۲۸۲، ۲۹۵، ۲۹۶۔

ج: ۲، ص: ۲۶۳، ۵۳۰۔ ج: ۳، ص: ۱۰، ۱۱، ۳۳، ۱۳۳، ۱۳۵۔

(۹۸۳۸) فتویٰ

صوفیانہ سلسلوں سے بچنا چاہئے

سوال کیا صوفیوں کے سلسلے شاذیہ، رفاعیہ وغیرہ حق پر ہیں یا گمراہ اور اختلاف کا باعث ہیں؟ کیا ان میں سے کسی فرقہ کی طرف اپنی نسبت کرنا جائز ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
صوفیوں کے تمام سلسلوں میں بدعت اور مخالفت شریعت بکثرت ہے۔ اس لئے ان سے بچنا ضروری ہے۔
وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن عدیان، نائب صدر: عبدالرزاق عثمنی، صدر: عبدالعزیز بن عبد اللہ بن باز



(۲۶۱۲) فتویٰ

”صاحب زمان“ کا مطلب

سوال تصوف کی طرف منسوب لوگ کہتے ہیں: فلاں ”صاحب زمان“ ہے اور فلاں ”اہل تعریف“ میں سے ہے، اس کا مطلب کیا ہے؟ اس قسم کا عقیدہ رکھنے والے کا کیا حکم ہے؟ اگر کسی شخص کے متعلق (یقین کے ساتھ) معلوم ہو کہ وہ اس قسم کا عقیدہ رکھتا ہے تو کیا اس کے پیچھے نماز پڑھنا درست ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

”صاحب زمان“ کا مطلب ان کے نزدیک یہ ہے کہ ایک انسان ایسا ہے جس کے ہاتھ میں مخلوقات کے تمام کام ہیں اور وہ ان کے کاموں میں تصرف کر سکتا ہے یعنی انہیں مصیبتوں سے نجات دے سکتا اور مشکلات سے چھڑا سکتا ہے اور جسے چاہے جو بھلائی چاہے دے سکتا ہے۔ جو شخص اس قسم کا عقیدہ رکھے اس نے اللہ تعالیٰ کی ربوبیت اور مخلوقات کے معاملات کے انتظام میں اللہ کا شریک بنالیا۔ لہذا ایسے شخص کے پیچھے نماز پڑھنا یا اسے مسلمانوں کا حاکم بنانا یا نماز میں مسلمانوں کا امام بنانا درست نہیں، کیونکہ اس نے صریح کفر اور واضح شرک کا ارتکاب کیا ہے۔ بلکہ وہ زمانہ جاہلیت کے مشرک لوگوں سے بھی بدتر ہے۔ اللہ تعالیٰ نے فرمایا ہے:

﴿ قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدِيرُ الْأَمْرَ فَسَيَقُولُونَ اللَّهُ فَقُلْ أَفَلَا نُنْقِزُكُمْ ﴿۲۱﴾ فَذَلِكُمْ اللَّهُ رَبُّكُمْ الْمَلِكُ فَمَاذَا بَعْدَ الْحَقِّ إِلَّا الضَّلَالُ فَأَنَّى تُصْرَفُونَ ﴿۲۲﴾ ﴾ (یونس ۱۰/۳۱-۳۲)

”کہہ دیجئے (یعنی ان سے پوچھئے) کون ہے جو تمہیں آسمان اور زمین سے رزق دیتا ہے؟ یا کون ہے جو کانوں اور آنکھوں کا مالک ہے؟ اور بے جان سے جان دار کو اور جان دار سے بے جان کو نکالتا ہے؟ اور کون کاموں کی تدبیر کرتا ہے؟ وہ کہیں گے: اللہ (ہی یہ سب کام کرتا ہے) کہئے ”پھر کیا تم (اس سے) ڈرتے نہیں ہو؟ یہ ہے اللہ، تمہارا سچا مالک۔ تو حق کے بعد گمراہی کے علاوہ اور کیا رہ جاتا ہے؟ پھر تمہیں کدھر پھیرا جا رہا ہے؟“
اس کے علاوہ بھی بہت سی آیات میں یہ مضمون بیان ہوا ہے۔

اللہ سے براہ راست علم سیکھنے کا دعویٰ کرنا

سوال کیا نبی یا رسول کے علاوہ کوئی انسان اس درجہ پر پہنچ سکتا ہے کہ وہ براہ راست اللہ تعالیٰ سے علم حاصل کرے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

انبیاء و رسل (ﷺ) کے علاوہ کوئی انسان ایسا نہیں جسے اللہ تعالیٰ کی طرف سے خبروں اور احکام پر مشتمل وحی براہ راست پہنچتی ہو۔ صرف سچا خواب نبوت کا چھیالیسواں حصہ قرار دیا گیا ہے۔ جسے کوئی نیک آدمی دیکھتا ہے۔ یا جو کسی نیک آدمی کے لئے دیکھا جاتا ہے۔ وہ بھی صرف خواب میں نہ کہ بیداری، اسی طرح سچی فراست بھی الہام کا ایک حصہ ہے جس طرح حضرت عمر رضی اللہ عنہ کو فراست صادقہ حاصل تھی۔ لیکن نبی اور رسول کے علاوہ کسی مومن کا خواب یا فراست اسلام میں شرعی احکام کا ثبوت نہیں بن سکتے، نہ ان کی تصدیق کرنا فرض ہے۔ کیونکہ خواب اور فراست میں اکثر صحیح اور غلط کا التباس ہو جاتا ہے، لہذا ان پر اعتماد نہیں کیا جاسکتا۔ الٰہیہ کہ اس خواب یا فراست کا اظہار کسی نبی یا رسول کو ہوا ہو۔ اسی لئے رسول اللہ ﷺ نے شرعی مسائل میں ان پر اعتماد نہیں کیا، حتیٰ کہ حضرت عمر رضی اللہ عنہ کی فراست اور خوابوں پر بھی نہیں، بلکہ محض اللہ تعالیٰ کی طرف سے نازل ہونے والی وحی پر شرعی احکام کی بنیاد رکھی۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۳۵۳۴)

ان لوگوں کے پاس کوئی شرعی دلیل نہیں

سوال صوفیہ جو ناپتے، گاتے اور دائیں بائیں جھومتے ہیں اور اسے ذکر کہتے ہیں۔ کیا یہ واقعی ذکر ہے؟ کیا یہ حلال ہے یا حرام؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

سب سے بہترین کلام اللہ کا کلام ہے اور سب سے بہترین طریقہ محمد ﷺ کا طریقہ ہے اور بدترین کام وہ ہیں جو (شریعت میں) نئے نکالے جائیں۔ اللہ تعالیٰ نے بندوں کے لئے دین و شریعت کو مکمل کر دیا ہے۔ خواہ اس کا تعلق قولی پہلو سے ہو یا عملی پہلو سے یا عقیدہ کے پہلو سے۔ اللہ تعالیٰ نے فرمایا:

﴿أَلْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا﴾ (المائدہ/۵/۳)

”آج میں نے تمہارے لئے تمہارے دین کو مکمل کر دیا ہے اور تم پر اپنی نعمت کی تکمیل کر دی ہے اور اسلام کو بطور دین تمہارے لئے پسند فرمایا ہے۔“

اس کی وضاحت جناب رسول اللہ ﷺ نے اپنے ارشادات سے بھی فرمائی ہے اور اپنے افعال سے بھی اور نبی ﷺ کی موجودگی میں جو کام کیا گیا اور آپ نے اس پر نکیر نہیں فرمائی، یہ بھی شرعی مسئلہ کی وضاحت شمار ہوتی ہے۔ نبی ﷺ کے یہ تمام ارشادات، افعال اور سکوت صحابہ کرام رضی اللہ عنہم نے بعد والوں تک پہنچا دیئے۔ لہذا دین اسلام اپنے اصول و قواعد کے لحاظ سے بھی کامل ہے اور وضاحت و روایت کے لحاظ سے بھی مکمل ہے۔

ذکر عبادت کی ایک قسم ہے اور عبادت کا دار و مدار اللہ تعالیٰ اور اس کے نبی ﷺ کی وضاحت و تائید پر ہے۔ اس لئے

جو شخص کسی کام کو عبادت سمجھ کر کرتا ہے، یا کسی عبادت کے لئے (اپنی رائے سے) کسی وقت یا کیفیت کا تعین کرتا ہے، اس سے دلیل کا مطالبہ کیا جائے گا۔ سوال میں جن کاموں کا ذکر ہے ہمارے علم میں ان کی کوئی شرعی دلیل موجود نہیں جس پر اعتماد کیا جاسکے اور رسول اللہ ﷺ کا یہ ارشاد صحیح حدیث سے ثابت ہے کہ:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے دین میں وہ کام ایجاد کیا جو اس میں سے نہیں ہے، تو وہ ناقابل قبول ہے۔“

لہذا سوال میں جو کیفیت ذکر کی گئی ہے وہ بھی رد کرنے کے قابل ہے۔

صوفیہ کا یہ خیال درست نہیں

سوال کیا صوفیہ کا یہ خیال صحیح ہے کہ جناب رسول اللہ ﷺ کو وحی نازل ہونے سے پہلے سے قرآن کا علم حاصل تھا؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

قرآن مجید اپنے الفاظ و معانی کے ساتھ اللہ کا کلام ہے۔ اس میں سے سب سے پہلے رسول اللہ ﷺ پر اقرار کی آیات نازل ہوئیں۔ اس کے بعد تیس ۲۳ سال تک تھوڑا تھوڑا قرآن نازل ہوتا رہا۔ اللہ عزوجل نے یہ بتایا ہے کہ رسول اللہ ﷺ نزول قرآن سے پہلے قرآن نہیں جانتے تھے۔ مثلاً ارشاد ہے:

﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ﴾ (الشوریٰ ۴۲/۵۲)

”اسی طرح ہم نے آپ پر اپنے حکم سے روح (یعنی قرآن) کی وحی کی۔ آپ نہیں جانتے تھے کہ کتاب کیا ہوتی ہے اور ایمان کیا ہوتا ہے؟“

اس سے معلوم ہوا کہ صوفیہ کا یہ کہنا درست نہیں کہ آپ ﷺ وحی نازل ہونے سے پہلے بھی قرآن سے واقف تھے۔ یہ تو بغیر علم کے (اپنے پاس سے) باتیں بنا کر اللہ کے ذمہ لگانے میں شامل ہے۔ اسی طرح صوفیہ یا دوسرے جو بھی یہ کہتے ہیں کہ رسول اللہ ﷺ غیب جانتے تھے، یہ غلط، گمراہی اور کفر والی بات ہے۔ کیونکہ اللہ تعالیٰ کے سوا کوئی غیب نہیں جانتا۔ اس کی دلیل اللہ عزوجل کا یہ فرمان ہے:

﴿قُلْ لَا يَعْلَمُونَ فِي السَّمَاوَاتِ وَالْأَرْضِ الْغَيْبَ إِلَّا اللَّهُ﴾ (النمل ۲۷/۶۵)

”(اے پیغمبر!) کہہ دیجئے آسمانوں اور زمین میں اللہ کے سوا کوئی غیب نہیں جانتا۔“

نبی اکرم ﷺ کی بیداری میں زیارت ممکن نہیں

سوال کیا یہ درست ہے کہ بیداری میں بھی نبی اکرم ﷺ کی زیارت ممکن ہے، جس طرح صوفیہ دعویٰ کرتے ہیں کہ

انہیں بیداری میں نبی ﷺ کی زیارت ہوتی ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

رسول اللہ ﷺ وفات پانچکے ہیں اور قبر مبارک میں نبی ﷺ کی زندگی برزخی زندگی ہے جس کی کیفیت اللہ کے سوا کوئی نہیں جانتا اور بیداری میں آپ ﷺ کی زیارت کا دعویٰ درست نہیں کیونکہ اس کی کوئی دلیل نہیں اور اس لئے بھی کہ صحیح احادیث سے ثابت ہے کہ قیامت کے دن سب سے پہلے رسول اللہ ﷺ کی قبر مبارک شق ہوگی۔ اس سے معلوم ہوا کہ قیامت سے پہلے نبی ﷺ اپنے مرقد مبارک سے باہر تشریف نہیں لاتے۔ اللہ تعالیٰ نے آپ کے متعلق بھی اور دوسروں کے متعلق بھی فرمایا ہے:

﴿إِنَّكَ مَيِّتٌ وَإِنَّهُمْ مَيِّتُونَ﴾ (الزمر ۳۹/۳۰)

”اے نبی! آپ بھی مرنے والے ہیں اور یہ (مخالفین) بھی مرنے والے ہیں۔“

نیز ارشاد ہے:

﴿ثُمَّ إِنَّكُمْ بَعْدَ ذَلِكَ لَمَيِّتُونَ﴾ ﴿ثُمَّ إِنَّكُمْ يَوْمَ الْقِيَامَةِ تُبْعَثُونَ﴾ (المؤمنون ۲۳/۱۶۱۵)

”پھر تم اس کے بعد مرنے والے ہو، پھر تم قیامت کے دن اٹھائے جاؤ گے۔“

اس سے معلوم ہوا کہ قیامت سے پہلے قبروں سے نہیں نکلیں گے۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفیانی، صدر: عبدالعزیز بن باز



فتویٰ (۳۵۶۰)

قرآن و سنت کے خلاف کوئی عمل قبول نہیں

سوال صوفیہ کے سلسلوں کے مشائخ مختلف ممالک میں پھیلے ہوئے ہیں۔ وہ لوگوں سے وعدے لیتے ہیں۔ بیعت کرنے والا یہ وعدہ کرتا ہے کہ کبھی خیانت نہیں کرے گا۔ وہ اجتماعی طور پر ذکر کرنے کے لئے راتیں متعین کر لیتے ہیں۔ پھر حلقے بنا کر یا صفیں بنا کر بیٹھے ہوئے یا کھڑے ہوئے اللہ تعالیٰ کے خاص خاص ناموں کے ساتھ ذکر کرتے ہیں۔ مثلاً ”اللہ“ یا ”حسی“ یا ”قیوم“ یا ”آہ“ اس دوران وہ دائیں بائیں جھومتے ہیں۔ ان کے ساتھ دوسرے افراد کی ایک جماعت ہوتی ہے جو رسول اللہ ﷺ کی مدح میں، یا دوسرے انبیائے کرام ﷺ یا اولیائے کرام کی تعریف میں ترنم کے ساتھ اشعار پڑھتے ہیں۔ عموماً اس دوران طبلے، دف اور دوسرے ساز بجائے جاتے ہیں۔ بعض حاضرین نقدی کی صورت میں نذرانہ بھی پیش کرتے ہیں جسے ”نقطہ“ کہا جاتا ہے۔ بعض اوقات ایسا بھی ہوتا ہے کہ ساز ہوتے ہیں نہ دف اور نہ نقطہ۔

پھر یہ نعت خواں یوں بھی کہتے ہیں: ”یا حسین مدد، یا سیدہ زینب مدد، یا سید بدوی مدد، اے میرے نانا رسول اللہ مدد! یا اولیاء اللہ مدد! بعض لوگ سید بدوی، یا جناب حسین، یا سیدہ زینب وغیرہ کے نام کی بکری یا نقد رقم کی نذر بھی مانتے ہیں، بعض اوقات جس بزرگ کی نذر مانی جاتی ہے، اس کے مزار پر مینڈھا زنج کرتے ہیں اور اس بزرگ کی قبر کے پاس رکھے ہوئے صندوق میں نذر کی رقم ڈالتے ہیں۔ براہ کرم یہ وضاحت فرمائیے کہ یہ سب کام جائز ہیں یا نہیں۔ اللہ تعالیٰ آپ کو جزائے خیر فرمائے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مسلمان مرد اور عورتیں جناب رسول اللہ ﷺ کی بیعت کرتے تھے اور آپ ﷺ سے اسلام کے مطابق عقیدہ رکھنے اور عمل کرنے کا عہد و پیمانہ کرتے تھے۔ اللہ تعالیٰ نے مسلمانوں کو حکم دیا ہے کہ رسول اللہ ﷺ انہیں جو ہدایات دیں ان کی تعمیل کریں، یہ ہدایات قرآن مجید اور صحیح احادیث میں موجود ہیں۔ اللہ تعالیٰ نے رسول اللہ ﷺ کی اطاعت کا حکم اپنی اطاعت کے حکم کے ساتھ ہی دیا ہے بلکہ نبی ﷺ کی اطاعت کو اللہ نے خود اپنی اطاعت قرار دیا ہے جیسا کہ قرآن مجید بت سی آیات سے ظاہر ہے۔ مثلاً ارشاد باری تعالیٰ ہے:

﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ﴾

وَالصَّالِحِينَ وَحَسَنَ أَوْلَادِكَ رَفِيقًا ﴿النساء ۶۹﴾

”اور جو اللہ تعالیٰ کی اور رسول (ﷺ) کی اطاعت کرے تو وہ ان لوگوں کے ساتھ ہو گا جن پر اللہ تعالیٰ نے انعام کیا یعنی انبیاء، صدیقین، شہداء اور نیک لوگ یہ بہترین ساتھی (رفیق) ہیں۔“

اور فرمایا:

﴿مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا﴾ (النساء ۸۰/۴)

”جو شخص رسول (ﷺ) کی اطاعت کرے اس نے اللہ تعالیٰ کی اطاعت کی اور جس نے پیٹھ پھیر لی تو ہم نے آپ کو ان پر نگران بنا کر نہیں بھیجا۔“

اور فرمایا:

﴿وَأَطِيعُوا اللَّهَ وَأَطِيعُوا الرَّسُولَ وَأَحْذَرُوا فَإِن تَوَلَّيْتُمْ فَأَعْلَمُوا أَنَّمَا عَلَىٰ رَسُولِنَا الْبَلَاغُ الْمُبِينُ﴾

(المائدة ۹۲/۵)

”اور تم اللہ تعالیٰ کا حکم مانو اور رسول کا حکم مانو اور ڈرتے رہو۔ پس اگر تم پھر جاؤ تو ہمارے رسول کے ذمہ تو صرف وضاحت سے پہنچا دینا ہے۔“

اور اللہ تعالیٰ نے کتاب و سنت کی تعلیمات میں نبی ﷺ کی اتباع کو ان کے دلوں میں اللہ تعالیٰ کی محبت کی علامت قرار دیا ہے اور ان سے اللہ تعالیٰ کی محبت کا سبب اور گناہوں کی معافی کا باعث فرمایا ہے۔ ارشاد باری تعالیٰ ہے:

﴿قُلْ إِن كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَّحِيمٌ﴾ (۳۱)

”(اے پیغمبر!) کہہ دیجئے! اگر تم اللہ سے محبت کرتے ہو تو پھر میری پیروی کرو، اللہ تعالیٰ تم سے محبت کرے گا اور تمہارے گناہ معاف فرمادے گا اور اللہ تعالیٰ معاف کرنے والے مہربان ہیں۔“

نیز ارشاد ربانی ہے:

﴿قُلْ أَطِيعُوا اللَّهَ وَالرَّسُولَ فَإِن تَوَلَّوْا فَإِنَّ اللَّهَ لَا يُحِبُّ الْكٰفِرِينَ﴾ (آل عمران ۳۱-۳۲)

”(اے پیغمبر!) کہہ دیجئے اللہ اور رسول کی اطاعت کرو، پس اگر وہ پھر جائیں تو یقیناً تعالیٰ اللہ کافروں سے محبت نہیں رکھتا۔“

نبی ﷺ سے یہ بات ثابت نہیں ہے کہ آپ نے خلفائے راشدین یا کسی اور صحابی سے اس انداز کی بیعت لی ہو یا وعدہ لیا ہو جس طرح صوفیہ کے مشائخ اپنے مریدوں سے لیتے ہیں، کہ وہ اللہ کا ذکر اللہ کے خاص خاص مفرد ناموں سے کریں مثلاً اللہ، حسی، قیوم، اور اسے وظیفہ بنالیں، جسے وہ پابندی سے پڑھیں اور ہر روز یا ہر رات یہ وظیفہ کریں، اور شیخ کی اجازت کے بغیر اللہ تعالیٰ کے کسی اور مقدس نام کا وظیفہ نہ کریں ورنہ ایسا شخص شیخ کا نافرمان اور گستاخ سمجھا جائے گا اور خطرہ ہو گا کہ حق سے تجاوز کرنے کی وجہ سے ان اسماء کے خادم اسے تکلیف پہنچائیں۔ اس کے علاوہ صوفیہ کے ان سلسلوں میں سے ہر سلسلہ کے پیروں کی یہ پوری کوشش ہوتی ہے کہ اپنے مریدوں اور دوسرے پیروں کے مریدوں کے درمیان فتنہ فساد کے بیج بوئیں۔ حتیٰ کہ انہوں نے دین میں تفرقہ ڈال کر الگ الگ فرقے اور جماعتیں بنا دی ہیں۔ ہر کوئی اپنی بدعت کی طرف بلاتا ہے اور اپنے مریدوں کو دوسرے سلسلہ کے پیروں سے عقیدت رکھنے یا ان کی بیعت کرنے یا ان کے سلسلہ میں داخل ہونے سے منع کرتا ہے۔ اس کے علاوہ اس قسم کی پابندیاں لگاتے ہیں جو قرآن مجید میں نازل ہوئیں نہ رسول اکرم ﷺ نے بیان فرمائیں، اس طرح ان پر یہ آیت صادق آتی ہے:

﴿ إِنَّ الَّذِينَ فَرَّقُوا دِينَهُمْ وَكَانُوا شِيَعًا لَأَسْتَمِنَهُمْ فِي شَيْءٍ إِلَّا نَمَّا أَمَرَهُمْ إِلَى اللَّهِ ثُمَّ يُنَبِّئُهُمْ بِمَا كَانُوا يَفْعَلُونَ ﴾ (الأنعام ۱۵۹/۶)

”جنہوں نے اپنے دین میں تفرقہ ڈالا اور (مختلف) گروہ بن گئے آپ کا ان سے کوئی تعلق نہیں۔ ان کا معاملہ اللہ کے سپرد ہے، پھر وہ انہیں بتائے گا کہ وہ کیا کچھ کرتے رہے تھے۔“

رسول اللہ ﷺ کے متعلق کہیں مذکور نہیں کہ آپ نے مفرد اسم مثلاً حسی، قیوم، حق، اللہ وغیرہ کے ساتھ ذکر کیا ہو، یا اس کا حکم دیا ہو یا اسے روزانہ پڑھنے کے لئے وظیفہ قرار دیا ہو اور نہ کہیں یہ مذکور ہے کہ نبی ﷺ نے مسلمانوں کو ایک دوسرے سے دوستی رکھنے سے منع کیا ہو بلکہ آپ نے انہیں ایک دوسرے سے دوستی اور محبت رکھنے کا حکم دیا اور ان کی تعریف کرتے ہوئے ان کا یہ وصف بیان فرمایا:

﴿ وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ ﴾ (التوبة ۷۱/۹)

”مومن مرد اور مومن عورتیں باہم ایک دوسرے کے دوست ہیں وہ بھلائی کا حکم دیتے، برائی سے روکتے، نماز قائم کرتے، زکوٰۃ دیتے اور اللہ اور اس کے رسول کی اطاعت کرتے ہیں، یہی لوگ ہیں جن پر اللہ تعالیٰ رحمت فرمائے گا۔ اللہ تعالیٰ یقیناً غالب اور حکمت والا ہے۔“

اور نبی اکرم ﷺ سے ثابت ہے کہ آپ نے فرمایا:

«لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ»

”تم میں سے کوئی شخص مومن نہیں بن سکتا حتیٰ کہ اپنے بھائی کے لئے وہی پسند کرے جو اپنے لئے پسند کرتا ہے۔“^①

اور یہ بھی ثابت ہے کہ نبی ﷺ نے فرمایا:

«إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ، وَلَا تَحَسَّسُوا وَلَا تَجَسَّسُوا وَلَا تَدَابَرُوا وَلَا تَبَاغَضُوا وَكُونُوا عِبَادَ اللَّهِ إِخْوَانًا»

”بدگمانی سے بچو، بدگمانی سب سے جھوٹی بات ہے اور ٹوہ نہ لگاؤ اور جاسوسی نہ کرو اور ایک دوسرے سے حسد نہ کرو، ایک دوسرے سے منہ نہ پھيرو^② ایک دوسرے سے بغض نہ رکھو اور اللہ کے بندے بھائی بھائی بن جاؤ۔“^③

(۲) چند افراد کمال کر قرآن مجید کی تلاوت، مطالعہ، تدریس اور اس کے معانی و مطالب پر غور و فکر کرنا ایک ایسا کام ہے

جس کی فضیلت جناب رسول اللہ ﷺ نے بیان فرمائی ہے۔ چنانچہ ارشاد نبوی ہے:

«مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ وَيَتَدَارَسُونَهُ بَيْنَهُمْ إِلَّا نَزَلَتْ

① صحیح بخاری حدیث نمبر ۱۷۰۰۔ صحیح مسلم حدیث نمبر ۷۲۔ جامع ترمذی حدیث نمبر ۲۵۱۷۔ کتاب الایمان امام ابن مندہ حدیث نمبر ۲۹۵۔

② حدیث کالفاظ لا تداہروا ہے۔ اس کا یہ مطلب بھی بیان کیا گیا ہے کہ ”چٹلی نہ کھاؤ۔“

③ مسند احمد ج ۲: ص ۲۳۵، ۲۸۷، ۳۱۳، ۳۲۲، ۳۶۵، ۳۳۰، ۳۸۲، ۳۹۲، ۵۰۷، ۵۱۷، ۵۳۹۔ صحیح بخاری حدیث نمبر ۵۱۳۳۔

عَلَيْهِمُ السَّكِينَةُ وَغَشِيَتْهُمْ الرَّحْمَةُ وَحَفَّتْهُمْ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ»
 ”جو لوگ اللہ کے کسی گھر میں جمع ہو کر قرآن مجید کی تلاوت اور اس کا مذاکرہ کرتے ہیں، ان پر سکینت نازل ہوتی ہے، فرشتے ان کے گرد جمع ہو جاتے ہیں اور ان کا ذکر خیر اللہ تعالیٰ ان (مقرب فرشتوں) میں کرتا ہے جو اس کے پاس ہیں۔“^①

جناب رسول اللہ ﷺ نے عملی طور پر بھی اس کا مطلب سمجھایا ہے۔ بسا اوقات آپ ﷺ خود تلاوت فرماتے تھے اور مجلس میں حاضر صحابہ کرام رضی اللہ عنہم سنتے تھے، اس طرح نبی علیہ الصلوٰۃ والسلام انہیں تلاوت اور ترتیل کی تعلیم دیتے تھے، بسا اوقات آپ کسی صحابی کو قرآن پڑھنے کا حکم فرماتے کیونکہ آپ کو قرآن سننا بہت پسند تھا۔ ایک بار آپ ﷺ نے حضرت عبد اللہ بن مسعود رضی اللہ عنہ سے فرمایا: ”مجھے قرآن پڑھ کر سناؤ“ انہوں نے عرض کی: حضور! میں آپ کو سناؤں حالانکہ آپ پر تو وہ نازل ہوا ہے؟ فرمایا:

«فَإِنِّي أَحِبُّ أَنْ أَسْمَعَهُ مِنْ غَيْرِي»
 ”ہاں! میرا جی چاہتا ہے کہ کسی سے قرآن سنوں“

حضرت عبد اللہ رضی اللہ عنہ نے سورۃ النساء میں سے تلاوت شروع کر دی۔ جب اس آیت پر پہنچے ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَٰؤُلَاءِ شَهِيدًا﴾ (النساء ۴/۷۴)^② تو فرمایا، بس کرو دیکھا تو آپ ﷺ کی آنکھوں سے آنسو رواں تھے۔“^③

نبی اکرم ﷺ صحابہ کرام کو وقفہ دے کر نصیحت کرتے تھے تاکہ اکتاہٹ پیدا نہ ہو جائے۔ مسجد وغیرہ میں ان کی رہنمائی کے لئے اور انہیں دین کی باتیں سکھانے کے لئے تشریف رکھتے تھے، کبھی کبھار انہیں متوجہ کرنے کے لئے یا کسی خاص نکتہ کی طرف توجہ مبذول کرنے کے لئے ان سے سوالات بھی کرتے تھے۔ پھر جب دیکھتے کہ وہ پوری طرح متوجہ ہیں اور جواب سننے کا شوق بیدار ہو گیا ہے تو جواب ارشاد فرماتے۔ اس طرح وہ مسئلہ انہیں خوب یاد ہو جاتا اور اچھی طرح سمجھ میں آ جاتا۔ صحیح بخاری میں حضرت ابو واقد لیثی رضی اللہ عنہ سے روایت ہے کہ ایک بار رسول اللہ ﷺ مسجد میں تشریف فرما تھے، آپ کے ساتھ دوسرے لوگ بھی بیٹھے تھے کہ اچانک تین آدمی آگئے، ان میں سے دو تو جناب رسول اللہ ﷺ (کی مجلس) کی طرف آگئے اور ایک واپس چلا گیا۔ نبی اکرم ﷺ کے قریب آکر وہ دونوں رکے۔ ایک کو (حاضرین کے) حلقہ میں جگہ نظر آئی، وہ وہاں بیٹھ گیا۔ دوسرا ان کے پیچھے بیٹھ گیا اور تیسرا تو واپس چلا ہی گیا تھا۔ جب رسول اللہ ﷺ (زیر بحث مسئلہ پر بات کر کے) فارغ ہوئے تو فرمایا:

«أَلَا أُخْبِرُكُمْ عَنِ الثَّلَاثَةِ؟ أَمَّا أَحَدُهُمْ فَأَوَىٰ إِلَى اللَّهِ فَأَوَاهُ اللَّهُ، وَأَمَّا الْآخَرُ فَاسْتَحْيَا فَاسْتَحْيَا اللَّهُ مِنْهُ، وَأَمَّا الْآخَرُ فَأَعْرَضَ فَأَعْرَضَ اللَّهُ عَنْهُ»
 ”میں تمہیں ان تین آدمیوں کی بات نہ بتاؤں؟ ایک نے اللہ کی طرف جگہ چاہی تو اللہ نے اسے جگہ دی۔“^④

① صحیح مسلم حدیث نمبر: ۳۶۹۹۔

② آیت کا مفہوم یہ ہے کہ ”اس وقت کیا حال ہو گا جب ہم ہر امت سے گواہ لائیں گے اور آپ کو ان پر گواہ لائیں گے؟“

③ صحیح بخاری حدیث نمبر: ۵۰۳۹، ۵۰۵۰۔ صحیح مسلم حدیث نمبر: ۸۰۰۔ ابی داؤد حدیث نمبر: ۳۶۶۸۔ ترمذی حدیث نمبر: ۳۰۲۔

④ یعنی وہ علمی مجلس میں آیا جس میں اللہ کی باتیں ہو رہی تھیں، تو اسے ثواب ملا اور وہ اللہ سے قریب ہو گیا۔

دوسرے نے شرم کی، تو اللہ نے بھی اس سے شرم کی ^① اور تیسرے نے اعراض کیا تو اللہ نے بھی اس سے اعراض کر لیا۔ ^②

صحیح بخاری اور دیگر کتابوں میں حضرت عبد اللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا:

«إِنَّ مِنَ الشَّجَرِ شَجْرَةً لَا يَسْقُطُ وَرَقُهَا، وَإِنَّهَا مَثَلُ الْمُؤْمِنِ حَدَّثُونِي مَا هِيَ؟»

”درختوں میں سے ایک درخت ایسا ہے جس کے پتے نہیں گرتے اور اس کی مثال مومن کی سی ہے، مجھے بتاؤ وہ کونسا درخت ہے؟“

لوگ جنگلوں کے درختوں میں پڑ گئے ^③ عبد اللہ رضی اللہ عنہ فرماتے ہیں ”میرے دل میں خیال آیا کہ وہ کھجور کا درخت ہے (لیکن میں خاموش رہا۔) پھر صحابہ کرام رضی اللہ عنہم نے عرض کی ”یا رسول اللہ! ہمیں بتا دیجئے وہ کونسا درخت ہے؟“ فرمایا:

«هِيَ النَّخْلَةُ»

”وہ کھجور کا درخت ہے۔“ ^④

اس کے علاوہ اور بہت سی مثالیں ملتی ہیں جن سے معلوم ہوتا ہے کہ نبی صلی اللہ علیہ وسلم کے صحابہ رضی اللہ عنہم کے ساتھ مل کر ذکر کرنے کی عملی صورت یہ تھی کہ آپ صلی اللہ علیہ وسلم انہیں تعلیم دیتے اور ان کی رہنمائی فرماتے، وعظ ارشاد فرماتے، ان کا امتحان لیتے اور فہم و عبرت سے بھرپور تلاوت ہوتی، ایسا کبھی نہیں ہوا کہ آپ صلی اللہ علیہ وسلم نے ہفتہ کے کسی دن یا رات کو خاص کر کے اپنے صحابہ کے ساتھ مل کر باجماعت اللہ تعالیٰ کے کسی مبارک نام کا ذکر اس طرح کیا ہو کہ وہ دائرہ کی صورت میں یا صف بنا کر کھڑے یا بیٹھے ہوں اور نشہ بازوں کی طرح جھومتے ہوں اور نغموں کے سروں، گویوں کے گانوں، دف کی تال، ڈھول کی تھاپ اور سازوں کی آواز پر بے خود ہو کر ناپنے والوں کی طرح تھرکتے ہوں۔

اس سے معلوم ہوتا ہے کہ جو کام صوفیہ آج کل کرتے ہیں وہ بدعت اور گمراہی ہے جس سے اللہ تعالیٰ ناراض ہے۔ نبی اکرم صلی اللہ علیہ وسلم کا ارشاد ہے:

«مَنْ أَحَدَّثَ فِيهِ أَمْرًا هَذَا مَا لَيْسَ مِنْهُ فَهُوَ رَدٌّ»

”جس نے ہمارے دین میں بدعت نکالی جو (اصل میں) اس کا جز نہیں تھی، تو وہ مردود ہے“ متفق علیہ۔

تیسرا مسئلہ یہ ہے کہ نعت خواں اس طرح کے جو الفاظ کہتے ہیں یا حسین مدد، یا سیدہ زینب مدد، یا بدوی یا شیخ العرب مدد، یا رسول اللہ مدد یا اولیاء اللہ مدد وغیرہ یہ زیادہ برا کام ہے اور اس کا گناہ بھی زیادہ ہے۔ کیونکہ یہ شرک اکبر میں داخل ہے جس کا مرتکب ملت اسلامیہ سے خارج ہو جاتا ہے۔ کیونکہ یہ مردوں سے فریاد ہے کہ انہیں بھلائی اور مال دیں، ان کی فریاد رسی کریں، ان سے مشکلات اور تکالیف دور کریں۔ کیونکہ یہاں مدد سے مراد فریاد رسی اور عطا کرنا ہے۔ یعنی جب کوئی

① یعنی اللہ نے اس کی شرم رکھی، اسے ثواب سے محروم نہیں رکھا۔

② جب اس نے علم و ذکر میں رغبت کا اظہار نہیں کیا تو ثواب اور رحمت سے محروم رہا۔ صحیح بخاری حدیث نمبر: ۶۶، ۷۳، ۷۴۔ صحیح مسلم حدیث نمبر: ۲۱۷۶۔

③ یعنی مختلف درختوں کے بارے میں سوچنے لگے شاید فلاں درخت ہے یا فلاں درخت ہے۔

④ صحیح بخاری حدیث نمبر: ۶۱، ۶۲، ۷۲، ۲۲۰۹، ۳۶۹۸، ۵۳۳۳، ۵۳۳۸، ۶۱۲۲، ۶۱۳۳، صحیح مسلم حدیث نمبر: ۲۱۷۵۔ ترمذی حدیث نمبر: ۲۸۷۱۔ مستدرج احمد: ۲، ص: ۱۴، ۳۱، ۶۱، ۱۱۵، ۱۳۳، ۱۵۷۔

شخص کتا ہے ”مدد یا سید بدوی“ یا کتا ہے ”مدد یا سیدہ زینب“ تو اس کا مطلب یہ ہوتا ہے کہ ہمیں کچھ خیر عطا فرمائیے اور ہماری تکلیفیں دور کر دیجئے اور بلائیں ٹال دیجئے، اس طرح کتنا شرک اکبر ہے۔ قرآن مجید میں اللہ تعالیٰ نے بتایا ہے کہ کائنات کے تمام معاملات وہی چلاتا ہے اور مختلف چیزوں کو اسی نے بندوں کے لئے مسخر کر رکھا ہے۔ اس کے بعد فرمایا:

﴿ذَلِكُمْ اللَّهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ ﴿١٣﴾
 إِنْ تَدْعُوهُمْ لَا يَسْمَعُوا دَعَاءَكُمْ وَلَا يَسْمَعُوا مَا اسْتَجَابُوا لَكُمْ وَيَوْمَ الْقِيَامَةِ يَكْفُرُونَ بِشِرْكِكُمْ وَلَا يُنَبِّئُكَ مِثْلُ خَبِيرٍ ﴿١٤﴾﴾ (الفاطر ١٣-١٤)

”یہ ہے اللہ، تم سب کا پالنے والا، بادشاہی اسی کی ہے اور اس کے سوا جنہیں تم پکارتے ہو وہ تو کھجور کی گٹھلی کے باریک سے چھلکے کے بھی مالک نہیں، اگر تم انہیں پکارو تو وہ تمہاری پکار سنتے ہی نہیں، اگر (بالفرض) سن بھی لیں تو تمہاری درخواست قبول نہیں کریں گے اور قیامت کے دن تمہارے شرک کا انکار کریں گے۔ (یعنی کہیں گے کہ ہمیں تو معلوم ہی نہیں کہ یہ لوگ ہمیں پکارتے اور ہم سے مدد مانگتے رہے ہیں) اور آپ کو خبر رکھنے والے (اللہ تعالیٰ) کی طرح کوئی اور یقینی خبر نہیں دے سکتا۔“

اس آیت میں ان کے پکارنے کو شرک کہا گیا ہے۔ ایک اور مقام پر ارشاد ہے:

﴿وَمَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَا يَسْتَجِيبُ لَهُمْ إِلَى يَوْمِ الْقِيَامَةِ وَهُمْ عَن دُعَائِهِمْ غَفْلُونَ ﴿٦٥﴾
 وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ ﴿٦٦﴾﴾ (الاحقاف ٦٥-٦٦)

”اس سے زیادہ گمراہ کون ہو سکتا ہے جو اللہ کے سوا ایسے (معبود) کو پکارتا ہے جو قیامت تک اس کی دعا قبول نہ کرے۔ وہ (معبود) تو ان (پکارنے والوں) کے پکارنے سے بے خبر ہیں اور جب لوگ اٹھائے جائیں گے تو وہ ان کے دشمن بن جائیں گے اور ان کی عبادت کا انکار کر دیں گے“

ان آیات میں اللہ تعالیٰ نے یہ بتایا ہے کہ اللہ کے سوا جن انبیاء و اولیاء کو پکارا جاتا ہے وہ پکارنے والوں کی نداؤں سے بے خبر ہیں اور کبھی ان کی درخواست قبول نہیں کر سکتے۔ قیامت کے دن وہ ان پکارنے والوں کے دشمن بن جائیں گے اور اس بات سے انکار کر دیں گے کہ ان مشرکوں نے کبھی ان بزرگوں کی پوجا کی ہو (یعنی صاف کہہ دیں گے کہ تم نے ہماری پوجا نہیں کی تھی، ہمیں بالکل علم نہیں)۔ ایک اور مقام پر ارشاد فرمایا:

﴿أَشْرِكُونَ مَا لَا يَخْلُقُ شَيْئًا وَهُمْ يُخْلِقُونَ ﴿١٦﴾ وَلَا يَسْتَطِيعُونَ لَهُمْ نَصْرًا وَلَا أَنفُسَهُمْ يَنْصُرُونَ ﴿١٧﴾ وَإِنْ تَدْعُوهُمْ إِلَى الْهُدَىٰ لَا يَسْمَعُوا سِوَا عِلَّتِكُمْ سِوَا عِدَّتِكُمْ فَادْعُوهُمْ فَلْيَسْتَجِيبُوا لَكُمْ إِنْ كُنْتُمْ صَادِقِينَ ﴿١٨﴾﴾ (الأعراف ١٦-١٧-١٨)

”کیا یہ لوگ ان کو شریک کرتے ہیں جو کچھ بھی پیدا نہیں کرتے بلکہ وہ خود پیدا کئے جاتے ہیں۔ وہ ان (مشرکوں) کی مدد نہیں کر سکتے نہ وہ خود اپنی مدد کرتے ہیں۔ اگر تم ان (مشرکوں) کو ہدایت کی طرف بلاؤ تو تمہاری پیروی نہیں کرتے، تمہارے لئے برابر ہے کہ انہیں پکارو یا خاموش رہو۔ (اے مشرک!) جنہیں تم اللہ کے سوا پکارتے ہو وہ تمہاری طرح کے بندے ہیں، تو اگر تم سچے ہو تو وہ تمہاری درخواست قبول کریں (پھر کیوں وہ تمہاری حاجت روائی نہیں کرتے؟)“

دوسرے مقام پر فرمایا:

﴿ وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُضْلِحُ الْكُفْرُونَ ﴾

(المؤمنون ۲۳/۱۱۷)

”جو کوئی اللہ کے ساتھ کسی اور معبود کو بھی پکارتا ہے اس کے پاس اس کی کوئی دلیل نہیں، تو اس کا حساب اس کے رب کے پاس ہے۔ حقیقت یہ ہے کہ کافر فلاح نہیں پائیں گے۔“

اس آیت میں اللہ تعالیٰ نے بیان فرمایا ہے کہ جو شخص اللہ کو چھوڑ کر مردوں وغیرہ کو پکارتا ہے، اسے فلاح نصیب نہیں ہوگی کیونکہ وہ غیر اللہ کو پکار کر کفر کا ارتکاب کر چکا ہے۔

اور رہی آپ کی چوتھی بات تو ایسے کام کی نذر ماننا جن سے اللہ تعالیٰ کے احکام کی تعمیل ہوتی ہے، یہ بھی عبادت ہے۔ مثلاً جانور ذبح کرنے اور نیکی کے کاموں میں مال خرچ کرنے کی نذر ماننا۔ اس کی وجہ یہ ہے کہ اللہ تعالیٰ نے ایسی نذر پوری کرنے والے کی تعریف کی ہے اور اسے اجر و ثواب دینے کا وعدہ کیا ہے۔ اللہ تعالیٰ نے فرمایا:

﴿ يُؤْتُونَ بِالْذَّكَرِ ﴾ (الإنسان ۷۶/۷)

”وہ نذر پوری کرتے ہیں۔“

اور فرمایا:

﴿ وَمَا أَنْفَقْتُمْ مِمَّنْفَقَةٍ أَنْزَلْتُمْ مِمَّنْ ذَكَرَ فَإِنَّ اللَّهَ يَعْلَمُهَا ﴾ (البقرة ۲/۲۷۰)

”تم جو کچھ خرچ کرتے ہو یا جو نذر مانتے ہو اللہ تعالیٰ اسے جانتا ہے۔“

لہذا جو شخص کسی ایسے کام کی نذر مانے جس میں اللہ تعالیٰ کی اطاعت ہے تو اس پر اس نذر کو پورا کرنا واجب ہو جاتا ہے اور جو شخص غیر اللہ کے لئے جانور ذبح کرنے کی نذر مانے وہ شرک کا مرتکب ہوتا ہے، اس نذر کا پورا کرنا حرام ہے، اس کا فرض ہے کہ شرک سے اور تمام شرکیہ اعمال سے توبہ کرے۔ ارشاد باری ہے:

﴿ قُلْ إِنْ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿١٦٣﴾ لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ

الْمُسْلِمِينَ ﴾ (الأنعام ۶/۱۶۲-۱۶۳)

”(اے پیغمبر!) فرما دیجئے! بے شک میری نماز، میری قربانی، میری زندگی، میری موت (سب کچھ) اللہ رب العالمین کے لئے ہے۔ اس کا کوئی شریک نہیں اور مجھے اسی بات کا حکم ہے اور میں سب سے پہلا فرمانبردار ہوں۔“

نیز فرمان الہی ہے:

﴿ إِنَّا أَعْطَيْنَاكَ الْكَوْثَرَ ﴿١﴾ فَصَلِّ لِرَبِّكَ وَأَنْحَرْ ﴾ (الکوثر ۱۰۸/۲-۱)

”ہم نے آپ کو کوثر عطا کیا ہے۔ لہذا اپنے رب کے لئے نماز ادا کیجئے اور قربانی کیجئے۔“

لہذا مسلمان کا فرض ہے کہ کتاب اللہ کی پیروی کرے، جناب رسول اللہ کے طریقے پر چلے، اور اللہ تعالیٰ کی نازل کردہ شریعت کے مطابق اس کی عبادت کرے، دعا صرف اسی سے کرے اور باقی تمام عبادتیں بھی۔ مثلاً نذر، توکل، اور سختی نرمی ہر حال میں اسی کی طرف رجوع کرنا، خالص اسی کے لئے انجام دے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



اسلام میں فرقوں کی کوئی گنجائش نہیں

سوال کیا اسلام میں مختلف طرق اور سلسلے موجود ہیں، مثلاً شاذلیہ، خلوتیہ وغیرہ اگر یہ طریقے صحیح ہیں تو اس کی دلیل کیا ہے؟ اور اللہ تعالیٰ کے اس فرمان کا کیا مطلب ہے؟

﴿وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السَّبِيلَ فَتَنَفَّرَ بِكُمْ عَنْ سَبِيلِهِ ذَلِكُمْ وَصَنَّاكُمْ بِهِ لَعَلَّكُمْ تَتَّقُونَ﴾ (الانعام/۱۵۳)

”اور یہ میرا راستہ ہے بالکل سیدھا لہذا اس کی پیروی کرو اور (دوسرے) راستوں پر نہ چلنا ورنہ وہ تمہیں اس (اللہ) کے راستے سے جدا کر دیں گے۔ اس نے تمہیں یہ نصیحت کی ہے تاکہ تم بچو۔“

اور اس آیت کا کیا مطلب ہے:

﴿وَعَلَى اللَّهِ قَصْدُ السَّبِيلِ وَمِنْهَا جَايِزٌ وَلَوْ شَاءَ لَهَدَيْنَاكُمْ أَجْمَعِينَ﴾ (النحل/۱۱۶)

”اور اللہ تک سیدھی راہ پہنچتی ہے اور بعض راہیں ٹیڑھی ہیں، اگر وہ چاہتا تو تم سب کو ہدایت دے دیتا۔“

اللہ کا راستہ کون سا ہے؟ اور اس سے ہٹانے والی راہیں کون سی ہیں؟ اس حدیث کا کیا مطلب ہے جو عبد اللہ بن مسعود رضی اللہ عنہما سے مروی ہے کہ نبی ﷺ نے ایک خط کھینچا اور فرمایا: ”ہذا سبیل الرشد“ یہ ہدایت کا راستہ ہے۔ پھر دائیں بائیں کئی لکیریں کھینچیں اور فرمایا:

«هَذِهِ سُبُلٌ عَلَى كُلِّ سَبِيلٍ مِنْهَا شَيْطَانٌ يَدْعُو إِلَيْهِ»

”یہ راہیں ہیں، ان میں سے ہر راہ پر ایک شیطان ہے جو اپنی طرف بلاتا ہے؟“

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مذکورہ بالا طرق یا اس طرح کے دوسرے سلسلے اسلام میں نہیں پائے جاتے۔ اسلام میں وہی کچھ موجود ہے جو سوال میں مذکور آیتوں اور حدیث سے ثابت ہوتا ہے اس کی تائید دیگر احادیث سے بھی ہوتی ہے۔ ارشاد نبوی ہے:

«افترقت اليهود على إحدى وسبعين فرقة وافتترقت النصارى على اثنتين وسبعين فرقة وستفترق هذه الأمة على ثلاث وسبعين فرقة كلها في النار إلا واحدة قيل من هي يارسول الله؟ قال: من كان على مثل ما أنا عليه اليوم وأصحابي»

”یہودی اکثر فرقوں میں بٹ گئے، عیسائی بہتر فرقوں میں بٹ گئے اور میری امت تہتر فرقوں میں بٹ جائے گی۔ ایک کے سوا سب جہنم میں جائیں گے، عرض کی گئی ”یارسول اللہ ﷺ“ وہ کون لوگ ہیں؟ ارشاد فرمایا: ”جو اس طریقے پر ہو جس پر آج میں اور میرے صحابہ ہیں۔“

اور ارشاد ہے:

«لَا تَزَالُ طَائِفَةٌ مِنْ أُمَّتِي عَلَى الْحَقِّ مَنْصُورَةٌ لَا يُضْرَبُهُمْ مِنْ خَذَلْتَهُمْ وَلَا مَنْ خَالَفَهُمْ حَتَّى يَأْتِيَ أَمْرُ اللَّهِ وَهُمْ عَلَى ذَلِكَ»

”میری امت میں سے ایک جماعت کی (اللہ کی طرف سے) مدد ہوتی رہے گی، ان کی مدد نہ کرنے والا یا ان کی

مخالفت کرنے والا ان کو نقصان نہ پہنچائے گا۔ حتیٰ کہ اللہ کا حکم آجائے گا اور وہ اسی حال میں ہوں گے۔“

حق کا راستہ یہی ہے قرآن مجید اور صحیح صریح احادیث نبویہ کی اتباع کی جائے۔ یہی سیدھا راستہ ہے۔ حضرت عبد اللہ

بن مسعود رضی اللہ عنہ کی حدیث میں جس سیدھی لکیر کا ذکر ہے، اس سے بھی یہی مراد ہے، صحابہ کرام اور سلف صالحین اسی راہ پر گامزن رہے۔ اس کے علاوہ جتنے بھی فرقے یا طرق وغیرہ ہیں وہ ان "سبل" میں شامل ہیں جن کا ذکر اس آیت کریمہ میں ہے۔

﴿وَلَا تَتَّبِعُوا السَّبِيلَ فَتَفَرَّقَ بِكُمْ عَنْ سَبِيلِهِ﴾ (الانعام ۱۵۳/۶)

"سبل (غلط راہوں) پر نہ چلنا، ورنہ وہ تمہیں اللہ کی راہ سے دور ہٹا دیں گی۔"

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِيِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن غدیان، صدر: عبدالعزیز بن عبداللہ بن باز



فتویٰ (۵۱۵۶)

اہل تصوف کی عبادات میں بکثرت بدعات ہوتی ہیں

سوال آج کل صوفیہ کے سلسلے بکثرت پائے جاتے ہیں، مثلاً نقشبندیہ اور قادریہ، ہمارے ہاں مراسم میں جیلانیہ، تجمانیہ، حرقاویہ، وازانیہ، دلائیہ، ناصریہ، علویہ، کتانیہ اور دیگر بہت سے ناموں سے سلسلے موجود ہیں۔ میں نے ان کے اوراد و وظائف دیکھے تو باہم ملتے جلتے ہیں۔ سب کے ہاں صبح کے اوراد میں سو بار استغفار اور سو بار درود شریف (مختلف الفاظ کے ساتھ) اور سو بار لا الہ الا اللہ اور شام کو بھی اسی قسم کے وظیفے میں، اس کے ساتھ نماز بروقت ادا کرنے کی ترغیب ہے۔ کیونکہ جو شخص ان سے وظیفہ حاصل کرتا ہے اس کے لئے نماز باجماعت کی پابندی ایک لازمی شرط ہے۔ لیکن اخوان المسلمین کے بعض علماء کہتے ہیں کہ صوفی طرق میں شامل ہونے والا شخص گمراہ، بدعتی اور مشرک ہے، کیونکہ جناب رسول اللہ صلی اللہ علیہ وسلم اور صحابہ کرام رضی اللہ عنہم کے دور میں یہ صوفیانہ سلسلے اور طریقے موجود نہیں تھے۔ اس لئے میں آپ سے تسلی بخش جواب چاہتا ہوں، کیونکہ "مشرک" کا لفظ بہت سخت ہے اور مشرک پر توجنت حرام ہے اور اس کا ٹھکانہ جہنم ہے۔

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

صوفیانہ سلسلہ کے مشائخ پر زہد اور عبادت کا رنگ غالب ہے۔ لیکن ان کی عبادتوں میں بکثرت بدعتیں اور خرافات موجود ہیں۔ مثلاً اللہ تعالیٰ کے مفرد نام کا ذکر کرنا مثلاً (اللہ - حی - قیوم) یا ضمیر غائب کے ساتھ اس کا ذکر کرنا ہو۔ ہو۔ ہو۔۔۔ یا ایسے نام سے ذکر کرنا جسے اللہ تعالیٰ نے اپنا نام بیان نہیں فرمایا مثلاً (آہ - آہ - آہ) اس کے ساتھ ساتھ وہ جھومتے ہیں، کبھی نیچے جھکتے ہیں، کبھی اوپر اٹھتے ہیں اور ناپتے ہیں اور بالکل ایسی حرکات کرتے ہیں اور طرح طرح کی آوازیں نکالتے ہیں، شعر پڑھتے ہیں، تالیان بجاتے ہیں۔ اس کے علاوہ شعروں کے الفاظ یا ذکر کے کلمات کے حرکات و سکنات کو منضبط کرنے کے لئے بسا اوقات ساز بھی بجاتے ہیں۔ یہ تمام کام ایسے ہیں جو رسول اللہ صلی اللہ علیہ وسلم سے قولاً ثابت ہیں نہ عملاً اور نہ خلفائے راشدین اور دیگر صحابہ کرام رضی اللہ عنہم ان سے واقف تھے۔ بلکہ یہ سب نو ایجاد کام ہیں۔ حضرت عریاض بن ساریہ رضی اللہ عنہ سے روایت ہے۔ "ہمیں رسول اللہ صلی اللہ علیہ وسلم نے ایک بلیغ و عظ ارشاد فرمایا، جس سے ہمارے دلوں میں خشیت پیدا ہو گئی اور آنکھوں سے آنسو بہ پڑے۔ ہم نے عرض کی "یا رسول اللہ صلی اللہ علیہ وسلم! یہ تو ایسے لگتا ہے جیسے الوداع کہتے وقت نصیحتیں کی جاتی ہیں۔ تو ہمیں (کوئی خاص) وصیت فرمائیے۔" آپ صلی اللہ علیہ وسلم نے ارشاد فرمایا:

«أَوْصِيكُمْ بِتَقْوَى اللَّهِ وَالسَّمْعِ وَالطَّاعَةِ وَإِنْ كَانَ عَبْدًا حَبَشِيًّا، وَإِنَّهُ مَنْ يَعِشْ مِنْكُمْ

فَسَبَّرِي اخْتِلَافًا كَثِيرًا فَعَلَيْكُمْ بَسْتِي وَسِنَّةَ الْخُلَفَاءِ الرَّاشِدِينَ عَضُوا عَلَيْهَا بِالتَّوَاجِدِ وَإِيَّاكُمْ وَمُحَدَّثَاتِ الْأُمُورِ فَإِنَّ كُلَّ مُحَدَّثَةٍ بَدْعَةٌ وَكُلُّ بَدْعَةٍ ضَلَالَةٌ»

”میں تمہیں اللہ سے ڈرنے کی وصیت کرتا ہوں اور (حکم) سن کر تعمیل کرنے کی (وصیت کرتا ہوں) اگرچہ ایک غلام تمہارا امیر بن جائے۔ تم میں سے جو کوئی زندہ رہے گا وہ بہت سا اختلاف دیکھے گا۔ لہذا تم میری سنت اور خلفائے راشدین کی سنت پر قائم رہنا۔ اسے داڑھوں سے (خوب مضبوطی سے) پکڑنا اور نئے نکالے جانے والے کاموں سے بچنا۔ کیونکہ ہرنیا نکالا جانے والا کام بدعت ہے اور ہر بدعت گمراہی ہے۔“

اس حدیث کو امام ابو داؤد اور امام ترمذی نے روایت کیا ہے اور امام ترمذی نے اسے ”حسن صحیح“ قرار دیا ہے۔

اسی طرح سوال میں استغفار اور درود شریف کے ورد کے متعلق جو سوال کیا گیا ہے، اس کا بھی یہی جواب ہے۔ وہ اگرچہ با معنی کلام ہے اور وہ بنیادی طور پر کار ثواب اور شرعی عبادت ہے لیکن رسول اللہ ﷺ سے یہ ثابت نہیں کہ اس کے لئے صبح اور شام کا وقت مقرر کیا جائے یا ان اوقات میں ان کی ایک تعداد مقرر کر لی جائے جس میں کمی بیشی نہ کی جائے۔ یا شیخ اپنے مرید سے کسی خاص ذکر کا وعدہ لے، عبادت میں اس طرح کی تخصیص بدعت ہے۔ نبی ﷺ نے فرمایا:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں ایسی چیز ایجاد کی جو اس میں نہیں تھی تو وہ ناقابل قبول ہے۔“

اس حدیث کو بخاری اور مسلم رحمہما نے روایت کیا ہے۔ صحیح مسلم کی ایک روایت میں یہ لفظ ہیں:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی ایسا کام کیا جو ہمارے طریقے کے مطابق نہیں ہے وہ ناقابل قبول ہے۔“

لیکن جو شخص اس مقرر تعداد سے یا اس مقرر وقت پر ان الفاظ کے ساتھ ذکر کرے جو صحیح احادیث میں مذکور ہیں تو یہ

بہت اچھی بات ہے۔ مثلاً یہ ثابت ہے کہ رسول اللہ ﷺ نے فرمایا:

«مَنْ قَالَ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ فِي يَوْمٍ مِائَةٌ مَرَّةً كَانَتْ لَهُ عَدَلٌ عَشْرَ رِقَابٍ وَكُتِبَتْ لَهُ مِائَةٌ حَسَنَةٍ وَمُحِيَّتْ عَنْهُ مِائَةٌ سَيِّئَةٍ وَكَانَتْ لَهُ حِزْرًا مِنَ الشَّيْطَانِ يَوْمَهُ ذَلِكَ حَتَّى يُمَسِّيَ، وَلَمْ يَأْتِ أَحَدٌ بِأَفْضَلَ مِمَّا جَاءَ بِهِ إِلَّا رَجُلٌ عَمِلَ أَكْثَرَ مِنْهُ»

”جو شخص دن میں سو بار کہے: لا الہ الا اللہ وحدہ لا شریک لہ لہ الملک ولہ الحمد وهو علی کل شئی قدیور اسے دس غلام آزاد کرنے کا ثواب ملے گا اور اس کے لئے سو نیکیاں لکھی جائیں گی اور اس کے سو گناہ معاف ہو جائیں گے اور وہ اس دن شام تک شیطان سے محفوظ رہے گا اور کسی کا عمل اس سے افضل نہیں ہو گا مگر جس نے اس سے زیادہ عمل کیا۔“

اس حدیث کو امام بخاری اور امام مسلم رحمہما نے روایت کیا ہے۔ اسی طرح یہ بھی ثابت ہے کہ رسول اللہ ﷺ نے فرمایا:

«مَنْ قَالَ سُبْحَانَ اللَّهِ وَبِحَمْدِهِ فِي يَوْمٍ مِائَةٌ حُطَّتْ عَنْهُ خَطَايَاهُ وَإِنْ كَانَتْ مِثْلَ زَبَدِ الْبَحْرِ»


”جس نے ایک دن میں سو مرتبہ سبحان اللہ وبحمدہ کہا، اس کے گناہ معاف ہو جائیں گے اگرچہ سمندر کی جھاگ کے برابر ہوں۔“

اس حدیث کو امام بخاری اور امام مسلم نے روایت کیا ہے۔ اس طرح کے دیگر اذکار جن کے وقت اور تعداد کا تعین احادیث سے ثابت ہے، ان کے وقت اور تعداد کا خیال رکھنا شروع ہے بشرطیکہ اس کی کیفیت میں کسی قسم کی بدعت شامل نہ ہو جائے۔ ورنہ وہ ذکر مذموم بدعت میں شمار ہو گا جس طرح یہ جواب کی ابتدا میں بیان کیا جا چکا ہے۔

کبھی کبھار بدعت یہاں تک پہنچ جاتی ہے کہ اس میں فوت شدہ یا دور دراز جگہ پر موجود بزرگوں سے مدد طلب کی جاتی ہے اور مشکلات کے حل کی درخواست کی جاتی ہے، اس طرح شرک اکبر کا ارتکاب ہو جاتا ہے۔ اللہ تعالیٰ اس سے محفوظ رکھے۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۷۷۸۱)

نیک آدمی کی روح آسمان پر جاتی ہے جسم میں نہیں

سوال لوگ کہتے ہیں کہ ولی جب فوت ہوتا ہے اور قبر میں دفن کر دیا جاتا ہے، تو فرشتے آتے ہیں اور اسے قبر سے نکال کر آسمان پر لے جاتے ہیں۔ کیا یہ بات صحیح ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ: یہ بات درست نہیں البتہ روح کو اوپر لے جایا جاتا ہے۔ اگر مومن ہو تو اس کے لئے آسمان کے دروازے کھولے جاتے ہیں۔ اگر کافر ہو تو آسمان کے دروازے بند کر دیئے جاتے ہیں اور اسے زمین پر پھینک دیا جاتا ہے۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۹۴۸)

صوفیوں کے ایک مغالطہ کا جواب

سوال بعض صوفی کہتے ہیں کہ اللہ کا ذکر فرض نماز سے بھی افضل ہے کیونکہ اللہ تعالیٰ نے فرمایا ہے: ﴿وَلَذِكْرُ اللّٰهِ اَكْبَرُ﴾ (العنکبوت ۲۹/۴۵) ”اور اللہ کا ذکر بڑا ہے“ تو کیا اللہ کا ذکر نماز سے بھی افضل ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ: اللہ تعالیٰ نے کثرت سے ذکر کرنے کا حکم دیا ہے۔ ارشاد ہے:

﴿يٰۤاَيُّهَا الَّذِيْنَ اٰمَنُوْا اذْكُرُوْا اللّٰهَ ذِكْرًا كَثِيْرًا ﴿١١﴾ وَسِيْحُوْهُ بُكْرَةً وَّاٰصِيْلًا﴾ (الاحزاب ۳۳/۴۱-۴۲)

”اے مومنو! اللہ کا ذکر بہت زیادہ کرو اور صبح شام اس کی پاکیزگی بیان کرو۔“

اور بتایا ہے کہ اس کی یاد سے دلوں کو اطمینان نصیب ہوتا ہے۔ فرمایا:

﴿اَلَا يَذْكُرُ اللّٰهُ تَطْمِيْنُ الْقُلُوْبِ﴾ (الرعد ۱۳/۲۸)

”خبردار! اللہ کی یاد ہی سے دل مطمئن ہوتے ہیں۔“

نبی ﷺ نے ان سات افراد کا ذکر کرتے ہوئے، جنہیں اللہ تعالیٰ اپنے سائے میں جگہ دے گا، جس دن اس کے سائے کے علاوہ کوئی سایہ نہیں ہوگا، ایک وہ شخص بھی بیان فرمایا جو تنہائی میں اللہ تعالیٰ کو یاد کرتا ہے تو اس کی آنکھوں سے آنسو بہہ پڑتے ہیں۔^① اسی طرح اللہ کی یاد کرنے والے کی مثال زندہ سے اور یاد نہ کرنے والے کی مثال مردہ سے بیان فرمائی^② یعنی اللہ کے ذکر میں دلوں کی زندگی، اطمینان، صفائی اور پاکیزگی جیسے فوائد پنہاں ہیں اور اللہ تعالیٰ کے ہاں اس کی بہت نصیلت ہے۔

اس میں کوئی شک نہیں کہ نماز سب سے افضل اذکار پر مشتمل ہے۔ یعنی تلاوت قرآن مجید، تکبیر، تہلیل، تسبیح، تحمید اور شہادتیں وغیرہ۔ کلام الہی انسانوں کے کلام سے اسی طرح افضل اور برتر ہے جس طرح خود ذات باری تعالیٰ مخلوقات سے برتر ہے۔ لا الہ الا اللہ ایسا کلمہ ہے جو جناب رسول اللہ ﷺ کے بتائے ہوئے اور سابقہ انبیاء کے فرمائے ہوئے تمام اذکار میں افضل ترین ہے^③ اور وہ نماز میں موجود ہے۔ اس کے علاوہ نماز میں رکوع اور سجود بھی ہیں اور سجدہ میں انسان اللہ تعالیٰ کے انتہائی قرب کا شرف حاصل کرتا ہے۔ لہذا نماز کی حالت کے علاوہ جو ذکر کیا جاتا ہے اس کو نماز کے اندر کئے ہوئے ذکر سے افضل کہنے کا مطلب یہ ہو گا کہ ہم ایک چیز کو اس سے اعلیٰ تر چیز سے افضل قرار دے رہے ہیں۔ ورنہ یہ تو ہے ہی کہ ہم ایک چیز کو خود اسی سے افضل کہہ رہے ہیں اور یہ صحیح نہیں۔ آیت مقدسہ:

﴿وَأَقْبِرَ الصَّلَاةَ إِتْمَاعًا الصَّلَاةَ تَذَكُّرًا عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ﴾

(العنکبوت ۲۹/۴۵)

”اور نماز قائم کیجئے۔ بے شک نماز برائی اور بے حیائی سے منع کرتی ہے اور اللہ کی یاد بڑی چیز ہے“

اس کا مطلب یہ ہے کہ فرض نمازوں کو اللہ کے مقرر کئے ہوئے طریقے کے مطابق وقت پر ادا کرنا ضروری ہے۔ جس طرح جناب رسول اللہ ﷺ نے اپنے فرامین سے بھی اور عملی طور پر بھی وضاحت فرمادی ہے۔ اگر مسلمان شریعت کی تعلیمات کے مطابق نمازیں ادا کرتا ہے تو یہ نمازیں اسے بے حیائی والے گناہ کرنے سے روک دیتی ہیں اور اللہ تعالیٰ اسے برے کاموں کے ارتکاب سے محفوظ فرماتا ہے اور جب تم اللہ تعالیٰ کو یاد کرتے ہو تو (اس کی جزا کے طور پر) اس کا تمہیں یاد کرنا بڑی عظیم الشان اور نہایت اجر و ثواب والی چیز ہے۔ جیسا کہ ارشاد الہی ہے:

فَاذْكُرُونِي أَذْكُرْكُمْ ”پس تم مجھے یاد کرو، میں تمہیں یاد کروں گا“

امام ابن جریر رحمہ اللہ نے اپنی تفسیر میں یہی قول اختیار کیا ہے اور دوسرے متعدد مفسرین نے بھی یہی تشریح فرمائی ہے۔ اس سلسلے میں انہوں نے بہت سے صحابہ کرام رضی اللہ عنہم اور تابعین عظام رضی اللہ عنہم سے منقول ارشادات کو بنیاد بنایا ہے۔

ذکر الہی کے لئے کسی پیر کی اجازت کی ضرورت نہیں

بعض صوفی کہتے ہیں کہ جب کوئی پیر اپنے مرید کو مثلاً یہ کہہ کر ذکر کی اجازت دیتا ہے کہ میں تجھے ایک سو چالیس

سوال

① مسند احمد ج: ۲، ص: ۳۳۹، صحیح بخاری حدیث نمبر: ۶۶۰، ۱۳۲۳، ۲۹، ۶۳، ۶۸۰۶۔

② صحیح بخاری حدیث نمبر: ۶۳۰۔

③ مؤطا امام مالک ج: ۱، ص: ۲۱۳۔ جامع ترمذی حدیث نمبر: ۳۵۷۹۔

بار لا الہ الا اللہ کہنے کی اجازت دیتا ہوں، پھر وہ اس اجازت کا سلسلہ نبی ﷺ تک، پھر جبرائیل علیہ السلام کے واسطے سے اللہ تعالیٰ تک پہنچا دیتا ہے۔ کیا یہ بات درست ہے یا غلط؟ کیا یہ اجازت جناب رسول اللہ ﷺ سے ثابت ہے یا یہ بھی ایک بدعت ہے؟

جواب الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اللہ تعالیٰ کا ذکر کرنے کے لئے بندے کو کسی پیر یا شیخ کی اجازت کی ضرورت نہیں بلکہ ہر شخص تلاوت قرآن مجید، تسبیح و تحمید، تکبیر و تہلیل اور رسول اللہ ﷺ کے بیان کئے ہوئے دوسرے اذکار کے ذریعے اللہ تعالیٰ کو یاد کر سکتا ہے۔ کیونکہ اللہ تعالیٰ نے ہمیں اس کا حکم دیا ہے اور رسول اللہ ﷺ نے اس کی ترغیب دلائی ہے۔ اس کے بعد کسی کی اجازت کی کیا ضرورت رہ جاتی ہے؟ اگر کوئی صوفی شیخ یا اس کا کوئی مرید یہ عقیدہ رکھتا ہے کہ اللہ تعالیٰ کے ہر نام کا ایک خادم ہوتا ہے یا یہ کہتا ہے کہ اللہ تعالیٰ کو شرعی طریقے سے یاد کرنا بھی اس وقت تک منع ہے جب تک پیر اپنے مرید کو اجازت نہ دے تو اس نے دین میں ایک نئی بات ایجاد کر لی ہے اور اللہ تعالیٰ اور اس کے رسول ﷺ پر جھوٹ بولا ہے، کیونکہ اس طرح کی کسی بات کی دلیل قرآن و حدیث سے نہیں ملتی۔ اس لئے بعض صوفیوں کے اس طرح کے خیالات بدعت میں شامل ہیں اور جناب رسول اللہ ﷺ نے فرمایا ہے:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے دین میں ایسی چیز ایجاد کی جو اس میں شامل نہیں ہے تو وہ رد کی جائے گی۔“ واللہ

المستعان۔

بزرگوں کے سلسلے دین میں داخل نہیں

سوال شیخ عبد القادر جیلانی یا ابو الحسن شاذلی وغیرہ بزرگوں کی طرف جو سلسلے منسوب ہیں، کیا ان میں داخل ہونے اور ان کی طرف نسبت کرنے میں کوئی حرج ہے؟ کیا یہ کام سنت ہے یا بدعت؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

امام ابو داؤد اور دیگر محدثین نے حضرت عریاض بن ساریہ رضی اللہ عنہ سے حدیث بیان کی ہے کہ ایک دن جناب رسول اللہ ﷺ نے ہمیں نماز پڑھائی پھر ہماری طرف رخ انور کیا اور ایک انتہائی پر تاثیر وعظ ارشاد فرمایا کہ آنکھیں اشکبار ہو گئیں اور دل دہل گئے۔ ایک صاحب نے عرض کی ”یا رسول اللہ (ﷺ)! یہ تو ایسا وعظ ہے جیسے کوئی الوداع کہنے والا نصیحت کیا کرتا ہے۔ تو آپ ہم سے کیا عہد و پیمان لینا چاہتے ہیں؟ رسول اللہ ﷺ نے فرمایا:

«أَوْصِيكُمْ بِتَقْوَى اللَّهِ وَالسَّمْعِ وَالطَّاعَةِ وَإِنْ كَانَ عَبْدًا حَبَشِيًّا، فَإِنَّهُ مَنْ يَعِشْ مِنْكُمْ بَعْدِي فَسَيَرَى اخْتِلَافًا كَثِيرًا فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ تَمَسَّكُوا بِهَا وَعَضُّوا عَلَيْهَا بِالنَّوَاجِدِ وَإِنَّا كُمْ وَمُحَدَّثَاتِ الْأُمُورِ فَإِنَّ كُلَّ مُحَدَّثَةٍ بَدْعَةٌ وَكُلُّ بَدْعَةٍ ضَلَالَةٌ»

”میں تمہیں اللہ تعالیٰ سے ڈرنے کی وصیت کرتا ہوں اور سن کر حکم ماننے کی وصیت کرتا ہوں، اگرچہ ایک حبشی غلام تمہارا امیر بن جائے۔ کیونکہ جو کوئی میرے بعد زندہ رہے گا بڑے اختلاف دیکھے گا۔ تو تم میرے طریقے پر اور ہدایت یافتہ خلفائے راشدین کے طریقے پر کاربند رہنا۔ اسے مضبوطی سے پکڑے رکھنا، بلکہ داڑھوں سے پکڑ

کر رکھنا اور نئے نئے کاموں سے بچنا۔ کیونکہ ہر نیا کام بدعت ہے اور ہر بدعت گمراہی ہے۔“

اس حدیث میں رسول اللہ ﷺ نے یہ خبر دی ہے کہ آپ کی امت میں بہت سے اختلافات ہوں گے اور لوگ الگ الگ راہوں پر چل نکلیں گے اور بہت سی بدعتیں ایجاد ہو جائیں گی، چنانچہ آپ نے مسلمانوں کو یہ حکم دیا کہ اللہ تعالیٰ کی کتاب اور نبی ﷺ کی سنت کو مضبوطی سے تھامے رکھیں اور انہیں اختلاف، تفرقہ اور بدعتوں سے ڈرایا کیونکہ یہ گمراہی اور ہلاکت کا باعث ہیں اور جو شخص ان راہوں پر چلتا ہے وہ راہ راست سے دور ہو جاتا ہے۔ چنانچہ آپ ﷺ نے امت کو وہی نصیحت کی جو اللہ تعالیٰ نے اپنے اس فرمان میں کی ہے:

﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران ۱۰۳)

تم سب مل کر اللہ کی رسی کو پکڑ لو اور الگ الگ نہ ہو جاؤ۔“

اور فرمان ہے:

﴿وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ذَلِكُمْ وَصَّيْتُكُمْ بِهِ لَعَلَّكُمْ تَتَّقُونَ﴾ (الأنعام ۱۵۳/۶)

”اور تحقیق یہ میرا راستہ ہے جو سیدھا ہے تو اس پر چلو اور دوسری راہوں کے پیچھے نہ لگنا، ورنہ وہ تمہیں اس

کے راستہ سے جدا کر دیں گی، اس نے تمہیں یہ نصیحت کی ہے تاکہ تم بچ جاؤ۔“

ہم بھی آپ کو وہی نصیحت کرتے ہیں جو اللہ تعالیٰ اور اس کے رسول ﷺ نے کی ہے اور نصیحت کرتے ہیں کہ اہل سنت والجماعت کے طریقہ پر قائم رہیں اور ان تمام چیزوں سے بچیں جو اہل طریقت نے ایجاد کر لی ہیں، یعنی ملاوٹی تصوف، خود ساختہ وظیفے، غیر شرعی اذکار اور دعائیں جن میں صاف طور پر شرک پایا جاتا ہے یا وہ شرک کا ذریعہ ہیں مثلاً غیر اللہ سے فریاد کرنا، اسم مفرد کے ساتھ اللہ کا ذکر کرنا، یا ایسے الفاظ کے ساتھ ذکر کرنا جو دراصل اللہ تعالیٰ کے نام نہیں مثلاً ”آہ“ اور بزرگوں کے وسیلہ سے دعا کرنا، ان کے متعلق یہ عقیدہ رکھنا کہ وہ دلوں کے جاسوس ہیں، یعنی دلوں کے راز جان لیتے ہیں اور مل کر ایک آواز سے اللہ کا ذکر کرنا اور شعر پڑھتے ہوئے تھرکنا اور اسطرح کی دیگر حرکات جن کا اللہ کی کتاب اور اس کے رسول ﷺ کی سنت میں کوئی ذکر نہیں۔

یہ رسومات بدعات اور غلو کے ذیل میں آتی ہیں

سوال یہاں تنزانیہ میں ہم لوگ کھانے کی دعوت کرتے ہیں اور شہر میں ایک خاص مقام پر جمع ہوتے ہیں اور کہتے ہیں ”یہ زیارت طریقہ قادریہ کے شیخ عبد القادر جیلانی کی طرف سے ہے۔“ تو کیا یہ کام بدعت ہے یا سنت؟ اور کیا اس میں کوئی حرج یا گناہ کی بات ہے؟ کیونکہ ہم کسی مسجد کو اس وقت تک آباد نہیں کرتے جب تک یہ ”زیارت“ ادا نہ کر لی جائے اور میلاد نہ پڑھ لیا جائے یعنی اس مقصد کے لئے باقاعدہ ایک بڑی تقریب منعقد کی جاتی ہے تو کیا ان کاموں میں کوئی حرج ہے یا نہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

نبی اکرم ﷺ یا صحابہ کرام رضی اللہ عنہم اور سلف صالحین رضی اللہ عنہم کے دور میں کسی فوت ہونے والے نیک آدمی کے لئے اس طرح کی دعوتیں نہیں ہوتی تھیں، نہ کسی صحابی یا بعد کے بزرگ نے رسول اللہ ﷺ کی حیات طیبہ کے دوران یا آپ ﷺ کی رحلت کے بعد میلاد منایا نہ آپ کے نام سے کھانے کا اہتمام کیا۔ لہذا جناب نبی اکرم ﷺ یا کسی اور ولی یا لیڈر کے یوم

پیدائش پر تقریب منعقد کرنا اور آپ ﷺ کی میلاد کے متعلق جو کچھ لکھا گیا ہے وہ پڑھنا یا ولادت نبوی کے ذکر کے وقت کھڑا ہو جانا اور یہ سمجھنا کہ نبی ﷺ تشریف لے آئے ہیں اور ولادت نبوی کی خوشی میں یا شیخ عبدالقادر ﷺ یا دیگر بزرگوں کی ولادت کی خوشی میں تقریبات منعقد کرنا اور کھانا کھلانا یہ سب کام غلط اور بدعت ہیں۔ نبی ﷺ کے احترام اور محبت کا طریقہ تو یہ ہے کہ آپ کی اتباع کی جائے اور آپ کی شریعت پر عمل کیا جائے۔ اللہ تعالیٰ نے فرمایا:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ﴾
(آل عمران ۳/۳۱)

”(اے پیغمبر!) فرما دیجئے اگر تم اللہ سے محبت کرتے ہو تو میری اتباع کرو، اللہ تم سے محبت کرے گا اور تمہارے گناہ معاف کر دے گا اور اللہ تعالیٰ بخشنے والا رحم کرنے والا ہے۔“

بزرگوں کے احترام اور ان سے محبت کا طریقہ بھی یہی ہے کہ ان کے جو کام جناب رسول اللہ ﷺ کی سنت اور طریقے کے مطابق ہوں، ان میں ان کی پیروی کی جائے۔

لہذا مسلمانوں کا فرض ہے کہ اپنے نبی ﷺ اور خلفائے راشدین رضی اللہ عنہم کے طریقے پر عمل پیرا ہوں، ان کے نقش قدم پر چلیں، بزرگوں کی حد سے زیادہ تعریف اور غلو سے پرہیز کریں۔ نبی ﷺ نے فرمایا:

«لَا تَطْرُقُونِي كَمَا أَطْرَقَتِ النَّصَارَى ابْنَ مَرْيَمَ فَإِنَّمَا أَنَا عَبْدٌ فَقُولُوا عَبْدُ اللَّهِ وَرَسُولُهُ»

”مجھے حد سے نہ بڑھانا جس طرح نصاریٰ نے حضرت عیسیٰ ابن مریم علیہما السلام کو حد سے بڑھا دیا تھا۔ میں صرف ایک بندہ ہوں لہذا اللہ کا بندہ اور رسول ہی کہو“^①

اور فرمایا:

«إِيَّاكُمْ وَالْغُلُوَّ فِي الدِّينِ فَإِنَّمَا أَهْلَكَ مَنْ كَانَ قَبْلَكُمْ الْغُلُوَّ»

”دین میں غلو سے بچو۔ تم سے پہلے لوگوں کو غلو نے ہی تباہ کیا تھا۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن مسعود، رکن: عبداللہ بن عدیان، نائب صدر: عبدالرزاق عقیفی



فتویٰ (۳۸۶۷)

اللہ کو ”یاہو“ کہہ کر پکارنا درست نہیں

سوال کیا اللہ تعالیٰ کو ”یاہو“ کہہ کر پکار سکتے ہیں یعنی ”اے وہ“ اور مراد اللہ تعالیٰ ہو؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

متکلم، مخاطب اور غائب کی ضمیریں متکلم، مخاطب یا غائب کی طرف مطلقاً اشارہ کرتی ہیں۔ انہیں لغت کے لحاظ سے اللہ تعالیٰ کے نام قرار دیا جاسکتا ہے نہ شرعاً۔ کیونکہ اللہ تعالیٰ نے اپنے یہ نام نہیں رکھے۔ لہذا ان الفاظ سے اللہ کو پکارنے کا مطلب یہ بنتا ہے کہ ہم اللہ تعالیٰ کو اس کے نام کے علاوہ دوسرے الفاظ سے پکار رہے ہیں، اس لئے یہ جائز نہیں اور یہ اللہ تعالیٰ

① صحیح بخاری حدیث نمبر: ۳۳۳۵، ۶۸۳، مسند احمد ج: ۱، ص: ۲۳، ۳۳، ۴۷، ۵۵۔ مسند دارمی حدیث نمبر: ۲۷۸۷۔

کے ناموں کے بارے میں کج روی اختیار کرنے میں شامل ہے کیونکہ یہ عمل اللہ کے ایسے نام رکھنے کے مترادف ہے جو نام اللہ تعالیٰ نے خود اپنے لئے مقرر نہیں کئے اور یہ ایسے الفاظ کے ساتھ نداء اور دعا ہے جو اللہ نے شریعت میں نازل نہیں کئے اور اللہ تعالیٰ نے ایسے کام سے منع فرمایا ہے۔ ارشاد ہے:

﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذَرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ﴾

(الأعراف- ۱۸۰/۷)

”اور اللہ کے بہترین نام ہیں، پس اسے ان ناموں سے پکارو اور ان لوگوں کو چھوڑ دو جو اس کے ناموں میں کج روی اختیار کرتے ہیں۔ انہیں ان کے عملوں کا جلد بدلہ مل جائے گا۔“

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عثینی، صدر: عبدالعزیز بن باز



فتویٰ (۶۵۷۱)

پیر کا یہ طریقہ جائز نہیں

سوال میں شمالی افریقہ سے تعلق رکھتا ہوں اور یہاں مملکت سعودی عرب میں کام کرتا ہوں، آپ سے گزارش ہے کہ مندرجہ ذیل مسئلہ میں میری رہنمائی فرمائیں۔ میں تصوف کا قائل ہوں اور میرے پیر صاحب نے مجھے فجر اور مغرب کی نماز کے بعد تسبیح پڑھنے کا حکم دیا ہے۔ لیکن ان کی جماعت میں ان اذکار کے ذکر کے ایسے حلقے موجود ہیں جو عشا کی نماز کے بعد ذکر شروع کرتے ہیں۔ اس کا طریقہ یہ ہے کہ وہ پہلے اسم اعظم ”اللہ“ کا ذکر شروع کرتے ہیں اس لفظ کی ادائیگی کھینچ کر اور تعظیم کے ساتھ کرتے ہیں۔ پھر کچھ دوسرے اذکار پڑھتے ہیں۔ پھر کھڑے ہو کر ایک آواز سے اللہ اللہ کہنا شروع کر دیتے ہیں۔ حتیٰ کہ (اللہ) کا لفظ تو تحلیل ہو جاتا ہے اور صرف ”آہ۔ آہ۔ آہ“ کی آواز آنے لگتی ہے۔ جہاں وہ ذکر کرتے ہیں وہ جگہ میرے راستے میں واقع ہے اور بعض دوسرے ساتھیوں کی طرح میں بھی اس سے بہت متاثر ہوں۔ گزارش یہ ہے کہ آپ یہ فرمائیں کہ کیا ذکر کا یہ طریقہ صحیح ہے اور میں بلا تردد اس میں شریک ہوتا رہوں یا اسے چھوڑ دوں؟ لوگ کہتے ہیں کہ یہ طریقہ قرآن و سنت میں موجود نہیں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:

آپ نے جس پیر صاحب کے بارے میں بیان کیا ہے، ان سے یہ وظیفہ نہ لیں، اللہ تعالیٰ کا ذکر اس انداز سے کرنا جائز نہیں، کیونکہ یہ دین میں ایجاد کی ہوئی ایک بدعت ہے۔ آپ پانچوں نمازوں کے بعد اور دیگر اوقات میں اللہ تعالیٰ کا ذکر ان دعاؤں اور ان الفاظ سے کریں جو نبی اکرم ﷺ سے ثابت ہیں اور جس طرح کتب احادیث میں موجود ہیں۔ اللہ تعالیٰ کا ارشاد ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ﴾ (الأحزاب ۲۱/۳۳)

”یقیناً تمہارے لئے اللہ کے رسول (کی ذات) میں بہترین (عمدہ) نمونہ موجود ہے، (یعنی) ہر اس شخص کے لئے جو اللہ تعالیٰ کی اور قیامت کے دن کی توقع رکھتا ہے (یعنی یہ امید رکھتا ہے کہ ایک دن آئے گا جب اللہ تعالیٰ اسے نیک اعمال کا ثواب دیں گے۔“

اس قسم کی صحیح احادیث آپ کو شیخ عبدالغنی بن عبد الواحد مقدسی کی کتاب ”عمدة الحديث“ اور امام ابن تیمیہ

رحمۃ اللہ علیہ کے دادا مجد الدین عبدالسلام کی کتاب "منتقى الأخبار" اور حافظ ابن حجر رحمۃ اللہ علیہ کی کتاب "بلوغ المرام" اور دیگر کتابوں میں مل سکتی ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز



(فتویٰ ۷۱۷۰)

یہ قربانی درست نہیں

سوال میں اس مقام پر رہتا ہوں جہاں مصر اور سوڈان کی سرحد آپس میں ملتی ہے، جہاں تصوف کے بہت سے سلسلے قائم ہیں جو خود بھی گمراہ ہیں اور دوسروں کو بھی گمراہ کرتے ہیں۔ یہاں بعض لوگ عید گزرنے کے تین دن بعد قربانی کرتے ہیں تاکہ وہ صوفی کھانا کھائیں جو اپنی رسمیں ادا کرنے کے لئے آتے ہیں اور وہ سمجھتے ہیں کہ یہ دین کا کام ہے، کیا ان کی یہ قربانی صحیح ہے یا یہ عام گوشت ہے جس طرح حدیث میں آیا ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

آپ نے جو کہا ہے کہ صوفیہ کے سلسلے بدعتوں سے آلودہ ہیں اور وہ خود بھی گمراہ ہیں اور دوسروں کو بھی گمراہ کرتے ہیں، یہ بات درست ہے اور جو جانور قربانی کے لئے رکھا گیا ہو پھر اسے عید کے ایام سے تین دن بعد ذبح کیا جائے اسے قربانی شمار نہیں کیا جا سکتا۔ کیونکہ قربانی زیادہ سے زیادہ چار دن ہے جن میں عید کا دن بھی شامل ہے۔ اس کے بعد ان کا ذبح کیا ہوا جانور عام گوشت ہے جسے وہ اپنے ممانوں کی عزت کے لئے اور بدعت کی ترویج میں ان سے تعاون کرنے کے لئے پیش کرتا ہے۔ اس طرح یہ عمل گناہ اور زیادتی میں تعاون کے ذیل میں آجاتا ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز



(فتویٰ ۶۸۹۸)

اہل تصوف میں مروج یہ طریقہ صحیح نہیں

سوال اہل تصوف میں ذکر کا جو طریقہ موجودہ زمانے میں پایا جاتا ہے کیا یہ صحیح ہے یا غلط؟ کیا یہ طریقہ سنت سے ثابت ہے؟ اگر ثابت ہے تو وہ کون کون سی حدیثیں ہیں جن سے اس کا ثبوت ملتا ہے اس مسئلہ کی وجہ سے لوگوں میں بہت سے مسائل پیدا ہو رہے ہیں۔

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

صوفیہ میں رائج اذکار کو باجماعت ترنم سے جھوم جھوم کر پڑھنا ایک تو ایجاد بدعت ہے۔ نبی ﷺ کا ارشاد ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس کام (دین) میں نیا کام نکالا جو اس میں نہیں تو وہ مردود (ناقابل قبول) ہے“

اس حدیث کو امام بخاری اور امام مسلم رحمۃ اللہ علیہما نے روایت کیا ہے۔ نیز فرمان نبی ﷺ ہے:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی عمل کیا جو ہمارے حکم کے مطابق نہیں تو وہ غیر مقبول ہے۔“

اس حدیث کو امام مسلم رحمہ اللہ نے اپنی کتاب ”صحیح“ میں روایت کیا ہے۔ مسلمان کے لئے یہی کافی ہے کہ وہ اقوال و افعال میں نبی اکرم صلی اللہ علیہ وسلم کی پیروی کرے۔

وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفی عنہ، صدر: عبدالعزیز بن باز



فتویٰ (۷۵۸۳)

تین فرقوں کا بیان

سوال راقم عرض کرتا ہے کہ اس کے ملک میں تین مذہبی فرقے پائے جاتے ہیں۔

(۱) جماعت رد بدعت و ترویج سنت۔

(۲) جماعت طرق صوفیہ۔

(۳) جماعت طریقہ قادریہ۔

گزارش ہے کہ ان تینوں فرقوں پر روشنی ڈالیں اور ارشاد فرمائیں کہ قرآن و سنت کی روشنی میں ان کا کیا مقام ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:

(۱) جو کوئی قرآن مجید اور صحیح احادیث کی طرف بلاتا ہے اور خود بھی اس پر عمل کرتا ہے، قرآن و حدیث کے خلاف کاموں کی تردید کرتا ہے اور بدعتوں کو ختم کرنے کی کوشش کرتا ہے، اہل سنت سے تعاون کرتا ہے اور ان سے محبت رکھتا ہے اور اہل بدعت سے نفرت رکھتا ہے اور اسلام میں ایجاب کی جانے والی نئی نئی بدعتوں کی مدلل تردید کرتا ہے، وہ اہل سنت والجماعت میں شامل ہے۔

(۲) صوفیہ کے سلسلوں کے بہت سے گروہ اور شاخیں ہیں۔ مثلاً تجانیہ، قادریہ، خلوتیہ وغیرہ۔ ان میں سے کوئی گروہ بھی بدعتوں سے خالی نہیں، اگرچہ یہ فرق موجود ہے کہ کسی گروہ میں بدعتیں کم ہیں کسی میں زیادہ۔

(۳) شیعہ کے بہت سے فرقے ہیں، جن کی تعداد بیس سے زیادہ ہے، ان کے متعلق آپ شہرستانی کی کتاب ”المملک والبتحل“ ابن حزم کی کتاب ”الفصل فی المملک والبتحل“ بغدادی کی کتاب ”الفروق بین الفرق“ ”مختصر کتاب الایمانۃ الاثنی عشریۃ“ اور ابن تیمیہ کی کتاب ”مینہاج السنۃ“ کا مطالعہ کریں۔ ان کتابوں میں ان فرقوں کے تفصیلی عقائد اور اسلام میں ان کے مقام پر کافی روشنی ڈالی گئی ہے۔

وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفی عنہ، صدر: عبدالعزیز بن باز



یہ بدعات ہیں ان سے بچیں

سوال مندرجہ ذیل اشیاء کے متعلق آپ کی کیا رائے ہے۔

(۱) حزب امان۔

(۲) صلاة نقطہ۔

(۳) صلاة لاہوتیہ۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
مندرجہ بالا چیزیں جن کا نام حزب امان، صلاة النقطہ، اور صلاة لاہوتیہ وغیرہ رکھا گیا ہے، یہ سب صوفیوں کی بدعتیں ہیں، انہیں ثواب کی نیت سے پڑھنا شرعاً درست نہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، صدر: عبدالعزیز بن عبداللہ بن باز



فتویٰ (۶۲۵۰)

خانقاہ میں نماز پڑھنا درست نہیں

سوال میں جس محلے میں رہتا ہوں وہاں ایک مسجد ہے اور ایک صوفیوں کی خانقاہ۔ کیا اس خانقاہ میں نماز پڑھنا درست ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
ان صوفیوں کے ساتھ خانقاہ میں نماز نہ پڑھیں، ان کے پاس بیٹھنے اور ان سے میل ملاپ سے پرہیز کریں تاکہ آپ بھی ان بدعتوں میں ملوث نہ ہو جائیں جن میں وہ ملوث ہیں۔ ایسے لوگوں کی مسجد میں نماز پڑھنے کی کوشش کریں جو سنت پر عمل کرنے کا شوق رکھتے ہوں اور زیادہ سے زیادہ اس پر عمل کرنے کی کوشش کرتے ہوں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۹۳۵۰)

صوفیہ کا بے اصل دعویٰ

سوال اہل احوال حالت بیداری میں نبی ﷺ کی زیارت کیسے کرتے ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
نبی اکرم ﷺ کے وفات پاجانے کے بعد کوئی شخص آپ کو دنیا میں نہیں دیکھ سکتا۔ البتہ خواب میں آپ ﷺ کی زیارت ممکن ہے۔ جس نے خواب میں نبی ﷺ کو آپ کی صحیح صورت میں دیکھا تو اس کا خواب درست ہے کیونکہ شیطان

رسول اللہ ﷺ کی صورت اختیار نہیں کر سکتا اور صوفیہ جو حالت بیداری میں نبی ﷺ کی زیارت کا دعویٰ کرتے ہیں یہ غلط اور بے بنیاد بات ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَاَصْحَابِهِ وَسَلَّمَ
 اللجنۃ الدائمۃ، رکن: عبداللہ بن قعود، عبداللہ بن عدیان، صدر: عبدالعزیز بن عبداللہ بن باز



فتویٰ (۹۵۲۹)

ایسی مجالس اختیار کرنے سے احتیاط کریں

سوال الحمد للہ میں جناب رسول اللہ ﷺ اور سلف صالحین کی پیروی کی کوشش کرتا ہوں۔ صرف معلومات حاصل کرنے کی نیت سے صوفیہ کی بعض مجالس میں شریک ہوا اور یہ دیکھ کر ششدر رہ گیا کہ وہ اس طرح کی حرکتیں کرتے ہیں۔ اور اس طرح رقص کرتے ہیں جو انسان کے وقار، حیا اور خودداری کے بالکل منافی ہیں۔ پھر وہ پختہ نصوص کی تاویل کرتے ہیں ان کے اکثر اعمال ایسے ہیں کہ جن میں مختلف انداز سے خود کو اذیت پہنچانے پر زور دیا جاتا ہے۔ ان کے ہاں عبادت کا اکثر دار و مدار صرف ذکر پر ہے۔ اسی طرح وہ اولیاء اور بزرگوں کا اتنا ذکر کرتے ہیں اور ان سے اتنی عقیدت کا اظہار کرتے ہیں کہ اس قدر عقیدت کا اظہار اللہ تعالیٰ اور رسول اللہ ﷺ سے بھی نہیں کرتے۔ علاوہ ازیں وہ کچھ خاص خیالات کے حامل ہیں، جو اکثر ایسے خیالات ہیں جو سنت پر کما حقہ عمل کرنے والے سلف صالحین پر طعن پر مشتمل ہیں۔ البتہ ان کے ہاں بعض ایسے خیالات بھی پائے جاتے ہیں جو سلف صالحین کے فہم کے مطابق سنت صحیحہ سے مطابقت رکھتے ہیں۔ میں نے ان حضرات سے متعدد بار ملاقات کی ہے تاکہ اس دنیا کے خفیہ گوشوں سے واقفیت حاصل کر سکوں۔ ان میں سے اکثر افراد معاشرہ کے نمایاں طبقات سے تعلق رکھتے ہیں۔ ان میں یونیورسٹیوں کے پروفیسر بھی ہیں، ڈاکٹر اور انجینئر بھی۔ ملازمت پیشہ افراد بھی ہیں اور عام لوگ بھی۔ ان میں نوجوان بکثرت موجود ہیں۔

میں یہ دریافت کرنا چاہتا ہوں کہ مذکورہ بالا اسباب کے باوجود میں ان کی مجلس میں بیٹھنے سے گناہ گار تو نہیں ہوا؟ اور یہ بھی گزارش کرتا ہوں کہ ان صوفیانہ مذاہب اور عقائد کے متعلق وضاحت سے بیان فرمادیں۔ خصوصاً اس لئے بھی کہ اب ان سلسلوں نے باقاعدہ منظم صورت اختیار کر لی ہے جن کے باقاعدہ ادارے اور تنظیمیں ہیں جنہیں حکومت بھی تسلیم کرتی ہے۔


جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَاَصْحَابِهِ وَبَعْدُ:

صوفیہ کے تمام فرقوں اور جماعتوں کے متعلق یہ معلوم ہے کہ وہ غیر مسنون طریقے سے اللہ کا ذکر کرتے ہیں۔ وہ ناپتے اور جھوٹے ہیں اور دائیں بائیں اوپر نیچے حرکت کرتے ہیں اور اللہ تعالیٰ کے ایسے نام لیتے ہیں جو اللہ تعالیٰ نے خود اپنے لئے مقرر فرمائے ہیں نہ اللہ کے نبی ﷺ نے بتائے ہیں۔ مثلاً ہو ہو ہو اور آہ آہ آہ اور صرف نام کے ساتھ اللہ کا ذکر کرتے ہیں۔ مثلاً اللہ اللہ اللہ اور ذکر قلبی کرتے ہیں جس طرح نقشبندی کرتے ہیں اور باجماعت ایک آواز سے ذکر کرتے ہیں اور اپنے اذکار و وظائف میں غائب اور مردہ افراد سے فریاد کرتے ہیں۔ مثلاً کہتے ہیں: ”مدد یا ابا العباس!“ ”مدد یا دسوق!“ ”حالا نکه ایسا کرنا شرک ہے جو انسان کو اسلام سے خارج کر دیتا ہے۔ اپنے بزرگوں کے متعلق ان کا یہ عقیدہ ہے کہ انہیں علم لدنی حاصل ہوتا ہے جس کی وجہ سے انہیں غیبی امور کا علم ہو جاتا ہے اور یہ بھی عقیدہ ہے کہ بزرگوں کے پاس

ایسے اسرار ہوتے ہیں جن کی وجہ سے وہ ماوراء الاسباب طریقے سے تصرف کر لیتے ہیں۔ (مزید معلومات کے لئے) آپ شیخ عبدالرحمان الوکیل کی کتاب ”ہذہ ہی الصوفیۃ“ کا مطالعہ کیجئے آپ کو ان کی بہت سی بدعات کا علم ہو جائے گا۔ ہم آپ کو یہ نصیحت کرتے ہیں کہ ایسے افراد کی مجلس میں بیٹھیں جن کے متعلق آپ کو معلوم ہے کہ وہ قرآن و سنت پر عمل کرتے ہیں اور بدعت کی تردید کرتے ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز





مختلف فرقتے

فتویٰ (۹۷۷۲)

فرقوں کے متعلق مسلمانوں کا موقف

سوال آج کل بہت سے فرقتے ظاہر ہو گئے ہیں جیسے صوفیہ کے کئی فرقتے ہیں۔ مثلاً شاذلیہ، ابراہیمیہ، قادیانیہ وغیرہ۔ ان فرقوں کے متعلق اسلام کا کیا موقف ہے؟ اور ان کے متعلق اور ان کے پھیلانے ہوئے غلط خیالات کے متعلق بحیثیت مسلمان ہمارا کیا موقف ہونا چاہئے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
ان کی جو باتیں قرآن مجید اور سنت رسول اکرم ﷺ کے مطابق ہیں، ہم ان کی تائید کرتے ہیں اور جن باتوں میں انہوں نے قرآن و حدیث کی مخالفت کی ہے، ہم ان کی تردید کرتے ہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز



الطريقة البرهامية

طریقہ برہامیہ

فتویٰ (۴۹۱۱)

ہر کتاب کو قرآن و سنت پر پرکھیں

سوال ہم لوگ آپ پر اعتماد کرتے اور آپ کے فتویٰ پر اطمینان محسوس کرتے ہیں۔ آپ سے گزارش ہے کہ آپ یہ کتاب پڑھیں اور اس کے متعلق فتویٰ ارشاد فرمائیں۔ یہ کتاب یہاں بہت سے لوگوں میں تقسیم کی جا رہی ہے اور لوگ اس کتاب میں موجود وظائف و اذکار ثواب کی نیت سے پڑھتے ہیں۔ ہم یہ معلوم کرنا چاہتے ہیں کہ اس میں موجود اذکار کو ثواب کے لئے پڑھنا جائز ہے یا نہیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اس کتاب ”اوراد طریقہ برہامیہ“ میں مذکور چیزوں کو ثواب کی نیت سے پڑھنا جائز نہیں کیونکہ اس میں فوت شدہ لوگوں کے لئے قرآن کی تلاوت کا ذکر ہے۔ بلکہ یہ مذکور ہے کہ یہ چند خاص فوت شدگان کے لئے ان کی برکت حاصل کرنے کے لئے پڑھی جاتی ہے جس طرح اس کے شروع میں ”فَوَاتِحُ أَهْلِ سُنْبُلِهِ“ کے عنوان سے مذکور ہے اور ان ”فواتح“ کو دوسرے اذکار کی کجی قرار دیا گیا ہے۔ یہ بدعت ہے۔ اسی طرح ”اساس“ کو فجر اور عصر کی نمازوں کے بعد پڑھنے کے لئے کہا گیا ہے۔ اس میں یہ بدعت ہے کہ اس ذکر کے لئے وقت مخصوص کر دیا گیا ہے اور بسم اللہ الرحمن الرحیم کے لئے سو بار کا عدد متعین کیا گیا ہے اور ”يَا ذَانِبِمْ“ کا ذکر سو بار مقرر کیا گیا ہے۔ نبی ﷺ سے ایسے اذکار کے لئے وقت اور تعداد کا تعین ثابت نہیں، بلکہ یہ بھی ثابت نہیں کہ حصول ثواب کے لئے صرف بسم اللہ بار بار پڑھی جائے یا لفظ ”یا دانم“ بار بار پڑھا جائے۔ اس کے علاوہ اس میں عرش، کرسی اور نور نبوی کے وسیلہ سے دعا کی گئی ہے۔ یہ چیز ”حصین شریف“ اور ”غوشیہ“ کے عنوان کے تحت موجود ہے۔ اسی طرح اس میں ”حزب کبیر“ ہے اس میں خود ساختہ اذکار اور دعائیں ہیں اور حروف مقطعات اور غیر عربی الفاظ کا وسیلہ ہے اور یہ ایسے الفاظ ہیں جن کا معنی اور مطلب معلوم نہیں ہے۔ مثلاً کدکد، کردد کردد، کردہ کردہ، دہ دہ، بہا بہا بہا، بہیا بہیا بہیا، بہیات بہیات علاوہ ازیں ”صلاة ابن مشیش“ میں خلاف شریعت الفاظ موجود ہیں مثلاً نبی ﷺ کے متعلق کہا گیا ہے ”ہر چیز آپ ﷺ سے متعلق ہے کیونکہ اگر واسطہ نہ ہو تو موسوط بھی ختم ہو جائے“ اور دعائیں کہا گیا ہے ”مجھے توحید کی کچھڑے نکال کر وحدت کے سمندر میں غرق کر دے، حتیٰ کہ میں اس کے بغیر نہ دیکھوں، نہ سنوں، نہ پاؤں، نہ محسوس کروں۔“ اس کے علاوہ اس میں نبی ﷺ آل بیت، شافعی، بدوی اور رفاعی کا وسیلہ اور غیر اللہ سے فریاد ہے۔ یہ چیز ”توسل“ کے عنوان سے نظم میں مذکور ہے۔ اس کے علاوہ بھی بہت سی مشرکانہ بدعات، خرافات اور شرک تک پہنچانے والی چیزیں ہیں۔ اس لئے ان کو وظیفہ کے طور پر ثواب کے لئے پڑھنا ناجائز

ہے۔ ہر مسلمان کو ثواب کے لئے صرف وہی چیزیں پڑھنی چاہئیں جو نبی ﷺ سے پڑھنا ثابت ہیں، مثلاً قرآن مجید کی تلاوت کرے اور وہ اذکار اور دعائیں پڑھے جو حدیث کی کتابوں میں نبی ﷺ سے ثابت ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز



الطريقة القاديانية

طریقہ قادیانیہ

فتویٰ (۱۶۱۵)

قادیانیت کا مختصر تعارف

سوال نئے مذہب اور اس کے ماننے والوں کا کیا حکم ہے یعنی وہ مذہب جسے احمدیت کہتے ہیں؟ اس کے مبلغین قرآن مجید کی آیات اور اللہ تعالیٰ کے اسمائے حسنیٰ یاد کرنے سے منع کرتے ہیں اور نبی ﷺ پر درود پڑھنا حرام کہتے ہیں۔ یہ مذہب کہاں سے اور کب شروع ہوا؟ اور اس سے دلچسپی رکھنے والوں کا کیا حکم ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
حکومت پاکستان نے یہ فیصلہ دیا ہے کہ یہ فرقہ اسلام سے خارج ہے۔ رابطہ عالم اسلامی مکہ مکرمہ نے بھی یہی فتویٰ دیا ہے۔ ۱۳۹۳ھ میں رابطہ کی طرف سے منعقدہ اسلامی تنظیموں کی کانفرنس نے بھی یہی فیصلہ دیا تھا۔ اس بارے میں انہوں نے ایک رسالہ بھی شائع کیا تھا جس میں اس فرقہ کی ابتدا اور اس کی ابتدا کی کیفیت اور زمانہ اور دوسرے امور بیان کئے گئے تھے جن سے اس کی حقیقت واضح ہوتی ہے۔ خلاصہ یہ ہے کہ اس گروہ کا دعویٰ ہے کہ مرزا غلام احمد ایک نبی ہے جس پر وحی نازل ہوتی تھی اور کوئی شخص اس وقت تک صحیح مسلمان نہیں بن سکتا جب تک اس پر ایمان نہ لائے۔ یہ شخص تیرہویں صدی ہجری میں پیدا ہوا تھا۔ اللہ تعالیٰ نے اپنی مقدس کتاب میں یہ واضح فرما دیا ہے کہ ہمارے نبی حضرت محمد رسول اللہ ﷺ خاتم النبیین ہیں۔ اس پر تمام علمائے اسلام کا اتفاق ہے اور جو شخص یہ دعویٰ کرے کہ نبی ﷺ کے بعد کوئی نبی ایسا پایا گیا ہے کہ جس پر اللہ تعالیٰ کی طرف سے وحی نازل ہوئی ہے، وہ کافر ہے کیونکہ اس نے کتاب اللہ کی تکذیب کی ہے اور ان صحیح احادیث نبویہ کی تکذیب کی ہے جن سے ثابت ہوتا ہے کہ رسول اللہ ﷺ اللہ تعالیٰ کے آخری نبی ہیں^① اور ایسا شخص اجماع امت کی مخالفت کا بھی مرتکب ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عیسیٰ، صدر: عبدالعزیز بن باز



فتویٰ (۳۳۱۷)

مرزا غلام احمد قادیانی جھوٹا نبی تھا

سوال گزارش ہے کہ قادیانی جماعت اور اس کے نام نہاد نبی غلام احمد قادیانی کے بارے میں اسلام کا حکم بیان فرمائیں

① مسند احمد ج: ۲، ص: ۳۹۸، ۳۱۲، ج: ۳، ص: ۷۹، ۲۳۸، ج: ۴، ص: ۸۱، ۸۲، ۱۲۸، ۱۲۹، ج: ۵، ص: ۲۷۸، صحیح بخاری حدیث نمبر: ۳۵۳۵

صحیح مسلم حدیث نمبر: ۲۲۸۶، ۲۲۸۷

اور براہ کرم کچھ کتابیں بھی ارسال فرمائیں جو اس جماعت کے متعلق معلومات فراہم کرتی ہوں کیونکہ مجھے ان کے متعلق مطالعہ کا شوق ہے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

ہمارے نبی حضرت محمد ﷺ پر نبوت کا سلسلہ ختم ہو چکا ہے۔ لہذا نبی ﷺ کے بعد کوئی نبی نہیں ہے۔ اس کے دلائل قرآن مجید اور احادیث صحیحہ میں موجود ہیں اس لئے رسول اللہ ﷺ کے بعد جو شخص نبوت کا دعویٰ کرتا ہے وہ کذاب ہے ایسے ہی جھوٹے لوگوں میں سے ایک غلام احمد قادیانی بھی ہے۔ اس کا اپنے بارے میں نبوت کا دعویٰ جھوٹ ہے اور قادیانی جو سمجھتے ہیں کہ اس کا دعویٰ ثابت ہو چکا ہے یہ ان کا غلط خیال ہے۔

سعودی عرب کی ”مجلس ہنیۃ کبار علماء“ کی طرف سے قادیانیوں کو ایک کافر فرقہ قرار دیا جا چکا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۸۵۳۶)

مسلمانوں اور قادیانیوں میں فرق

سوال مسلمانوں اور احمدیوں میں کیا فرق ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

ان دونوں میں فرق یہ ہے کہ مسلمان ایک اللہ کی عبادت کرتے ہیں اور اس کے نبی حضرت محمد ﷺ کی اتباع کرتے ہیں اور یہ ایمان رکھتے ہیں کہ نبی ﷺ خاتم النبیین ہیں، آپ کے بعد کوئی نبی نہیں۔ احمدی وہ ہیں جو مرزا غلام احمد کے پیروکار ہیں لہذا وہ کافر ہیں مسلمان نہیں۔ کیونکہ ان کا یہ خیال ہے کہ محمد ﷺ کے بعد مرزا غلام احمد بھی نبی ہے اور جو شخص یہ عقیدہ رکھتا ہے اس کے متعلق تمام علمائے مسلمین کا اتفاق ہے کہ وہ کافر ہے کیونکہ اللہ تعالیٰ نے فرمایا ہے:

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ﴾ (الأحزاب ۴۰/۳۳)

”محمد ﷺ تمہارے مردوں میں سے کسی کے والد نہیں لیکن وہ اللہ کے رسول اور نبیوں کو ختم کرنے والے ہیں۔“

اور رسول اللہ ﷺ کی صحیح حدیث ہے کہ آپ نے فرمایا:

«أَنَا خَاتَمُ النَّبِيِّينَ لَا نَبِيَّ بَعْدِي»


”میں خاتم النبیین ہوں، میرے بعد کوئی نبی نہیں۔“^①

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز

① صحیح بخاری حدیث نمبر: ۳۵۳۵۔ صحیح مسلم حدیث نمبر: ۲۲۸۶۔ سنن ابی داؤد حدیث نمبر: ۴۲۵۲۔ مسند احمد ج: ۲، ص: ۳۹۸، ۳۳۸، ج: ۳،

ص: ۴۹، ج: ۳، ص: ۸۱، ۸۳، ۱۳۷، ۱۳۸، ج: ۵، ص: ۲۷۸۔



تجانیہ

فتویٰ (۱۱۷)

ذکر کا یہ طریقہ خلاف سنت ہے

سوال سوال کا خلاصہ یہ ہے کہ مسی عیسیٰ جبریل یہ خواہش رکھتا ہے کہ اللہ تعالیٰ نے اپنے نبی حضرت محمد ﷺ پر جو کچھ نازل فرمایا ہے اس کا زیادہ سے زیادہ علم حاصل کرے اور وہ گزارش کرتا ہے کہ اسے بتایا جائے کہ وہ وظیفہ جو تجانی سلسلہ کے لوگ کرتے ہیں درست ہے یا نہیں؟ اور کیا سلسلہ تجانیہ خود بھی صحیح ہے یا نہیں؟ کیونکہ اس نے اسلامی مدارس کے بہت سے افراد کو اس کی مخالفت کرتے سنا ہے۔ تجانی لوگ یہ وظیفہ مغرب کی نماز کے بعد کرتے ہیں۔ وہ اس طرح کہ مسجد میں ایک سفید کپڑا بچھا لیتے ہیں اور اس کے ارد گرد بیٹھ جاتے ہیں۔ پھر سو دفعہ لا الہ الا اللہ اور دوسرے دو کلمات پڑھتے ہیں۔ گزارش ہے کہ حق واضح کر کے سائل کی مدد فرمائی جائے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: شریعت اسلامیہ نے اللہ تعالیٰ کے ذکر کی بہت ترغیب دلائی ہے اور بتایا ہے کہ یہ دلوں کی زندگی، اطمینان قلب اور شرح صدر کا باعث ہے۔ اللہ تعالیٰ کا ارشاد ہے:

﴿يَتَأْتِيهَا الَّذِينَ ءَامَنُوا أَذْكُرُوا اللَّهَ ذِكْرًا كَثِيرًا ۝ وَسَبِّحُوهُ بُكْرَةً وَأَصِيلًا﴾ (الاحزاب ۳۳ / ۴۱-۴۲)

”اے اہل ایمان! اللہ کو بہت زیادہ یاد کیا کرو اور صبح و شام اس کی پاکیزگی بیان کیا کرو۔“

اور فرمایا:

﴿الَّذِينَ ءَامَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ﴾ (الرعد ۲۸ / ۱۳)

”اللہ انہیں ہدایت دیتا ہے جو ایمان لائے اور جن کے دلوں کو اللہ کی یاد سے اطمینان حاصل ہوتا ہے۔ یاد رکھو! اللہ کے ذکر ہی سے دلوں کو اطمینان ملتا ہے۔“

اور نبی اکرم ﷺ نے ارشاد فرمایا:

«مَنْ سَلَّ الَّذِي يَذْكُرُ رَبَّهُ وَالَّذِي لَا يَذْكُرُ مِثْلَ الْحَيِّ وَالْمَيِّتِ»

”اللہ کو یاد کرنے والے اور اللہ کو یاد نہ کرنے والے کی مثال ایسے ہے جیسے زندہ اور مردہ۔“^①

اسی طرح قرآن مجید اور احادیث مبارکہ میں ذکر اللہ کا حکم اور اس کی ترغیب بالا جمل بھی وارد ہے اور تفصیل سے

① صحیح بخاری حدیث نمبر: ۶۳۰۷۔ صحیح مسلم حدیث نمبر: ۷۷۹۔

بھی۔ چنانچہ قرآن مجید نے وضاحت کی ہے کہ دل سے اللہ کا ذکر اس طرح ہوتا ہے کہ اس کی عظمت، ہیبت، شان اور وقار کا احساس کیا جائے، اس سے خوف اور اس کی طرف دل کی توجہ اور رغبت ہو اور اللہ تعالیٰ کا ذکر اس سے ڈرتے ہوئے، پوشیدہ طور پر، آواز بلند کئے بغیر دن کے ابتدائی اور آخری حصے میں ہونا چاہئے اور اللہ تعالیٰ نے بتایا ہے کہ نماز اس کا سب سے عظیم ذکر ہے۔ چنانچہ ارشاد ہے:

﴿حَفِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ ﴿۲۳۸﴾ فَإِنْ حَفِظْتُمْ فَرَجَالًا أَوْ زُبَانًا

فَإِذَا آمَنْتُمْ فَادْكُرُوا اللَّهَ كَمَا عَلَّمَكُم مَّا لَمْ تَكُونُوا تَعْلَمُونَ ﴿۲۳۹﴾﴾ (البقرة ۲۳۸-۲۳۹)

”نمازوں کی حفاظت کرو اور درمیانی نماز کی (زیادہ خیال سے حفاظت کرو) اور اللہ تعالیٰ کے حضور عاجزی و ادب سے کھڑے ہوا کرو۔ پھر اگر تمہیں (دشمن کے حملے کا) خطرہ ہو تو پیدل چلتے ہوئے یا سواری پر (نماز پڑھ لو) پھر جب تمہیں امن حاصل ہو جائے (اور خطرہ دور ہو جائے) تو اللہ تعالیٰ کو یاد کرو جس طرح اس نے تمہیں سکھایا ہے جو کچھ تمہیں معلوم نہیں تھا۔“

مزید ارشاد گرامی ہے:

﴿فَإِذَا قَضَيْتُمُ الصَّلَاةَ فَادْكُرُوا اللَّهَ قِيَمًا وَقُودًا وَعَلَىٰ جُوبِكُمْ فَإِذَا أَطْمَأْنَنْتُمْ فَأَقِيمُوا الصَّلَاةَ﴾ (النساء ۴/۱۰۳)

”پھر جب تم (نماز خوف کے طریقے پر) نماز ادا کر چکو تو کھڑے، بیٹھے یا پہلو پر لیٹے ہوئے (ہر حال میں) اللہ کو یاد کرو۔ پھر جب تمہیں اطمینان حاصل ہو جائے تو (حسب معمول) نماز قائم کرو۔“

نماز میں تلاوت بھی ہے، تکبیر و تحمیل بھی، تسبیح و تحمید بھی ہے اور دعا بھی۔ اللہ تعالیٰ نے فرمایا:

﴿وَأذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُن مِّنَ الْغَافِلِينَ ﴿۲۰۵﴾﴾ (الاعراف ۷/۲۰۵)

”اپنے رب کو صبح و شام عاجزی اور خوف کے ساتھ، آواز بلند کئے بغیر آہستہ آہستہ اپنے دل میں یاد کرو اور غافلوں میں سے نہ ہو جانا۔“

رسول اللہ ﷺ کے ارشادات اور عمل سے اذکار کی قسمیں، اوقات اور کیفیات معلوم ہوتی ہیں۔ چنانچہ احادیث میں صبح اور شام کے اذکار، مشکل اور مصیبت کے موقع کے لئے اذکار، سونے اور جاگنے کے وقت، سفر اور واپسی کے وقت کے اذکار اور اسی طرح دیگر بہت سے اذکار اور دعائیں موجود ہیں۔ ان دعاؤں کے الفاظ اور کیفیات کا بھی تعین کر دیا گیا ہے۔ مثلاً جس حدیث میں ان سات افراد کا ذکر ہے جنہیں اللہ تعالیٰ اپنے سائے میں جگہ دے گا جس دن اس کے سائے کے سوا کوئی سایہ نہیں ہوگا، اس حدیث میں ان سات افراد میں سے ایک شخص وہ بھی ہے جس نے تمائی میں اللہ کو یاد کیا تو اس کی آنکھوں سے آنسو پنے لگے۔ لہذا جو شخص قرآن و سنت میں مذکور ذکر کی قسموں اور اوقات و کیفیات کے مطابق اللہ کا ذکر کرتا ہے اس نے اللہ تعالیٰ کے حکم اور رسول اللہ ﷺ کی رہنمائی کی اتباع کی اور وہ اجر و ثواب کا بھی مستحق ہو گیا۔ اس کے برعکس جو شخص مسنون اذکار کے الفاظ میں کمی بیشی یا تغیر و تبدل کرتا ہے، یا اس کی کیفیت اور طریقے میں رد و بدل کرتا ہے، یا ایسی کیفیات کی پابندی کرتا ہے جو رسول اللہ ﷺ نے بیان نہیں فرمائیں اور مطلق کو مقید یا مقید کو مطلق کر دیتا ہے اور ذکر میں ایسا طریقہ لازم کر لیتا ہے جو رسول اللہ ﷺ کی حیات طیبہ یا صحابہ کرام رضی اللہ عنہم اور تابعین و تبع تابعین کے مبارک زمانوں میں رائج نہیں تھا، وہ غلط کام کرتا ہے اور بدعت پر عمل پیرا ہے، لہذا وہ اجر و ثواب سے محروم رہے گا اور

ان لوگوں میں شامل ہو جائے گا جن کے متعلق اللہ تعالیٰ نے فرمایا ہے کہ ان کی سعی و کوشش رائیگاں ہو گئی اور وہ سمجھ رہے ہیں کہ وہ اچھا کام کر رہے ہیں۔ انہی غیر شرعی پابندیوں میں سے تیجانیہ وغیرہ اصحاب طریقت کا یہ رواج ہے کہ وہ نماز مغرب کے بعد سفید کپڑا بچھا کر اس کے ارد گرد بیٹھ جاتے ہیں اور لا الہ الا اللہ وغیرہ کا ذکر کرتے ہیں۔ ذکر کرنا ایک شرعی عمل ہے اور لا الہ الا اللہ تمام انبیاء کا افضل ترین ذکر ہے۔ لہذا یہ ذکر انتہائی فضیلت کا حامل ہے لیکن سفید کپڑا بچھانے اور اس کے ارد گرد جمع ہونے اور مغرب کے بعد کا وقت خاص کرنے کی پابندی اور اجتماعی طور پر یہ ذکر کرنا یہی کام بدعت ہیں جو لوگوں نے خود ایجاد کئے ہیں۔ اللہ تعالیٰ نے اور اس کے رسول ﷺ نے یہ پابندیاں نہیں لگائیں۔ اچھا عمل وہ ہوتا ہے جس میں سنت کی پیروی ہو اور بدترین عمل وہ ہے جو ایجاد بندہ ہو۔ کیونکہ نبی اکرم ﷺ نے فرمایا ہے:

«عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ مِنْ بَعْدِي وَإِيَّاكُمْ وَمُحَدَّثَاتِ الْأُمُورِ فَإِنَّ كُلَّ مُحَدَّثَةٍ بَدْعَةٌ»

”میرے طریقے اور میرے بعد آنے والے خلفائے راشدین کے طریقے کا التزام کرو اور (دین میں) نئے نئے کاموں سے بچو۔ کیونکہ (دین میں ایجاد کیا ہوا) ہر نیا کام بدعت ہے۔“

نیز فرمایا:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس کام (دین) میں ایسی چیز ایجاد کی جو اس میں سے نہیں تو وہ ناقابل قبول ہے۔“

اس قسم کی بدعت کی ایک اور مثال یہ ہے کہ بعض لوگ نماز فجر سے پہلے یا بعد یا عشاء کے بعد ایسے وظیفے پڑھنے کے لئے جمع ہوتے ہیں جو انہوں نے خود ہی گھڑے ہیں۔ یا ایسی مکروہ کیفیات اور سرتال کے ساتھ ذکر کرتے ہیں کہ وہ ذکر سے زیادہ ایک کھیل یا ڈرامہ محسوس ہوتا ہے۔ اسی طرح لفظ ”ہو“ یا ”آہ“ کے ساتھ ذکر کرنا بھی غلط ہے کیونکہ یہ اللہ تعالیٰ کے اسمائے حسنیٰ میں سے نہیں۔ پہلا لفظ تو ضمیر غائب کا صیغہ ہے اور دوسرا تکلیف کے موقع پر منہ سے نکلنے والا لفظ ہے۔ انہیں بطور ذکر پڑھنا ایک بری بدعت ہے۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن سلیمان بن منیع، رکن: عبد اللہ بن عبد الرحمن بن غديان، نائب صدر: عبدالرزاق عفيفي، صدر: ابرہیم بن محمد آل شیخ



فتویٰ (۲۱۳۹)

اس وظیفہ میں مشرکانہ بدعات پائی جاتی ہیں۔

سوال کیا تیجانیہ کا وظیفہ پڑھنا جائز ہے یا نہیں؟

جواب

الْحَمْدُ لِلَّهِ وَحَدَّةٌ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:

طریقہ تیجانیہ ایک غلط طریقہ ہے جو رسول اللہ ﷺ کے اسوۂ مبارکہ اور سنت سے مطابقت نہیں رکھتا۔ بلکہ اس میں ایسی مشرکانہ بدعتیں پائی جاتی ہیں جن کے مطابق عقیدہ رکھنے یا عمل کرنے سے انسان اسلام سے ہی نعوذ باللہ خارج ہو جاتا ہے۔ اس کے اراد و وظائف میں بھی بدعتیں موجود ہیں لہذا ثواب کے لئے انہیں پڑھنا جائز نہیں۔ کیونکہ اذکار عبادت کی ایک

قسم ہیں اور عبادات سب تو قیفی ہیں۔ ان میں قرآن مجید اور صحیح احادیث کی طرف رجوع کرنا ضروری ہے۔ قرآن مجید کی تلاوت کریں اور رسول اللہ ﷺ کے بیان کئے ہوئے ذکر اور جو ادعیہ حدیث کی کتابوں میں موجود ہیں، اسی طرح حدیث کی قابل اعتماد کتابوں سے انتخاب کر کے جو کتابیں لکھی گئی ہیں ان کی طرف رجوع کرنا چاہئے۔ مثلاً ریاض الصالحین از امام نووی رحمہ اللہ، الکلم الطیب از امام ابن تیمیہ رحمہ اللہ، الواہل الصیب از امام ابن قیم رحمہ اللہ اور الاذکار از امام نووی رحمہ اللہ وغیرہ۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غریان، نائب صدر: عبدالرزاق عینی، صدر: عبدالعزیز بن باز



فتویٰ (۳۳۹۲)

صرف شرعی اذکار و ادعیہ کو اختیار کریں

سوال اولیائے کرام اور نیک لوگوں کے اوراد و وظائف کا کیا حکم ہے جیسے قادیانیہ اور تیجانیہ وغیرہ۔ (فروق کے لوگ) کیا ان پر عمل کرنا جائز ہے یا نہیں؟ اور کتاب ”دلائل الخیرات“ کا کیا حکم ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

(۱) قرآن مجید اور احادیث نبویہ میں بہت سی مشروع (شرعی) دعائیں اور اذکار موجود ہیں، بعض علماء نے ان میں سے جمع کر کے کتابیں لکھی ہیں۔ مثلاً نووی کی کتاب الاذکار، ابن سنی کی ”عمل الیوم واللیلۃ“، ابن قیم کی ”الواہل الصیب۔“ اس کے علاوہ حدیث کی کتابوں میں ادعیہ و اذکار کے مستقل ابواب موجود ہیں۔ لہذا ان کی طرف رجوع کریں۔

(۲) اللہ تعالیٰ کے ولی وہ لوگ ہوتے ہیں جو اپنے اقوال و افعال اور عقائد میں شریعت کی پیروی کریں۔ باقی گمراہ فرقے اور جماعتیں مثلاً تیجانیہ وغیرہ اللہ تعالیٰ کے ولی نہیں، شیطان کے ولی اور اس کے دوست ہیں۔ آپ مندرجہ ذیل کتابیں پڑھیں۔ ”الْفُرْقَانُ بَيْنَ اَوْلِيَاءِ الرَّحْمٰنِ وَاَوْلِيَاءِ الشَّيْطٰنِ“ اور ”اِفْتِصَاءُ الصِّرَاطِ الْمُسْتَقِيْمِ مُخَالَفَةُ اَصْحَابِ الْجَحِيْمِ“ یہ دونوں کتابیں شیخ الاسلام ابن تیمیہ رحمہ اللہ کی ہیں۔

(۳) مندرجہ بالا امور سے واضح ہے کہ مسلمان کے لئے ان کے ورد و وظیفے لے کر ان کو پڑھنا درست نہیں، بلکہ شرعی اذکار و وظائف پر اکتفا کرنا چاہئے۔ یعنی جو اوراد و وظائف قرآن و حدیث میں وارد ہیں۔

(۴) ”دلائل الخیرات“ کے بارے میں ہم آپ کو یہی نصیحت کرتے ہیں کہ اسے ترک کر دیں کیونکہ اس میں شرکیہ و بدعی امور پائے جاتے ہیں۔ قرآن و حدیث میں موجود اذکار کی موجودگی میں ان کی ضرورت نہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن غریان، صدر: عبدالعزیز بن عبداللہ بن باز



فتویٰ (۵۲۹۲)

اس قصیدہ میں شرکیہ الفاظ ہیں

سوال آپ کی قابل احترام مجلس سے گزارش ہے کہ آپ کی خدمت میں ایک قصیدہ پیش کیا جا رہا ہے۔ اس کے متعلق ارشاد فرمائیں۔ چونکہ یہ قصیدہ ختم قرآن کے بعد پڑھا جاتا ہے اس لئے بھی میں آپ سے اس کے متعلق بطور خاص فتویٰ

معلوم کرنا چاہتا ہوں کیونکہ یہاں کسی نے مجھے تسلی بخش جواب نہیں دیا کہ شرعی طور پر یہ دعا پڑھنا جائز ہے یا نہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) ختم قرآن کے وقت کوئی شعر پڑھنا جائز نہیں، نہ آپ کا ارسال کردہ قصیدہ نہ کوئی اور اشعار کیونکہ ایسی کوئی چیز جناب نبی ﷺ یا خلفائے راشدین رضی اللہ عنہم سے ثابت نہیں۔ بلکہ یہ نوابجا بدعت ہے اور یہ ثابت ہے کہ آپ ﷺ نے فرمایا:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس امر (دین) میں ایسی چیز ایجاد کی جو (نبی الحقیقت) اس میں نہیں، تو وہ ناقابل قبول ہے۔“

ایک روایت میں یہ الفاظ ہیں:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے ایسا کام کیا جس پر ہمارا معاملہ نہیں تو وہ ناقابل قبول ہے۔“

(۲) ختم قرآن کے بعد دعا کے متعلق اس سے پہلے ہماری طرف سے فتویٰ نمبر (۵۰۳۲) جاری ہو چکا ہے۔ اس کے الفاظ

یہ ہیں کہ: ”ختم قرآن کے موقع پر پڑھنے کے لئے جو دعا شیخ الاسلام ابن تیمیہ کی طرف منسوب ہے، ہماری معلومات

کے مطابق ان کی طرف اس کی نسبت کرنا درست نہیں اور نہ ہمیں ان کی طرف سے اس کی کوئی تشریح ملی ہے،

لیکن اس کی نسبت امام ابن تیمیہ رضی اللہ عنہ کی طرف ویسے ہی مشہور ہو گئی ہے اور اگر کوئی شخص اور دعائیں مانگے تو بھی

کوئی حرج نہیں کیونکہ اس موقع پر پڑھنے کے لئے کسی متعین دعا کے تعیین کی کوئی دلیل نہیں۔“

(۳) آپ کے ارسال کردہ قصیدہ میں غیر اللہ سے فریاد بھی کی گئی ہے اور ایسے کاموں میں غیر اللہ سے مدد بھی مانگی گئی ہے

جو صرف اللہ ہی کر سکتا ہے۔ اسی طرح اس میں ایسے امور میں غیر اللہ کا سہارا لیا گیا ہے جن پر اللہ تعالیٰ کے سوا کوئی

قدرت نہیں رکھتا۔ مثلاً اس میں یہ شعر ہیں:

بَكَ اسْتَعْشَنَّا وَبِكَ التَّوَسَّلُ يَا مُلْجَأَ الْخَائِبِ يَا مَعْقِلُ

ہم آپ سے فریاد کرتے ہیں اور آپ ہی کا وسیلہ پکڑتے ہیں۔ اے خوف زدہ کے لئے پناہ گاہ، اے جائے حفاظت!

يَا عُرْوَةَ الْوُثْقَى وَيَا مَلْأَذِي لَذَا الشَّدَائِدِ وَيَا عِيَاذِي

اے مضبوط حلقے! اے میری جائے پناہ ان مصیبتوں کے مقابلے میں، اے مجھے پناہ دینے والے

الْعَجَلِ الْعَجَلِ بِالْإِغَاثَةِ يَا مَنْ لَهُ كُلُّ الْعُلَى وَرَأْتُهُ

میری فریاد رسی جلد کیجئے، جلد کیجئے اے وہ ذات جس کی وراثت ہر بلندی ہے۔

اسی طرح اس میں یہ بھی کہا گیا ہے:

يَا أَحْمَدُ التَّيْجَانِيَّ يَا غَيْثَ الْقُلُوبِ أَمَا تَرَى مَا نَحْنُ فِيهِ مِنْ كَرْوَبِ

اے احمد تجانی! اے دلوں کی بارش! آپ دیکھ نہیں رہے ہم کن مصیبتوں میں مبتلا ہیں؟

یہ سب چیزیں شرک اکبر کی مختلف اقسام ہیں اور جو شخص شرک اکبر کا ارتکاب کرتے ہوئے مر جاتا ہے وہ ہمیشہ جہنم

میں رہے گا۔ اس کے علاوہ اس قصیدہ میں بعض ایسی چیزیں بھی ہیں جو بدعت ہیں مثلاً نبی ﷺ کے مقام و مرتبے کا یا کسی

دوسرے نیک یا بد انسان کا وسیلہ پکڑنا۔ لہذا تو بہ کیجئے اور اللہ تعالیٰ سے بخشش کی دعا کیجئے۔ کیونکہ اس کا ارشاد ہے:

﴿ وَإِنِّي لَعَفَّارٌ لِمَنْ تَابَ وَءَامَنَ وَعَمِلَ صَالِحًا ثُمَّ اهْتَدَى ﴾ (طہ ۲۰/۸۲)

”بلاشبہ میں اس شخص کو بہت معاف کرنے والا ہوں جو توبہ کرے، ایمان لائے، نیک کام کرے اور پھر ہدایت پر

کار بند رہے۔“

اور یہ بھی ارشادِ تعالیٰ ہے:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ
وَمَنْ يَفْعَلْ ذَلِكَ يَلْقَ أَثَامًا ﴿٦٨﴾ يُضْعَفُ لَهُ الْعَذَابُ يَوْمَ الْقِيَامَةِ وَيَخْلُدُ فِيهِ مُهَانًا ﴿٦٩﴾ إِلَّا مَنْ تَابَ
وَمَنْ تَابَ وَعَمِلَ عَمَلًا صَالِحًا فَأُولَئِكَ يُبَدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا ﴿٧٠﴾
وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا ﴿٧١﴾﴾ (الفرقان ٦٨-٧١)

”اور جو اللہ کے ساتھ کسی اور معبود کو نہیں پکارتے اور جس جان کے قتل کو اللہ نے حرام ٹھہرایا ہے اسے قتل نہیں کرتے مگر حق پر۔ اور نہ زنا کے مرتکب ہوتے ہیں اور جو ان افعالِ قبیحہ کا مرتکب ہو گا وہ گناہ کی سزا پائے گا۔ قیامت کے دن اسے دگنا عذاب ہو گا اور وہ وہاں ہمیشہ رسوائی کے ساتھ رہے گا مگر جس نے توبہ کر لی اور ایمان لے آیا اور عمل نیک کیا ان لوگوں کی برائیوں کو بھی اللہ نیکیوں میں بدل دے گا اور اللہ بخشنے والا مہربان ہے اور جو توبہ کرتا ہے اور اچھے عمل کرتا ہے تو بے شک وہ (توجہ کر کے نیک کام کرنے والا) اللہ تعالیٰ کے حضور (صحیح) توبہ کرتا ہے۔“

(۳) احمد تجانی اور اس کے طریقہ پر کار بند اس کے پیرو کار غلو، کفر، گمراہی اور غیر شرعی بدعتوں میں سب سے بڑھ کر ہیں۔ مجلس افتاء نے ان کی بدعتوں اور گمراہیوں کے متعلق پہلے بھی بیان کیا ہے۔ امید ہے اللہ تعالیٰ آپ کو اس سے فائدہ دے گا اور اس سے آپ کو سمجھ آجائے گی کہ نجات یافتہ فرقہ یعنی اہل سنت والجماعت کا طریقہ کون سا ہے، جس کی صفات رسول اللہ ﷺ کے اس فرمان میں بیان ہوئی ہیں:

«سَتَفْتَرُقُ أُمَّتِي عَلَى ثَلَاثٍ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً قِيلَ مَنْ هِيَ يَا رَسُولَ اللَّهِ؟ قَالَ مَنْ كَانَ عَلَى مِثْلِ مَا أَنَا عَلَيْهِ وَأَصْحَابِي»
”میری امت تتر فرقوں میں بٹ جائے گی۔ ایک کے سوا سب فرقے جہنم میں جائیں گے۔ عرض کیا گیا ”اے اللہ کے رسول! وہ کون لوگ ہیں؟ آپ نے فرمایا: جو ایسے طریقے پر ہوں جیسے طریقے پر آج میں اور میرے صحابہ ہیں۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غریان، نائب صدر: عبدالرزاق عثیمنی، صدر: عبدالعزیز بن باز
فتویٰ (۵۵۵۳)

فرقہ تجانیہ بہت بڑا بدعتی فرقہ ہے

سوال: طریقہ تجانیہ کے متعلق اور حالتِ بیداری میں نبی اکرم ﷺ کی زیارت کے متعلق آپ لوگوں کا کیا عقیدہ ہے؟
جواب: الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

فرقہ تجانیہ کفر، گمراہی اور دین میں غیر شرعی بدعتیں ایجاد کرنے میں سب فرقوں سے بڑھ کر ہے۔ اس سے پہلے بھی مجلس افتاء سے اس کے متعلق سوال کیا گیا تھا اور مجلس نے ان کی بدعتوں اور گمراہیوں کے متعلق ایک مقالہ لکھا تھا^① اور بعض

① وہ مقالہ آئندہ صفحات میں پیش خدمت ہے۔

صوفیوں کا یہ دعویٰ بالکل بے بنیاد اور غلط ہے کہ انہیں حالت بیداری میں رسول اللہ ﷺ کی زیارت ہو جاتی ہے۔ نبی اکرم ﷺ کی زیارت صرف قیامت کے دن ہوگی جب سب لوگ قبروں سے اٹھیں گے اور صحیح حدیث میں رسول اللہ ﷺ کا یہ ارشاد بھی مروی ہے کہ:

«أَنَا أَوَّلُ مَنْ تَنْشَقُّ عَنْهُ الْأَرْضُ يَوْمَ الْقِيَامَةِ»

”قیامت کے دن سب سے پہلے میری قبر شق ہوگی۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

مجلس افتاء کا فرقہ تیجانیہ پر مقالہ

مجلس افتاء کا تحریر کردہ مقالہ درج ذیل ہے۔

الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

چونکہ تحقیقات علمیہ وافتاء و دعوت وارشاد کے تمام شعبوں کے رئیس اعلیٰ نے یہ تجویز پیش کی ہے کہ ”تیجانیہ“ کے متعلق ایک مختصر مقالہ لکھا جائے اور اسے مجلس ہیئۃ کبار العلماء کے دسویں اجلاس کے ایجنڈا میں شامل کیا جائے۔ اس لئے مجلس افتاء و تحقیقات علمیہ نے اس کے متعلق یہ مقالہ لکھا ہے جس میں مندرجہ ذیل نکات پر بحث کی گئی ہے:

- (۱) سلسلہ تیجانیہ کے بانی احمد تیجانی کا تعارف۔
- (۲) اس کے عقائد اور اس کے متبعین کے عقائد کا مختصر بیان۔
- (۳) اس قسم کا عقیدہ رکھنے والے کے متعلق شریعت کا حکم۔

احمد بن محمد تیجانی: اور طریقہ تیجانیہ کا ماخذ علم

نام احمد بن محمد بن مختار بن احمد بن محمد تیجانی۔ ۱۱۵۰ھ میں ”عین ماضی“ نام کے گاؤں میں پیدا ہوا۔ اس کا دادا محمد ترک وطن کر کے اس گاؤں میں آیا تھا اور یہیں مستقل رہائش اختیار کر لی۔ یہاں اس نے قبیلہ ”تیجانی“ یا ”تجانا“ کی ایک خاتون سے شادی کی جو اس کی اولاد کا نھیال بنا اور وہ لوگ اسی قبیلہ کی طرف منسوب ہوئے۔ ابو العباس نے اسی بستی میں پرورش پائی اور قرآن مجید حفظ کیا۔ اس کے بعد طلب علم کے لئے مختلف شہروں کا سفر کیا۔ اس سفر میں وہ مختلف صوفی مشائخ سے متاثر ہوا اور متعدد افراد سے بیعت کی۔ گھومتے پھرتے آخر کار وہ ”ابو صیفون“ میں پہنچا۔ وہاں اس نے یہ دعویٰ کیا کہ اسے ”فتح“ حاصل ہو گئی ہے اور اس نے خواب میں نہیں بلکہ عین حالت بیداری میں نبی ﷺ کی زیارت کی ہے اور نبی ﷺ نے اسے تمام انسانوں کی تربیت کی اجازت دی ہے اور اسے براہ راست آپ ﷺ سے طریقہ تصوف حاصل ہوا ہے اور آپ ﷺ نے اسے حکم دیا ہے کہ وہ تمام صوفیانہ طریقوں اور سلسلوں سے قطع تعلق کر لے جو اسے مختلف مشائخ تصوف سے حاصل ہوئے ہیں اور صرف اسی طریقہ پر اکتفا کرے جو جناب رسول اللہ ﷺ نے بذات خود براہ راست زبانی طور پر اسے سکھایا ہے اور یہ کہ رسول اللہ ﷺ نے اس کے لئے وہ وظیفہ مقرر کیا ہے جو وہ اپنے مریدوں کو سکھاتا ہے۔ یہ وظیفہ

استغفار اور درود شریف پر مشتمل ہے۔ یہ چیز اسے ۱۱۹۶ھ میں حاصل ہوئی اور اس کی تکمیل صدی کے ختم ہونے پر سورت اخلاص کا وظیفہ حاصل ہونے پر ہوئی۔ اس لئے اسے سلسلہ احمدیہ اور محمدیہ بھی کہا جاتا ہے اور سلسلہ تجانیہ بھی، جو اس قبیلہ کی طرف نسبت ہے جس میں اس کے دادا محمد نے شادی کی تھی اور یہ لوگ اس کی طرف منسوب ہوئے۔

شہرت حاصل ہونے کے بعد احمد تجانی نے دعویٰ کیا کہ وہ سید ہے اور اس کا سلسلہ نسب حضرت حسن بن علی بن ابی طالب رضی اللہ عنہما تک پہنچتا ہے۔ اس دعویٰ کے ثبوت کے لئے اس نے نہ کسی تحریری دستاویز کا سہارا لیا نہ کسی معتبر شخصیت کی گواہی کی ضرورت محسوس کی۔ بلکہ اس نے دعویٰ کیا کہ بیداری میں نبی اکرم صلی اللہ علیہ وسلم کی زیارت نصیب ہوئی۔ اس وقت اس نے نبی صلی اللہ علیہ وسلم سے اپنے نسب کے متعلق سوال کیا تو نبی صلی اللہ علیہ وسلم نے فرمایا: ”تو سچ میرا بیٹا ہے۔“ نبی صلی اللہ علیہ وسلم نے یہ الفاظ تین بار ارشاد فرمائے۔ پھر فرمایا: ”حسن (ہشتم) تک تیرا نسب صحیح ہے“ مذکورہ بالا معلومات علی حرازم کی کتاب ”جو اہر المعانی“ کے پہلے باب اور عمر بن سعید فوقی کی ”کتاب الرماح“ کی اٹھائیسویں فصل میں مذکور بیانات کا خلاصہ ہیں۔

حقیقت یہ ہے کہ خلفائے راشدین یا دیگر صحابہ کرام رضی اللہ عنہم میں سے کسی کے بارے میں یہ ثابت نہیں۔۔۔ حالانکہ وہ لوگ انبیائے کرام رضی اللہ عنہم کے بعد اللہ تعالیٰ کی تمام مخلوقات میں بلند ترین درجہ کے حامل تھے۔۔۔ کہ ان میں سے کسی نے یہ دعویٰ کیا ہو کہ اسے نبی صلی اللہ علیہ وسلم کی زیارت بیداری میں ہوئی ہے اور یہ ایک بدیہی حقیقت ہے کہ شریعت رسول اللہ صلی اللہ علیہ وسلم کی حیات مبارکہ میں مکمل ہو گئی تھی اور رسول اللہ صلی اللہ علیہ وسلم کی وفات سے پہلے اللہ تعالیٰ نے اس امت کا دین مکمل کر کے اپنی نعمت کی تکمیل فرمادی تھی۔ ارشاد باری تعالیٰ ہے:

﴿ الْيَوْمَ أَكْمَلْتُ لَكُمْ دِينَكُمْ وَأَمْتَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا ﴾ (المائدہ/۳)

”آج میں نے تمہارے لئے تمہارا دین مکمل فرمادیا ہے اور تم پر اپنی نعمت تمام کر دی اور تمہارے لئے اسلام کو بطور دین پسند فرمایا۔“

لہذا احمد تجانی کا یہ دعویٰ کہ اس نے بیداری میں نبی صلی اللہ علیہ وسلم کو دیکھا ہے اور آپ صلی اللہ علیہ وسلم سے بیداری میں براہ راست طریقہ تجانیہ حاصل کیا ہے اور نبی صلی اللہ علیہ وسلم نے خود یہ وظیفہ مقرر کیا ہے جس کے ذریعہ وہ اللہ کا ذکر کرے اور درود پڑھے۔ یقیناً اس کا یہ دعویٰ واضح گمراہی اور رسول اللہ صلی اللہ علیہ وسلم پر ایک بہتان ہے۔

تجانی عقائد کا مختصر بیان

اس کے اور اس کے متبعین کے عقائد کا مختصر بیان:

ہیہ کبار العلماء کی کمیٹی کے دسویں اجلاس میں پیش کرنے کے لئے یہ مقالہ لکھنے کے جو اسباب ہیں ان کا مقصد اس طریقہ کے بڑوں سے مباحثہ یا ان کی تردید اور ان کے سامنے صحیح بات پیش کرنا نہیں، بلکہ مقصد صرف یہ ہے کہ ان کی کتابوں کا مطالعہ کر کے ایسے حوالے پیش کر دیئے جائیں جن سے ان کے عقائد واضح ہو جائیں۔ پھر ان کی روشنی میں ان حوالوں کے تقاضے کے مطابق ان پر حکم لگایا جائے۔

اس لئے مجلس افتاء و تحقیقات علمیہ نے ان کی کتابوں سے چند عبارتیں نقل کیں ہیں جن سے ان کے عقائد واضح ہو جاتے ہیں اور ان کی روشنی میں ان لوگوں کے بارے میں فیصلہ کرنا آسان ہو جاتا ہے۔ ہم نے ان عبارتوں میں اپنی طرف سے چند اشارات کے سوا کوئی اضافہ نہیں کیا ہے۔ ذیل میں علی حرازم کی کتاب ”جو اہر المعانی و بلوغ الامانی“ اور عمر بن سعید فوقی کی کتاب ”رماح حزب الرحیم علی نحو حزب الرحیم“ کے چند اقتباسات پیش کئے جاتے ہیں:

علی حرازم کہتا ہے: سیدنا (احمد تبیانی) سے شیخ واصل کی حقیقت کے متعلق سوال کیا گیا تو انہوں نے فرمایا: ”شیخ واصل (خدا رسیدہ یعنی پہنچا ہوا پیر) وہ ہوتا ہے جس کے سامنے سے درمیانی پردے ہٹ جائیں اور حضرت الہیہ میں کمال درجہ کی یعنی نظر اور یقینی تحقیق حاصل ہو جائے۔ کیونکہ اس کام کا ابتدائی مرحلہ ”محاضرہ“ ہے یعنی کثیف پردے کے پیچھے سے حقائق کا مطالعہ کرنا، اس کے بعد ”مکاشفہ“ ہے یعنی باریک پردے کے پیچھے سے حقائق کا مطالعہ، اس کے بعد ”مشاہدہ“ ہے یعنی حقائق کا بلا حجاب ظاہر ہو جانا لیکن اس میں ذاتی خصوصیت باقی رہتی ہے۔ اس کے بعد ”معاینہ“ ہے یعنی حقائق کا اس طرح مطالعہ کرنا کہ حجاب باقی رہے نہ خصوصیت اور نہ غیر اور غیرت عیناً یا اثراً باقی رہے۔ یہ مقام ہے پس جانے، مٹ جانے اور فنا الفنا کا یہاں تو حق کا معاینہ فی الحق للحق بالحق ہوتا ہے۔

فَلَمْ يَبْقَ إِلَّا اللَّهُ لَا شَيْءَ غَيْرُهُ فَمَا تَمَّ مَوْضُوعٌ وَمَا تَمَّ وَاصِلٌ

”پس اللہ کے سوا کچھ بھی باقی نہ رہا، اس کے سوا کچھ بھی نہیں نہ صاحب وصل ہے نہ وہ جس سے وصل ہوا۔“ اس کے بعد ”حیات“ کا درجہ ہے۔ یعنی مراتب کو اس طرح الگ الگ پہچاننا کہ ان کی تمام خصوصیات، نقائص، لوازم اور جن اشیاء کے وہ مستحق ہیں معلوم ہو جائیں اور یہ معلوم ہو کہ ہر مرتبہ کس حضوری سے تعلق رکھتا ہے؟ وہ کیوں پایا جاتا ہے؟ اس سے کیا مقصود ہے؟ اور اس کا نتیجہ کیا ہوگا؟ یہ وہ مقام ہے جہاں بندے کو خود ذات کا اور اس کی تمام خصوصیات و اسرار کا مکمل علم حاصل ہو جاتا ہے اور اسے یہ معرفت حاصل ہوتی ہے کہ ”حضرت الہیہ“ کیا ہے؟ اور وہ کس عظمت، جلال، کمال اور صفات علیا سے متصف ہے۔ اس کو ذاتی طور پر معرفت اور یقینی معاینہ حاصل ہوتا ہے۔

لیکن اس صفت کے ساتھ ساتھ اسے حق کی طرف سے اذن خاص کا کمال حاصل ہوتا ہے کہ وہ اللہ کے بندوں کو ہدایت دے اور اسے ان پر یہ اختیار حاصل ہوتا ہے کہ حضرت الہیہ کی طرف ان کی رہنمائی کرے۔ یہی وہ شخص ہے جو تلاش کئے جانے کا مستحق ہے۔ حضرت ابو جحیفہ رضی اللہ عنہ کی روایت میں رسول اللہ ﷺ کے ارشاد سے یہی شخص مراد ہے۔ ارشاد ہے: ”علمائے سوال کر، حکماء کے ساتھ مل جل کر رہو اور کبراء کی صحبت اختیار کر۔“ اسی مرتبہ والے کو ”کبیر“ کہا جاتا ہے۔ جب مرید کو اس صفت کا حامل پیر مل جائے تو اس کے لئے ضروری ہے کہ اپنے آپ کو اس کے سامنے اس طرح رکھے جس طرح مردہ غسل دینے والے کے سامنے ہوتا ہے۔ اس کا اختیار ہے نہ ارادہ اور نہ وہ کسی کو کچھ دے سکتا ہے نہ فائدہ پہنچا سکتا ہے۔ مرید کی نیت یہ ہونی چاہئے کہ پیر اسے اس مصیبت سے نجات دے کر جس میں وہ غرق ہے، اس درجہ صفاء کے کمال تک پہنچا دے کہ وہ ہر چیز سے منہ موڑ کر صرف حضرت الہیہ کا مطالعہ کر سکے۔ اسے چاہئے کہ اپنے آپ کو اس ارادہ کے سوا تمام اختیارات اور ارادوں سے پاک کر لے، جب وہ اسے کسی کام کا اشارہ کرے تو اس قسم کے سوال کرنے سے پرہیز کرے کیوں؟ کیسے؟ کس وجہ سے؟ کس مقصد کے لئے؟ یہ سوالات ناراضگی اور راندہ درگاہ ہو جانے کا سبب بن جاتے ہیں۔ اسے یہ عقیدہ رکھنا چاہئے کہ اس کی مصلحت کو اس کی نسبت اس کا شیخ زیادہ جانتا ہے۔ وہ اسے جس راستے پر بھی چلاتا ہے وہ اللہ کے لئے، اللہ کے ساتھ یہ کام کر رہا ہوتا ہے اور اس طرح وہ نفس کو تاریکی اور خواہش سے پاک کر رہا ہوتا ہے..... الخ

احمد بن محمد تبیانی کے مرید اس کے متعلق کس قدر غلو کرتے ہیں، اس کی ایک مثال علی حرازم کی یہ عبارت ہے۔ وہ کہتا ہے: ”مجھے معلوم ہونا چاہئے۔ اللہ تجھ پر رحم کرے کہ میں سیدنا و شیخنا و مولانا احمد تبیانی رضی اللہ عنہ کے تمام آثار، مناقب، نشانات اور کرامات ابد الابد تک بیان نہیں کر سکتا۔ کیونکہ جب بھی میں ان کا کوئی شرف بیان کرتا ہوں مجھے دوسرا شرف نظر آ جاتا ہے اور جب میں کسی کرامت کو یاد کرتا ہوں اس سے بڑی کرامت میرے سامنے آ جاتی ہے.....“ آگے کہتا ہے

”کیونکہ شیخ کے آثار کا شمار نہیں ہو سکتا اور ان کے مناقب کا احاطہ نہیں کیا جاسکتا، ان کی خبریں وہاں وہاں پہنچ کر مشہور ہو چکی ہیں جہاں جہاں دن اور رات آتے جاتے ہیں، یہ بے حد اور بے شمار ہیں۔ ہم تو ان میں سے چند ایک ہی بطور نمونہ ذکر کر سکتے ہیں۔ ورنہ ان کے بیان سے تو قلم اور کاغذ بھی تھک جائیں اور ان کو تلاش کرنے میں ہاتھ اور پاؤں جو اب دے جائیں.....“

جو اہر المعانی میں مصنف نے جن افراد کا کلام نقل کیا ہے، ان کا ذکر کرنے کے بعد لکھا ہے: ”اللہ تعالیٰ ہمیں اور آپ کو ان کے سلسلہ سے منسلک لوگوں میں، ان کی جماعت میں شمار ہونے والوں میں اور ان کی اور ان کے محبت کرنے والوں کی قدر جاننے والوں میں شامل کرے، بجا محمد وآلہ و صحبہ۔ کیونکہ ان کا دامن پکڑنے والا اپنی امید تک پہنچ جاتا ہے اور اس کا مقصود جلد حاصل ہو جاتا ہے۔ پس اے محبت رکھنے والے! جب ان کا ذکر ہو تو عاجزی کا ہاتھ پھیلا اور ان کے دروازے پر ذلیل بن کر کھڑا ہو اور بزبان احتیاج عرض کر ”اپنے حقیر کمزور غلام پر رحم کیجئے، اگر وہ ظلم اور کوتاہی کا مرتکب ہو“ کیونکہ اللہ تعالیٰ نے اپنے رسول کی زبان سے ارشاد فرمایا ”میں شکستہ دلوں سے قریب ہوں.....“ آگے جا کر لکھتا ہے: ”یہ نہیں ہو سکتا کہ جو ان کا دامن پکڑے وہ اس کا خیال نہ رکھیں اور جو ان کا قرب اختیار کرے اسے وہ چھوڑ دیں، کیونکہ ان کے ہاں آنے والا بن بلایا مسمان بھی خالی نہیں لوٹایا جاتا اور اسے ان کے دروازے سے روکا نہیں جاتا۔ کسی نے کیا خوب کہا ہے“

هُنَّ سَادَتِي هُنَّ رَاحَتِي هُنَّ مُنِيَّتِي أَهْلُ الصَّفَا حَازُوا الْمَعَالِي الْفَآخِرَةَ
حَسًّا لِمَنْ قَدْ حَبَّهْمُ أَوْ زَا رَهُنَّ أَنْ يُهْمَلُوهُ سَادَتِي فِي الْآخِرَةِ

”وہ میرے آقا ہیں، میری راحت ہیں، میری تمنا ہیں، اہل صفا ہیں جنہیں قابل فخر بلندیاں حاصل ہیں جو ان سے محبت کرے یا ان کی زیارت کرے تو یہ نہیں ہو سکتا کہ میرے آقا تعارف کر کے اسے چھوڑ دیں۔“

ایک اور مقام پر لکھا ہے: ”بعض لوگوں پر ان کے ضعف کی وجہ سے حال غالب آجاتا ہے اور بعض لوگوں پر واردات کی قوت کی وجہ سے غالب آجاتا ہے۔ ان دونوں میں فرق یہ ہے کہ جس پر اس کے ضعف کی وجہ سے حال غالب ہوتا ہے۔ اس کی علامت یہ ہے کہ وہ دوسرے کو صاحب حال نہیں بنا سکتا، اس کا حال اس کی ذات تک محدود ہوتا ہے اور جس پر حال اس لئے غالب آتا ہے کہ حال زیادہ قوی تھا، اس کی علامت یہ ہے کہ وہ دوسروں کو بھی فیض یاب کرتا ہے۔ اس سے زیادہ قوی حال یہ ہے کہ جس کو صاحب حال بنایا ہے اس سے حال واپس بھی لے سکے اور یہی وہ ”کامل“ ہے جو دیتا بھی ہے اور چھین بھی لیتا ہے ویسے یہ سب کچھ قضا و قدر کے تحت ہے۔ ہم نے کئی بار دیکھا ہے کہ بعض بھائیوں کے ساتھ ان کے سوائے ادب کی وجہ سے یا کسی اور سبب سے یہ معاملہ کیا گیا.....“ الخ

مندرجہ بالا عبارتوں میں بے حد غلو اور واضح شرک اس حد تک پایا جاتا ہے کہ وضاحت کی ضرورت نہیں اور یہ باتیں کہنے والا حد سے اتنا آگے بڑھ گیا ہے کہ اس کے کلام کی کوئی تاویل بھی نہیں کی جاسکتی، نہ اس کی طرف سے کوئی قابل قبول عذر پیش کیا جاسکتا ہے۔ زیادہ سے زیادہ یہ کہا جاسکتا ہے کہ یہ باتیں کہتے وقت قائل اس کیفیت میں تھا کہ اس کی عقل اس کا ساتھ چھوڑ گئی تھی اور وہ ایسی حالت میں تھا جو قابل تعریف نہیں ہے۔ لیکن اس کا احترام کرنے والے یہ رائے نہیں رکھتے، نہ یہ بات قبول کرتے ہیں بلکہ وہ مذکورہ بالا کیفیات کو اس کی خوبی اور کرامت تصور کرتے ہیں۔

اس کے بعد مصنف نے احمد تجانی کے متعلق لکھا ہے کہ ان کے کلام کا اصل موضوع فنا اور وحدۃ الوجود ہے اور لکھا ہے کہ ولی اگر اپنے وجود کا احساس رکھتا ہے تو یہ شرک سمجھا جائے گا۔

احمد تہجانی کے متعلق بات کرتے ہوئے لکھتا ہے ”آپ اکثر اس مسئلہ کو بیان فرماتے اور اس کی تائید کرتے ہیں اور اپنے کلام اور حال سے اس کی طرف رہنمائی فرماتے ہیں اور اپنے حال پر بطور تمثیل یہ شعر پڑھتے ہیں کہ میرے ساتھ کمال کا بدر ہے جدھر بھی وہ جائے میرا دل مائل ہوتا ہے کیونکہ انہوں نے اللہ کے سوا کو محو کر دیا ہے، اس لئے وہ اللہ کے ساتھ غیر کا مشاہدہ نہیں کرتے اور ماسوا کو نفع نقصان پہنچانے والا نہیں سمجھتے، بلکہ وہ دیکھتے ہیں کہ فعل اللہ کی طرف سے ہے اور وہی تصرف کرنے والا ہے اور وہ اپنے فعل سے اس پر دلالت کرتے اور پہچان کرواتے ہیں اور یہ کہ اس کے تمام افعال حکمت پر مبنی ہیں اور رحمت نے ان کو گھیر رکھا ہے۔ وہ مخلوق کو اس طرح دیکھتے ہیں کہ وہ ہاتھ میں مسخر کئے ہوئے برتن ہیں، وہ انسان کے اپنی ذات کے مشاہدہ کو بھی دوئی سمجھتے ہیں اور زبان حال سے کہتے ہیں: جب میں کہتا ہوں کہ میں نے تو کوئی گناہ نہیں کیا تو میرا دل کہتا ہے ”تیرا وجود خود ایک گناہ ہے جس کے برابر کوئی گناہ نہیں۔“

”اسی معنی پر آپ کی یہ حالت ہو گئی تھی کہ آپ (تہجانی) کے افعال، اقوال، تصریح اور کنایہ سب کے سب فنا فی اللہ اور ماسوی سے غیبت کے گرد گھومتے تھے۔“

آگے چل کر لکھتا ہے: ”آں جناب دلوں کو زندہ کرتے اور عیبوں سے پاک کر دیتے تھے۔ ایک نظر میں غنی کر دیتے اور حضور نصیب کر دیتے تھے، جب توجہ فرماتے تو (روحانی کمالات میں) غنی کر دیتے اور ذخیرہ جمع فرما لیتے اور مقصود تک پہنچا دیتے تھے، دلوں کے احوال میں علام الغیوب کی اجازت سے تصرف فرماتے تھے.....“

شیخ کے اپنی ذات کے بارے میں غلو اور ان کے مریدوں کے ان کے بارے میں غلو کا یہ ایک اور رنگ ہے۔ جس سے وہ فنا اور وحدت الوجود تک پہنچ گئے۔ حقیقت میں یہ دین کے معاملے میں بے راہ روی، اللہ پر بتان اور واضح کفر ہے۔

اس کے بعد مصنف یہ دعویٰ کرتا ہے کہ اس کے پیروں کو علم غیب حاصل ہے۔ چنانچہ کہتا ہے ”حضرت ربیعہ کے کمال کا ایک پہلو آپ کی بصیرت ربانی اور فراست نورانی کا نفوذ ہے، جس کا اظہار ساتھیوں کے احوال کا علم ہو جانے، دل کی باتیں جاننے، نبی امور کی خبریں دینے اور حاجات کے نتائج کو جاننے اور ان کے نتیجے میں حاصل ہونے والے فوائد، آفات اور واقع ہونے والے دیگر امور کے علم سے ہوتا ہے۔ آپ ساتھیوں کے دلوں کے حالات اور ان کے احوال کی تبدیلی، ان کے اغراض کا تغیر تبدیل، ان کے متوجہ ہونے اور پیچھے ہٹ جانے کی حالت اور ان کے تمام علل اور امراض کو جانتے تھے اور ان کی تمام ظاہری و باطنی کیفیات اور ان میں کمی بیشی سے واقف تھے۔ کبھی یہ چیزیں بیان بھی کر دیتے تھے اور کبھی ان پر شفقت فرماتے ہوئے انہیں امتحان میں نہ ڈالنے کی غرض سے اخفا سے کام لیتے تھے۔ اس قسم کے متعدد واقعات مختلف افراد کے ساتھ متعدد بار پیش آئے۔“

اس کے بعد مصنف بیان کرتا ہے کہ اس کے شیخ کو اسم اعظم کس طرح حاصل ہوا اور اس کا کتنا ثواب ہے۔ چنانچہ کہتا ہے: ”اسم اعظم کے ثواب کے بارے میں حضرت ربیعہ نے فرمایا: ”مجھے اللہ کے عظیم اسم اعظم کے کئی صیغے دیئے گئے ہیں اور مجھے اس کی تراکیب میں جو کچھ ہے اس کے استخراج کا طریقہ سکھایا ہے۔ حضرت صاحب کو نبی ﷺ نے بتایا ہے کہ اس میں کس قدر بے حد و حساب اجر و ثواب ہے اور آپ ﷺ نے حضرت کو اس (اسم اعظم) کے عظیم خواص، اس کے ساتھ دعا کرنے کا طریقہ اور اس کے سلوک کی کیفیت بھی بیان کی ہے۔ جہاں تک ہمیں علم ہے جس مقام تک حضرت صاحب ربیعہ پہنچے ہیں کوئی اور نہیں پہنچ سکا۔ کیونکہ حضرت نے فرمایا: ”مجھے سرور کائنات ﷺ نے وہ اسم اعظم عطا فرمایا جو سیدنا علی کرم اللہ وجہہ کے ساتھ خاص تھا۔ اس سے پہلے مجھے وہ اسم اعظم بھی عطا فرمایا جو خود نبی ﷺ کے مقام کے لئے مخصوص تھا۔“ حضرت صاحب نے فرمایا ”سرور کائنات ﷺ نے ارشاد فرمایا ”سیدنا علی کا یہ مخصوص اسم صرف اسی کو دیا جاتا ہے جس کے

متعلق اللہ کے ہاں ازل سے یہ فیصلہ ہو چکا ہو کہ وہ قطب ہو گا۔“ پھر حضرت نے فرمایا: ”میں نے سرور کائنات ﷺ سے عرض کی ”مجھے اس کے تمام اسرار اور مشمولات کی اجازت مرحمت فرمائیے تو آپ ﷺ نے اجازت دے دی۔“ اسم اعظم کبیر جو قطب الاقطاب کا مقام ہے اس کا جو ثواب سرور کائنات ﷺ نے بیان فرمایا، حضرت صاحب اسے بیان کرتے ہوئے فرماتے ہیں ”اس کو پڑھنے والے کو جنت میں ستر ہزار مقام حاصل ہوں گے۔ ہر مقام میں جنت کی ہر چیز ستر ہزار کی تعداد میں موجود ہوگی مثلاً حوریں، مہلات، نہرس اور جو کچھ بھی جنت میں پیدا کیا گیا ہے۔ سوائے حوریں اور شہد کی نہروں کے کہ ہر مقام میں اس کی ستر حوریں ہوں گی اور شہد کی ستر نہرس ہوں گی اور اس کے منہ سے جو لفظ نکلے گا، اس کے لئے چار مقرب فرشتے نازل ہوں گے اور اسے اس کے منہ سے ادا ہوتے ہی لکھ لیں گے اور اسے لے کر اللہ تعالیٰ کے پاس جائیں گے اور اسے دکھائیں گے۔ تو اللہ جل جلالہ فرمائیں گے: اس کا نام خوش نصیبوں میں لکھ لو اور اس کا مقام علسین میں جناب محمد ﷺ کے پڑوس میں لکھ لو۔ اس ذکر کے ہر حرف کا اتنا ہی ثواب ہے اور ایک بار اسم اعظم پڑھنے کا اتنا ثواب ہے جتنا تمام جانوں میں موجود تمام مخلوقات کی زبانوں سے کئے گئے اللہ کے مجموعی ذکر پر ہے اور ایک بار پڑھنے کا اتنا ثواب ہے جتنا آدم ﷺ کی تخلیق سے لے کر آخر زمانے تک تمام مخلوقات کی زبانوں سے اللہ کی تسبیح بیان ہوئی ہے۔“ ... اسی طرح بغیر علم کے ہوئی فاز کرتے ہوئے ظن و تخمین کی بنیاد پر اسی قسم کا ہزاروں لاکھوں گنا ثواب بتایا گیا ہے۔“ آگے چل کر علی حرازم کتنا ہے: ”حضرت مرشد رضی اللہ عنہ نے ہمیں یہ فضائل بھی لکھوائے۔ فرمایا: جناب رسول اللہ ﷺ کی بعثت سے لے کر نفع صورت (قیام قیامت) تک تمام امت نے جس قدر قرآن کی تلاوت کی ہے، ہر ہر فرد کا ہر ہر لفظ شمار کیا جائے اور اس سب کا ثواب جمع کیا جائے تو اسم اعظم کے ثواب کے مقابلے میں ایسا ہے جس طرح سمندر کے مقابلے میں ایک نقطہ۔ یہ وہ چیز ہے جس کا کسی کو علم نہیں، اللہ تعالیٰ نے اپنی مخلوق میں سے کسی کو نہیں بتایا، صرف جن بندوں کو بتانے کی اس کی مشیت ہوئی انہی کو بتایا۔“ حضرت صاحب نے مزید فرمایا ”اسم اعظم وہ ہے جو ذات کے ساتھ خاص ہے غیر کے ساتھ نہیں، وہ ہر چیز کا احاطہ کرنے والا اسم ہے اس میں جو کچھ (اسرار و برکات وغیرہ) ہیں، اس کا مکمل تحقق زمانے میں صرف ایک شخص کو ہوتا ہے اور وہ فرد جامع ہے۔ یہ ہے اسم باطن اور جو اسم اعظم ظاہر ہے وہ اس مرتبہ کا نام ہے جو اللہ کی صفات میں سے مرتبہ الوہیت کا جامع ہے۔ اس سے نیچے اسمائے شہیت کا درجہ ہے اور ان اسماء سے اولیاء کو فیض حاصل ہوتے ہیں۔ جس کو کسی ایک وصف کا تحقق ہو گیا اسے اس اسم کے مطابق فیض حاصل ہوتا ہے۔ اسی وجہ سے ان کے مقامات اور احوال مختلف ہوتے ہیں اور مرتبہ کے تمام فیوض اسم ذات اکبر کے فیوض کا بعض حصہ ہیں۔“ حضرت نے فرمایا: ”جب ذاکر اسم کبیر کا ذکر کرتا ہے تو اللہ تعالیٰ اس کے ذکر سے بہت سے فرشتے پیدا کرتا ہے، جن کی تعداد اللہ ہی کو معلوم ہے۔ ان میں سے ہر فرشتے کی اتنی زبانیں ہوتی ہیں جتنے اس اسم کے ذکر سے فرشتے پیدا ہوئے اور وہ ہر لمحہ ذکر کرنے والے کے لئے بخشش کی دعا کرتے ہیں۔ یعنی ہر فرشتہ ہر لمحہ اپنی تمام زبانوں کے شمار کے مطابق دعائے مغفرت کرتا ہے اور قیامت تک وہ اسی طرح کرتے رہیں گے۔ پھر میں نے سرور کائنات ﷺ سے ”مسیبعت عشر“ (وہ دس اذکار جو سات سات بار پڑھے جاتے ہیں) کی فضیلت کے متعلق پوچھا اور یہ کہ جو شخص انہیں ایک بار پڑھتا ہے ایک سال تک اس کے گناہ نہیں لکھے جاتے۔ تو نبی ﷺ نے مجھے ارشاد فرمایا: تمام اذکار کی فضیلت اور تمام اذکار کے اسرار اسم کبیر میں موجود ہیں۔“ پھر حضرت نے فرمایا: ”اس کا ذکر کرنے والے کے لئے اتنا ثواب لکھا جاتا ہے کہ اللہ تعالیٰ نے جہاں میں جتنے فرشتے پیدا کئے ہیں، ہر فرشتے کے بدلے بیس شب قدر کا ثواب لکھا جاتا ہے اور ایک دفعہ یہ اسم شریف پڑھنے کے عوض ہر چھوٹی بڑی دعائیں کروڑ ساٹھ لاکھ (چھتیس ملین) بار پڑھنے کا ثواب لکھا جاتا ہے۔“ حضرت نے یہ بھی فرمایا: ”اگر یہ فرض کیا جائے کہ کسی شخص نے تمام زبانوں میں اللہ تعالیٰ

کے تمام اسمائے مبارکہ کا ذکر کیا ہے تو یہ سب ثواب اس اسم کے ثواب کا نصف ہو گا۔“

عمر بن سعید فوقی نے کتاب الرماح میں لکھا ہے کہ ”اولیاء اللہ جناب رسول اللہ ﷺ کو بیداری میں دیکھتے ہیں اور آپ ﷺ جہاں اور جس مجلس میں چاہتے ہیں اپنے جسم اطہر اور روح مبارک کے ساتھ تشریف لے جاتے ہیں اور نبی ﷺ زمیں کے برصے میں ملکوت میں تصرف کرتے ہیں اور آپ ﷺ اسی حالت پر ہیں جس حالت میں وفات سے پہلے تھے، کوئی تبدیلی نہیں آئی اور آپ ﷺ نظروں سے اس طرح پوشیدہ ہیں جس طرح فرشتے جسم سمیت زندہ ہونے کے باوجود آنکھوں سے اوجھل ہوتے ہیں۔ جب اللہ تعالیٰ کسی بندے کو نبی ﷺ کی زیارت کرانا چاہتا ہے اس کے سامنے سے پرے ہٹا دیتا ہے اور وہ بندہ نبی ﷺ کو اسی حالت میں دیکھتا ہے جس حالت میں نبی ﷺ (وفات سے پہلے) تھے۔ پھر اس نے اس فصل میں بہت سے صوفیوں کے اقوال نقل کئے ہیں جن میں اس قسم کی حکایتیں ہیں کہ اولیاء نے بیداری میں رسول اللہ ﷺ کی زیارت کی اور اس فصل میں بہت سی عجیب و غریب باتیں لکھی ہیں کہ انبیاء اور قطب کعبہ کے پاس جموں سمیت مجلس فرماتے ہیں اور مخلوقات میں بذات خود یا اپنے نمائندوں کے ذریعے تصرف فرماتے ہیں۔ اس فصل میں یہ بھی مذکور ہے کہ انبیاء و اولیاء وفات کے بعد اپنی قبروں میں ایک مقررہ مدت تک ٹھہرتے ہیں اور یہ مدت ان کے درجات و مراتب کے مطابق مختلف ہوتی ہے۔ اس نے یہ فصل ان الفاظ پر ختم کی ہے: ”جب آپ ان تمام اشیاء پر غور کریں گے جو ہم نے ابتدائے فصل سے یہاں تک بیان کی ہیں تو آپ کے سامنے بالکل واضح ہو جائے گا اور اس میں شک و شبہ کی کوئی گنجائش نہیں رہے گی کہ جناب القطب المکتوم والبرزخ المکتوم شیخنا احمد بن محمد تجانی (اللہ تعالیٰ ہمیں ان کے سمندر سے عظیم ترین برتن کے ساتھ پلائے اور ہمیں جنت میں ان کا پڑوس نصیب کرے۔) اللہ تعالیٰ ان سے راضی ہو اور راضی کرے اور ان کے طفیل ہم سے بھی راضی ہو جائے) جناب سیدنا رسول اللہ ﷺ سے خواب میں نہیں، بلکہ بیداری میں ملاقات فرماتے تھے، وہ (اللہ ان سے راضی ہو اور انہیں راضی کرے اور ان کے طفیل ہم سے راضی ہو جائے) اپنے نانا سیدنا رسول اللہ ﷺ سے براہ راست حضور ﷺ کی زبان سے اخذ فرماتے تھے۔ (اللہ تعالیٰ ان سے راضی ہو انہیں راضی کرے اور ان کے طفیل ہم سے راضی ہو جائے اور دنیا، برزخ اور آخرت میں ہمیں ان کی برکات سے فیض یاب فرمائے) اور نبی ﷺ خلفائے اربعہ رضی اللہ عنہم سمیت اپنے جسموں اور روحوں کے ساتھ ”جوہرۃ الکمال“ کی قرابت کے وقت اور ہر نیکی کی مجلس میں اور جس مقام پر چاہیں تشریف لاتے ہیں۔ اس بات کا انکار صرف جاہل غبی طالب علم یا سرکش بد بخت حاسد ہی کرتے ہیں اور ہدایت تو اسی کو ملتی ہے جسے اللہ تعالیٰ ہدایت دے۔“

عمر بن سعید فوقی نے اپنے پیر احمد بن محمد تجانی کی بڑائی بیان کرنے میں انتہائی مبالغہ آمیزی سے کام لیا ہے اور یہ دعویٰ کیا ہے کہ وہ خاتم الاولیاء اور سید العارفین ہیں اور کوئی ولی کسی نبی سے ان کے واسطے کے بغیر کسی قسم کا فیض حاصل نہیں کر سکتا، لیکن اس ولی کو اس کا احساس نہیں ہوتا۔ چنانچہ وہ کہتا ہے:

”ہمیشہ سے فصل ہمارے شیخ رضی اللہ عنہ کی فضیلت کے بارے میں اور اس چیز کے بیان میں کہ وہ خاتم الاولیاء، سید العارفین، صدیقین کے امام، قطبوں اور غوثوں کو فیض پہنچانے والے ہیں اور وہ قطب مکتوم اور برزخ مکتوم ہیں جو نبیوں اور ولیوں کے درمیان واسطہ ہیں، کوئی ولی، خواہ عظیم شان والا ہو یا معمولی مقام والا نبی ﷺ سے حضرت صاحب رضی اللہ عنہ کے واسطے کے بغیر فیض حاصل نہیں کر سکتا اور کیفیت یہ ہوتی ہے کہ اس ولی کو اس واسطے کا احساس نہیں ہوتا۔“

ان الفاظ سے صریح شرک، کھلا کھلا جھوٹ اور ناجائز غلو بالکل ظاہر ہے۔ اس نے اپنے شیخ کو بعد کے زمانوں کے اولیاء تو ایک طرف صحابہ کرام رضی اللہ عنہم، تابعین اور تبع تابعین رضی اللہ عنہم سے بھی بلند مرتبے والا ثابت کر دیا ہے۔ حالانکہ یہ تین طبقات

وہ ہیں جن کے متعلق جناب رسول اللہ ﷺ نے ”خیر القرون“ ہونے کی گواہی دی ہے۔ اس کے بعد یہی مصنف کہتا ہے: ”بعض افراد جنہیں علم سے کوئی تعلق نہیں اور نہ اہل اللہ کے فیض سے کوئی واسطہ ہے، وہ ہم پر دو اعتراض کرتے ہیں۔ ایک یہ کہ جناب شیخ نے اپنی تعریف خود کی ہے اور اپنے آپکو پاک صاف قرار دیا ہے اور اس قسم کا دعویٰ کرنا ایک مذموم فعل ہے، دوسرا اعتراض یہ ہے کہ جناب شیخ رحمۃ اللہ علیہ نے فرمایا: ”سید الوجود کی ذات سے جو فیض جاری ہوتے ہیں، ان سے انبیائے کرام فیض یاب ہوتے ہیں اور انبیاء کرام کی ذات مقدسہ سے جو فیض جاری ہوتے ہیں، وہ سب میری ذات حاصل کرتی ہے اور تخلیق عالم سے قیام قیامت تک تمام مخلوقات پر یہ فیض میری طرف سے تقسیم ہوتے ہیں۔ اس میں صحابہ رضی اللہ عنہم بھی شامل ہو جاتے ہیں۔ اس طرح شیخ تمام صحابہ رضی اللہ عنہم سے افضل ثابت ہوتے ہیں اور یہ دعویٰ باطل ہے۔ اسی طرح (شیخ کا) یہ قول (بھی تنقید کی زد میں آتا ہے) کہ ”تخلیق عالم کے قیام سے قیامت تک کوئی ولی ہمارے سمندر کے علاوہ کہیں سے پی سکتا ہے، نہ اسے پلایا جاتا ہے۔“ اسی طرح حضرت صاحب کا یہ فرمان ہے کہ جب اللہ تمام مخلوق کو میدان محشر میں جمع کرے گا تو ایک منادی بلند آواز سے اعلان کرے گا، جسے میدان محشر میں موجود تمام لوگ سنیں گے ”اے محشر والو! یہ تمہارا امام ہے جس سے تمہیں مدد ملتی تھی۔“ اسی طرح حضرت صاحب رحمۃ اللہ علیہ نے شہادت کی انگلی اور درمیانی انگلی سے اشارہ کرتے ہوئے فرمایا ”نبی ﷺ کی روح مبارک اور میری روح اس طرح ہیں۔ رسول اللہ ﷺ کی روح مبارک سے رسولوں اور نبیوں کو فیض حاصل ہوتا ہے اور میری روح سے ازل سے ابد تک تمام قلوبوں، عارفین اور اولیاء کو فیض حاصل ہوتا ہے۔“ اس کے علاوہ حضرت صاحب نے فرمایا: ”میرے قدم آدم سے قیامت تک کے تمام اولیاء کی گردنوں پر ہیں۔“ اسی طرح آپ نے یہ بھی فرمایا ”آخرت میں اللہ کے ہاں ہمارا وہ مقام ہے جس تک کوئی ولی نہیں پہنچ سکتا نہ اس کے قریب پہنچ سکتا ہے خواہ وہ عظیم الشان ولی ہو یا معمولی درجہ کا ولی۔ صحابہ سے لے کر قیام قیامت تک اولیاء میں سے کوئی ایک بھی ایسا نہیں جو ہمارے مقام تک پہنچ سکے۔ اس کے علاوہ حضرت صاحب نے فرمایا: ”سب لوگوں کی عمریں بے کار ضائع ہوئیں سوائے ان لوگوں کے جو ”الفتاح لما أغلق“ والا وظیفہ پڑھتے ہیں، انہیں دنیا اور آخرت کا نفع حاصل ہو گیا۔ اس وظیفہ میں وہی شخص اپنی عمر صرف کرتا ہے جو خوش نصیب ہو۔“

علی حرازم نے اس مسئلہ پر بات کرتے ہوئے کہ تلاوت قرآن افضل ہے یا درود شریف۔ احمد تیجانی سے یہ قول نقل کیا ہے کہ تلاوت قرآن تو اس لحاظ سے افضل ہے کہ وہ اللہ کا کلام ہے اور ان علوم و معارف اور آداب کے لحاظ سے بھی جو قرآن سے ظاہر ہوتے ہیں۔ اس کے بعد لکھتا ہے ”یہ دو حیثیتیں ایسی ہیں کہ ان کے لحاظ سے قرآن کی فضیلت تک وہی صاحب معرفت پہنچ سکتا ہے جس کے سامنے حقائق کے سمندر منکشف ہو چکے ہوں، وہ ہمیشہ ان کے گہرے پانی میں تیرتا رہتا ہے۔ اس مرتبہ والے کے حق میں ہی قرآن تمام اذکار سے افضل ہوتا ہے کیونکہ اسے دو فضیلتیں حاصل ہوتی ہیں۔ اس لئے کہ وہ براہ راست صریح طور پر اللہ تعالیٰ کی ذات مقدسہ سے قرآن سنتا ہے اور یہ کیفیت ہر وقت نہیں ہوتی بلکہ صرف اس وقت حاصل ہوتی ہے جب وہ عالم استغراق میں فنا فی اللہ کی کیفیت میں ہوتا ہے۔“

تلاوت قرآن کا دوسرا درجہ اس سے ادنیٰ ہے۔ وہ یہ ہے کہ قرآن کے ظاہری معانی سے واقف ہو اور جب تلاوت کی جائے تو اس طرح توجہ سے سنے گیا کہ وہ اللہ سے براہ راست سن رہا ہے اور حدود کا خیال رکھے۔ تو یہ بھی پہلے درجہ سے متصل ہی ہے لیکن اس سے ادنیٰ ہے۔

تیسرا درجہ اس شخص کا ہے جو قرآن کے معانی و مطالب سے بالکل واقف نہیں، لیکن وہ اس کے الفاظ پڑھتا چلا جاتا ہے اسے ان علوم و معارف کا کچھ پتہ نہیں ہوتا جو قرآن سے معلوم ہوتے ہیں۔ جس طرح اکثر عجمی عوام کا حال ہے کہ وہ

عربی الفاظ کا مطلب نہیں جانتے۔ تاہم تلاوت کرنے والا شخص یہ عقیدہ رکھتا ہے کہ یہ اللہ کا کلام ہے اور توجہ سے اس کلام کو سنتا ہے اور یہ سمجھتا ہے کہ اللہ تعالیٰ اس کو قرآن سنا رہے ہیں جس کا مطلب وہ نہیں جانتا۔ یہ شخص بھی پہلے دو درجات کے ساتھ ہی متصل ہے۔ لیکن وہ ان سے بہت بہت کم درجے پر ہے۔

چوتھا درجہ اس شخص کا ہے جو قرآن پڑھتا ہے۔ خواہ مطلب سمجھتا ہو یا نہ سمجھتا ہو اور وہ اللہ کی نافرمانی کی جرات رکھتا ہے، کسی برے کام سے نہیں رکتا۔ ایسے شخص کے حق میں تلاوت افضل نہیں، وہ جتنا زیادہ قرآن پڑھے گا، اسی قدر اس کے گناہوں میں اضافہ ہو گا اور اسی قدر اس کی تباہی زیادہ ہوگی۔ اس کی دلیل یہ فرمان الہی ہے:

﴿ وَمَنْ أَظْلَمُ مِمَّنْ ذُكِّرَ بَيِّنَاتٍ رَّبِّهِ فَاَعْرَضَ عَنْهَا وَنَسِيَ مَا قَدَّمَتْ يَدَاهُ إِنَّا جَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا وَإِنْ تَدْعُهُمْ إِلَى الْهُدَى فَلَنْ يَهْتَدُوا إِذًا أَبَدًا ﴾ (الکہف ۱۸/۵۷)

اور یہ فرمان الہی ہے:

﴿ وَبَلِّ لِكُلِّ أُمَّةٍ أَمْرًا ۖ يَسْمَعُ آيَاتِ اللَّهِ تُنَلَّى عَلَيْهِ ثُمَّ يُصِرُّ مُسْتَكْبِرًا كَأَن لَّمْ يَسْمَعْهَا فَبَشِيرَةً لِّعَذَابِ أَلِيمٍ ۝ وَإِذَا عَلِمَ مِنْ آيَاتِنَا شَيْئًا اتَّخَذَهَا هُزُوًا أُولَٰئِكَ لَمْ تُعَذِّبْهُمْ مُهِينٌ ۝ مِّنْ وَرَائِهِم جَهَنَّمُ وَلَا يُغْنِي عَنْهُمْ مَّا كَسَبُوا شَيْئًا وَلَا مَا اتَّخَذُوا مِنْ دُونِ اللَّهِ أَوْلِيَاءَ وَلَهُمْ عَذَابٌ عَظِيمٌ ﴾ (الجنابۃ ۷/۱۰۷)

اس کے بعد کہتا ہے: ”جب یہ بات معلوم ہو گئی کہ عارف جانتا ہے کہ عوام کے طریق میں ایک پردہ ہے جس سے اللہ تعالیٰ نے قرآن مجید کے اسرار کو چھپا رکھا ہے اور قرآن کے اسرار اور اہل خصوص کے ذوق کو عوام کے حس اور عقل کے اطوار سے ماوراء رکھا ہے کیونکہ اللہ تعالیٰ کا ارادہ یہی ہے کہ اسے مخلوقات میں سے صرف بلند خواص پر ہی ظاہر کیا جائے..... اے بدکار بندے! اگر میں لوگوں کو تیری برائیوں پر مطلع کر دوں تو تجھے سنگسار کر دیں گے۔“ انہوں نے کہا ”تیری عزت کی قسم! تو نے مجھ پر اپنی رحمت کی جو وسعت منکشف کی ہے اگر میں لوگوں کو بتا دوں تو کوئی تیری عبادت نہ کرے۔“ اللہ نے کہا: ایسا نہ کرنا، تو وہ خاموش ہو گئے۔ ”یہاں تک وہ کلام ہے جو ہمیں شیخ ابو العباس تجانی نے خود لکھوایا۔ الجواہر کے صفحہ ۱۸۳ پر علی حرازم نے دوبارہ احمد تجانی سے اللہ تعالیٰ کی (بقول اس کے) دل لگی کا ذکر کیا ہے۔“

علی حرازم لکھتا ہے ”میں نے حضرت صاحب سے اس آیت کا مطلب پوچھا:

﴿ مَرَجَ الْبَحْرَيْنِ يَلْتَقِيَانِ ﴿۱۱﴾ بَيْنَهُمَا بَرْزَخٌ لَا يَبْغِيَانِ ﴾ (الرحمن ۱۹/۲۰)

”اس نے دو سمندر چلائے جو ملتے ہیں اور ان کے درمیان آڑ ہے جس کی بنا پر وہ حد سے تجاوز نہیں کرتے۔“

حضرت صاحب نے جواب میں ارشاد فرمایا: ”دو سمندروں سے مراد ایک تو بحر الوہیت اور وجود مطلق کا سمندر ہے اور دوسرا مخلوقات کا سمندر ہے۔ اسی پر ”کن“ کا کلمہ واقع ہوا تھا اور نبی ﷺ ان دونوں کے درمیان برزخ (آڑ) رکاوٹ پرده) ہیں اگر نبی ﷺ کی برزخیت نہ ہوتی تو جلال ذات الہی کی ہیبت سے بحر مخلوقات مکمل جل جاتا۔“ حضرت صاحب نے فرمایا ”بحر مخلوقات ہی بحر اسماء و صفات ہے۔ کائنات میں جو ذرہ بھی نظر آتا ہے اس پر اللہ کی صفات میں سے کسی اسم یا صفت کا ظہور ہے اور بحر الوہیت سے مراد ذات مطلق کا بحر ہے جس کی کیفیت بیان نہیں کی جاسکتی اور الفاظ اس کا اظہار نہیں کر سکتے۔ یہ دونوں سمندر آپس میں ملتے ہیں کیونکہ ان کے درمیان انتہائی قرب واقع ہے۔ اللہ کا ارشاد ہے:

﴿ وَنَحْنُ أَقْرَبُ إِلَيْهِ مِنْكُمْ وَلَكِنْ لَا بُصِيرُونَ ﴾ (الواقعة ۵۶/۸۵)

”تم سے زیادہ ہم اس مرنے والے سے قریب ہوتے ہیں لیکن تم نہیں دیکھتے۔“

لیکن یہ دونوں سمندر یکجان نہیں ہوتے۔ الوہیت غلطی میں نہیں مل جاتی اور غلط الوہیت میں نہیں جالمتی، ان میں سے کوئی

بھی اپنی حد سے تجاوز کر کے دوسرے کی حدود میں داخل نہیں ہوتا کیونکہ ان کے مابین ایک رکاوٹ ہے اور یہی برزخیت عظمیٰ ہے جو نبی ﷺ کا مقام ہے۔ تمام کائنات اس لئے قائم ہے کہ وہ نبی ﷺ کی حجابیت کے تحت موجود ہے اور جلال الہی کی تجلیات سے نبی ﷺ کے پردے میں ہے۔ اگر کائنات بلا حجاب ظاہر ہو جائے تو آنکھ جھپکنے میں سب کچھ جل کر عدم محض رہ جائے۔ تو الوہیت اپنی حدود میں قائم ہے اور مخلوقات اپنی حدود میں۔ یہ دونوں آپس میں ملتے ہیں اور نہ مخلط ہوتے ہیں کیونکہ ان کے درمیان برزخیت عظمیٰ حائل ہے۔ ”وہ تجاوز نہیں کرتے“ کا مطلب یہ ہے کہ ان میں سے کوئی بھی دوسرے سے نہیں جا ملتا۔“

یہاں تک حضرت صاحب کا کلام خود ان کے اپنے الفاظ میں ہے جو انہوں نے ہمیں زبانی لکھوایا اور میں نے حضرت صاحب سے نبی ﷺ کے دائرہ کے متعلق سوال کیا تو حضرت صاحب نے فرمایا ”وہ سعادت کا دائرہ ہے جو اللہ تعالیٰ کے اس فرمان کے مطابق ہے:

﴿أَلَا إِنَّكَ أَوْلَىٰ آءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾ (یونس ۱۰/۶۲)

”خبردار! اللہ کے ولیوں پر نہ کوئی خوف ہے نہ وہ غمگین ہوں گے۔“

بوصیری نے فرمایا: ”ولن تری من ولی غیر منتصر“ اس کا یہ مطلب ہے کہ جو کوئی نبی ﷺ سے مد نہیں لیتا، اللہ کی ولایت میں اس کا کوئی حصہ نہیں..... ”یہ ایک اور آفت ہے۔ آیات قرآنی سے مذاق اور تحریف معنوی کی آفت۔ یعنی آیات کی ایسی تشریح جس کی تائید عربی زبان سے بھی نہیں ہوتی، عقل سلیم اس سے انکار کرتی ہے اور عقل مند ایسی باتوں کو ایک خندہ استہزاء کا مستحق سمجھتے ہیں۔

عمر بن سعید فوتی لکھتا ہے ”ایک رات شیخ احمد تجانی نے مجلس میں ”فرمایا ”سید محمد غالی کہاں ہیں؟ آپ کے ساتھیوں نے بلند آواز سے پکارنا شروع کر دیا ”سید محمد غالی کہاں ہیں؟ جس طرح لوگوں میں رواج ہے کہ جب کوئی بزرگ کسی کو بلاتا ہے تو وہ آوازیں دینے لگتے ہیں۔ جب سید محمد غالی شیخ کی خدمت میں حاضر ہوئے تو شیخ رضوی نے فرمایا ”میرے یہ دونوں قدم اللہ کے ہرولی کی گردن پر ہیں۔“ سید محمد غالی حضرت صاحب سے نہیں ڈرتے تھے کیونکہ آپ کے بڑے احباب اور امراء میں سے تھے۔ انہوں نے عرض کی ”حضور! آپ صحو اور بقا کی کیفیت میں ہیں یا سکر اور فنا کی حالت میں؟ حضرت صاحب نے فرمایا ”الحمد للہ! میں صحو اور بقا کی کیفیت اور پوری عقل کی حالت میں ہوں۔“ انہوں نے عرض کی: ”آپ نے تو وہی بات ارشاد فرمادی جو سیدی عبد القادر رضوی نے ارشاد فرمائی تھی کہ: ”میرا یہ قدم اللہ کے ہرولی کی گردن پر ہے۔“ حضرت صاحب نے فرمایا: ”انہوں نے بھی صحیح فرمایا تھا“ ان کا مطلب اپنے زمانے کے اولیاء سے تھا۔ لیکن میں یہ کہتا ہوں کہ میرے یہ دونوں قدم آدم ﷺ سے نفع صور (قیام قیامت) تک ہرولی کی گردن پر ہیں۔“ میں نے عرض کی: ”آقا! اگر آپ کے بعد کسی اور نے بھی ایسی بات کہی تو پھر آپ کا کیا ارشاد ہے؟ تو حضرت صاحب نے فرمایا: میرے بعد کوئی شخص یہ بات نہیں کہے گا۔“ میں نے عرض کی: ”آقا! آپ نے تو اللہ تعالیٰ کی وسیع رحمت کو محدود کر دیا۔ کیا اللہ اس بات پر قادر نہیں کہ کسی کو آپ سے بھی زیادہ فیض، تجلیات، انعامات، معرفت، علوم، اسرار، ترقیاں اور احوال عطا فرمادے؟ تو آپ نے فرمایا: کیوں نہیں؟ وہ اس پر قادر ہے بلکہ اس سے زیادہ قدرت رکھتا ہے لیکن وہ ایسا کرے گا نہیں، کیونکہ اس نے ایسا کرنے کا ارادہ نہیں فرمایا۔ کیا اللہ تعالیٰ اس بات پر قادر نہیں کہ کسی شخص کو نبی بنا کر مخلوق کی طرف مبعوث فرمادے اور اسے حضرت محمد ﷺ سے زیادہ مقامات و انعامات دے دے؟ میں نے عرض کی وہ قادر ہے لیکن وہ ایسا نہیں کرے گا کیونکہ ازل سے اس نے یہ ارادہ نہیں فرمایا۔“ اس پر حضرت صاحب نے فرمایا (اللہ ان سے راضی ہو اور انہیں راضی کرے اور ان کے طفیل

ہم سے بھی راضی ہو جائے)“ تو یہ مسئلہ بھی اسی طرح ہے، ازل میں اللہ نے اس کا ارادہ نہیں فرمایا اور اللہ کے علم کے مطابق ایسا نہیں ہو گا۔“

اگر آپ یہ سوال کریں کہ قطب مکتوم کی برزخیت کی کیا صورت ہے، جسے اہل معرفت، صدیقین، افراد الاحباب اور جواہر الاقطاب حضرات جواہر الجواہر اور برزخ البرازخ والا کابر کے نام سے یاد کرتے ہیں، تو جواب یہ ہے (اللہ تعالیٰ مجھے اور تجھے وہ عمل کرنے کی توفیق بخشے جنہیں وہ پسند کرتا اور ان سے راضی ہوتا ہے) کہ فیض حاصل کرنے والی حضوری کی سات (قسمیں یا درجات) ہیں:

(۱) حضرۃ الحقیقۃ الاحمدیہ: یہ بلند یوں کے جواہر میں اللہ کا ایک غیب ہے۔ اس میں جو معارف، علوم، اسرار، فیوض، تجلیات، احوال و اخلاق ہیں، ان کا کسی کو علم نہیں، اس میں سے کسی نے کچھ نہیں چکھا حتیٰ کہ رسول اور نبی بھی اس سے مشرف نہیں ہوئے۔ یہ مقام صرف اور صرف رسول اللہ ﷺ کے لئے خاص ہے۔ کیونکہ یہ بلند ترین مقام ہے۔

(۲) حضرت الحقیقۃ الحمدیہ: جواہر المعانی میں ہے کہ تمام نبیوں اور رسولوں کے مدارک اور تمام ملائکہ اور مقربین اور تمام اقطاب اور صدیقین اور تمام اولیاء اور اہل معرفت کے مدارک اس سے ہیں..... تمام موجودات کو جو بھی علوم، معرفتیں، فیض، تجلیات، ترقیاں، احوال، مقامات اور اخلاق حاصل ہوئے وہ سب کے سب حقیقت محمدیہ کا فیض ہے۔

(۳) حضوری کا وہ مقام جس میں اپنے اپنے ذوق اور مرتبہ کے مطابق تمام انبیائے کرام ﷺ ہیں۔ اس حضوری والے حضرات وہ ہیں جو حضرۃ الحقیقۃ المحمدیہ سے جاری ہونے والے فیض کو حاصل کرتے ہیں۔ جس طرح ہمارے شیخ (تیجانی) نے اس حضوری والوں کی طرف اشارہ کرتے ہوئے فرمایا ہے: وہ فیض جو ذات وجود ﷺ سے جاری ہوتے ہیں، انہیں انبیائے کرام کی ذاتیں حاصل کرتی ہیں۔“ نیز (تیجانی نے) فرمایا ”نبی ﷺ کی روح مبارک تمام رسولوں اور نبیوں کو فیض یاب کرتی ہے۔ لیکن انبیاء ﷺ کے ساتھ ساتھ خاتم الاولیاء کو نبی ﷺ سے یہ خصوصی فیض حاصل ہوتا ہے۔ اگرچہ اسے (خاتم الاولیاء کو) اس کا شعوری طور پر احساس نہیں ہوتا۔ جیسے کہ آگے تفصیل آئے گی۔ ان شاء اللہ۔“

(۴) خاتم الاولیاء کا مقام حضوری: آپ انبیائے کرام سے جاری ہونے والے فیض کو حاصل کرتے ہیں۔ کیونکہ حضرت صاحب ہی ”برزخ البرازخ“ ہیں۔ جس طرح آپ نے اس مقام کی طرف اشارہ کرتے ہوئے فرمایا کہ ”وہ فیوض جو سید کائنات ﷺ کی ذات سے جاری ہوتے ہیں، ان سے انبیائے کرام کی ذات ہائے اقدس مستفیض ہوتی ہیں اور انبیائے کرام کی ذاتوں سے جاری ہونے والے تمام فیض سے میری ذات فیض یاب ہوتی ہے اور پھر ابتدائے آفرینش سے قیام قیامت تک کی تمام مخلوقات پر یہ فیض مجھ سے تقسیم ہوتا ہے اور مجھے حضور اقدس ﷺ سے زبانی طور پر بلا واسطہ ایسے خاص علوم حاصل ہوئے ہیں جنہیں صرف اللہ ہی جانتا ہے۔“ نیز (تیجانی نے) فرمایا: ”میں اولیاء کا سردار ہوں جس طرح نبی ﷺ انبیاء کے سردار تھے۔“ نیز فرمایا: ”ابتدائے آفرینش سے قیام قیامت تک ہر ولی صرف ہمارے سمندر ہی کا پانی پیتا ہے اور اسی سے اسے پلایا جاتا ہے۔ نیز فرمایا: جب اللہ تعالیٰ میدان حشر میں تمام مخلوق کو جمع کرنے گا، تو ایک منادی بلند آواز سے اعلان کرے گا جسے محشر میں موجود ہر شخص سنے گا: ”اے میدان حشر والو! یہ تمہارا وہ امام ہے جس سے تمہیں فیض حاصل ہوتا تھا اور حضرت صاحب (تیجانی) نے اپنی شہادت کی انگلی اور درمیانی انگلی کو ملا کر اشارہ کرتے ہوئے فرمایا: ”میری روح اور نبی ﷺ کی روح اس طرح ہیں۔ آپ ﷺ کی روح رسولوں

اور نبیوں کو فیض پہنچاتی ہے اور میری روح ازل سے ابد تک کے تمام کے تمام اولیاء، اصحاب معرفت اور قطبوں کو فیض پہنچاتی ہے“ اور فرمایا: ”القطب المکتوم انبیاء اور اولیاء کے درمیان واسطہ ہوتا ہے، اللہ کا ہر ولی خواہ وہ عظیم شان کا حامل ہو، یا معمولی مقام رکھتا ہو نبی ﷺ سے جو فیض بھی حاصل کرتا ہے وہ اس (قطب مکتوم) کے واسطے سے ہی حاصل ہوتا ہے اور اسے (فیض یاب ہونے والے کو) اس کا احساس نہیں ہوتا اور حضرت صاحب (تیجانی) کو جو خاص فیض حاصل ہوتا ہے، وہ رسول اللہ ﷺ سے براہ راست حاصل ہوتا ہے اور اس فیض خاص کی اطلاع کسی نبی کو بھی نہیں ہوتی۔ کیونکہ انبیائے کرام جب آپ ﷺ سے فیض یاب ہوتے ہیں تو بھی وہ (تیجانی - خاتم الاولیاء) ان کے ساتھ ان کی فیض یابی میں شریک ہوتے ہیں۔“

(۵) اس سلسلہ والوں کی حضوری جو صرف انہی کے ساتھ خاص ہے۔ اس کی طرف حضرت نے یہ کہہ کر اشارہ کیا ہے: ”اگر اکابر قطبوں کو معلوم ہو جائے کہ اللہ تعالیٰ نے اس طریقہ (تیجانی، سلسلہ تصوف) والوں کے لئے کیا کچھ تیار کیا ہے تو وہ رو رو کر کہیں: ”یارب! تو نے ہمیں تو کچھ بھی نہیں دیا۔“ نیز حضرت (تیجانی) نے فرمایا: ”ہمارے مریدوں کے درجات کی امید اور خواہش کوئی ولی تو درکنار قطب بھی نہیں کر سکتے، سوائے نبی ﷺ کے صحابہ کرام رضی اللہ عنہم کے۔“ نیز حضرت صاحب نے فرمایا: ”ہمارا طریقہ ہر طریقہ پر داخل ہو کر اسے کالعدم کر دیتا ہے، ہماری مرہر مرہر لگ جاتی ہے لیکن ہماری مرہر کوئی مرہر نہیں لگ سکتی اور فرمایا: ”جو شخص ہمارے اس محمدی طریقہ و سلسلہ میں (جسے اللہ نے تمام سلسلوں پر فضیلت بخشی ہے) داخل ہونے کی وجہ سے کسی اور شیخ کا کوئی وظیفہ چھوڑ دیتا ہے، وہ دنیا اور آخرت میں بے خوف رہے گا، اسے اللہ کی طرف سے کسی نقصان یا زوال کا خطرہ ہو گا نہ رسول کی طرف سے نہ پیر کی طرف سے خواہ اس کا پیر کوئی بھی ہو، زندہ ہو یا فوت ہو چکا ہو، (اس کے برعکس) جو شخص ہماری جماعت میں داخل ہوا، پھر پیچھے ہٹ گیا اور کسی اور جماعت میں داخل ہو گیا، اس پر دنیا میں بھی مصیبتیں نازل ہوں گی اور آخرت میں بھی، وہ کبھی فلاح نہیں پائے گا۔“

مصنف عرض کرتا ہے اس کی وجہ یہ ہے کہ اس فصل کی ابتدا میں یہ ثابت ہو چکا ہے کہ اس سلسلہ کے بانی (تیجانی) وہ مرہر ہیں جن سے تمام اولیاء، اہل معرفت، صدیقین اور غوث وغیرہ فیض حاصل کرتے ہیں اور جو شخص فیض حاصل کرنے والے کو چھوڑ کر فیض پہنچانے والے کی طرف رجوع کرے وہ کسی ملامت کا مستحق نہیں، نہ اسے کوئی خوف و خطرہ ہے، بخلاف اس کے جو فیض پہنچانے والے کو چھوڑ کر فیض حاصل کرنے والے سے رجوع کرے“ اور حضرت صاحب نے فرمایا: ”مجھ اکیلے کے سوا کسی شخص کو یہ شرف حاصل نہیں کہ اس کے تمام مرید بغیر حساب و کتاب کے اور بغیر کوئی سزا بھگتے جنت میں جائیں گے، خواہ انہوں نے کتنے گناہ کئے ہوں اور کتنی معصیتوں کا ارتکاب کیا ہو، اس بارے میں مجھے جو کچھ کہا گیا ہے اور نبی ﷺ نے جو گارنٹی دی ہے وہ ایسی چیز ہے جس کی وضاحت کی مجھے اجازت نہیں۔ وہ آخرت میں ہی اسے دیکھے گا اور جانے گا۔“ مصنف عرض کرتا ہے: ”جو حضوری ہمارے شیوخ یعنی دوسرے سلسلہ ہائے تصوف کے اولیائے کرام کو حاصل ہے، اس سے حضرت (تیجانی) کے طریقہ کی حضوری کی افضلیت کی وجہ بالکل واضح ہے۔ وہ یہ کہ سب سے پہلے اس سلسلہ والوں کو وہ فیض حاصل ہوتا ہے۔ جو حضرت صاحب حضرت محمد ﷺ اور دیگر انبیاء ﷺ سے حاصل کرتے ہیں۔ اس وجہ سے اس سلسلہ کے تمام افراد آخرت میں اللہ کے ہاں اکابر قطب حضرات سے بھی بلند درجہ والے ہیں، اگرچہ ظاہری طور پر ان میں سے بعض افراد محبوب عوام میں شمار ہوں۔“

(۶) حضوری کا وہ مقام جس میں تمام اولیائے کرام ہیں، اللہ ان سب سے راضی ہو اور یہ مقام خاتم الکبر کی حضوری سے وہ سب کچھ حاصل کرتا ہے جو انہیں ملا ہے۔ ہمارے شیخ احمد تیجانی (رضی اللہ عنہ وارضاه وعتابہ) کا فرمان اسی کی طرف اشارہ کرتا ہے۔ جو شیخ نے جو اہر المعانی میں ارشاد فرمایا ہے: ”اہل اللہ میں سے ہر ایک کا ایک حضوری کا مقام ہوتا ہے جس میں اس کے ساتھ کوئی شریک نہیں ہوتا۔“

(۷) حضوری کا وہ مقام جس میں ان کے شاگردان گرامی موجود ہیں۔

تیجانی عقیدہ رکھنے والوں کے متعلق شریعت کا حکم

مندرجہ بالا حوالے تیجانی فرقہ کی بے شمار بدعتوں میں سے چند ایک بطور نمونہ پیش کئے ہیں، اس قسم کی بہت سی باتیں علی حازم کی کتاب ”جو اہر المعانی وغایۃ الامانی“ اور عمر بن سعید فوفی کی کتاب ”رمح حزب الرحیم علی نحو حزب الرحیم“ میں پائی جاتی ہیں۔ یہ دونوں کتابیں اس فرقہ کے افراد کی نظر میں سب سے زیادہ معتبر اور سب سے مفصل کتابیں ہیں۔

مذکورہ بالا حوالوں میں تیجانیہ فرقے کی مختلف قسم کی بدعتوں کے کچھ نمونے پیش کئے گئے ہیں، جن سے ان کے عقائد واضح طور پر سامنے آجاتے ہیں۔ کوئی بھی شخص جب ان باتوں کو قرآن وحدیث پر پرکھتا ہے، تو اسے ان غلط قسم کے بدعتی عقائد کے حاملین کے متعلق فیصلہ کرنے کے لئے مزید حوالہ جات کی ضرورت محسوس نہیں ہوتی۔

مقالہ میں ذکر کردہ عقائد کا خلاصہ درج ذیل ہے:

- (۱) اس سلسلہ کے بانی احمد بن محمد تیجانی اور اس کے متبعین کا اس کے متعلق حد سے بڑھا ہوا غلو، حتیٰ کہ اس نے اپنے لئے نہ صرف نبوت کی خصوصیات ثابت کی ہیں بلکہ ربوبیت اور الوہیت کی صفات بھی اپنی طرف منسوب کی ہیں اور اس کے مریدوں نے اس کی پیروی کی ہے۔
- (۲) وہ فنا اور وحدت الوجود پر یقین رکھتا ہے اور خود کو اس مقام کا حامل قرار دیتا ہے بلکہ خود کو اس کے بلند ترین مرتبہ پر فائز سمجھتا ہے اور اس کے مرید اس کی تصدیق کرتے، اس پر ایمان لاتے اور یہی عقیدہ رکھتے ہیں۔
- (۳) اس کا یہ دعویٰ ہے کہ اس نے حالت بیداری میں جناب رسول اللہ ﷺ کی زیارت کی ہے اور آپ ﷺ نے خود اسے طریقہ تیجانیہ سکھایا ہے اور اس نے نبی ﷺ سے براہ راست اس کا وظیفہ سیکھا ہے اور آپ ﷺ نے حالت بیداری میں اسے عوام کی تربیت کرنے اور انہیں یہ ورد سکھانے کی اجازت دی ہے، اس کے مرید اور پیروکار اس کے اس دعویٰ کو صحیح سمجھتے ہیں۔
- (۴) اس نے صاف طور پر یہ بات کہی ہے کہ اللہ کی طرف سے فیوض وبرکات پہلے نبی ﷺ پر نازل ہوتے ہیں، نبی ﷺ سے انبیاء کو حاصل ہوتے ہیں اور تمام انبیاء سے یہ فیوض اس کی طرف منتقل ہو جاتے ہیں اور پھر تخلیق آدم سے قیام قیامت تک کے تمام انسانوں پر یہ فیوض وبرکات صرف اسی کی طرف سے تقسیم ہوتے ہیں۔ اس کا یہ بھی دعویٰ ہے کہ بسا اوقات یہ فیوض وبرکات جناب رسول اللہ ﷺ سے براہ راست اس پر نازل ہو جاتے ہیں اور پھر اس سے تمام مخلوقات کو حاصل ہوتے ہیں۔ اس کے مرید اس کے اس دعویٰ کو صحیح سمجھتے ہیں اور یہی عقیدہ رکھتے ہیں۔
- (۵) اس نے اللہ تعالیٰ کی ذات اقدس پر اور اللہ تعالیٰ کے تمام اولیاء پر حملہ کیا ہے اور ان کی شان میں گستاخی کی ہے۔ کیونکہ وہ کہتا ہے: ”میرے قدم ہر ولی کی گردن پر ہیں“ جب اس سے کہا گیا کہ عبد القادر جیلانی رضی اللہ عنہ کے بارے میں کہا جاتا ہے کہ انہوں نے بھی یہی کہا تھا کہ میرے قدم ہر ولی کی گردن پر ہیں تو جواب میں تیجانی نے کہا ”جیلانی رضی اللہ عنہ کی بات بھی درست تھی، لیکن انہیں صرف ان کے زمانہ والوں پر فضیلت حاصل تھی اور میرے قدم تو تخلیق آدم سے

قیامت قیامت تک کے تمام اولیاء کی گردن پر ہیں۔“ جب اس سے سوال گیا گیا کہ کیا اللہ تعالیٰ اس کے بعد اس سے زیادہ درجہ والا ولی پیدا کرنے پر قادر نہیں؟ تو اس نے کہا: ”قادر تو ہے لیکن وہ ایسا کرے گا نہیں۔ جس طرح اللہ تعالیٰ اس بات پر قادر ہے کہ محمد ﷺ کے بعد کوئی نبی پیدا کر دے، لیکن وہ ایسا نہیں کرے گا۔“ اس کے مرید اس کی ان باتوں پر ایمان رکھتے اور اس کا دفاع کرتے ہیں۔

(۶) اس نے یہ جھوٹا دعویٰ بھی کیا ہے کہ وہ غیب جانتا ہے اور دلوں کی باتوں سے واقف ہے اور دلوں کو ادھر سے ادھر پھیر سکتا ہے، اس کے مرید اس کی تصدیق کرتے ہیں اور ان باتوں کو اس کی تعریف اور کرامت قرار دیتے ہیں۔

(۷) اس نے قرآن مجید کی آیت کی غلط تفسیر کی ہے اور ان میں معنوی تحریف کا ارتکاب کیا ہے اور اسے تفسیر اشاری قرار دیا ہے۔ جیسا کہ مذکورہ بالا تفصیل میں بطور مثال اس آیت کی مزعومہ تفسیر پیش کی گئی ہے: ﴿مَرَجَ الْبَحْرَيْنِ يَلْتَقِيَانِ ۚ بَيْنَهُمَا بَرْزَخٌ لَا يَبْغِيَانِ﴾ اس کے مرید اسے اللہ کی طرف سے حاصل ہونے والا فیض قرار دیتے ہیں۔

(۸) وہ درود شریف کو تلاوت قرآن سے افضل صرف چوتھے درجے والوں کے لئے قرار دیتا ہے، جو اس کی نظر میں ادنیٰ درجہ کے افراد ہیں۔

(۹) اس کا اور اس کے پیروکاروں کا یہ دعویٰ ہے کہ قیامت کے دن میدان محشر میں ایک اعلان کرنے والا اعلان کرے گا: ”اے محشر والو! یہ تمہارا امام ہے جس سے تمہیں دنیا میں مدد ملتی تھی۔“

(۱۰) اس کا دعویٰ ہے کہ جو شخص تجانی سلسلہ کا فرد ہو گا وہ بلا حساب کتاب جنت میں جائے گا خواہ اس نے کتنے گناہ کئے ہوں۔

(۱۱) اس کا کہنا ہے کہ جو شخص اس کے سلسلے میں منسلک ہو اور پھر اسے چھوڑ کر کسی اور سلسلہ تصوف میں داخل ہو جائے، اس کی حالت خراب ہو جائے گی اور اس کے بارے میں خطرہ ہے کہ اس کا انجام برا ہو گا اور اس کی موت کفر پر آئے گی۔

(۱۲) وہ کہتا ہے کہ مرید کو شیخ کے سامنے اس طرح ہونا ضروری ہے جس طرح میت غسل (نسلانے والے) کے ہاتھ میں ہوتی ہے اور اسے کوئی اختیار حاصل نہیں ہوتا۔ بلکہ اسے اپنے پیر کا پوری طرح مطیع ہونا چاہئے۔ یہ نہ کہے: ”کیوں؟ کیسے؟ کس بنیاد پر؟ کس مقصد کے لئے؟“

(۱۳) اس کا دعویٰ ہے کہ اسے اسم اعظم ملا ہے اور اسے خود نبی ﷺ نے اسم اعظم سکھایا ہے۔ پھر اس میں خوب مبالغہ کیا ہے اور لاکھوں کروڑوں نیکیوں تک اس کا ثواب پہنچا دیا ہے۔ یہ سب باتیں انکل بچو ہیں اور ایسے معاملے میں مداخلت ہے جس کا علم صرف قرآن و حدیث سے ہی ہو سکتا ہے۔

(۱۴) وہ کہتا ہے کہ نبی، رسول اور ولی مرنے کے بعد قبر میں ایک مقررہ مدت تک ٹھہرتے ہیں اور یہ مدت ان کے درجات اور مراتب کے فرق کی بنیاد پر کم و بیش ہوتی ہے، اس کے بعد وہ جسم سمیت قبروں سے باہر آجاتے ہیں اور اسی طرح زندہ ہوتے ہیں جس طرح مرنے سے پہلے تھے۔ البتہ عام لوگ انہیں دیکھ نہیں سکتے، جس طرح ہمیں فرشتے نظر نہیں آتے حالانکہ وہ زندہ ہیں۔

(۱۵) اس کا دعویٰ ہے کہ اذکار اور وظائف کی مجلسوں میں نبی ﷺ اور خلفائے راشدین رضی اللہ عنہم جسموں سمیت حاضر ہوتے ہیں۔“

یہ تمام باتیں اور اس قسم کی دوسری باتیں جب اسلام کے اصولوں کی روشنی میں پرکھی جائیں تو وہ شرک، الحاد، اللہ

تعالیٰ اور رسول اللہ ﷺ اور دین اسلام کی شان میں گستاخی ثابت ہوتی ہیں اور لوگوں کی گمراہی کا باعث ہیں اور ان میں ناجائز فخر و غرور بھی پایا جاتا ہے کیونکہ وہ علم غیب وغیرہ کا دعویٰ رکھتا ہے۔

اللہ کی توفیق سے یہ چند باتیں مختصراً بیان کر دی گئیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن عبد الرحمن بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز



فتویٰ (۲۰۸۹)

اگر اہل بدعت کے شر کا اندیشہ ہو تو کیا کیا جائے؟

سوال نماز کا امام اگر بدعتی اور صوفیانہ طریقوں کا پیروکار ہو، خصوصاً تیجانی فرقہ سے متعلق امام کے پیچھے نماز پڑھنے کے متعلق فقہاء کے اقوال ایک دوسرے سے مختلف ہیں۔ میں نے جناب شیخ عبد الرحمن بن یوسف افریقی رحمۃ اللہ علیہ سابق مدیر دار الحدیث مدینہ منورہ کا ایک رسالہ پڑھا ہے جس کا نام ہے ”الأشوار الرحمانية في هداية الفرقة التيجانية“ اس سے معلوم ہوا کہ اس جماعت کے عقائد درست نہیں، اللہ تعالیٰ انہیں سیدھی راہ دکھائے (آمین)۔ وہ قرآن مجید پر ایمان لائے، اس کی تصدیق کرنے اور اس کے رسول مصطفیٰ ﷺ کی سنت کے اتباع کی نسبت شرک اور گمراہی سے زیادہ قریب ہیں۔ سوال یہ ہے کہ کیا تیجانی طریقہ پر عمل کرنے والے بدعتی امام کے پیچھے نماز ہو جاتی ہے؟ اگر جواب نفی میں ہے تو اگر شہر میں کوئی ایسی مسجد نہ ہو جس کا امام بدعتی نہ ہو تو کیا ایک مسلمان گھر میں اپنے افراد خانہ کے ساتھ ملکر باجماعت نماز ادا کر سکتا ہے؟ کیا یہ جائز ہے کہ مسجد میں جب تیجانی بدعتی امام نماز پڑھا کر فارغ ہو جائے تو اس مسجد میں الگ جماعت کرائی جائے؟ جب کہ اس کا نتیجہ مسلمانوں میں افتراق اور ذہنی انتشار کی صورت میں نکل سکتا ہے۔

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

تیجانی فرقہ کفر، بدعت اور گمراہی میں تمام فرقوں سے بڑھا ہوا ہے، لہذا ایسے امام کے پیچھے نماز نہیں ہوتی جو ان کے طریقہ سے تعلق رکھتا ہو اور مسلمان ایسا امام تلاش کر سکتا ہے جو تیجانی وغیرہ فرقوں میں سے نہ ہو، جن کی عبادتیں اور اعمال حضرت محمد مصطفیٰ ﷺ کی متابعت سے خالی ہیں۔ اگر غیر بدعتی امام نہ ملے تو مسلمانوں کی کسی مسجد میں جماعت کرائی جائے بشرطیکہ فتنہ کا اور بدعتوں کی طرف سے تکلیف پہنچنے کا اندیشہ نہ ہو۔ اگر رہائش ایسے علاقے میں ہو جہاں اہل بدعت کا زور ہے تو اپنے گھر میں یا کسی ایسی جگہ جماعت قائم کر لیں جہاں تکلیف پہنچنے کا خطرہ نہ ہو اور اگر یہ ممکن ہو کہ آپ اپنی رہائش کسی ایسے شہر میں منتقل کر لیں جہاں سنت پر عمل کیا جاتا ہو اور بدعتوں کا مقابلہ کیا جاتا ہو، تو پھر آپ کو ضرور وہاں منتقل ہو جانا چاہئے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



اہل بدعت کے بارے میں چند سوال و جواب

سوال چند ایک نیک افراد ایک بڑی آباد بستی میں رہتے ہیں، وہاں ایک بڑی جامع مسجد ہے جہاں باجماعت نماز ادا کی جاتی ہے۔ بستی میں صرف یہی ایک مسجد ہے۔ وہ مسجد اتنی بڑی ہے کہ نماز پنجگانہ میں شریک ہونے والے نمازی اس میں آسانی سے نماز پڑھ لیتے ہیں اور پھر بھی خالی جگہ بچ جاتی ہے۔ واضح رہے کہ بستی کے تمام افراد نماز باجماعت کے پابند نہیں، چند نیک لوگ ہیں جو پابندی سے نماز باجماعت ادا کرتے ہیں..... ایک چھوٹی سی جماعت بستی والوں سے الگ ہو گئی ہے، وہ بدعتوں اور خلاف سنت اعمال کی تردید کرتے ہیں اور بستی والوں کے اس رویہ کو بھی برا سمجھتے ہیں کہ وہ شعائر دینیہ کے قیام میں کوتاہی کرتے ہیں اور انہیں کامل طریقہ سے ادا نہیں کرتے۔ واضح رہے کہ بستی والے فرقہ تیجانیہ سے تعلق رکھتے ہیں..... چنانچہ اس چھوٹی جماعت نے فیصلہ کیا کہ وہ بستی کے امام کے پیچھے نماز نہیں پڑھیں گے کیونکہ وہ امامت کا اہل نہیں اور غلط قسم کے تیجانی عقیدہ میں ایسی باتیں کہتا ہے جن میں غلو اور شرک پایا جاتا ہے۔ نتیجہ یہ نکلا کہ ان افراد نے ایک نئی مسجد بنالی جو پہلی مسجد سے زیادہ دور نہیں ہے، وہاں وہ توحید کا درس دینے لگے اور اتباع سنت کی تعلیم دینے لگے اور بدعات و خرافات سے روکنے لگے۔ چنانچہ کئی نوجوان اس کی طرف مائل ہو گئے۔ جنہیں ان کے گھر والوں نے بہت تنگ کیا۔ بستی والوں کا یہ فیصلہ ہے کہ نئی جماعت دین سے کوئی تعلق نہیں رکھتی اور نئی مسجد کی حیثیت مسجد ضرار کی سی ہے.... حالانکہ اس جماعت میں ایک عالم بھی موجود ہے جس نے مدرسہ زیتونہ سے تعلیم حاصل کی ہے اور فقہ مالکی کا عالم ہے۔ سوال یہ ہے کہ اس نئی تعمیر کی جانے والی مسجد کا کیا حکم ہے؟ کیا اس کے بارے میں ان کی یہ بات صحیح ہے کہ یہ مسجد ضرار ہے؟ طریقہ تیجانیہ کی تردید کرنے والوں کا کیا حکم ہے؟ اور ان کا ایمان کیسا ہے؟... اگر کوئی طالب علم اس بستی میں اصلاح کی خواہش رکھتا ہو تو کیا اس کے لئے جائز ہے کہ ان گمراہ تیجانیوں کی مسجد میں جا کر ان کی اصلاح کی کوشش کرے؟ کیا وہ دوسری جمع حق جماعت سے الگ ہو جائے کیونکہ انہوں نے نئی مسجد تعمیر کر کے فتنہ کھڑا کر دیا ہے یا وہ اہل حق کی چھوٹی جماعت کے ساتھ رہے اور دوسروں سے قطع تعلق کر لے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) اگر صورت حال واقعی اسی طرح ہے جس طرح سوال میں ذکر کی گئی ہے کہ گاؤں کی واحد بڑی مسجد پر تیجانیوں کا قبضہ ہے اور وہ اس میں علی الاعلان بدعات و خرافات پر عمل پیرا ہیں اور اہل حق نے ان کی تردید کی، انہوں نے بات نہیں مانی، اس لئے یہ لوگ الگ ہو گئے اور نماز قائم کرنے کے لئے مسجد بنالی.... تو اس صورت میں ان کی مسجد، مسجد ضرار نہیں ہے۔

(۲) طریقہ تیجانیہ والوں کی بدعات و خرافات کی تردید کرنا اہل سنت و الجماعت کے علماء کا فرض ہے، طریقہ تیجانیہ والوں کا مقام اور ان کی ایجاد کردہ بدعات و خرافات کی وجہ سے ان کا کیا حکم ہے؟ اس موضوع پر مجلس افتاء نے ایک مستقل مقالہ تحریر کیا ہے^۱ وہ ملاحظہ کریں۔

(۳) جس کے پاس علم ہو اور اسے امید ہو کہ اس کی نصیحت قبول کی جائے گی وہ ان سے میل جول رکھ سکتا ہے اور

انہیں نصیحت کر سکتا ہے۔ شاید وہ اس کی نصیحت قبول کر کے اپنی بدعتوں سے باز آجائیں یا بدعتیں کم کر دیں۔ اگر یہ امید نہ ہو تو پھر ان سے میل جول نہیں رکھنا چاہئے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۰۸۷)

کیا بدعتی کو امام بنانا جائز ہے؟

سوال ہمارے شہر میں ایک مسجد کا امام طریقہ تیجانیہ کا پیروکار ہے۔ بلکہ اس طریقہ کے ماننے والوں کا پیشوا ہے، وہ انہیں ورد دیتا ہے اور وہ مسجد میں ایک خاص حلقہ بنا کر بلند آواز سے اس کا ذکر کرتے ہیں۔ حلقہ کے درمیان سفید کپڑا بچھا ہوتا ہے۔ وہ لوگ روزانہ فجر اور عصر کی نماز کے بعد یہ وظیفہ کرتے ہیں اور اسے ”اسمِ ہلالہ“ کہتے ہیں..... ایک اور خاص ذکر جمعہ کے دن عصر کے بعد کیا جاتا ہے۔ اس کا نام انہوں نے ”وظیفہ“ رکھا ہوا ہے۔ اس ذکر کے آخر میں ایک خاص ذکر پڑھتے ہیں جسے ”حزب الحمد للہ“ کہتے ہیں۔ اس طرح کے اور بھی اوراد و وظائف ہیں۔

اس طریقہ کے پیروکاروں میں سے جب کسی کی وفات ہوتی ہے تو اسے غسل اور کفن دے کر حلقہ کے درمیان رکھتے ہیں اور اس پر مذکورہ بالا ”وظیفہ“ پڑھتے ہیں۔ پھر میت کو اٹھا کر قبرستان کی طرف لے جاتے ہیں۔ اس وقت بہت بلند آواز سے لا الہ الا اللہ کہتے جاتے ہیں اور اس میت کو قبر میں ڈال دیتے ہیں۔ مذکورہ بالا امام غریب امیر ہر قسم کے افراد سے پیسے جمع کرتا ہے۔ پھر وہ رقم خانقاہ کے شیخ کے پاس لے جاتا ہے۔ اس کا ایک اور کام بھی ہے۔ جب لوگ شیخ احمد تیجانی کی تعریف میں شعر پڑھتے ہیں تو یہ بھی ان کے ساتھ جھومتا ہے۔ اس کے علاوہ سیدی الحاج علی کی قبر جو ”ادمان“ میں ہے اس کا طواف کرتا ہے اور اپنی حاجتیں پوری کروانے کے لئے بڑی عاجزی سے اس سے سوال کرتا ہے۔ وہ ایک اور کام بھی کرتا ہے اور وہ ہے ”فدیہ اخلاص“ نیز وہ کہتے ہیں جو شخص یہ فدیہ ادا کرے اس کی وجہ سے وہ قیامت کے دن گناہوں (کی سزا) سے چھوٹ جائے گا۔ یہ کام تیجانی فرقہ کے اماموں کے ہاتھ میں ہے۔ وہ صرف اس شخص سے فدیہ وصول کرتے ہیں جو تیجانی طریقہ کا پیروکار ہو۔ اس فدیہ کی مقدار کم از کم آٹھ سو الجزائری دینار مقرر ہے۔ آپ سے یہ پوچھنا ہے کہ کیا اس شخص کو امام بنانا جائز ہے؟ اور کیا اس کے پیچھے نماز پڑھنا جائز ہے یا نہیں؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

تیجانی فرقہ کفر اور گمراہی میں تمام فرقوں سے بڑھا ہوا ہے اور سب سے زیادہ انہوں نے دین میں ایسی بدعات ایجاد کی ہیں جن کا حکم اللہ تعالیٰ نے دیا ہے نہ اس کے رسول ﷺ نے۔ لہذا اس طریقہ پر عمل کرنے والے کو امام بنانا جائز نہیں ہے۔ ایسے شخص کے پیچھے نماز نہیں ہوتی۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



تجانی و قادری سلسلوں کے وظائف کا حکم

سوال تجانی اور قادری سلسلہ کے اوراد و وظائف پڑھنے کا کیا حکم ہے؟ جو شخص مرتے دم تک اس طریقہ پر قائم رہا ہو، اس کا کیا حکم ہے؟ کیا ہم ایسے شخص کے پیچھے نماز پڑھ سکتے ہیں اور کیا اس کے مرنے پر اس کا جنازہ پڑھ سکتے ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

سلسلہ تجانیہ اور سلسلہ قادریہ کے اوراد و وظائف مشرکانہ بدعات و خرافات سے خالی نہیں، مثلاً ان میں غیر اللہ سے فریاد پائی جاتی ہے اور ایسے اذکار پائے جاتے ہیں جو قرآن مجید میں موجود ہیں نہ صحیح احادیث نبویہ سے ثابت ہیں۔ لہذا ثواب کی نیت سے ایسے وظیفے پڑھنا جائز نہیں اور جو شخص ایسے ورد و وظیفے کرتا رہا ہو اس کے پیچھے نماز جائز نہیں اور جب وہ فوت ہو جائے تو اس کا جنازہ پڑھنا بھی درست نہیں۔ ہم اس کے ظاہر حال کے مطابق عمل کریں گے۔ باقی رہی یہ بات کہ اس کا خاتمہ کس چیز پر ہوا ہے تو یہ اللہ تعالیٰ جانتا ہے، کیونکہ رازوں اور پوشیدہ باتوں کا علم اسی کو ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، عبد اللہ بن غدیان، نائب صدر: عبدالرزاق عقیفی، صدر: عبدالعزیز بن باز



مشرک کوئی بھی ہو اس سے رشتہ کرنا جائز نہیں

سوال اللہ تعالیٰ نے قرآن مجید میں فرمایا ہے:

﴿وَلَا تَنْكِحُوا الْمُشْرِكِينَ حَتَّىٰ يُؤْمِنُوا﴾ (البقرة ۲/۲۲۱)

”مشرک عورتوں سے نکاح نہ کرو حتیٰ کہ وہ ایمان لے آئیں۔“

اس آیت میں جس شرک کا ذکر کیا گیا ہے، کیا اس میں یہ مسلمان بھی داخل ہیں جو بعض صوفیانہ سلسلوں مثلاً تجانیہ اور قادریہ وغیرہ کے پیروکار ہیں اور جو قرآنی تعویذ پڑھتے ہیں اور جو اسلام کو تو مانتے ہیں لیکن ان کے رسم و رواج بت پرستوں والے ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

آیت مبارکہ میں جس شرک کا ذکر ہے، اس میں وہ لوگ بھی آجاتے ہیں جو اللہ کے سوا کسی جن، یا فوت شدہ انسان، یا دور دراز مقام پر موجود شخصیت سے فریاد کرتے ہیں اور جو غیر قرآنی تعویذ پین کر امید رکھتے ہیں کہ ان سے فائدہ ہو گا اور ان پر شفا کا دارومدار سمجھتے ہیں اور اس میں غلو کرتے ہیں۔ اسی طرح اس میں وہ لوگ بھی آتے ہیں جن میں بت پرستوں والے طور طریقے پائے جاتے ہیں۔ جس طرح نبی ﷺ کی بعثت سے پہلے لوگ غیر اللہ کے لئے نذر مانتے تھے، ان کے لئے جانور ذبح کرتے اور دوسری قربانیوں کے ذریعے ان کا تقرب حاصل کرنے کی کوشش کرتے تھے۔ ان سے گڑگڑا کر اپنی حاجتیں مانگتے تھے۔ (حصول برکت کے لئے) ان (بتوں، درختوں، قبروں وغیرہ) کو ہاتھ لگاتے تھے اور قبروں کا طواف کرتے تھے اور ان حرکتوں کے ذریعے وہ کسی فائدہ کے حصول کی، یا مصیبت رفع ہو جانے کی امید رکھتے تھے۔ (اب بھی) جو شخص یہ

(مشرکانہ) کام کرے وہ آیت میں ذکر کردہ مشرکوں میں شامل ہے۔ ایسے افراد کو مومن خواتین کا رشتہ دینا جائز نہیں حتیٰ کہ وہ خالص ایمان قبول کریں اور مذکورہ بالا مشرکانہ بدعات اور ایمان کے منافی دیگر اعمال سے توبہ کریں۔ مومن مرد کے لئے بھی جائز نہیں کہ ایسی مشرکانہ بدعات کی حامل عورتوں سے نکاح کریں حتیٰ کہ وہ توبہ کر کے ان اعمال سے باز آجائیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، رکن: عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز
 فتویٰ (۶۳۶۰)

بدعت پر مشتمل وظائف سے احتیاط لازم ہے

سوال تیجانی اور قادری سلسلہ کے اوراد و وظائف کا کیا حکم ہے؟

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

دوسرے صوفیانہ اوراد و وظائف کی طرح ان کے اوراد و وظائف پر بھی بدعت کا رنگ غالب ہے۔ ان کے اکثر اذکار بدعت پر مبنی ہیں۔ مسلمان کے لئے یہی بہتر ہے کہ قرآن مجید کی تلاوت کو وظیفہ بنائے اور اللہ تعالیٰ کا ذکر ان اذکار کے ساتھ کرے جو نبی ﷺ سے ثابت ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، رکن: عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۷۵۱۹)

تیجانی فرقہ کی ”صلاة الفلاح“ کا حکم

سوال فرقہ تیجانیہ کے ہاں ایک دعا ہے جسے ”صلاة الفلاح“ کہا جاتا ہے۔ ان کے خیال میں یہ دعا تلاوت قرآن مجید سے افضل ہے، کیا یہ صحیح ہے؟ اس کے علاوہ مغرب کی نماز کے بعد اور جمعہ کے دن فجر کی نماز کے بعد وہ دائرہ کی صورت میں بیٹھتے ہیں اور درمیان میں ایک کپڑا بچھاتے ہیں۔ وہ دعویٰ کرتے ہیں کہ اس کپڑے پر جناب رسول اللہ ﷺ اور احمد تیجانی بیٹھے ہیں۔ اس وقت وہ دعا پڑھتے ہیں جو ”صلاة الفلاح“ کہلاتی ہے کیا یہ صحیح ہے؟ اور اس کی کیا دلیل ہے؟

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

ان کا یہ دعویٰ جھوٹ ہے اور ان کا عمل باطل اور بدعت ہے۔^①

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، رکن: عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز

① مزید وضاحت کے لئے نام نہاد ”صلاة الفلاح“ کے بارے میں چند مزید گزارشات پیش خدمت ہیں:

”الندوة العالمیہ للشباب الإسلامی“ کی شائع کردہ کتاب ”الموسوعة المسیورة فی الأديان والمذاهب المعاصرة“ میں لکھا ہے کہ اس فرقہ کے بانی احمد تیجانی کا دعویٰ ہے کہ نبی ﷺ سے اس کی حسی اور مادی ملاقات ہوئی اور اس نے آپ ﷺ سے براہ راست بات چیت کی اور نبی ﷺ سے یہ درود ”صلاة الفلاح“ لے لیا۔

«اللَّهُمَّ صَلِّ عَلَى سَيِّدِنَا مُحَمَّدٍ الْفَاتِحِ لِمَا أُغْلِقَ، وَالْخَاتَمِ لِمَا سَبَقَ، نَاصِرِ الْحَقِّ بِالْحَقِّ، الْهَادِيَ إِلَى صِرَاطِكَ الْمُسْتَقِيمِ، وَعَلَى آلِهِ حَقٌّ قَدْرِهِ وَمِقْدَارِهِ الْعَظِيمِ»

”اے اللہ! درود بھیج ہمارے سردار محمد (ﷺ) پر جو کھولنے والے ہیں اس چیز کو جو بند ہے اور ختم کرنے والے ہیں اس کو جو گزر چکا ہے‘ حق کے ساتھ حق کی مدد کرنے والے اور تیرے سیدھے راستے کی طرف ہدایت دینے والے ہیں اور آپ کی آل پر (رحمت نازل فرما) جس طرح آپ کی قدر اور عظیم مقدار کا حق ہے۔“

وہ کتاب ہے کہ اسے رسول اللہ ﷺ نے بتایا ہے کہ اس درود کو ایک بار پڑھنا چھ بار پورا قرآن پڑھنے کے برابر ہے۔ وہ کتاب ہے کہ اسے رسول اللہ ﷺ نے دوسری بار بتایا کہ ایک بار یہ درود پڑھنا، ہر چھوٹی بڑی دعا پڑھنے کے برابر ہے اور چھ ہزار بار قرآن پڑھنے کے برابر ہے، کیونکہ وہ اذکار میں سے ہے۔ (الجواہر ۱/۱۳۶)

اس کا یہ ثواب صرف اس شرط کے ساتھ ہو سکتا ہے کہ پڑھنے والے کو اس کی اجازت حاصل ہو۔ یعنی اس اجازت کی نسبت تسلسل کے ساتھ احمد تجانی تک پہنچے، جس نے (بزعم خویش) یہ درود جناب رسول اللہ ﷺ سے سیکھا ہے۔ یہ درود اسی طرح اللہ کا کلام ہے جس طرح احادیث قدسیہ ہوتی ہیں (الدرة المفردة ۱۳۸/۳) جو شخص یہ درود صلاۃ الفاتح دس بار پڑھ لے تو اسے اتنا ثواب ملے گا کہ اگر کوئی عارف باللہ دس لاکھ برس زندہ رہے (اور عبادت میں مشغول رہے) اور یہ درود نہ پڑھے، تو وہ اس ثواب کو نہیں پہنچ سکتا۔

جو شخص ایک بار یہ درود پڑھ لے، اس کے گناہ معاف ہو جائیں گے اور کائنات میں کئے جانے والے ہر ذکر، دعا اور تسبیح کا چھ ہزار گنا ثواب اس کے نیکی کے وزن میں شامل ہو جائے گا۔ (دیکھئے کتاب: شمسى الخارف للجلانی صفحہ: ۲۹۹ - ۳۰۰)

راقم الحروف کہتا ہے: ”یہ باتیں پڑھ کر قرآن مجید کی یہ آیت سمجھ میں آتی ہے:


﴿ فَوَيْلٌ لِلَّذِينَ يَكْتُوبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لِيَشْتَرُوا بِهِمْ ثُمَّ قَلِيلًا ﴾

(البقرة ۲/۷۹)

”تباہی ہے ان لوگوں کے لئے جو اپنے ہاتھوں سے تحریر لکھتے ہیں، پھر کہتے ہیں یہ اللہ کی طرف سے ہے، تاکہ اس کے بدلے تھوڑی سی قیمت وصول کر لیں۔“

اس فرقہ کے متعلق مجلس افتاء نے سابقہ فتوؤں میں تفصیل سے وضاحت کی ہے، اس کا مطالعہ مفید رہے گا۔





قادریہ

یہ شیخ عبد القادر جیلانی رحمۃ اللہ علیہ کی طرف سراسر جھوٹ منسوب ہے

سوال سائل قادریہ فرقہ کے متعلق معلومات چاہتا ہے۔ وہ کہتا ہے کہ اس نے اس گروہ کی ایک کتاب پڑھی ہے جس کا نام ہے: "الفیوضات الربانیة فی المائثر والأورد القادریة" اس میں قصیدہ ہے جس میں سلسلہ قادریہ کے پیر کے دعوے اور اقوال نقل کئے گئے ہیں۔ کیا یہ باتیں صحیح ہیں یا غلط؟ سائل نے سوال کے ساتھ قصیدہ بھی ارسال کیا ہے تاکہ اس کے مضامین کے بارے میں فتویٰ دیا جائے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
سائل نے جو قصیدہ بھیجا ہے اور جس کے بارے میں معلوم کرنا چاہتا ہے کہ اس میں جو کچھ بیان ہوا ہے وہ حق ہے یا باطل، اسے پڑھنے سے معلوم ہوتا ہے کہ یہ قصیدہ بنانے والا کوئی جاہل آدمی ہے جو اپنے متعلق ایسے دعوے کرتا ہے جو سب کے سب کفر و ضلالت پر مشتمل ہیں۔ وہ دعویٰ کرتا ہے کہ علماء کے تمام علوم اسی کے علم سے ماخوذ ہیں اور اسی کے علم کی شائیں ہیں اور کہتا ہے کہ بندوں کا اخلاق و کردار اس کے فرض اور سنت قرار دیئے ہوئے اعمال کے مطابق ہونا چاہئے۔ وہ دعویٰ کرتا ہے کہ اگر رسول اللہ ﷺ نے اس سے وعدہ نہ لے رکھا ہوتا تو وہ جہنم کے دروازے بھی بند کر سکتا تھا۔ جو مرید اس کا وفادار ہوتا ہے وہ اس کی فریاد رسی کرتا اور اسے مصیبتوں سے نجات دیتا ہے، وہ اسے دنیا اور آخرت میں زندہ کرتا ہے۔ اسے ہر قسم کے خوف سے محفوظ رکھتا ہے اور قیامت کے دن وہ اعمال کا وزن ہوتے وقت مریدوں کے ساتھ ہو گا۔ یہ جھوٹے دعوے کوئی جاہل شخص ہی کر سکتا ہے جو اپنے مقام سے واقف نہیں۔ کیونکہ کامل علم تو صرف اللہ تعالیٰ ہی کے پاس ہے اور آخرت کے تمام معاملات اور تمام امور کا کنٹرول صرف اور صرف اللہ کے ہاتھ میں ہے۔ اس نے یہ اختیارات کسی مقرب فرشتے کو دیئے ہیں نہ کسی نبی اور رسول ﷺ کو اور نہ کسی ولی کو۔ اللہ تعالیٰ نے اپنی مخلوق کے اشرف ترین فرد یعنی جناب رسول اللہ ﷺ کو حکم دیا ہے کہ امت کو اللہ کا یہ فرمان پڑھ کر سنادیں:

﴿ قُلْ لَا أَمْرًا لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ الْغَيْبِ لَاسْتَكْتَفِرْتُ مِنَ الْخَيْرِ وَمَا مَسَّنِيَ السُّوءُ إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ ﴾ (الأعراف ۷/۱۸۸)

”(اے پیغمبر!) فرما دیجئے میں اپنی ذات کے نفع اور نقصان کا مالک بھی نہیں، مگر جو اللہ چاہے اور اگر میں غیب جانتا ہوتا تو بہت سی بھلائی حاصل کر لیتا اور مجھے کوئی تکلیف نہ چھوتی۔ میں تو صرف ڈرانے والا اور خوشخبری دینے والا ہوں ان لوگوں کو جو ایمان لاتے ہیں۔“

نیز فرمایا:

﴿قُلْ إِنِّي لَا أَمْلِكُ لَكُمْ ضَرًّا وَلَا رَشَدًا﴾ (٢١) قُلْ إِنِّي لَنْ يُجِيرَنِي مِنَ اللَّهِ أَحَدٌ وَلَنْ أَجِدَ مِنْ دُونِهِ مُلْتَحَدًا ﴿٢٢﴾
(الجن: ٧٢/٢١-٢٢)

”(اے پیغمبر!) کہہ دیجئے! میں تم لوگوں کے لئے نقصان کا مالک ہوں نہ ہدایت کا۔ مجھے اللہ (کے غضب) سے کوئی پناہ نہیں دے گا۔ نہ اس کے سوا مجھے کوئی جائے پناہ ملے گی۔“

وہ حضرات جو نبی ﷺ سے انتہائی گہرا تعلق رکھتے تھے، جن کا آپ ﷺ سے انتہائی رشتہ تھا، جو آپ ﷺ کے حسن سلوک کے سب سے زیادہ مستحق تھے، آنحضرت ﷺ نے انہیں بھی یہی حکم دیا ہے کہ مجھ پر ایمان اور شریعت پر عمل کے ذریعے خود کو اللہ کے عذاب سے بچالیں، آپ ﷺ نے انہیں بتا دیا کہ اللہ کے غضب سے بچانے کے لئے خود آپ ﷺ بھی ان کے کام نہیں آئیں گے۔ جناب رسول اللہ ﷺ نے یہ بھی بتایا کہ قیامت کے دن آدم، نوح، ابراہیم، موسیٰ اور عیسیٰ علیہم السلام بھی نفسی نفسی پکاریں گے۔ تو سلسلہ قادریہ کا پیر یا مخلوقات میں سے کوئی اور فرد کس طرح اپنے مریدوں کو چھڑا سکتا ہے؟ اور کس طرح اپنا عہد پورا کرنے والوں کی حفاظت اور فریاد رسی کر سکتا ہے؟ اور قیامت کو اعمال تو لے جانے کے وقت ان کا ساتھ دے سکتا ہے؟ اسے کس طرح یہ اختیار حاصل ہو سکتا ہے کہ جنم کے دروازے بند کر دے؟ حقیقت یہ ہے کہ یہ واضح بہتان ہے اور رب العالمین کی شریعت کا صاف صاف انکار۔ یہ قصیدہ لکھنے والے نے غلو میں عقل و شرع کی تمام سرحدیں پار کر ڈالی ہیں۔ وہ دعویٰ کرتا ہے کہ شیخ عبد القادر جیلانی تخلیق کائنات سے قبل نور محمدی کے ساتھ موجود تھے اور جب قاب قوسین والی ملاقات ہوئی تو عبد القادر بھی دوستوں کی اس ملاقات میں شریک تھے۔ وہ کہتا ہے کہ آپ نوح ﷺ کے ساتھ کشتی میں تھے اور انہوں نے اپنی قدرت کی ہتھیلی پر طوفان کا نظارہ کیا اور وہ حضرت ابراہیم ﷺ کے ساتھ تھے جب انہیں آگ میں ڈالا گیا اور وہ آگ ان کی دعا ہی سے ٹھنڈی ہوئی تھی اور وہ اسماعیل ﷺ کے ساتھ تھے اور اسماعیل کی جگہ قربانی کے لئے مینڈھا ان کی بہادری یا ان کے فتویٰ کی وجہ سے نازل ہوا اور جب یعقوب ﷺ کی نظر ختم ہو گئی تو عبد القادر اس وقت ان کے ساتھ تھے اور ان کے لعاب دہن کی وجہ سے حضرت یعقوب ﷺ کی بینائی واپس آئی۔ ادریس ﷺ کو جنت میں انہوں نے ہی بٹھایا جب موسیٰ ﷺ اللہ سے ہم کلامی کا شرف حاصل کرنے کے لئے گئے تھے تو شیخ جیلانی رضی اللہ عنہ بھی ان کے ساتھ تھے اور موسیٰ ﷺ کا عصا ان کے عصا سے ہی بنایا گیا تھا، وہ گوارے میں عیسیٰ ﷺ کے ساتھ تھے۔ داؤد ﷺ کو بہترین آواز انہوں نے دی تھی، بلکہ یہ (خبیث) اس سے بھی، برا دعویٰ کرتا ہے چنانچہ قصیدہ کے تین شعروں میں یہ دعویٰ کرتا ہے کہ عبد القادر ہی اللہ ہیں۔ اس مفہوم کا سب سے واضح شعریہ ہے:

أَنَا الْوَاحِدُ الْفَرْدُ الْكَبِيرُ بِذَاتِهِ أَنَا الْوَاصِفُ الْمَوْصُوفُ شَيْخُ الطَّرِيقَةِ
”میں بذات خود واحد، اکیلا اور بڑا ہوں میں ہی تعریف کرنے والا ہوں اور میری ہی تعریف کی گئی ہے میں شیخ طریقت ہوں۔“

کیا اس سے بڑھ کر کوئی کفر ہو سکتا ہے؟ نعوذ باللہ من ذلك۔

تو اے فتویٰ پوچھنے والے بھائی! بری بات کا تو سننا ہی (اس کی برائی معلوم کرنے کے لیے) کافی ہوتا ہے۔ شیخ الطائفہ کی تعریف پر مبنی اس نظم میں جو بہتان، جھوٹ اور سرکشی بھری پڑی ہے اس کو دیکھنے کے بعد شیخ کی سیرت و تاریخ کے تفصیلی مطالعہ کی ضرورت نہیں رہتی۔ آپ کوشش کریں کہ قرآن و حدیث سے حق کو سمجھیں اور سلف صالحین یعنی صحابہ رضی اللہ عنہم و تابعین کرام رضی اللہ عنہم نے قرآن و سنت کی جو تشریح کی ہے اسی کا مطالعہ کریں۔ ویسے ہمیں یقین ہے کہ شیخ عبد القادر جیلانی رضی اللہ عنہ جن کی طرف یہ قصیدہ منسوب کیا جاتا ہے، ان کا اس سے اتنا ہی تعلق ہے جتنا بھیڑیے کا یوسف ﷺ کے خون سے تھا۔

آپ کے نام لیوا جھوٹی باتیں بنا کر آپ کی طرف منسوب کر دیتے ہیں حالانکہ وہ ایسی باتوں سے بری ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن مسیح، رکن: عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۳۲۳)

اہل بدعت کی مجالس کا حکم

سوال اس شخص کے بارے میں شرعی حکم کیا ہے جو شیخ عبدالقادر کی مدح کے اشعار پڑھنے کے لئے ہمسایوں کو جمع کرتا ہے۔ کیونکہ اس طرح اولیاء کی محبت پیدا ہوتی ہے۔ وہ آنے والوں کی مہمانی کے لئے دسترخوان بچھاتا ہے تاکہ اس حدیث پر عمل ہو جائے۔

«مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ»

”جو شخص اللہ پر اور قیامت پر ایمان رکھتا ہے وہ مہمان کی عزت کرے۔“

کیا یہ کام حرام ہے، مکروہ ہے یا سنت؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

اولیاء اللہ سے محبت اور مہمانوں کا اکرام شریعت کی خوبیوں میں شامل ہے، قرآن و سنت میں اس کی ترغیب آئی ہے۔ لیکن شیخ عبدالقادر کے مناقب اور اس قسم کی دوسری چیزوں کی قرأت کو محبت اولیاء کا ذریعہ بنانا یا دسترخوان لگانے کا رواج بنا لینا بدعت ہے۔ جس کا نتیجہ شیخ عبدالقادر اور دیگر اولیاء کے بارے میں غلو کی صورت میں نکلتا ہے جس کی وجہ سے بعض اوقات ان سے طلب حاجات، فریاد اور ان کی جاہ کے وسیلہ سے دعا تک نوبت پہنچ جاتی ہے اور یہ سب کام شرعاً ممنوع ہیں کیونکہ یہ کام یا تو خود ترک ہیں مثلاً ان سے فریاد کرنا یا شرک کا ذریعہ ہیں مثلاً ان کے یا ان کی جاہ کے وسیلہ سے اللہ سے دعا مانگنا۔ کیونکہ اکثر اوقات ہم دیکھتے ہیں کہ جنہیں لوگ اولیاء اللہ کہتے ہیں، ان کے حالات زندگی میں ایسی جھوٹی اور بے بنیاد باتیں ہوتی ہیں جن سے ان کے متعلق غلو پیدا ہو جاتا ہے۔ بہتر یہ ہے کہ اپنے دوست احباب کو جمع کر کے قرآن مجید اور صحیح احادیث کا مطالعہ کیا جائے تاکہ شرعی احکام معلوم ہوں اور عبرت و نصیحت حاصل ہو۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



الطريقة النقشبندية

نقشبندیہ

فتویٰ (۳۹۳۴)

نقشبندی سلسلہ کا تعارف

سوال میں ایسا علم اور ایمان حاصل کرنا چاہتا ہوں جس سے اللہ تعالیٰ اور اس کے رسول ﷺ کی خوشنودی میسر آسکے۔ آپ مجھے کیا نصیحت فرماتے ہیں کہ میں کون سی اسلامی کتابیں پڑھوں جن سے ایک مسلمان کی شخصیت کی صحیح تعمیر ہو سکے۔ خصوصاً اس دور میں جب کہ دین کے نام سے بہت سے شبہات اور غلط باتیں مشہور ہیں۔

دوسرا سوال یہ ہے کہ صوفیہ کے سلسلوں اور خصوصاً نقشبندیہ کے متعلق اسلام کا کیا حکم ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) آپ قرآن مجید کی طرف توجہ دیں، اس کی کثرت سے تلاوت کریں اور زیادہ سے زیادہ غور و فکر کریں، کیونکہ یہ ہر بھلائی کی اصل ہے۔ اس کے علاوہ سنت رسول اللہ ﷺ کا مطالعہ کریں۔ عقیدہ میں ”شرح عقیدہ طحاویہ“ اور صنعانی کی کتاب ”تظہیر الاعتقاد“ امام ابن خزیمہ رحمۃ اللہ علیہ کی، کتاب ”التوحید“ موصلی کی، کتاب ”مختصر الصواعق المرسلہ“ شیخ محمد بن عبد الوہاب کی کتاب ”کشف الشبہات“ اور ”کتاب التوحید“ ”عقیدہ واسطیہ“ اور اس کی شرح تصنیف امام ابن تیمیہ اور انہی کی کتابوں ”المجموعہ“ اور ”التدمیریہ“ کا مطالعہ کریں۔

فقہ کی مندرجہ ذیل کتابیں پڑھیں۔ کتاب ”المہذب“ از ابو اسحاق شیرازی، کتاب ”زاد المعاد“ اور کتاب ”إعلام الموقعین“ از امام ابن قیم اور ”عمدۃ الفقہ“ تصنیف موفق ابن قدامہ۔

حدیث کی کتابوں میں سے ”صحیح بخاری“ ”صحیح مسلم“ ”ریاض الصالحین“ ”منتقى الأخبار“ اور ”بلوغ المرام“ کا مطالعہ کریں۔

وعظ و نصیحت پر مشتمل مندرجہ ذیل کتب پڑھیں۔ کتاب ”الداء والدواء“ تصنیف ابن قیم، اس کتاب کا دوسرا نام ہے ”الجواب الکافی لمن سال عن الدواء الشافعی“ اس کے علاوہ ابن مفلح کی ”الأداب الشرعیہ“ اور ابن قیم کی ”الوہاب الصیب“ کا مطالعہ کریں۔

(۲) صوفیہ کی جماعتوں میں عام طور پر بدعات کی کثرت ہے۔ مثلاً صفیں یا حلقہ بنا کر اجتماعی طور پر بیک آواز ذکر کرنا اور اللہ کے کسی نام کا لکر بیک آواز ذکر کرنا مثلاً اللہ اللہ، حسی حسی، قیوم قیوم..... وغیرہ یا ضمیر غائب کے لفظ ہو (وہ) سے ذکر کرنا، ان کی نعتوں اور نظموں میں بہت سی غلط باتیں ہوتی ہیں مثلاً غیر اللہ سے فریاد کرنا، یا مردوں مثلاً بدوی، شاذلی، جیلانی وغیرہ سے مدد مانگنا۔ ان کی کتابیں بھی بہت سی بدعات و خرافات سے بھری ہوئی ہیں۔ نقشبندی

سلسلہ میں جو چیز خاص طور پر پائی جاتی ہے (اور دوسرے سلسلوں میں نہیں ہے) وہ یہ ہے کہ روزانہ کے وظیفہ میں زبان ہلائے بغیر دل کی حرکت اور آواز سے مشابہ سانس کے ساتھ لفظ اللہ کا ذکر کرنا، مرید کا اپنے شیخ کا تصور پیش نظر رکھنا اور روزانہ اس کا وظیفہ کرنا اور یہ عقیدہ رکھنا کہ روز قیامت اس کے واسطے سے ہی نجات ہوگی۔ یہ سب کی سب بدعتیں ہیں اور غلط کام ہیں۔ کیونکہ اللہ تعالیٰ نے اپنے نبی ﷺ کو وحی کے ذریعے جو کچھ بتایا ہے یعنی کتاب اللہ اور سنت رسول اللہ ﷺ، اس میں ان کاموں میں سے کسی ایک کا بھی ثبوت نہیں ہے، البتہ صحیح سند سے جناب رسول اللہ ﷺ کا یہ فرمان ثابت ہے کہ:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی ایسا عمل کیا جس پر ہماری بات (دین) نہیں تو وہ عمل ناقابل قبول ہے۔“

اور جناب رسول اللہ ﷺ نے یہ بھی فرمایا ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس کام (دین) میں کوئی نئی چیز ایجاد کی جو اس میں (پہلے سے) موجود نہیں تو وہ ناقابل قبول ہے۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



الطريقة الهبرية

ہجریہ

فتویٰ (۳۵۳۵)

فرقہ ہجریہ کا تعارف

سوال ہمارے ملک الجزائر میں تصوف کے دو سلسلے پائے جاتے ہیں، جو اپنے بڑے شیخ ”پیر ہجری“ کی نسبت سے ”ہجری“ کہلاتے ہیں۔ ان کے متعلق شریعت اسلامی کا کیا حکم ہے؟ ان کے شیخ ”محبوب حضرت“ کے نام سے معروف ہیں۔ ان لوگوں کا عقیدہ ہے کہ صرف ہجری لوگ ہی سیدھے راستے پر ہیں باقی تمام مسلمان گمراہ ہیں۔ کیا یہ سلسلہ طریقت صحیح ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
صحیح محفوظ راستہ وہی ہے جس پر جناب نبی اکرم ﷺ اور آپ کے صحابہ کرام رضی اللہ عنہم گامزن رہے۔ جو شخص ان کی پیروی کرے گا وہی سیدھے راستے پر ہوگا۔ دوسرے طرق جو بعد میں ایجاد ہوئے ہیں انہیں شریعت اسلامی کی روشنی میں پرکھا جائے گا۔ جو بات شریعت کے مطابق ہوگی قبول کی جائے گی، جو خلاف ہوگی رد کر دی جائے گی، کیونکہ اللہ تعالیٰ نے فرمایا ہے:

﴿وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ذَٰلِكُمْ وَصَّيْتُكُمْ بِهِ لَعَلَّكُمْ تَتَّقُونَ﴾ (الأنعام/۱۵۳)

”بلاشبہ یہی میرا راستہ ہے جو (بالکل) سیدھا ہے، لہذا تم اسی کی پیروی کرو اور (دوسری) راہوں کی پیروی نہ کرو“ اور نہ وہ تمہیں اس (اللہ) کے راستے سے جدا کر دیں گی۔ اس نے تمہیں یہ نصیحت کی ہے تاکہ تم بچ جاؤ۔“

ہم آپ کو نصیحت کرتے ہیں کہ کثرت سے قرآن مجید کی تلاوت کیا کریں، تفسیر کی کتابوں۔ خصوصاً ابن جریر اور ابن کثیر کی تفسیروں کا مطالعہ کریں۔ حدیث کی کتابیں اور ان کی شروحات پڑھیں خصوصاً صحیحین یعنی صحیح بخاری اور صحیح مسلم اور سنن اربعہ۔ اور حدیث کی دوسری کتابیں۔ مثلاً منتقى الأخبار، بلوغ المرام، ریاض الصالحین، اور ابن قیم رحمہ اللہ کی کتاب زاد المعاد فی ہدی خیر العباد پڑھیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، رکن: عبد اللہ بن عدیان، نائب صدر: عبد الرزاق عفی عنہ، صدر: عبد العزیز بن باز



الخوارج

خوارج

فتویٰ (۳۲۹۷)

خارجی فرقہ کی پہچان

سوال اس حدیث نبوی کا کیا مطلب ہے جو بخاری اور مسلم رضی اللہ عنہما نے روایت کی ہے کہ رسول اللہ ﷺ نے فرمایا: «سَيَخْرُجُ قَوْمٌ فِي آخِرِ الزَّمَانِ أَحْدَاثُ الْأَسْنَانِ سُفَهَاءُ الْأَحْلَامِ يَقُولُونَ مِنْ قَوْلِ خَيْرِ الْبَرِيَّةِ لَا يُجَاوِزُ إِيمَانَهُمْ حَنَاجِرَهُمْ يَمْرُقُونَ مِنَ الدِّينِ كَمَا يَمْرُقُ السَّهْمُ مِنَ الرَّمِيَّةِ فَأَيُّنَمَا لَقِيْتُمُوهُمْ فَاقْتُلُوهُمْ فَإِنَّ فِي قَتْلِهِمْ أَجْرًا لِمَنْ قَتَلَهُمْ يَوْمَ الْقِيَامَةِ»

”آخری زمانے میں کچھ ایسے لوگ ظاہر ہوں گے جو کم عمر اور کم عقل ہوں گے۔ مخلوق کی نہایت بہتر بات کہیں گے۔ ان کے ایمان ان کے گلے سے آگے نہیں جائیں گے (صرف زبان پر ایمان ہو گا دل میں نہیں) دین سے اس طرح نکل جائیں گے جس طرح (زور سے چلایا ہوا) تیر شکار میں سے نکل جاتا ہے، تم انہیں جہاں ملو، قتل کر دو، ان کے قتل کرنے والے کو ان کے قتل کا ثواب ہے، قیامت کے دن تک۔“

یہ حدیث کن لوگوں کے متعلق ہے؟ اور رسول اللہ ﷺ نے کس زمانہ کی طرف اشارہ فرمایا ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یہ حدیث اور اس مفہوم کی دوسری حدیثوں میں جناب رسول اللہ ﷺ نے اس فرقے کا ذکر کیا ہے جسے ”خارجی“ کہتے ہیں۔ کیونکہ وہ دین میں غلو کرتے اور مسلمان کو ان گناہوں کی بنا پر کافر قرار دیتے ہیں جنہیں اسلام نے موجب کفر قرار نہیں دیا۔ یہ لوگ حضرت علی رضی اللہ عنہ کے زمانے میں ظاہر ہوئے تھے اور انہوں نے آپ پر کئی امور کی وجہ سے تنقید کی۔ جناب علی رضی اللہ عنہ نے انہیں حق کی طرف بلایا اور ان سے مسائل میں مناظرہ کیا۔ نتیجتاً بہت سے خارجیوں نے حق قبول کر لیا اور باقی (اپنے غلط موقف پر) اڑے رہے۔ جب انہوں نے مسلمانوں پر زیادتی کی تو حضرت علی رضی اللہ عنہ نے ان سے جنگ کی، اس کے بعد دوسرے خلفاء نے بھی مذکورہ احادیث پر عمل کرتے ہوئے خارجیوں سے جنگ کی۔ اس مذہب کے کچھ لوگ اب تک موجود ہیں اور ہر زمانے اور ہر جگہ کے اس قسم کا عقیدہ رکھنے والوں کے لئے شرعی حکم ایک ہی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، رکن: عبد اللہ بن عدیان، صدر: عبد العزیز بن عبد اللہ بن باز



اباضیہ فرقہ گمراہ ہے

سوال

جواب

کیا اباضیہ فرقہ خارجیوں کے گمراہ فرقوں میں شمار ہوتا ہے؟ کیا ان کے پیچھے نماز جائز ہے؟ دلیل بھی بیان فرمائیے۔


الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اباضیہ فرقہ گمراہ فرقوں میں شامل ہے۔ کیونکہ انہوں نے حضرت عثمان رضی اللہ عنہ اور حضرت علی رضی اللہ عنہ کے خلاف ظلم زیادتی اور خروج کیا تھا۔ ان کے پیچھے نماز جائز نہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز





رافضی

فتویٰ (۱۶۶۱)

رافضی فرقہ اسلام کے خلاف ہے

سوال ہم لوگ شمالی سرحد پر عراق کے علاقے کے قریب رہتے ہیں۔ یہاں جعفری مذہب کے کچھ افراد ہیں، ہم میں سے بعض ان کے ذبح کئے ہوئے جانور کا گوشت کھانے سے پرہیز کرتے ہیں اور بعض کھا لیتے ہیں۔ سوال یہ ہے کہ کیا ہمارے لئے یہ گوشت کھانا جائز ہے؟ واضح رہے کہ یہ لوگ مصیبت اور راحت میں حضرت علی، حضرت حسن، حضرت حسین رضی اللہ عنہم اور دیگر بزرگوں کو پکارتے ہیں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: جب صورت حال یہ ہو جو مسائل نے ذکر کی ہے کہ وہاں پر موجود جعفری لوگ جناب علی، حسن، حسین رضی اللہ عنہم اور دیگر بزرگوں کو پکارتے ہیں تو وہ مشرک اور مرتد ہیں، (اللہ تعالیٰ محفوظ رکھے) ان کا ذبح ہوا جانور کھانا حلال نہیں، کیونکہ وہ مردار کے حکم میں ہے، اگرچہ انہوں نے اس پر اللہ کا نام ہی لیا ہو۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفیانی، صدر: عبدالعزیز بن باز



فتویٰ (۳۰۰۸)

ایسے لوگوں سے سروکار نہ رکھیں

سوال ہمارا قبیلہ شمالی سرحد پر قیام پذیر ہے، ہمارا اور عراق کے بعض قبائل کا باہم تعلق اور میل جول رہتا ہے۔ وہ لوگ بت پرست شیعہ ہیں، جو قبے بنا کر ان کو پوجتے ہیں اور ان قبوں کا نام حسن و حسین اور علی رکھتے ہیں۔ اٹھتے ہوئے یا علی یا حسین کہتے ہیں۔ ہمارے قبیلوں کے بعض افراد نے ان سے شادی بیاہ کے تعلقات قائم کر لئے ہیں اور ہر طرح کا میل جول قائم کر لیا ہے۔ میں نے انہیں نصیحت کی، لیکن انہوں نے سنی ہی نہیں، وہ اونچے عمدوں پر فائز ہیں اور میرے پاس اتنا علم نہیں کہ انہیں سمجھا سکوں، لیکن میں ان کی حرکتوں کو ناپسند کرتا ہوں اور ان سے میل جول نہیں رکھتا۔ میں نے سنا ہے کہ ان کا ذبح کیا ہوا جانور کھانا جائز نہیں، یہ لوگ ان کا ذبیحہ کھا لیتے ہیں اور بالکل خیال نہیں کرتے۔ آپ سے گزارش ہے کہ ارشاد فرمائیں مذکورہ بالا صورت حال میں ہمارا کیا فرض ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جب صورت حال یہ ہو جو آپ نے ذکر کی ہے کہ وہ جناب علی، حسن اور حسین (رضی اللہ عنہم) وغیرہ کو پکارتے ہیں تو وہ شرک اکبر کے مرتکب ہیں جس کی وجہ سے انسان اسلام سے خارج ہو جاتا ہے۔ اس لئے انہیں مسلمان لڑکیوں کا رشتہ دینا جائز نہیں اور ان کی عورتوں سے نکاح کرنا بھی جائز نہیں، نہ ان کا ذبح کھانا جائز ہے۔ اللہ تعالیٰ نے فرمایا:

﴿وَلَا تَنْكِحُوا الْمُشْرِكَةَ حَتَّىٰ تُؤْمِنَ ۖ وَلَا أُمَّةً مُّؤْمِنَةً حَيْرٌ مِّنْ مُّشْرِكَةٍ وَلَا أَعَجَبْتُمْ وَلَا تَنْكِحُوا الْمُشْرِكِينَ حَتَّىٰ يُؤْمِنُوا وَلَعَبْدٌ مُّؤْمِنٌ حَيْرٌ مِّنْ مُّشْرِكٍ وَلَا أَعْجَبْتُمْ أُولَٰئِكَ يَدْعُونَ إِلَى النَّارِ وَاللَّهُ يَدْعُوا إِلَى الْجَنَّةِ وَالْمَغْفِرَةِ بِإِذْنِهِ ۗ وَبَيِّنُا آيَاتِهِ ۗ لِلنَّاسِ لَعَلَّهُمْ يَتَذَكَّرُونَ﴾ (البقرة ۲/۲۲۱)

”اور مشرک عورتوں سے نکاح نہ کرو حتیٰ کہ وہ ایمان لے آئیں اور مومن لونڈی مشرکہ عورت سے بہتر ہے اگرچہ وہ (مشرک) تمہیں اچھی لگے اور مشرکوں کو رشتہ نہ دو حتیٰ کہ وہ ایمان لے آئیں اور مومن غلام مشرک مرد سے بہتر ہے اگرچہ تمہیں اچھا لگے۔ یہ لوگ آگ کی طرف بلا تے ہیں اور اللہ تعالیٰ اپنے اذن سے جنت اور بخشش کی طرف بلا تے ہیں اور لوگوں کے لئے اپنے احکام بیان کرتا ہے تاکہ وہ نصیحت قبول کریں۔“

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبدالله بن قعود، عبدالله بن غديان، نائب صدر: عبدالرزاق عفيضي، صدر: عبدالعزيز بن باز



فتویٰ (۳۰۸)

شیعی عقائد سے متعلق اہم کتب

سوال حسب استطاعت شیعہ کے عقائد بیان فرمائیں۔

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

شیعہ کے بہت سے فرقے ہیں۔ ان میں سے کچھ غلو کے مرتکب ہیں، کچھ (اس قدر) غلو نہیں کرتے۔ آپ ان کتابوں کا مطالعہ کریں جن میں علماء نے ان کے فرقوں کی تفصیل اور ہر فرقے کا الگ الگ عقیدہ بیان کیا ہے۔ مثلاً ”مقالات الاسلامیین“ تصنیف ابو الحسن اشعری، ”منہاج السنہ“ تصنیف شیخ الاسلام ابن تیمیہ رحمۃ اللہ علیہ، ”الفرق بین الفرق“ تصنیف عبد القاہر بغدادی، ”الملل والنحل“ از شہرستانی، ”المیلل والتحل“ از ابن حزم اور ”مختصر تحفہ اثنا عشریہ“ وغیرہ تاکہ آپ ان کے عقائد سے بخوبی واقف ہو سکیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبدالله بن قعود، عبدالله بن غديان، نائب صدر: عبدالرزاق عفيضي، صدر: عبدالعزيز بن باز



فتویٰ (۸۱۸)

شیعہ کے متعدد فرقے ہیں

سوال کیا موجودہ دور کے تمام شیعہ یا ان کے لیڈر کافر ہیں؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

موجودہ دور کے شیعہ کے بہت سے فرقے ہیں۔ ان کے بارے میں آپ موجودہ دور کے علماء کی کتابیں پڑھئے تاکہ آپ کو

محکم دلائل وبراہین سے مزین متنوع ومنفرد موضوعات پر مشتمل مفت آن لائن مکتبہ

ان کے بارے میں حکم کا تفصیل سے علم ہو سکے۔ آپ مندرجہ ذیل کتابوں کا مطالعہ کریں۔ (علامہ محمود شکاری آلوسی کی) "مختصر تحفہ اثنا عشریہ" محب الدین خطیب کی "الخطوط العریضہ" امام ابن تیمیہ رحمۃ اللہ علیہ کی منہاج السنہ اور امام ذہبی رحمۃ اللہ علیہ کی المنتقى۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عینی، صدر: عبدالعزیز بن عبداللہ بن باز



فتویٰ (۸۵۶۳)

شیعہ کا سب سے بڑا گمراہ فرقہ

سوال آپ کا شیعہ کے بارے میں کیا فیصلہ ہے؟ خصوصاً وہ شیعہ جو اس بات کے قائل ہیں کہ علی رضی اللہ عنہ کو نبوت کا مقام حاصل ہے اور جبریل علیہ السلام غلطی سے حضرت محمد صلی اللہ علیہ وسلم کے پاس چلے گئے تھے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

شیعہ کے بہت سے فرقے ہیں۔ ان میں سے جو اس بات کا قائل ہو کہ علی رضی اللہ عنہ مقام نبوت کے حامل ہیں اور جبریل علیہ السلام غلطی سے حضرت محمد صلی اللہ علیہ وسلم کے پاس چلے گئے تھے، ایسا عقیدہ رکھنے والا شخص کافر ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عینی، صدر: عبدالعزیز بن باز



فتویٰ (۸۸۵۲)

اہلسنت اور شیعہ میں اختلافات اصولی ہیں

سوال گزارش ہے کہ اہل سنت اور شیعہ کے مابین اختلاف کی وضاحت فرمائیں اور یہ بتائیں کہ ان میں سے کون سا فرقہ اہل سنت سے زیادہ قریب ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

اہل سنت والجماعت اور شیعہ کے درمیان توحید، نبوت، امامت وغیرہ کے متعلق بہت سے امور میں اختلاف ہے۔ بہت سے علماء نے اس موضوع پر اپنی کتابوں میں روشنی ڈالی ہے۔ مثلاً شیخ الاسلام ابن تیمیہ نے منہاج السنہ میں، شہرستانی نے الملل والنحل میں، ابن حزم نے "فصل" میں اور دیگر علماء نے بھی لکھا ہے مثلاً محب الدین خطیب کی تصنیف الخطوط العریضہ اور مختصر تحفہ اثنا عشریہ۔ آپ مذکورہ بالا کتابوں میں اس موضوع کا مطالعہ کریں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عینی، صدر: عبدالعزیز بن باز



رافضی عوام کا حکم

سوال امامیہ اثنا عشریہ کے رافضی عوام کا کیا حکم ہے؟ کیا کسی گمراہ فرقے کے علماء اور عوام کے متعلق کفر یا فسق کا حکم لگانے میں فرق بھی ہوتا ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
عوام میں سے جو شخص کفر و ضلالت کے کسی پیشوا کا ساتھ دے، زیادتی اور سرکشی کرتے ہوئے ان کے بڑوں اور سرداروں کی حمایت کرے، اس پر انہی کی طرح کفر یا فسق کا حکم لگایا جائے گا۔ ارشاد باری تعالیٰ ہے:

﴿يَسْتَلِكُ الْنَّاسُ عَنِ السَّاعَةِ قَلِيلًا إِنَّمَا عِلْمُهَا عِنْدَ اللَّهِ وَمَا بَدْرِيكَ لَعَلَّ السَّاعَةَ تَكُونُ قَرِيبًا ۗ إِنَّ اللَّهَ لَنَّ الْكَافِرِينَ وَأَعَدَّ لَهُمْ سَعِيرًا ﴿١١﴾ خَالِدِينَ فِيهَا أَبَدًا لَا يَجِدُونَ وِلِيًّا وَلَا نَصِيرًا ﴿١٢﴾ يَوْمَ ثَقُلَتْ وُجُوهُهُمْ فِي النَّارِ يَقُولُونَ يَا لَيْتَنَا أَطَعْنَا اللَّهَ وَأَطَعْنَا الرَّسُولَ ﴿١٣﴾ وَقَالُوا رَبَّنَا إِنَّا أَطَعْنَا سَادَتَنَا وَكِبَرَاءَنَا فَأَصَلْنَا السَّبِيلَ ﴿١٤﴾ رَبَّنَا إِنَّمَا ضَعَفْتِنَا مِنَ الْعَذَابِ وَالْعَنَتُمْ لَعْنَا كِبِيرًا ﴿١٥﴾﴾ (الاحزاب ۳۳ / ۶۸-۶۳)

”لوگ آپ سے قیامت کے متعلق سوال کرتے ہیں۔ کہہ دیجئے کہ اس کا علم تو اللہ ہی کو ہے اور آپ کیا جانیں کہ شاید قیامت جلد ہی واقع ہونے والی ہے۔ بے شک اللہ نے کافروں کو ملعون قرار دیا ہے اور ان کے لیے دکھتی ہوئی آگ تیار کر رکھی ہے۔ وہ اس میں ہمیشہ رہیں گے کوئی دوست اور کوئی مددگار نہ پائیں گے۔ جس دن ان کے چہرے آگ میں الٹ پلٹ کئے جائیں گے۔ وہ کہیں گے کہ اے کاش ہم نے اللہ اور اس کے رسول کی اطاعت کی ہوتی۔ وہ کہیں گے ”یارب! ہم نے اپنے سرداروں اور بزرگوں کی اطاعت کی تو انہوں نے ہمیں راہ راست سے بھٹکا دیا۔ یارب! انہیں دگنا عذاب دے اور ان پر بڑی لعنت کر۔“

اس کے علاوہ مندرجہ ذیل آیات پڑھئے (سورت بقرہ آیت: ۱۶۵، ۱۶۶، ۱۶۷، سورت الاعراف آیت: ۳۷، ۳۸، ۳۹۔ سورت ابراہیم آیت: ۲۱، ۲۲۔ سورت الفرقان آیت: ۲۸، ۲۹۔ سورت قصص آیت: ۶۲، ۶۳، ۶۴۔ سورت سباء آیت: ۳۱، ۳۲، ۳۳۔ سورت الصافات آیت: ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰) اس کے علاوہ بھی اس مفہوم کی بہت سی آیات اور احادیث ہیں۔ نبی ﷺ نے مشرکین کے سرداروں سے بھی جنگ کی اور عام مشرکوں سے بھی۔ صحابہ کرام رضی اللہ عنہم کا عمل بھی یہی رہا۔ انہوں نے سرداروں اور پیروکاروں میں کوئی فرق نہیں کیا۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن غریبان، نائب صدر: عبدالرزاق عقیفی، صدر: عبدالعزیز بن باز



شیعہ ایک نوا ایجاد مذہب ہے

سوال کیا شیعہ امامیہ کا فرقہ بھی اسلامی فرقہ ہے، اسے کس نے ایجاد کیا؟ کیونکہ شیعہ اپنے مذہب کو حضرت علی کرم اللہ وجہہ کی طرف منسوب کرتے ہیں۔ اگر شیعہ کا مذہب اسلامی مذہب نہیں ہے تو ان میں اور اسلام میں کیا اختلافات ہیں؟

جناب والا سے گزارش ہے کہ واضح تسلی بخش مدلل جواب دیں، خصوصاً مذہب شیعہ اور ان کے عقائد کے متعلق بتائیں اور اسلام میں نئے ایجاد ہونے والے بعض مسالک بیان کریں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

شیعہ امامیہ مذہب اپنے اصولی اور فروعی مسائل کے لحاظ سے ایک نو ایجاد مذہب ہے آپ "الخطوط العریضہ" "مختصر تحفہ اثنا عشریہ" اور شیخ الاسلام کی کتاب "منہاج السنہ" کا مطالعہ کریں۔ ان کتابوں میں ان کی بہت سی بدعات مذکور ہیں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن عدیان، نائب صدر: عبدالرزاق عینی، صدر: عبدالعزیز بن عبداللہ بن باز



فتویٰ (۱۱۳۶۱)

شمینی کے نظریات کی ایک جھلک

سوال نائیمیریا میں مسلمان نوجوانوں میں ایرانی شیعہ انقلاب اور آیت اللہ خمینی کی محبت بہت پھیل گئی ہے۔ یہ نوجوان سمجھتے ہیں کہ اسلامی دنیا میں ایران کے سوا کوئی اسلامی حکومت شریعت کے مطابق فیصلہ نہیں کرتی اور آیت اللہ خمینی کے سوا کسی مملکت کا سربراہ مسلمان نہیں۔ اب نائیمیریا میں ان کی دعوت پھیلنے لگ گئی ہے۔ اس لئے ہم آپ سے گزارش کرتے ہیں کہ ایران کے شیعہ اور اس حکومت کے سربراہ آیت اللہ خمینی اور اس کی دعوت کے متعلق وضاحت سے بیان فرمائیں، ہم ان شاء اللہ اس کا ترجمہ ہو سا اور انگریزی زبانوں میں کرنے کی کوشش کریں گے تاکہ اس ملک میں ہمیں اس عقیدہ سے نجات مل سکے۔ کیونکہ ایران کی حکومت نائیمیریا میں مسلمانوں کو ہر ماہ بہت سی کتابیں بھیجتی ہے۔ لہذا ہمیں فتویٰ دیجیے اللہ تعالیٰ آپ کو جزائے خیر عطا فرمائے اور برکت دے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

ان نوجوانوں کا یہ خیال کہ اسلامی دنیا میں ایران کے سوا کوئی اسلامی حکومت شریعت کے مطابق فیصلہ نہیں کرتی اور آیت اللہ خمینی کے سوا کسی مملکت کا سربراہ مسلمان نہیں، ایک غلط خیال بلکہ جھوٹ اور افتراء ہے۔ جس طرح کہ حکومت ایران اور اس کے سربراہ کے عقیدہ و عمل سے واضح ہے۔ اثنا عشری امامیہ شیعہ نے اپنی کتابوں میں اپنے اماموں سے نقل کیا ہے کہ وہ قرآن مجید جسے عثمان رضی اللہ عنہ نے حفاظ قرآن صحابہ کرام رضی اللہ عنہم کے تعاون سے جمع کیا تھا وہ اصل قرآن میں تحریف یعنی کمی، زیادتی، بعض الفاظ اور جملوں میں تبدیلی اور بعض آیات اور سورتوں کو حذف کر کے تیار کیا گیا تھا۔ جو شخص بھی حسین بن محمد تقی نوری طبری کی کتاب "فصل الخطاب فی اثبات تحریف کتاب رب الارباب" پڑھے گا، جس میں قرآن مجید کی تحریف ثابت کی گئی ہے اور اس طرح کے دوسرے افراد کی وہ کتابیں پڑھے گا جو رافضیوں کی تائید اور ان کے مذہب کے اثبات میں لکھی گئی ہیں مثلاً ابن مطر کی "منہاج الکرامہ" اس کے سامنے یہ تمام باتیں واضح طور پر آجائیں گی۔ اسی طرح وہ سنت نبوی کے صحیح مجموعوں مثلاً صحیح بخاری اور صحیح مسلم کی طرف توجہ نہیں کرتے اور عقیدہ یا فقہ کے مسائل معلوم کرنے کے لئے ان کتب احادیث کو استدلال کے قابل نہیں سمجھتے اور قرآن مجید کے فہم و تفسیر کے لئے ان پر اعتماد نہیں کرتے۔ بلکہ انہوں نے حدیث کی اپنی کتابیں بنا رکھی ہیں اور اپنے الگ الگ سیدھے اصول بنا رکھے ہیں جن سے وہ اپنے

خیال میں صحیح اور ضعیف روایات میں امتیاز کرتے ہیں۔ جن میں سے ایک اصول یہ ہے کہ وہ ان بارہ اماموں کے اقوال کی طرف رجوع کرتے ہیں جنہیں وہ معصوم قرار دیتے ہیں۔ پھر انہیں قرآن مجید اور صحیح سنت کا علم کیسے حاصل ہو سکتا ہے؟ اور وہ شریعت کے پختہ اصول و احکام کہاں سے معلوم کر سکتے ہیں جن کو وہ اپنی ایرانی قوم پر نافذ کر سکتے ہیں جن پر وہ حکومت کر رہے ہیں۔ ان حقائق کی موجودگی میں یہ کس طرح کہا جاسکتا ہے کہ آیت اللہ خمینی کے علاوہ کوئی مسلمان سربراہ مملکت موجود نہیں۔ جبکہ خمینی نے اپنی کتاب ”حکومت اسلامیہ“ میں صفحہ ۵۲ پر ”ولایت تکوینی“ کے عنوان سے لکھا ہے ”ائمہ کرام کو مقام محمود، درجہ بلند اور خلافت تکوینی حاصل ہے، ان کی حکومت اور اقتدار کائنات کے ہر ذرے پر قائم ہے اور ہمارے مذہب کے بنیادی عقائد میں یہ بات شامل ہے کہ ہمارے ائمہ کو ایسا مقام حاصل ہے جس تک نہ کوئی مقرب فرشتہ پہنچ سکتا ہے، نہ کوئی نبی اور رسول۔“ اور یہ واضح جھوٹ اور کھلا بہتان ہے۔ ہم آپ کو نصیحت کرتے ہیں کہ درج ذیل کتابوں کا مطالعہ کریں: ”مختصر تحفہ اثنا عشریہ“ از علامہ محمود شکر آلوسی، ”المخطوط العریضہ“ از محب الدین خطیب، ”منہاج السنۃ النبویہ فی نقض کلام الشیعہ والقدریہ“ از علامہ شیخ احمد بن عبد الحلیم ابن تیمیہ اور ”المستقی من منہاج السنۃ“ از ذہبی۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَاَصْحَابِهِ وَسَلَّمَ

اللجنة الدائمة، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز



البہرہ

بوہرہ

فتویٰ (۲۲۸۹)

بوہروں کا یہ عمل واضح گمراہی ہے

سوال بوہرہ فرقہ کا بڑا عالم اس بات پر مصر ہے کہ اسکے متبعین پر فرض ہے کہ جب بھی اس کی زیارت کریں اسے سجدہ کریں۔ کیا یہ عمل جناب رسول اللہ ﷺ یا خلفائے راشدین رضی اللہ عنہم کے زمانہ میں پایا جاتا تھا؟ حال ہی میں پاکستان کے مشہور اخبار کے ۱۶ اکتوبر ۱۹۷۷ء کے شمارہ میں ایک تصویر شائع ہوئی ہے جس میں بوہرہ فرقہ کا ایک آدمی بوہرہ کے بڑے عالم کو سجدہ کر رہا ہے۔ آپ کے ملاحظہ کے لئے یہ تصویر بھی ارسال خدمت ہے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: سجدہ عبادت کی ایک قسم ہے جو اللہ تعالیٰ نے صرف اپنے لئے کرنے کا حکم دیا ہے، یہ اللہ کا قرب حاصل کرنے کا ایسا عمل ہے جو بندہ اپنے اللہ کے لئے کر سکتا ہے۔ اللہ تعالیٰ کا ارشاد ہے:

﴿ وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ ﴾ (النحل ۱۶/۳۶)

ہم نے یقیناً ہر قوم میں رسول بھیجا کہ اللہ کی عبادت کرو اور طاغوت سے بچو۔

اور فرمایا:

﴿ وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ ﴾ (الانبیاء ۲۱/۲۵)

”ہم نے آپ سے پہلے جو بھی رسول بھیجا اس کی طرف یہی وحی کرتے رہے کہ میرے سوا کوئی معبود نہیں پس تم میری عبادت کرو۔“

اور ارشاد باری تعالیٰ ہے:

﴿ وَمِنْ آيَاتِهِ أَلْتُّ وَالنَّهَارُ وَالشَّمْسُ وَالْقَمَرُ لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنتُمْ إِيَّاهُ تَعْبُدُونَ ﴾ (فصلت ۴۱/۳۷)

”اور اسی کی نشانیوں میں سے ہیں رات، دن، سورج اور چاند۔ سورج کو سجدہ کرو نہ چاند کو، اسی اللہ کو سجدہ کرو جس نے انہیں پیدا کیا، اگر تم (واقعی) اس کی عبادت کرتے ہو۔“

اس آیت میں اللہ تعالیٰ نے سورج اور چاند کو سجدہ کرنے سے منع کیا ہے کیونکہ وہ اللہ تعالیٰ کی دو نشانیاں ہیں جنہیں اللہ نے پیدا کیا ہے اور مخلوق ہونے کی وجہ سے وہ سجدہ یا کسی اور عبادت کی مستحق نہیں اور اللہ تعالیٰ نے حکم دیا ہے کہ اس اکیلے کو سجدہ کیا جائے کیونکہ وہ چاند اور سورج کا بھی خالق ہے اور باقی تمام کائنات کا بھی، لہذا اس کے سوا کسی بھی مخلوق کو

سجدہ کرنا درست نہیں۔ ارشاد باری تعالیٰ ہے:

﴿أَفَرَأَيْتَ هَذَا الَّذِي كَفَرَ عَنِ اللَّهِ وَأَنْتُمْ سَعِيدُونَ ﴿٦١﴾ فَأَسْجُدُوا لِلَّهِ وَعَبُدُوا﴾
(النجم ۵۳/۵۹-۶۲)

”تو کیا تم اس بات (قرآن) سے تعجب کرتے ہو؟ اور ہنستے ہو اور روتے نہیں اور تم تکبر کرتے ہو، تو اللہ کے لئے سجدہ اور عبادت کرو۔“

اس آیت میں بھی صرف اللہ کے لئے سجدہ کرنے کا حکم دیا ہے، پھر عام حکم دیا کہ تمام بندے ہر قسم کی عبادت اسی کی کریں کسی اور مخلوق کی کوئی عبادت نہ کریں۔ اگر بوہروں کا حال وہی ہے جو سوال میں مذکور ہے یعنی وہ اپنے پیر کی عبادت کرنے کے لئے، اسے معبود اور اللہ کا شریک بنا کر سجدہ کرتے ہیں اور وہ انہیں اس کا حکم دیتا ہے اور اس سے راضی ہوتا ہے تو یہ عمل اسے ”طاغوت“ کا مقام دے دیتا ہے جو لوگوں کو اپنی عبادت کی طرف بلاتا ہے۔ اس صورت میں پیر اور مرید دونوں کافر اور مرتد ہوں گے۔ نعوذ باللہ من ذلک

بوہروں کا یہ عمل غیر اسلامی ہے

سوال تمام عورتیں اپنے عالم اور پیر کے ہاتھ اور پاؤں چومتی ہیں۔ کیا اسلام میں عورتوں کے لیے کسی غیر محرم۔ بڑے عالم کے ہاتھ اور پاؤں کو چھونا (یا چومنا) جائز ہے؟ یہ عمل صرف پیر صاحب کے ساتھ ہی نہیں بلکہ ان کے خاندان کے ہر فرد کے ساتھ کیا جاتا ہے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) آپ نے جو ذکر کیا ہے کہ بوہرہ عورتیں اپنے پیر اور پیر کے خاندان کے ہر فرد کے ہاتھ اور پاؤں چومتی ہیں یہ کام جائز نہیں۔ یہ کام نبی ﷺ نے کیا ہے نہ خلفائے راشدین میں سے کسی نے کیا ہے کیونکہ اس میں مخلوق کی تعظیم میں غلو پایا جاتا ہے جو شرک تک پہنچانے کا سبب بن سکتا ہے۔

(۲) مرد کے لئے جائز نہیں کہ کسی نامحرم عورت سے مصافحہ کرے یا اس کے جسم کو ہاتھ لگائے۔ کیونکہ اس میں فتنہ پایا جاتا ہے اور وہ اس سے بھی قبیح حرکت یعنی زنا یا اس کے ذرائع تک پہنچنے کا باعث بن سکتا ہے۔ حضرت عائشہ رضی اللہ عنہا نے فرمایا: ”جناب رسول اللہ ﷺ مہاجر خواتین کے ایمان کی جانچ اس آیت سے کرتے تھے:

﴿يَأْتِيهَا النَّبِيُّ إِذَا جَاءَكَ الْمُؤْمِنَاتُ يَبَايِعْنَكَ عَلَى أَنْ لَا يُشْرِكْنَ بِاللَّهِ شَيْئًا وَلَا يَسْرِفْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِينَكَ فِي مَعْرُوفٍ فَبَايَعَهُنَّ وَأَسْتَعْفَرَهُنَّ إِنَّ اللَّهَ إِنَّ اللَّهَ عَفُورٌ رَحِيمٌ﴾ (المتحنة ۱۲/۶۰)

”اے نبی! جب تیرے پاس مومن عورتیں (اس شرط پر) بیعت کرنے کے لئے آئیں کہ وہ اللہ کے ساتھ کسی چیز کو شریک نہیں کریں گی، چوری اور بدکاری نہیں کریں گی، اپنی اولاد کو قتل نہیں کریں گی، اپنے ہاتھوں اور پاؤں کے درمیان ہتھان گھڑ کر نہیں لائیں گی اور نیکی کے کام میں آپ کی نافرمانی نہیں کریں گی، تو ان سے بیعت لے لیجئے اور ان کے لئے اللہ سے بخشش کی دعا کیجئے۔ یقیناً اللہ تعالیٰ بخششے والا نہایت رحم کرنے والا ہے۔“

حضرت عائشہ رضی اللہ عنہا فرماتی ہیں: ”جو مومن خاتون ان شروط کا اقرار کر لیتی، رسول اللہ ﷺ اسے زبانی کہہ دیتے: ﴿قَدْ بَايَعْتُكَ كَلَامًا، وَلَا وَاللَّهِ مَا مَسَّتْ يَدُهُ يَدَ امْرَأَةٍ قَطُّ فِي الْمُبَايَعَةِ، مَا يُبَايَعُهُنَّ

إِلَّا بِقَوْلِهِ: قَدْ بَايَعْتُكَ عَلَى ذَلِكَ»

”میں نے تجھ سے بیعت لے لی ہے۔ اللہ کی قسم، بیعت کے دوران کبھی رسول اللہ ﷺ کا ہاتھ کسی عورت کے ہاتھ سے مس نہیں ہوا۔ آپ ﷺ صرف یہ فرما کر ان سے بیعت لے لیتے تھے: ”میں نے تجھ سے ان شرطوں پر بیعت لے لی ہے۔“^①

بب رسول اللہ ﷺ نے عورتوں سے بیعت لیتے ہوئے بھی مصافحہ نہیں کیا بلکہ زبانی بیعت لی، حالانکہ اس وقت مصافحہ کا تقاضا (بیعت) موجود تھا اور رسول اللہ ﷺ معصوم بھی تھے اور آپ کے متعلق فتنہ کا اندیشہ بھی نہیں کیا جاسکتا، تو امت کے افراد کو بالاولیٰ اجنبی عورتوں سے مصافحہ کرنے سے پرہیز کرنا چاہئے بلکہ اس کے لئے مصافحہ کرنا حرام ہے، اس کے اور اس کے خاندان والوں کے ہاتھ پاؤں چومنے کا تو ذکر ہی کیا؟ صحیح حدیث میں نبی ﷺ کا یہ فرمان موجود ہے کہ نبی ﷺ نے فرمایا:

«إِنِّي لَا أَصَافِحُ النِّسَاءَ»

”میں عورتوں سے مصافحہ نہیں کرتا۔“^②

اور اللہ تعالیٰ نے فرمایا ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (الأحزاب ۲۱/۳۳)

”یقیناً تمہارے لئے اللہ کے رسول کی ذات میں بہترین نمونہ ہے۔“

بوہرہ پیر کے باطل دعوے

سوال بوہرہ فرقہ کا پیر یہ دعویٰ کرتا ہے کہ وہ روح اور ایمان کا کلی طور پر مالک ہے، یعنی اپنے متبعین کی نیابت کرتے ہوئے دینی عقائد کا مالک ہے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
اگر بوہرہ فرقہ کا پیر مذکورہ دعویٰ کرتا ہے تو اس کا یہ دعویٰ باطل ہے۔ اگر روح اور ایمان کا مالک ہونے سے اس کا یہ مطلب ہے کہ روح اور دل اس کے قبضے میں ہیں، وہ انہیں جدھر چاہے پھیر سکتا ہے، انہیں ہدایت کی طرف لا سکتا ہے یا راہ راست سے گمراہ کر سکتا ہے تو یہ شان صرف اللہ تعالیٰ کی ہے۔ اس کا ارشاد ہے:

﴿فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصْعَقُ فِي السَّمَاءِ كَذَلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ﴾

(الأنعام ۱۲۵/۶)

”اللہ تعالیٰ جس کو ہدایت دینا چاہتا ہے اس کا سینہ اسلام کے لئے کھول دیتا ہے اور جسے گمراہ کرنا چاہتا ہے اس کا سینہ تنگ اور گھٹا ہوا کر دیتا ہے گویا وہ آسمان میں چڑھ رہا ہے۔ اللہ تعالیٰ اسی طرح پلیدی مسلط کر دیتا ہے ان

① مسند احمد ج: ۶، ص: ۲۴۳، ۱۷۰۔ صحیح بخاری حدیث نمبر: ۳۱۸۰، ۳۱۸۱، ۳۱۸۲، ۳۱۸۳۔ صحیح مسلم ج: ۱۳، ص: ۱۰۔ سنن ترمذی حدیث نمبر: ۳۳۰۶۔ سنن ابن ماجہ حدیث نمبر: ۲۸۷۵۔

② مسند احمد ج: ۶، ص: ۳۵۷، ۳۵۸، ۳۵۹۔ مؤطا مالک ج: ۲، ص: ۹۸۲۔ سنن ابن ماجہ حدیث نمبر: ۲۸۷۳۔

لوگوں پر جو ایمان نہیں لاتے۔“

نیز ارشاد ہے:

﴿مَنْ يَهْدِ اللَّهُ فَهُوَ الْمُهْتَدِ وَمَنْ يُضِلِّ فَلَنْ يَجِدَ لَهُ وَلِيًّا مُرْسِدًا﴾ (الكهف ۱۷/۱۸)

”ہدایت یافتہ وہی ہے جسے اللہ ہدایت دے اور جسے وہ گمراہ کر دے تو اس کے لئے تجھے کوئی دوست راہ دکھانے والا نہیں ملے گا“

اس کے علاوہ اور بھی متعدد آیات سے ظاہر ہوتا ہے کہ دلوں کو ہدایت یا گمراہی کی طرف پھیر دینا صرف اللہ تعالیٰ کے ہاتھ میں ہے کسی اور کے قبضہ میں نہیں اور صحیح حدیث میں نبی ﷺ کا ارشاد ہے:

«قُلُوبُ الْعِبَادِ بَيْنَ إِصْبَعَيْنِ مِنْ أَصَابِعِ الرَّحْمَنِ يَضْرِبُهَا كَيْفَ يَشَاءُ»

”ہندوں کے دل رحمان کی دو انگلیوں کے درمیان ہیں انہیں جیسے چاہتا ہے پھیر دیتا ہے۔“^①

جناب رسول اللہ ﷺ اپنے رب کے حضور اظہارِ عجز کرتے ہوئے یہ دعا فرمایا کرتے تھے:

«يَا مُقَلِّبَ الْقُلُوبِ ثَبِّتْ قَلْبِي عَلَى دِينِكَ»

”اے دلوں کو پھیرنے والے! میرے دل کو اپنے دین پر قائم رکھنا۔“^②

اور اگر روح اور ایمان کا مالک ہونے سے اس شخص کا یہ مطلب ہے کہ اس کا ایمان لانا اس کے مریدوں کے لئے بھی کافی ہے۔ اس کی وجہ سے انہیں بھی اجر و ثواب مل جائے گا اور وہ عذاب سے بچ جائیں گے اگرچہ برے اعمال کرتے رہیں اور جرائم اور گناہوں کا ارتکاب کرتے رہیں، تو یہ دعویٰ قرآن مجید کی ان آیات کے مخالف ہے۔ اللہ تعالیٰ نے فرمایا:

﴿لَهَا مَا كَسَبَتْ وَعَلَيْهَا مَا اكْتَسَبَتْ﴾ (البقرة ۲۸۶/۲)

”اس (جان) کے لئے ہے وہ (اچھا کام) جو اس نے کمایا اور اس پر ہے وہ (بڑا کام) جو اس نے کیا۔“

نیز ارشاد ہے:

﴿كُلُّ أَمْرٍ بِمَا كَسَبَ رَهِينٌ﴾ (الطور ۵۲/۲۱)

”ہر شخص اپنے کمائے ہوئے (اعمال) کے بدلے گروی رکھا ہوا ہے۔“

اور فرمان ہے:

﴿كُلُّ نَفْسٍ بِمَا كَسَبَتْ رَهِينَةٌ ﴿۲۸﴾ إِلَّا أَعْصَبَ الْيَتِيمَ ﴿۲۹﴾ فِي جَنَّتِ يَسْأَلُونَ ﴿۳۰﴾ عَنِ الْمُجْرِمِينَ ﴿۳۱﴾ مَا

سَلَكَ كُفْرًا فِي سَفَرٍ﴾ (المدثر ۷۴/۳۸-۴۲)

”ہر جان ان (عملوں) کے بدلے رہن (گروی) ہے جو اس نے کمائے، مگر دائیں ہاتھ والے۔ جنتوں میں پوچھ

رہے ہوں گے مجرموں سے۔ تمہیں کس چیز نے جہنم میں داخل کر دیا؟.....“

اور فرمایا:

① مسند احمد ج: ۲، ص: ۱۶۸، ج: ۳، ص: ۱۱۳، ج: ۳، ل: ۱۸۲، ج: ۶، ص: ۹۱، ۲۵۱، ۳۲۲۔ صحیح مسلم مع نووی ج: ۱۶، ص: ۲۰۳۔ جامع ترمذی

حدیث نمبر: ۲۱۳، ۳۵۲۲۔ سنن ابن ماجہ حدیث نمبر: ۳۸۳۳۔

② مسند احمد ج: ۲، ص: ۱۶۸، ج: ۳، ل: ۱۱۳، ج: ۳، ل: ۱۸۲، ج: ۶، ص: ۹۱، ۲۵۱، ۲۹۳، ۳۰۲، ۳۱۵۔ جامع ترمذی حدیث نمبر: ۳۱۳، ۳۰۲۲۔

﴿ مَنْ يَعْمَلْ سُوءًا يُجْزَ بِهِ، وَلَا يَجِدْ لَهُ مِنْ دُونِ اللَّهِ وَلِيًّا وَلَا نَصِيرًا ۚ وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا ۝﴾
(النساء/ ۱۲۳-۱۲۴)

”جو شخص بھی برائی کرے گا اسے اس کا بدلہ دیا جائے گا اور وہ اللہ کے سوا اپنا کوئی دوست یا مددگار نہیں پائے گا اور جو نیک عمل کرے گا، خواہ مرد ہو یا عورت، بشرطیکہ وہ مومن ہو، تو ایسے لوگ ہی جنت میں داخل ہوں گے اور ان پر کھجور کی گٹھلی کے شگاف برابر بھی ظلم نہیں کیا جائے گا۔ (یعنی ذرہ برابر بھی ان کی حق تلفی نہیں کی جائے گی۔)

مزید فرمایا:

﴿ وَأَنْ لَيْسَ لِلْإِنْسَانِ إِلَّا مَا سَعَىٰ ۝﴾ (النجم/ ۵۳/ ۳۹)
”اور انسان کے لئے صرف وہی کچھ ہے جو اس نے کوشش کی۔“

اور فرمایا:

﴿ وَلَا تَزِرُ وَازِرَةٌ وِزْرَ أُخْرَىٰ ۚ وَإِنْ تَدْعُ مُثْقَلَةٌ إِلَىٰ جَمِيلِهَا لَا يُحْمَلُ مِنْهُ شَيْءٌ وَلَوْ كَانَ ذَا قُرْبَىٰ ۝﴾
(الفاطرہ/ ۳/ ۱۸)

”اور کوئی بوجھ اٹھانے والی (جان) کسی دوسری (جان) کا بوجھ نہیں اٹھائے گی اور اگر کوئی بوجھ سے لدی ہوئی کسی کو اپنے (بھاری) بوجھ کی طرف بلائے گی (کہ کوئی تھوڑا سا اس کا بوجھ اٹھا کر اس کی مدد کر دے) تو اس (بوجھ) میں سے کچھ بھی نہیں اٹھایا جائے گا۔ چاہے (جسے بلایا گیا ہے وہ) قریب ترین رشتہ دار ہی کیوں نہ ہو۔“

اس کے علاوہ دیگر بہت سی آیات سے ثابت ہوتا ہے کہ ہر شخص کو صرف اپنے اعمال کا بدلہ ملے گا، خواہ وہ اچھا ہو یا برا نیز صحیح حدیث میں وارد ہے کہ جب نبی کریم ﷺ پر یہ آیت نازل ہوئی:

﴿ وَأَنْذِرْ عَشِيرَتَكَ الْأَقْرَبِينَ ۝﴾ (الشعراء/ ۲۶/ ۲۱۴)

”اپنے قریبی رشتہ داروں کو (اللہ کے عذاب سے) ڈرائیے“

تو رسول اللہ ﷺ کھڑے ہوئے اور فرمایا:

«يَا مَعْشَرَ قُرَيْشٍ - أَوْ كَلِمَةً نَحْوَهَا - اشْتَرُوا أَنْفُسَكُمْ لَا أُغْنِي عَنْكُمْ مِنَ اللَّهِ شَيْئًا، يَا عَبَّاسُ بْنُ عَبْدِ الْمُطَّلِبِ لَا أُغْنِي عَنْكَ مِنَ اللَّهِ شَيْئًا، يَا صَفِيَّةُ عَمَّةَ رَسُولِ اللَّهِ لَا أُغْنِي عَنْكَ مِنَ اللَّهِ شَيْئًا، يَا فَاطِمَةُ بِنْتُ مُحَمَّدٍ سَلِسِنِي مِنْ مَالِي مَا شِئْتَ لَا أُغْنِي عَنْكَ مِنَ اللَّهِ شَيْئًا»

”اے جماعت قریش! اپنی جانوں کو خرید لو (ایمان قبول کر کے جان بچالو) میں اللہ کے سامنے تمہارے کسی کام نہیں آؤں گا اے عباس بن عبدالمطلب! میں اللہ تعالیٰ کے حضور آپ کے کسی کام نہیں آؤں گا۔ اے اللہ کے رسول کی پھوپھی صفیہ! میں اللہ کے حضور آپ کے کسی کام نہیں آؤں گا۔ اے محمد ﷺ کی بیٹی فاطمہ! میرے مال میں سے جو چاہے مانگ لے، میں اللہ کے حضور تیرے کچھ کام نہیں آؤں گا۔“^①

① صحیح بخاری حدیث نمبر: ۳۷۷۰، ۳۷۷۱، ۳۷۷۲۔ مسند دارمی ج: ۲، ص: ۳۰۵۔

سوال وہ دعویٰ کرتا ہے کہ وقف کی تمام املاک کلیتاً اس کی ملکیت ہیں، اس سے تمام صدقات کے متعلق کوئی محاسبہ نہیں کیا جاسکتا۔ جس طرح ان کے سابقہ پیرسیدنا طاہر سیف الدین (آنجنابی) نے بہمنی ہائی کورٹ میں ایک مقدمہ میں بیان دیا تھا کہ اسے اپنے مریدوں پر کلی اختیار حاصل ہے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

سوال میں بوہرہ فرقہ کے بڑے پیشوا کے جو دعوے ذکر کئے گئے ہیں کہ وہ وقف املاک کا کلی مالک ہے اور تمام صدقات کے متعلق کسی محاسبہ سے بالاتر ہے اور وہ زمین میں اللہ ہے۔ یہ سب جھوٹے دعوے ہیں، خواہ اس قسم کے دعوے یہ شخص کرے یا کوئی اور شخص۔ پہلا دعویٰ اس لئے غلط ہے کہ وقف چیز کسی کی ملکیت نہیں بن سکتی۔ اس سے حاصل ہونے والی آمدنی سے فائدہ اٹھانے کا حق کسی کو نہیں دیا جاسکتا۔ (بلکہ وہ آمدنی ان مصارف میں خرچ کی جائیگی جو وقف کرتے ہوئے متعین کئے گئے ہیں، نہ کہ کسی اور میں۔ لہذا بوہرہ فرقہ کا پیشوا کسی وقف کا مالک نہیں بن سکتا، نہ اس کی آمدنی میں سے کسی چیز کا مالک بن سکتا ہے سوائے اس آمدنی کے جو صرف اس کے لئے وقف کی گئی ہو بشرطیکہ وہ اس کا مستحق ہو۔

دوسرا دعویٰ کہ اس کا محاسبہ نہیں ہو سکتا یہ بھی غلط ہے۔ کیونکہ قرآن و حدیث کی نصوص اور اجتماع امت کی روشنی میں ہر شخص کا اس کے تمام اعمال میں محاسبہ کیا جاسکتا ہے۔ خواہ وہ صدقات وغیرہ میں تصرف ہو یا کوئی اور عمل۔ تیسرا دعویٰ (نعوذ باللہ من ذالک) کہ وہ زمین میں موجود اللہ ہے، یہ واضح طور پر کفر ہے۔ جو شخص اس قسم کا دعویٰ کرے وہ طاغوت ہے جو اپنی الوہیت اور عبادت کی طرف بلاتا ہے۔ اس کا باطل ہونا اور دین اسلام کے خلاف ہونا اتنا بدیہی ہے کہ دلائل ذکر کرنے کی ضرورت نہیں۔

سوال وہ یہ دعویٰ کرتا ہے کہ جو لوگ اس کے اعمال پر اعتراض کرتے ہیں اسے حق حاصل ہے کہ ان کے سوشل بائیکاٹ کا اعلان کر دے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اگر بوہرہ فرقہ کے بڑے پیشوا کی کیفیت یہی ہے جو مذکورہ بالا سوالات میں بیان کی گئی تو اس کے لئے جائز نہیں کہ وہ اپنے شرکیہ اعمال پر اعتراض کرنے والوں کا بائیکاٹ کرے بلکہ اس کا فرض ہے کہ ان کی نصیحت قبول کرے اور اپنی الوہیت کے دعویٰ سے اور ان اوصاف سے متصف ہونے کے دعوے سے توبہ کرے جو اللہ تعالیٰ کا خاصہ ہیں۔ مثلاً روح اور دل کا مالک ہونا اور اپنی عبادت کی دعوت دینا اور انہیں اپنے لئے اور اپنے خاندان کے افراد کے لئے غلو کی حد تک عاجزی اور انکساری اختیار کرنے کا حکم دینا بلکہ جو لوگ اس کے طرح طرح کے کفر پر اعتراض کرتے ہیں ان کا بھی فرض ہے کہ اگر وہ ان کی نصیحت قبول نہ کرے اور کتاب اللہ اور سنت رسول اللہ ﷺ پر عمل نہ کرے تو اس سے، اس کی گمراہی سے اور اس کی ضلالت سے بیزاری کا اظہار کریں اور اسکے متبعین سے، اور اس جیسے دوسرے طاغوتوں اور طاغوت پرستوں سے بھی برأت ظاہر کریں۔ اللہ تعالیٰ کا ارشاد ہے:

﴿وَأَعْتَصِمُوا بِحَبْلِ اللَّهِ جَمِيعًا﴾ (آل عمران ۱۰۳/۳)

”اللہ کی رسی کو تم سب مل کر مضبوطی سے پکڑ لو۔“

اور فرمایا:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَذِكْرٍ﴾

(الأحزاب ۲۱/۳۳)

”تمہارے لئے اللہ کے رسول کی ذات میں عمدہ ترین نمونہ ہے، ہر اس شخص کے لئے جو اللہ اور یومِ آخرت کی امید رکھتا ہے اور اللہ کو بہت یاد کرتا ہے۔“

مزید فرمایا:

﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ﴾ (النحل ۱۶/۳۶)

”اور ہم نے ہر امت میں رسول بھیجا کہ اللہ کی عبادت کرو اور طاغوت سے بچو۔“

اور فرمایا:

﴿وَالَّذِينَ اجْتَنَبُوا الطَّاغُوتَ أَنْ يَعْبُدُوهَا وَأَنَابُوا إِلَى اللَّهِ لَهُمُ الْبُشْرَىٰ فَمَنْ عِبَادِ (۱۷) الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ أُولَٰئِكَ الَّذِينَ هَدَاهُمُ اللَّهُ وَأُولَٰئِكَ هُمْ أَولو الْأَنْبِيَاءِ﴾ (الزمر ۱۷/۱۸)

”جو لوگ طاغوت کی عبادت سے بچتے اور اللہ کی طرف رجوع کرتے ہیں انہی کے لئے خوشخبری ہے۔ جو بات سنتے ہیں پھر اچھی بات کی پیروی کرتے ہیں۔ یہی ہیں جنہیں اللہ نے ہدایت دی اور یہی عقل والے ہیں۔“

اور فرمایا:

﴿فَدَكَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرءُؤُا مِنْكُمْ وَمِمَّا تَعْبُدُونَ مِن دُونِ اللَّهِ كُفْرًا بِكُرْبًا يَبْذُرُوا بَيْنَنَا وَبَيْنَكُمُ الْعَدَاوَةَ وَالْبَغْضَاءَ أَبَدًا حَتَّىٰ تُؤْمِنُوا بِاللَّهِ وَحَدَهُ﴾ (الممتحنة ۶۰/۴)

”ابراہیم عليه السلام اور اس کے ساتھیوں میں۔ تمہارے لیے یقیناً ایک بہترین نمونہ ہے جب انہوں نے اپنی قوم سے کہا ”بے شک ہم تم سے بھی بری ہیں اور جنہیں تم اللہ کے سوا پوجتے ہو، ان سے بھی۔ ہم نے تمہارا (اور تمہارے دین) کا انکار کر دیا ہے اور ہمارے تمہارے درمیان ہمیشہ کے لئے دشمنی اور بغض ظاہر ہو گیا ہے حتیٰ کہ تم ایک اللہ پر ایمان لے آؤ۔“

﴿لَقَدْ كَانَ لَكُمْ فِيهِمْ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَمَن يَتَّبِعِ اللَّهَ فَإِنَّ اللَّهَ هُوَ الْغَنِيُّ الْحَمِيدُ﴾ (الممتحنة ۶۰/۶)

تمہارے لئے ان میں یقیناً اچھا نمونہ ہے، (ہر) اس شخص کے لئے (یہ عمل ایک نمونہ ہے) جو اللہ (سے ملاقات) کی اور قیامت کے دن کی امید رکھتا ہے اور جو کوئی پھر جائے تو اللہ بے پروا قابل تعریف ہے۔“

اسلام مذہبی تشدد کی اجازت نہیں دیتا

سوال کیا اسلام مذہبی تشدد کی اجازت دیتا ہے؟ بوہری مسلمان ہیں، اسلام کی تمام تعلیمات کو بھی مانتے ہیں اور قرآن مجید کو بھی اور کلام اللہ کو بھی۔ تمام مسلمانوں کا فرض ہے کہ قرآن پر ایمان رکھیں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اسلام ایسے مسلمانوں پر سختی کرنے کی اجازت نہیں دیتا جو اپنے ایمان میں سچے ہوں اور اللہ کی کتاب اور رسول اللہ ﷺ کے طریقے کی سچے دل سے پیروی کریں، ایسے مومنوں پر زیادتی کو اسلام حرام بلکہ کفر قرار دیتا ہے جب بوہرہ فرقہ کے بڑے عالم (پیر) اور اس کے پیروکاروں (مریدوں) کا عقیدہ وہی ہے جو آپ نے سوالات میں بیان کیا ہے تو وہ اسلام کی بنیادی تعلیمات کے منکر ہیں۔ وہ قرآن و سنت سے رہنمائی نہیں لیتے اور ان سے بعید نہیں کہ ان سچے مومنوں پر تشدد اور زیادتی کریں جو واقعی اللہ تعالیٰ، اس کی کتاب اور اس کے رسول ﷺ پر صحیح ایمان رکھتے ہیں۔ جس طرح ہر قوم کے کفار نے

اپنے رسول کی امت کے مومنین پر ظلم کیا، حالانکہ ان رسولوں کو اللہ تعالیٰ نے ان قوموں کی ہدایت کے لئے مبعوث کیا تھا۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



الباطنیة

باطنیہ

فتویٰ (۵۵۰۸)

فرقہ باطنیہ یعنی اسماعیلیہ آغا خانیاہ کے عقائد

سوال کیا فرماتے ہیں علمائے اسلام اور فقہائے کرام فرقہ اسماعیلیہ آغا خانیاہ کے بارے میں، جن کے افراد مختلف علاقوں میں، خصوصاً پاکستان کے شمالی حصوں میں آباد ہیں۔ ہم ان کے بعض عقائد بیان کرتے ہیں اور کچھ اقوال ذکر کرتے ہیں جن سے ان کے عقائد معلوم ہوتے ہیں۔

(۱) کلمہ: **أشهد أن لا إله إلا الله، وأشهد أن محمداً رسول الله، وأشهد أن أمير المؤمنين علياً الله.**

”میں گواہی دیتا ہوں کہ اللہ کے سوا کوئی معبود نہیں۔ میں گواہی دیتا ہوں کہ محمد اللہ کے رسول ہیں۔ میں گواہی دیتا ہوں کہ علی ہی اللہ ہیں۔“

مسلمانوں کے کلمہ توحید و شہادت کے مقابلے میں ان کا یہ کلمہ ہے جسے وہ اسلام کا حقیقی کلمہ کہتے ہیں۔

(۲) امام: ان کا عقیدہ ہے کہ آغا خان شاہ کریم ان کا امام ہے، وہ زمین و آسمان اور کائنات کی ہر شے کا مالک ہے، خواہ وہ خیر ہو یا شر، ان کا عقیدہ ہے کہ تمام جہان میں اسی کا حکم چلتا ہے۔

(۳) شریعت: وہ شریعت اسلامیہ کی اتباع کے قائل نہیں، بلکہ ان کا عقیدہ ہے کہ آغا خان ”بولتا ہوا قرآن“ ہے اور وہی حقیقی اصلی قرآن ہے، وہی کعبہ ہے، وہی بیت المعمور ہے، وہی واجب اتباع ہے، اس کے سوا کوئی واجب الاتباع نہیں۔ ان کی کتابوں میں لکھا ہوا ہے کہ ظاہری قرآن میں جہاں بھی ”اللہ“ کا لفظ آیا ہے اس سے مراد آغا خان ہے۔

(۴) نماز: وہ پانچ نمازوں کے قائل نہیں، بلکہ ان کی جگہ تین وقت کی دعا کو واجب کہتے ہیں۔

(۵) مسجد: وہ مسجد کی بجائے ایک اور عبادت خانہ بناتے ہیں اور اسے جماعت خانہ کہتے ہیں۔

(۶) زکوٰۃ: وہ شرعی زکوٰۃ کے منکر ہیں، اس کی بجائے ہر قسم کے مال کا دسواں حصہ آغا خان کو دیتے ہیں، اسے ”دشوند“ کہتے ہیں۔

(۷) روزہ: وہ ماہ رمضان کے روزوں کے منکر ہیں۔

(۸) حج: وہ خانہ کعبہ کے حج کی فرضیت کے قائل نہیں، ان کا عقیدہ ہے کہ آغا خان کی زیارت ہی اصل حج ہے۔

(۹) سلام: ”السلام علیکم“ کے بجائے ان کا ایک الگ سلام ہے۔ بسبب وہ ایک دوسرے کو ملتے ہیں تو کہتے ہیں ”علی مدد“ یعنی علی مدد دے۔ اس کے جواب میں ”وعلیکم السلام“ کے بجائے ”مولا علی مدد“ کہتے ہیں۔

یہ ان کے عقائد کا مختصر بیان ہے۔ اب ہم آپ سے چند سوالات عرض کرتے ہیں:

(۱) کیا یہ فرقہ اسلامی فرقوں میں سے ہے یا کفر کے فرقوں میں سے؟

(۲) کیا ان کے مردوں کا جنازہ پڑھنا جائز ہے؟

(۳) کیا انہیں مسلمانوں کے قبرستان میں دفن کرنا جائز ہے؟

(۴) کیا ان سے شادی بیاہ کا تعلق قائم کرنا جائز ہے؟

(۵) کیا ان کے ہاتھ کا ذبیحہ حلال ہے؟

(۶) کیا ان سے مسلمانوں والا سلوک کیا جائے؟

آپ سے اللہ تعالیٰ کے نام پر گزارش ہے کہ اس استفتاء کا جواب ارشاد فرمائیں اور مسلمانوں کے دلوں سے شکوک و شبہات دور فرمائیں۔ کیونکہ یہ لوگ اب تک اپنے عقائد پوشیدہ رکھتے رہے ہیں۔ اس لئے متقدمین علماء انہیں ”باطنیہ“ کے نام سے یاد کرتے تھے۔ اب انہوں نے اپنے عقائد ظاہر کر دیئے ہیں اور لوگوں کو سرعام ان عقائد کی طرف بلائے ہیں۔ ان کا مقصد مسلمانوں کو عقائد کے بارے میں گمراہ کرنا ہے اور مقاصد بھی ہوں گے جو ہمیں معلوم نہیں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) یہ عقیدہ رکھنا کہ اللہ تعالیٰ نے حضرت علیؑ یا کسی اور شخص کی ذات میں حلول کیا ہے، خالص کفر ہے جو انسان کو اسلام سے خارج کر دیتا ہے۔ اسی طرح یہ عقیدہ بھی کفر ہے کہ اللہ کے سوا کوئی اور بھی زمین و آسمان میں تصرف کر سکتا ہے۔ اللہ تعالیٰ کا ارشاد ہے:

﴿لَا إِلَهَ إِلَّا اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُغْشَىٰ السَّمَاءَ أَن تَرْجُفَ بِهَا سحابًا وَأَلْفَ مِائَةِ مِائَةٍ أَلَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ﴾ (الأعراف ۷/۵۴)

”بلاشبہ تمہارا رب اللہ ہے جس نے آسمانوں اور زمین کو چھ دن میں پیدا کیا پھر عرش پر مستوی ہوا، وہ رات پر دن کو اوڑھا دیتا ہے؛ (دونوں) ایک دوسرے کو تیزی سے طلب کرتے ہیں اور سورج چاند ستارے اس کے حکم کے تابع ہیں۔ خبردار! تخلیق بھی اسی کی ہے اور حکم بھی، برکت والا ہے اللہ، جہانوں کا پالنے والا۔“

(۲) جو شخص یہ عقیدہ رکھے کہ اس کے لئے محمدؐ کی شریعت سے نکلنے کی گنجائش ہے تو وہ کافر ہو کر اسلام سے خارج ہو جاتا ہے۔ رسول اللہؐ کی شریعت یہ قرآن ہے جسے اللہ نے آپؐ پر وحی کے ذریعہ نازل فرمایا۔ ارشاد ہے:

﴿وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَىٰ حُكْمٍ وَنَزَّلْنَاهُ نَزِيلًا﴾ (الإسراء ۱۷/۱۰۶)

”اور قرآن کو ہم نے جدا جدا (واضح، یا تھوڑا تھوڑا) کر کے نازل کیا ہے تاکہ آپ اسے لوگوں کو ٹھہر ٹھہر کر پڑھ کر سنائیں اور ہم نے اسے بتدریج نازل کیا ہے۔“

شریعت میں سنت نبوی بھی شامل ہے جو قرآن کی وضاحت اور تفصیل ہے۔ اللہ تعالیٰ نے فرمایا:

﴿وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى وَرَحْمَةً لِّقَوْمٍ يُؤْمِنُونَ﴾

(النحل ۱۶/۶۴)


”اور ہم نے آپ پر قرآن صرف اس لئے نازل کیا ہے کہ آپ انہیں وضاحت سے وہ باتیں سمجھادیں جن میں


وہ اختلاف کرتے ہیں، اور ایمان لانے والے لوگوں کے لئے ہدایت اور رحمت (بنا کر نازل کیا ہے)۔“

(۳-۳) جو شخص اسلام کے کسی رکن کا انکار کرے یا دین کے کسی بدیہی واجب کا انکار کرے وہ کافر اور دین اسلام سے خارج ہے۔

(۵-۶) اگر اس جماعت کی یہی کیفیت ہے جو سوال میں ذکر کی گئی ہے تو مذکورہ بالا فرقہ کے مردوں کا جنازہ پڑھنا یا انہیں مسلمانوں کے قبرستان میں دفن کرنا جائز نہیں۔ ان سے نکاح کا تعلق قائم کرنا جائز ہے نہ ان کا ذبیحہ حلال ہے اور نہ ہی ان کے ساتھ مسلمانوں والا معاملہ (برتاؤ) کرنا جائز ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِہٖ وَصَحْبِہٖ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز





بریلویت

فتویٰ (۳۰۹۰)

بریلویوں کے عقائد

سوال پاکستان میں ایک خاص جماعت ”بریلوی“ یا ”نورانی“ جماعت کہلاتی ہے۔ یہ نام ان کے موجودہ لیڈر کی نسبت ہے۔ میں آپ سے ان کے متعلق اور ان کے عقیدہ کے متعلق اور ان کے پیچھے نماز پڑھنے کے متعلق شرعی حکم معلوم کرنا چاہتا ہوں تاکہ اس سے بہت سے لوگوں کو اطمینان حاصل ہو جائے جو ان کی حقیقت سے واقف نہیں۔ میں ان کے بعض مشہور عقائد عرض کرتا ہوں:

(۱) رسول اللہ ﷺ زندہ ہیں۔

(۲) رسول اللہ ﷺ حاضر ناظر ہیں۔ خصوصاً نماز جمعہ کے فوراً بعد یا جس مجلس میں آپ کا ذکر ہو آپ حاضر ہو جاتے ہیں۔

(۳) یہ عقیدہ کہ رسول اکرم ﷺ کی شفاعت پہلے ہی قبول ہو چکی ہے اور آپ ہمارا سب کا جنت میں داخلہ کروادیں گے۔

(۴) یہ لوگ اولیاء کرام اور قبروں میں مدفون افراد سے کچھ اس طرح کی عقیدت رکھتے ہیں کہ ان کے پاس نماز پڑھتے ہیں اور ان سے حاجت روائی کی درخواست کرتے ہیں۔

(۵) قبروں پر گنبد بناتے اور روشنی کرتے ہیں۔

(۶) یا رسول اللہ! اور یا محمد (ﷺ) کہتے ہیں۔

(۷) نماز میں رفع الیدین کرنے اور آمین بلند آواز سے کہنے والے سے ناراض ہوتے اور اسے وہابی قرار دیتے ہیں۔

(۸) نماز کے وقت مسواک کرنے پر شدید تعجب کا اظہار کرتے ہیں۔

(۹) وضو اور اذان کے دوران اور نماز کے بعد رسول اللہ ﷺ کا اسم گرامی سن کر انگلیاں (انگوٹھے) چومتے ہیں۔

(۱۰) نماز کے بعد ہمیشہ ان کا امام یہ آیت پڑھتا ہے:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ (الأحزاب ۵۶/۳۳)

اس کے بعد تمام نمازی اجتماعی طور پر بلند آواز سے درود شریف پڑھتے ہیں۔

(۱۱) نماز جمعہ کے بعد دائرہ کی صورت میں کھڑے ہو جاتے ہیں اور بلند آواز سے شعر پڑھتے ہیں۔

(۱۲) رمضان کے مہینہ میں تراویح میں جب قرآن مجید ختم ہوتا ہے تو بہت سا کھانا پکا کر مسجد کے صحن میں تقسیم کرتے ہیں اور مٹھائی بانٹتے ہیں۔

(۱۳) مسجدیں بنا کر انہیں بڑے اہتمام سے نقش و نگار سے مزین کرتے ہیں اور محراب پر یا محمد لکھتے ہیں۔

(۱۴) خود کو صحیح اہل سنت اور صحیح عقیدہ کے حامل سمجھتے ہیں اور دوسروں کو غلطی پر سمجھتے ہیں۔

(۱۵) ان کے پیچھے نماز پڑھنے کے بارے میں شرعی حکم کیا ہے؟

واضح رہے کہ میں کراچی میں طب (ڈاکٹری) کی تعلیم حاصل کر رہا ہوں اور میری رہائش ایک مسجد کے قریب ہے جس پر اس بریلوی جماعت کا کنٹرول ہے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جس شخص کے یہی حالات ہوں اس کے پیچھے نماز پڑھنا ناجائز ہے اور اگر کوئی نمازی اس کی اس حالت سے واقف ہوئے کے باوجود اس کے پیچھے نماز پڑھے تو اس کی نماز صحیح نہیں۔ کیونکہ سوال میں مذکورہ امور میں سے اکثر کفریہ اور بدعیہ ہیں، جو اس توحید کے خلاف ہیں جسے دے کر اللہ تعالیٰ نے اپنے انبیاء علیہم السلام کو مبعوث فرمایا اور جو اس نے اپنی کتابوں میں بیان فرمائی۔ مذکورہ عقائد و اعمال قرآن مجید سے صاف طور پر ٹکراتے ہیں۔ مثلاً اللہ تعالیٰ نے فرمایا:

﴿إِنَّكَ مَبْتُوءٌ وَإِنَّهُمْ مَبْتُوءُونَ﴾ (الزمر ۳۹/۳۰)

”اے نبی! آپ بھی فوت ہونے والے ہیں اور یہ لوگ بھی مرنے والے ہیں۔“

اور فرمایا:

﴿وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا﴾ (الحج ۱۸/۷۲)

”بلاشبہ مسجدیں اللہ کی ہیں، پس اللہ کے ساتھ کسی کو مت پکارو۔“

یہ لوگ جو بدعتیں کرتے ہیں، انہیں ان سے احسن انداز سے منع کرنا چاہئے۔ اگر وہ لوگ مان جائیں تو الحمد للہ، ورنہ انہیں چھوڑ کر اہل سنت کی مسجدوں میں نماز پڑھی جائے۔ جناب خلیل الرحمن ابراہیم ریلان کا یہ فرمان ایک اچھا اسوہ پیش کرتا ہے:

﴿وَأَعْتَزِلْكُمْ وَمَا تَدْعُونَ مِنْ دُونِ اللَّهِ وَأَدْعُوا رَبِّي عَسَىٰ أَلَّا أَكُونَ بِدُعَاءِ رَبِّي شَقِيًّا﴾

(مریم ۱۹/۴۸)


”میں تم سے الگ ہو جاؤں گا اور جنہیں تم اللہ کے سوا پکارتے ہو (ان سے بھی دور رہوں گا) اور اپنے رب کو

پکاروں گا۔ امید ہے کہ اپنے رب کو پکار کر میں بد نصیب نہیں رہوں گا۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، نائب صدر: عبدالرزاق عثمنی، صدر: عبدالعزيز بن عبداللہ بن باز





دروز مذہب

تقویٰ (۱۸۰۰)

دنیا کا گمراہ ترین مذہب

سوال دروز فرقہ کے بارے میں معلومات درکار ہیں، براہ کرم اس فرقے کے عقائد و نظریات اور قدامت پر روشنی ڈالیں۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: مجلس افتاء و تحقیقات ملیہ کو محترم المقام نائب وزیر داخلہ کا مکتوب گرامی وصول ہوا۔ جس کا حوالہ نمبر (۲ س ۵۴۰۰) بتاریخ ۱۵ جمادی اولیٰ ۱۳۹۷ھ ہے اور محترم رئیس عام کے نام تحریر کیا ہے۔ مجلس نے آں جناب کے مکتوب گرامی کے ساتھ وصول ہونے والے دو مطبوعہ پمفلٹ بھی ملاحظہ کئے جن میں دو فرضی مکالمے بیان کئے گئے ہیں۔ ایک مکالمہ جامعہ ازہر میں زیر تعلیم ایک فرضی طالب علم اور ایک فرضی شخصیت کے درمیان ہے جسے درزی نے ”شیخ مشائخ ازہر“ کا لقب دیا ہے اور اس کا نام ”مصطفیٰ رافعی“ لکھا ہے۔ دوسرا مکالمہ کسی ”شیخ الحق حسینی“ نام کے (بقول ان کے) سنی عالم اور کسی درزی پروفیسر کے درمیان ہے جسے ”ابو حسن ہانی زیدان“ کے نام سے ذکر کیا گیا ہے۔ وزیر محترم کے ارشاد کے مطابق ان کا مطالعہ کر کے درج ذیل موضوعات پر یہ مقالہ قلم بند کیا گیا ہے۔

(۱) دروزی مذہب کا مختصر تعارف، جس سے ان کی حقیقت واضح ہوگی۔

(۲) مذکورہ بالا دو مکالموں کے متعلق مختصر توضیحات جن سے ان میں موجود دھوکا و فریب واضح ہوگا۔

مذہب دروز کا مختصر تعارف

دروزی فرقہ باطنی قرامطی فرقوں میں سے ایک خفیہ فرقہ ہے جن کی امتیازی خصوصیت تقیہ اور غیروں سے اپنی حقیقت چھپا کر رکھنا ہے۔ یہ لوگ بسا اوقات ظاہری طور پر دین داری اور زہد و تقویٰ کا لباس پہن کر آتے ہیں اور دین کے متعلق جھوٹ موٹ غیرت کا اظہار کرتے ہیں۔ کبھی وہ شیعیت اور اہل بیت کی محبت کے رنگ میں سامنے آتے ہیں اور کبھی تصوف کا جامہ پہن لیتے ہیں۔ ان کا دعویٰ ہے کہ وہ لوگوں کے باہمی اختلاف کے خاتمہ اور اتحاد کے علم بردار ہیں اور اسی طرح لوگوں کو دین کے بارے میں دھوکا دیتے ہیں، لیکن جب انہیں موقع ملتا ہے، قوت حاصل ہوتی ہے اور ایسے حکمران مل جاتے ہیں جو ان سے دوستی رکھتے ہوں، اس وقت وہ اصل صورت میں سامنے آتے ہیں، اپنے عقائد کا اظہار کرتے ہیں اور اپنے مقاصد واضح کر دیتے ہیں، وہ شر اور فساد کی دعوت دینے والے اور دین، عقیدہ اور اخلاق کی عمارت کو سہار کرنے والے بن جاتے ہیں۔

یہ امور ہر اس شخص کے سامنے واضح ہیں جو ان کی تاریخ کا مطالعہ کرتا ہے اور ان کی سیرت اس دن سے جانتا ہے جب عبد اللہ بن سباحیری یہودی نے ان کے اصولوں کی بنیاد رکھی اور ان کا بیج بویا تھا۔ اس کے بعد ہر دور میں وہ انہی اصولوں کے قائل رہے۔ چھوٹوں نے بڑوں سے یہی کچھ سیکھا اور اپنے بعد والوں کو اسی کی تلقین کی اور ان پر پختگی سے عمل پیرا رہے۔ آج تک ان کی کیفیت یہی ہے۔

دروازا گرچہ باطنی قرامٹی فرقہ کی ایک شاخ ہے تاہم ان کی نسبت، زمانہ، ظہور اور حالات کے لحاظ سے جن میں یہ ظاہر ہوئے، ان کی بعض خاص علامات اور مظاہر بھی ہیں۔

ذیل میں اختصار کے ساتھ اس پہلو کو واضح کیا جاتا ہے اور اس کی مثالیں اور علمائے کرام کا ان کے متعلق فیصلہ پیش خدمت ہے۔

(۱) دروز کی نسبت ”درزی“ کی طرف ہے۔ اس شخص کا پورا نام ابو عبد اللہ محمد بن اسماعیل درزی ہے۔ اس کا نام عبد اللہ درزی اور درزی بن محمد بھی نقل کیا گیا ہے۔ ایک قول یہ ہے کہ محمد بن اسماعیل درزی کا نام مشکین یا ہشکین درزی بھی ہے۔ ایک قول کے مطابق ان کا تعلق فارس کے ایک شہر طروز سے ہے۔ زبیدی نے ”تاج“ میں کہا ہے کہ درزی کے لفظ کو ”دال“ کی زبر سے پڑھنا درست ہے اور یہ نسبت ”درزہ“ کی اولاد کی طرف ہے۔ جس کا مطلب ہے کپڑا بننے والے، کپڑا سینے والے اور دوسرے ادنیٰ طبقہ کے لوگ۔

(۲) محمد بن اسماعیل درزی ایک عبیدی بادشاہ الحاکم بامرہ ابو علی منصور بن عزیز کے زمانے میں ظاہر ہوا۔ عبیدی خاندان نے مصر پر تقریباً دو سو سال حکومت کی ہے۔ یہ لوگ اہل بیت سے تعلق رکھنے کے مدعی تھے۔ ان کا کہنا تھا کہ وہ حضرت فاطمہ رضی اللہ عنہا کی اولاد سے ہیں۔ ان کا یہ دعویٰ جھوٹ تھا۔

محمد بن اسماعیل درزی پہلے اسماعیلی باطنی فرقہ سے تعلق رکھتا تھا جو محمد بن اسماعیل بن جعفر صادق کے پیرو کہلاتے ہیں۔ پھر وہ اس فرقہ سے الگ ہو کر عبیدی حاکم سے جا ملا اور اس کے دعویٰ الوہیت کی تائید کرنے لگا۔ اس نے لوگوں کو حاکم کی عبادت کی طرف بلانا شروع کر دیا۔ اس نے یہ دعویٰ کیا کہ اللہ حضرت علی رضی اللہ عنہ میں حلول کر گیا ہے اور اس نے علی رضی اللہ عنہ کی ناسوت کا لباس پہن لیا ہے اور علی رضی اللہ عنہ کی روح ان کی نسل میں یکے بعد دیگرے منتقل ہوتے ہوتے حاکم تک پہنچ گئی ہے۔ (اس طرح حاکم میں علی رضی اللہ عنہ کی روح کے ساتھ ساتھ اللہ تعالیٰ کی الوہیت بھی حلول کر گئی ہے)۔ حاکم نے مصر میں تمام اختیارات درزی کو دے دیئے تاکہ لوگ اس کے دعویٰ کو تسلیم کر کے اس کی اطاعت کریں۔ جب اس کی حقیقت کھلی تو مصر میں مسلمان اس کے خلاف اٹھ کھڑے ہوئے اور اس کے بت سے ساتھیوں کو قتل کر دیا۔ جب اسے قتل کرنا چاہا تو وہ بھاگ کر حاکم کے پاس جا چھپا۔ اس نے اسے مال و دولت دے کر شام بھیج دیا تاکہ وہاں اپنا مذہب پھیلانے۔ وہ شام پہنچ کر دمشق کے مغرب میں تیم اللہ بن ثعلبہ کی وادی میں ٹھہرا اور انہیں حاکم کی الوہیت پر ایمان لانے کو کہا، وہاں اس نے لوگوں کو خوب مال دیا اور درزی مذہب کے عقائد پھیلانے شروع کر دیئے چنانچہ لوگوں نے اس کا مذہب قبول کر لیا۔

حاکم کی خدائی ہی کی تبلیغ کے لئے ایک اور فارسی شخص بھی اٹھا، اس کا نام حمزہ بن علی بن احمد حاکمی درزی ہے۔ وہ باطنیہ کے بڑے لیڈروں میں سے تھا۔ اس نے حاکم کی پارٹی کی خفیہ دعوت کے افراد سے رابطہ قائم کیا۔ ہوتے ہوتے وہ اس تنظیم کے مرکزی افراد میں شمار ہونے لگا۔ پہلے وہ چوری چھپے حاکم کی الوہیت کا عقیدہ پھیلاتا رہا، بعد میں اعلانیہ اس عقیدہ کی دعوت دینے لگا۔ اس نے دعویٰ کیا کہ وہ حاکم کا رسول ہے۔ حاکم نے اس دعویٰ میں اس کی تائید

کی۔ جب حاکم فوت ہوا، تو ملک کی قیادت اس کے بیٹے علی کے حصہ میں آئی۔ اس کا لقب ”ظاہر لا عزاز دین اللہ“ تھا۔ اس نے اپنے باپ کے دعویٰ الوہیت سے لاطغلی کا اعلان کر دیا اور مصر سے یہ دعوت ختم ہو گئی۔ چنانچہ حمزہ شام کی طرف فرار ہو گیا، اس کے ساتھ اس کے بعض ہم خیال افراد بھی چلے گئے۔ ان میں سے اکثر اس علاقے میں جا بے جو بعد میں شام کے اندر ”جبل الدروز“ کے نام سے مشہور ہوا۔

ان کے اہم عقائد

(ا) وہ حلول کے قائل ہیں: ان کا عقیدہ ہے کہ اللہ تعالیٰ نے حضرت علی رضی اللہ عنہ کی ذات میں حلول کیا، ان کے بعد ان کی اولاد میں یکے بعد دیگرے حلول کرتا رہا حتیٰ کہ حاکم عبیدی ابو علی منصور بن عبد العزیز کی ذات میں حلول کیا۔ یعنی الوہیت اس کی ناسوت میں حلول کر گئی۔ وہ حاکم کی رجعت کے قائل ہیں اور کہتے ہیں کہ وہ غائب بھی ہو جاتا ہے اور ظاہر بھی ہو جاتا ہے۔

(ب) تقیہ: وہ اپنے اصل مذہب سے کسی کو واقف نہیں ہونے دیتے، صرف اسی کو حقیقت معلوم ہوتی ہے جو ان کا ہم مذہب ہوتا ہے۔ وہ اپنے راز اپنی جماعت کے صرف اس شخص پر ظاہر کرتے ہیں جس پر انہیں اعتماد ہو اور اس سے کسی قسم کا خطرہ نہ ہو۔

(ج) عصمت ائمہ: ان کا عقیدہ ہے کہ ان کے ائمہ غلطی اور گناہ سے معصوم ہیں بلکہ وہ انہیں اللہ کے سوا معبود بنا کر باقاعدہ ان کی عبادت کرتے ہیں جیسا کہ حاکم کے ساتھ ان کا رویہ تھا۔

(د) علم باطن کا دعویٰ: وہ کہتے ہیں کہ نصوص شریعت کے باطنی معنی بھی ہوتے ہیں اور درحقیقت ظاہری معنی کی بجائے وہی معنی مقصود ہوتے ہیں اس کی بنیاد پر انہوں نے قرآن و حدیث کی اخبار اور ادا مرواہی پر مشتمل نصوص میں معنوی تحریف کی ہے۔

اخبار پر مشتمل نصوص میں انہوں نے اس طرح تحریف کی ہے کہ اللہ تعالیٰ کی صفات کمال کا انکار کیا، روز قیامت اور اس میں ہونے والے حساب و کتاب اور جزا و سزا، جنت و جہنم سب کا انکار کیا، اس کے بدلے آواگون اور تباہ ارواح کا عقیدہ اختیار کیا یعنی ان کے قول کے مطابق جب کوئی انسان یا حیوان مرتا ہے تو اس کی روح کسی اور انسان یا حیوان کے جسم میں داخل ہو کر ایک نئی زندگی شروع کر دیتی ہے اور اسی زندگی میں اسے (سابقہ زندگی کے اعمال کے مطابق) نعمت و راحت یا عذاب و مصیبت حاصل ہوتی ہے۔ وہ کہتے ہیں کہ زمانہ ہمیشہ رہنے والا ہے اور جہان ابدی ہے، ماؤں سے نئے افراد جنم لیتے ہیں اور زمین کے پیٹ میں چلے جاتے ہیں۔ وہ فرشتوں اور انبیاء کی رسالت کے منکر ہیں اور اپنے اصول و نظریات میں ارسطو کے پیروکار اور مشائخ کے فلسفیوں کے مقلد ہیں۔

ادا مرواہی پر مشتمل نصوص میں انہوں نے اس طرح تحریف کی ہے کہ انہیں نئے خود ساختہ معانی دے دیئے ہیں۔ وہ کہتے ہیں کہ نماز سے مراد روزانہ پڑھی جانے والی پانچ نمازیں نہیں بلکہ اس کا مطلب ان کے اسرار کا علم حاصل کرنا ہے۔ روزہ کا مطلب یہ نہیں کہ صبح صادق سے غروب آفتاب تک کھانے پینے سے پرہیز کیا جائے بلکہ اس کا مطلب اسرار کی حفاظت ہے۔ حج کا مطلب مقدس ہستیوں کی ملاقات ہے۔ وہ ہر قسم کی ظاہر اور پوشیدہ بے حیائی کو جائز قرار دیتے ہیں حتیٰ کہ ماں بہن سے نکاح بھی حلال سمجھتے ہیں۔ اس کے علاوہ نصوص کی مضحکہ خیز تاویلات اور متفق علیہ واضح شرعی فرائض کا انکار ان کا شیوہ ہے۔ اسی طرح امام ابو حامد غزالی اور دیگر علماء نے ان لوگوں کے

متعلق کہا ہے:

«ظَاهِرٌ مَذْهَبُهُمُ الرَّفْضُ وَبَاطِنُهُ الْكُفْرُ الْمَخْصُصُ»

”ان کے مذہب کی ظاہری صورت رافضیت ہے اور اندر سے اصل حقیقت خالص کفر ہے۔“

اس طرح وہ اپنے عقائد، اعمال اور طریق کار میں ”رسائل اخوان الصفا“ والوں سے بہت مشابہ ہیں۔

(ھ) وہ دہریہ والا عقیدہ رکھتے ہیں۔ کہتے ہیں کہ طبیعت (فطرت) زندگی کو پیدا کرتی ہے اور موت کا سبب حرارت غریزی کا ختم ہونا ہے جس طرح تیل ختم ہونے پر چراغ بجھ جاتا ہے، الّا یہ کہ کوئی شخص حادثاتی طور پر اس سے پہلے مر جائے۔

(د) وہ اپنے مذہب کی تبلیغ میں دھوکے اور منافقت سے کام لیتے ہیں۔ وہ جسے دعوت دیتے ہیں اس کے سامنے اہل بیت کی محبت اور شیعیت کا اظہار کرتے ہیں۔ جب کوئی شخص ان کی بات مان لیتا ہے تو اسے رافضیت کی دعوت دیتے ہیں اور صحابہ کرام رضی اللہ عنہم کے عیوب اور غلطیاں بیان کرتے اور صحابہ پر تنقید کرتے ہیں۔ جب وہ شخص اس مسئلہ میں ان کا ہم خیال ہو جاتا ہے تو پھر حضرت علی رضی اللہ عنہ کے عیوب و نقائص بیان کرنے لگتے ہیں۔ جب وہ اس مسئلہ میں ان کے ساتھ ہو جاتا ہے تو پھر انبیائے کرام علیہم السلام پر طعن و تشنیع پر اتر آتے ہیں۔ کہتے ہیں کہ انبیاء جن کاموں کی طرف اپنی امتوں کو بلاتے تھے وہ ان کا ظاہر تھا، ان کا باطنی اور سر (اندر) کچھ اور تھا۔ کہتے ہیں کہ نبی ذہین اور سمجھدار افراد تھے۔ انہوں نے اپنی قوموں کے لئے یہ شریعتیں اور قانون اس لئے بنائے تھے کہ اس طرح وہ حضرات اپنے دنیوی اغراض و مقاصد حاصل کر سکیں۔

ان کے متعلق شرعی حکم

شیخ الاسلام امام ابن تیمیہ رحمۃ اللہ علیہ سے دروز اور نصیریوں کے متعلق شرعی حکم پوچھا گیا تو انہوں نے مندرجہ ذیل جواب

دیا:

”مسلمانوں کا اس پر اتفاق ہے کہ درزی اور نصیری لوگ کافر ہیں، ان کا ذبیحہ کھانا یا ان کی عورتوں سے نکاح کرنا حلال نہیں۔ بلکہ ان سے جزیہ لے کر (اسلامی سلطنت میں) رہنے دینا بھی درست نہیں کیونکہ یہ مرتد ہیں۔ نہ وہ مسلمان ہیں، نہ یہودی اور نہ ہی عیسائی۔ یہ لوگ پانچ نمازوں کی فرضیت کے قائل ہیں نہ رمضان کے روزوں کی فرضیت کے، نہ حج کی فرضیت کے، نہ یہ اللہ کی حرام کردہ اشیاء مثلاً مردار اور شراب وغیرہ کی حرمت کے قائل ہیں۔ ان عقائد کے حامل ہوتے ہوئے یہ زبان سے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا اقرار بھی کریں، تب بھی کافر ہیں۔ (جب تک یہ عقائد ترک نہ کریں)۔ نصیری فرقہ کے لوگ ابو شیبہ محمد بن نصیر کے پیروکار ہیں۔ وہ ان غالی لوگوں میں سے تھا جو علی رضی اللہ عنہ کو اللہ مانتے ہیں۔ اور یہ شعر پڑھتے ہیں۔“

أَشْهَدُ أَنْ لَا إِلَهَ إِلَّا
وَلَا حِجَابَ عَلَيْهِ
وَلَا طَرِيقَ إِلَيْهِ إِلَّا
حَيْدَرُهُ الْأَنْزَعُ الْبَطِينُ
مُحَمَّدُ الصَّادِقُ الْأَمِينُ
سَلْمَانُ ذُو الْقُوَّةِ الْمَتِينُ

”میں گواہی دیتا ہوں کہ کوئی معبود نہیں سوائے سنجے سردالے، بڑے پیٹ والے حیدر کے

اور اس پر کوئی پردہ نہیں سوائے سچے دیانت دار محمد (صلی اللہ علیہ وسلم) کے“

اور اس تک پہنچنے کا کوئی راستہ نہیں سوائے مضبوط طاقت والے سلمان کے۔“

درزی فرقہ حشمتین درزی کا پیروکار ہے۔ یہ شخص مصر کے عبیدی قبیلہ کے ایک باطنی حکمران ”الحاکم بامرہ“ کا آزاد کردہ غلام تھا۔ اس نے اسے وادی تیم اللہ بن ثعلبہ کے باشندوں کی طرف بھیجا، اس نے انہیں حاکم کو رب ماننے کی دعوت دی۔ یہ لوگ اسے ”الباری الغلام“ کے نام سے یاد کرتے اور اس کی قسم کھاتے ہیں۔ یہ اسماعیلی فرقہ کی ایک شاخ ہیں، جن کا عقیدہ ہے کہ محمد بن اسماعیل نے حضرت محمد ﷺ کی شریعت کو منسوخ کر دیا ہے۔ یہ لوگ دوسرے غلو کرنے والے فرقوں سے زیادہ سخت کافر ہیں۔ دنیا کے اذلی ہونے کے قائل ہیں۔ قیامت کے منکر ہیں۔ اسلام کے فرائض و محرمات کے منکر ہیں۔ ان کا تعلق باطنیہ کے فرقہ ”قرامد“ سے ہے جو یہود و نصاریٰ اور مشرکین عرب سے بھی بڑھ کر کافر ہیں۔ زیادہ سے زیادہ انہیں فلسفی کہا جاسکتا ہے۔ جو ارسطو وغیرہ کے مذہب پر ہیں یا وہ مجوسی ہیں۔ ان کا عقیدہ فلسفیوں اور مجوسیوں کے عقائد کا ملغوبہ ہے۔ نفاق کے طور پر وہ خود کو شیعہ کہتے ہیں۔“

شیخ الاسلام امام ابن تیمیہ رحمۃ اللہ علیہ ہی نے دروز کے بعض فرقوں کی تردید کرتے ہوئے فرمایا:

”ان لوگوں کے کفر میں مسلمانوں کے درمیان کوئی اختلاف نہیں، بلکہ جو کوئی ان کے کفر میں شک کرے وہ بھی انہی جیسا کافر ہے۔ ان کا مقام اہل کتاب والا ہے نہ مشرکین والا بلکہ یہ گمراہ کافر ہیں۔ لہذا ان کا کھانا کھانا جائز نہیں، ان کی عورتوں کو لونڈیاں بنایا جائے اور ان کے مال (غنیمت کے طور پر) لے لئے جائیں۔ یہ مرتد زندیق ہیں۔ ان کی توبہ قبول نہیں کی جائے گی بلکہ جہاں ملیں انہیں قتل کیا جائے، ان سے سپرہ یا دربانی کی خدمت نہیں لی جاسکتی۔ ان کے علماء اور (بظاہر) صوفیہ کو بھی قتل کرنا واجب ہے تاکہ وہ دوسروں کو گمراہ نہ کریں۔ ان کے گھروں میں ان کے ساتھ سونا، ان کے ساتھ چلنا، جب ان میں سے کوئی مرجائے تو اس کے جنازے کے ساتھ جانا، سب حرام ہے۔ مسلمان حکمرانوں کے لئے جائز نہیں کہ اللہ تعالیٰ نے ایسے لوگوں کے لئے جو حد اور سزا مقرر کی ہے، اسے نافذ نہ کریں۔ واللہ المستعان وعلیہ التکلان

پہلے مکالمہ میں جو کذب بیانی اور فریب ہے اس کی وضاحت

(1) پہلے مکالمہ کے شروع میں مذکور ہے کہ یہ بات چیت ازہریونیورسٹی کے ایک درزی طالب علم شیخ شوقی حمادہ اور ازہر کے امام شیخ مصطفیٰ رافعی کے درمیان ہوئی، جنہیں بعد میں ”ازہر کے شیخ المشائخ“ کے لقب سے بھی یاد کیا گیا ہے۔ اس کلام میں خلط و تلبیس بھی ہے اور کذب و افترا بھی۔ خلط اس طرح کہ امام ازہران صاحب کو کہا جاتا ہے جو ازہریونیورسٹی کی جامع مسجد میں پانچوں نمازیں پڑھاتے ہیں اور بسا اوقات جمعہ کا خطبہ بھی دیتے ہیں۔ ان کی ڈیوٹی کا تعلق وزارت اوقاف سے ہے اور ازہر کے شیخ المشائخ نہ تو نماز کے امام مقرر ہیں نہ جمعہ کا خطبہ دیتے ہیں بلکہ وہ ازہر کے تعلیمی امور کے نگران ہیں۔ ان کا عمدہ نماز کے امام سے اعلیٰ مانا جاتا ہے۔ (یعنی یہ دو الگ الگ شخصیتیں ہیں، جب کہ مذکورہ مکالمہ میں انہیں ایک شخص قرار دیا گیا ہے۔)

اس میں جھوٹ اور افترا یہ ہے کہ ازہر کی تاریخ میں کسی دور میں ایک دن کے لئے بھی مصطفیٰ رافعی نام کا کوئی شخص جامع ازہر کا شیخ (چائسلر) نہیں رہا، نہ ازہر کے مشائخ کا استاد رہا۔ یہ تاریخی حقیقت اس دعویٰ کے جھوٹا ہونے پر عظیم ترین شاہد ہے اور یہ اس بات کی پختہ ترین دلیل ہے کہ اس پمفلٹ کو شائع کرنے والا حقائق کی بنیاد پر نہیں لکھ رہا، بلکہ یہ تمام کا تمام مکالمہ جعلی اور فرضی ہے اور یہ کوئی عجیب بات نہیں کیونکہ درزی باطنی فرقہ کی شاخ ہیں جن کا کام بھی جھوٹ، فریب اور تقیہ ہے اور کسی چیز کا اپنے معدن میں پایا جانا باعث تعجب نہیں ہوتا۔

(2) پھر درزی نے اس فرضی شیخ مصطفیٰ رافعی سے سوال کیا: ”دروز کے متعلق جناب کی کیا رائے ہے؟“

شیخ رافعی نے جواب میں کہا: ”دروزی فرقہ کے لوگ اپنے رسم و رواج اور اخلاق و عادات کے لحاظ سے تو

مسلمان ہیں۔ البتہ مذہبی طور پر ہم انہیں مسلمان شمار نہیں کرتے۔“
اس قسم کا جواب کوئی ایسا عام مسلمان بھی نہیں دے سکتا جو اسلام کے عقائد و احکام سے واقف ہو اور دروز کے عقائد، کردار اور حالات سے واقف ہو۔ چہ جائیکہ ازہر کے شیخ المشائخ اس قسم کا جواب دیں اور اسلام کے عقائد اور دروز کی تاریخ سے تو یہی ظاہر ہوتا ہے کہ یہ لوگ ظاہر میں مسلمان ہیں نہ حقیقت میں۔ حالات جب بھی ان کے حق میں سازگار ہوتے ہیں، ان کی حقیقت کھل جاتی ہے اور وہ اپنے کفر و الحاد کا برملا اظہار کر دیتے ہیں، مسلمانوں کے مال، جان اور آبرو پر دست درازی کرتے ہیں اور زمین میں فساد برپا کر دیتے ہیں۔

جس طرح مصر کے ایک عبیدی حکمران ”حاکم عبیدی“ کے دور میں ہوا۔ البتہ جب ان پر حالات کا دباؤ پڑتا ہے اور وہ مشکلات میں گھر جاتے ہیں تو تقیہ پر عمل کرتے ہوئے دین داری کا لبادہ اوڑھ لیتے ہیں اور منافقت اختیار کرتے ہوئے غیرت اور اصلاح کا اظہار کرتے ہیں۔ مسلمانوں کے ساتھ ان کا رویہ ہمیشہ یہی رہا ہے۔ اس کے باوجود درزی طالب علم نے نام نہاد شیخ المشائخ ازہر کے جواب کو پسند نہیں کیا اور

(۳) اس نے کہا: ”کیا وجہ؟“

فرضی شیخ نے جواب دیا: ”کیونکہ وہ حاکم کی عبادت کرتے ہیں۔“ اس پر درزی طالب علم غصے میں آگیا، اس نے شیخ کو غلطی پر قرار دیا اور اس موقع پر ایسی باتیں کہیں جن میں اللہ تعالیٰ کے وجود کا انکار جھلکتا ہے اور اس سے درزیوں کا کفر اور ان کے عقیدہ کی خرابی کا واضح اظہار ہوتا ہے۔

اس نے کہا: ”جو شخص یہ کہتا ہے ہم کسی حاکم کو معبود سمجھتے ہیں وہ غلطی پر ہے۔ ہمارا تو عقیدہ لا الہ الا اللہ ہے کہ اللہ کے سوا کوئی معبود نہیں وہ واحد، احد اور اکیلا ہے، بے نیاز ہے، وہ کسی کا باپ ہے نہ کسی کا بیٹا، نہ اس کا کوئی ہم سر ہے۔“

ہمارے مذہب میں تو یہ (عقیدہ) ہے جو ہر کسی کو معلوم ہے کہ اللہ کے مثل کوئی چیز نہیں، اس کا ادراک ہو سکتا ہے، نہ اس کا کوئی وصف بیان کیا جاسکتا ہے۔ وہ بیٹھا ہے نہ کھڑا ہے، نہ جاگتا ہے نہ سوتا ہے۔ وہ ارواح اور عدد سے پاک ہے، ہمارا یہ بھی عقیدہ ہے کہ اللہ سبحانہ قیامت کے دن لوگوں کے سامنے ظاہر ہو گا، تاکہ اس پر سچا اور صحیح ایمان لایا جاسکے۔ وہ ان پر اپنی حجت قائم کرنے کے لئے ان سے انس کا اظہار کرتا ہے کیونکہ وہ اس کی کیفیت کا ادراک کرنے سے عاجز ہیں اور اپنی عقول کی طاقت سے اس کی ماہیت تک نہیں پہنچ سکتے۔ اس کو دیکھنے والے کی مثال ایسے ہے جیسے کوئی شخص آئینے میں اپنی صورت دیکھتا ہے۔ جناب امام اکبر صاحب! آپ دیکھتے نہیں کہ جب آپ آئینے کی طرف دیکھتے ہیں تو آپ کو آئینے میں آپ کی صورت جیسی ایک صورت نظر آتی ہے؟“

شیخ نے کہا: ”ہاں“ درزی طالب علم نے کہا: ”یہ صورت تمام انسانی صفات سے پاک ہے، وہ نہ کھاتی ہے، نہ چہتی ہے، نہ سمجھتی ہے نہ..... نہ..... ہمارا عقیدہ ہے کہ جس طرح ہم آئینے کی طرف دیکھتے ہیں تو اس میں اپنی صورت دیکھتے ہیں جو تمام صفات سے مجرد ہوتی ہے، اسی طرح ہمیں اللہ کی صورت تمام صفات سے پاک نظر آتی ہے۔“

تاریخی اور علمی طور پر یہ حقیقت ہے کہ درزی فرقہ کے لوگ ”حاکم عبیدی“ کو پوجتے ہیں اور اسے الہ (معبود) قرار دیتے ہیں اور ”حاکم عبیدی“ نے خود اپنی ربوبیت کا دعویٰ کیا تھا۔ اس کے قریبی ساتھی، لوگوں کو اس کی عبادت کی طرف بلاتے تھے۔ اس درزی طالب علم نے اس کا انکار کر کے کذب بیانی کا ارتکاب کیا ہے۔ اس کلام میں تلبیس سے کام لیا ہے اور تردید کرتے ہوئے بھی ایسی باتیں کہہ گیا ہے جو کفر ہیں۔

اس نے کہا: ”وہ شخص غلطی پر ہے جو کہتا ہے کہ ہم کسی حاکم کو معبود سمجھتے ہیں۔“
اس میں اس نے ”کسی حاکم“ کی بات کی ہے۔ حالانکہ موضوع بحث اس ”عبیدی حاکم“ کی عبادت اور الوہیت کا دعویٰ ہے جو مصر کا بادشاہ تھا۔

اس شخص نے اللہ کی تمام صفات کا انکار کر کے اسے آئینے میں موجود صورت سے تشبیہ دی اور کہا: ”اس کو دیکھنے والے کی مثال ایسے ہے جیسے کوئی شخص آئینے میں اپنی صورت دیکھتا ہے۔“ اور کہا: ”جناب امام اکبر صاحب..... ہمارا عقیدہ ہے کہ جس طرح ہم آئینے کی طرف دیکھتے ہیں تو اس میں اپنی صورت دیکھتے ہیں جو تمام صفات سے مجرد ہوتی ہے۔ اسی طرح ہمیں اللہ کی صورت تمام صفات سے پاک نظر آتی ہے۔“ اس طرح اس نے اللہ تعالیٰ کو ایسی معدوم ہستی بنا دیا ہے جس کا کوئی وجود نہیں۔
(۳) شیخ نے کہا: ”تخصص کے متعلق آپ کی کیا رائے ہے؟“

طالب علم نے کہا: ”ہم تخصص (تناخ) پر ایمان رکھتے ہیں۔ یہ ایک قدیم فلسفی مذہب ہے جو عالمیوں کے ظہور میں آنے سے پہلے بلکہ ظہور اسلام سے بھی پہلے موجود تھا۔ یہ مذہب شروع سے انسانوں کے ساتھ رہا ہے۔ بہت سے قدیم غالی فلسفی بھی اس کے قائل رہے ہیں، اس لئے دروز کا تخصص پر ایمان رکھنا کوئی عجیب بات نہیں۔ عجیب بات تو یہ ہے کہ مسلمان تخصص کا انکار کرتے ہیں حالانکہ قرآن مجید اس کی تائید کرتا ہے۔“ اس کے بعد تخصص کے دلائل کے طور پر دو آیتیں ذکر کی ہیں۔ ارشاد باری تعالیٰ ہے:

﴿ كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ثُمَّ لِيُمَيِّتَكُمْ ثُمَّ يُحْيِيكُمْ ثُمَّ وَإِلَيْهِ تُرْجَعُونَ ﴾ (البقرة ۲/۲۸)

”تم کس طرح اللہ کے ساتھ کفر کرتے ہو حالانکہ تم بے جان تھے تو اس نے تمہیں زندگی دی، پھر وہ تمہیں موت دے گا، پھر تمہیں زندہ کرے گا، پھر تم اسی کی طرف لوٹائے جاؤ گے۔“

دوسری آیت ہے:

﴿ مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى ﴾ (طہ ۲۰/۵۵)

”اسی سے ہم نے تمہیں پیدا کیا اور اسی میں تمہیں لوٹا دیں گے اور اسی سے تمہیں دوسری بار نکالیں گے۔“

اور ایک مصنوعی حدیث پیش کی ہے کہ نبی ﷺ نے فرمایا:

« مَا زِلْتُ أَنْتَقِلُ إِلَيْكُمْ مِنْ أَصْلَابِ الْمُؤْمِنِينَ إِلَى أَرْحَامِ الْمُؤْمِنَاتِ إِلَى يَوْمِنَا هَذَا... »

”میں آج تک مومن مردوں کی پشتوں سے مومن عورتوں کے پیٹوں میں منتقل ہوتا رہا ہوں۔“

یہاں اس درزی طالب علم نے اقرار کیا ہے کہ دروز تخصص یعنی تناخ ارواح پر یقین رکھتے ہیں۔ اس عقیدہ کا مفہوم یہ ہے کہ جب کوئی زندہ انسان یا حیوان مرتا ہے تو اس کی روح کسی اور جسم میں منتقل ہو جاتی ہے اور وہ دوسرا انسان یا حیوان پیدا ہو جاتا ہے اور یہ سلسلہ ہمیشہ ایسے ہی چلتا رہتا ہے۔ ظاہر ہے کہ جن لوگوں کا یہ عقیدہ ہو وہ عقیدہ قیامت پر ایمان نہیں لاسکتے، جس کی صراحت قرآن وحدیث میں موجود ہے اور جس پر تمام مسلمانوں کا اجماع اور اتفاق ہے۔ وہ جزا و سزا اور حساب و کتاب کے قائل ہیں نہ جنت اور جہنم پر ایمان رکھتے ہیں۔ قرآن وحدیث میں جہاں قیامت کا ذکر آیا ہے وہ اس سے امام کا ظہور مراد لیتے ہیں۔ جس طرح دروز کے خیال میں ”حاکم“ پوشیدہ ہو جانے کے بعد دوبارہ ظاہر ہو گیا تھا۔ وہ کہتے ہیں

کہ جب روح خواہشات نفسانی سے پرہیز اور علم و عبادت کے ذریعے صاف ہو جاتی ہے تو وہ اپنے اصلی گھر کی طرف لوٹ آتی ہے موت کے ذریعہ اسے کمال حاصل ہوتا ہے اور وہ بدن کے قید و بند سے آزاد ہو جاتی ہے۔ البتہ جو روہیں ترقی نہیں کر سکتیں کیونکہ انہوں نے آئمہ معصومین سے ہدایت طلب نہیں کی، بلکہ ان سے دور رہیں، انہیں جسموں میں باقی رکھ کر عذاب دیا جاتا ہے۔ وہ ایک سے دوسرے جسم میں منتقل ہوتی رہتی ہیں۔ جب کوئی ایسی روح مر کر ایک جسم سے نکلتی ہے تو دوسرا جسم اسے لے لیتا ہے۔ اس کیلئے وہ مذکورہ بالا دلائل کے علاوہ اس آیت کریمہ سے بھی استدلال کرتے ہیں:

﴿كُلَّمَا نَضَجَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا الْعَذَابَ﴾ (النساء ۴/۵۶)

”جب بھی ان کی کھالیں جل جائیں گی ہم تبدیل کر کے انہیں دوسری کھالیں دے دیں گے تاکہ وہ عذاب چکھیں۔“

قیامت سے امام کا ظہور مراد لینا کلام اللہ میں واضح تحریف ہے۔ اس طرح انہوں نے قرآن کے الفاظ کو عربی زبان کے اصل مفہوم سے الگ کر دیا ہے، حالانکہ قرآن اہل عرب کی زبان میں نازل ہوا ہے۔ یہ تاویل قرآن مجید کی دوسری آیات کی صراحتاً مخالف ہے اور بے شمار صریح متواتر احادیث کے خلاف ہے جن میں قبروں سے زندہ ہو کر اٹھنا، حساب و کتاب، جزا و سزا اور جنت جہنم کا بیان ہے۔

لہذا ان کی یہ تاویل واضح گمراہی اور صریح کفر ہے اور ان کا یہ عقیدہ جس کی تفصیل پہلے بیان ہو چکی ہے کہ روہیں اپنے بدن تبدیل کرتی رہتی ہیں (عقیدہ تاج)، محض وہم و گمان پر مبنی ایک خیال ہے جس کی کوئی عقلی بنیاد نہیں، نہ اس کی تائید کسی نقلی دلیل سے ہوتی ہے۔ ان کا یہ دعویٰ کہ یہ عقیدہ قرآن سے ثابت ہے، سراسر جھوٹ ہے۔ قرآن مجید کی آیت مبارکہ وَكُنْتُمْ أَفْوَانًا فَأَخْبَأْنَاكُمْ... (تم بے جان تھے، پھر اس نے تمہیں زندگی بخشی...) کا مطلب یہ ہے کہ جب اللہ نے ماؤں کے پیٹوں میں تمہاری صورت ابھی نہیں بنائی تھی اور تمہارے اندر روح نہیں ڈالی تھی اس وقت تم مردہ تھے۔ پھر اللہ تعالیٰ نے تمہارے جسم میں روح ڈال کر تمہیں زندہ کر دیا۔ پھر جب تمہاری دنیا میں رہنے کی مقررہ مدت ختم ہو جائے گی تو تمہاری روہیں قبض کر کے تمہیں فوت کر لے گا، پھر قیامت کے دن تمہارا حساب کرنے اور تمہیں جزا دینے کے لئے دوبارہ زندہ کرے گا۔

عرب کی جس زبان میں قرآن نازل ہوا ہے، اس کے مطابق تو اس کا صاف صریح مطلب یہی ہے۔ اور صحیح صریح احادیث سے بھی اس کی یہی وضاحت سامنے آتی ہے، اس سے کسی طرح یہ ثابت نہیں ہوتا کہ جب انسان مرتا ہے اور اس کی روح اس کے جسم سے نکل جاتی ہے تو پھر اسے کسی اور جسم میں ڈال دیا جاتا ہے تاکہ وہ دوبارہ پیدا ہو کر اسی دنیا میں زندگی گزارے۔

اسی طرح دوسری آیت مبارکہ میں اللہ تعالیٰ نے فرمایا ہے:

﴿وَمِنهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى﴾ (طہ ۲۰/۵۵)

”ہم نے تمہیں اسی (زمین) سے پیدا کیا، اسی میں تمہیں واپس لے جائیں گے اور اسی سے تمہیں دوسری بار نکالیں گے۔“

اس کا مطلب بھی واضح ہے کہ ہم نے تمہیں زمین سے پیدا کیا ہے۔ پھر تم اس دنیا میں زندگی گزار رہے ہو، پھر تم اسی زمین کی طرف لوٹ جاؤ گے یعنی جب تم مرو گے تو اس میں دفن ہو گے، اس کے بعد جب دوبارہ زندہ ہونے کا وقت آئے گا اور قیامت قائم ہوگی تو ہم تمہیں اسی زمین سے زندہ کر کے نکال لیں گے۔ ان آیتوں سے تاجح کا عقیدہ کشید کرنے کی کوشش

کرنا تو من مانی تفسیر اور معنوی تحریف ہے جس کی تائید عربی زبان سے نہیں ہوتی اور قرآن وحدیث کی صریح نصوص اس کی تردید کرتی ہیں، تمام اہل ایمان علماء کا اجماع اس کے برعکس ہے۔

باقی رہی وہ حدیث جو انہوں نے ذکر کی ہے تو اس کا پتہ حدیث کی مشہور کتابوں میں سے کسی میں نہیں ملتا اور مختلف زمانوں میں کافر طبقات کا وجود اس حدیث کے جعلی ہونے کی دلیل ہے۔ کیونکہ نبی ﷺ اپنے آباء اجداد کے ہر طبقہ میں مومن مرد کی پشت اور مومن عورت کے پیٹ میں منتقل نہیں ہوئے۔ بلکہ ان میں سے بعض مومن تھے مثلاً ابراہیم اور اسماعیل (علیہ السلام) اور بعض کافر تھے (مثلاً آزر) پس یہ حدیث موضوع ہے یعنی کسی نے جھوٹ گھڑ کر اللہ کے رسول ﷺ کی طرف منسوب کر دیا ہے۔ اسی طرح آیت مبارکہ:

﴿كُلَّمَا نَضَعَتْ جُلُودُهُمْ بَدَلْنَاهُمْ جُلُودًا غَيْرَهَا لِيَذُوقُوا الْعَذَابَ﴾ (النساء: ۵۶/۷)

”جب بھی ان کی کھالیں جل جائیں گی، ہم تبدیل کر کے انہیں دوسری کھالیں دے دیں گے تاکہ وہ عذاب چکھیں۔“

یہ واضح طور پر کافر جنمیوں کے بارے میں ہے کہ قیامت کے دن انہیں مسلسل عذاب ہوتا رہے گا۔ یہ کسی بھی طرح اس بات کی دلیل نہیں بن سکتی کہ جب کوئی انسان دنیا میں مرتا ہے تو اس کی روح اس کے جسم سے نکل کر کسی اور جسم میں داخل ہو جاتی ہے تاکہ وہ جسم اس کے لئے قید اور عذاب کا باعث بنا رہے۔ اس آیت کی تفسیر اس انداز میں کرنا صریح تحریف بلکہ آیات قرآنی سے مذاق کے مترادف ہے۔

اس مکالمہ کے آخر میں درزی نے لکھا ہے کہ نام نہاد شیخ رافعی نے اعتراف کر لیا کہ دروز ایک اسلامی فرقہ ہے، یہ اعتراف یقیناً ایک خیالی اعتراف ہے جو ایک فرضی تصوراتی شیخ نے کیا ہے۔

اگر ہم کچھ دیر کے لئے فرض کر لیں کہ واقعی کسی شیخ نے کسی درزی طالب علم سے بحث کی ہو اور ان دونوں میں واقعتاً یہی بات چیت ہوئی ہو، تب بھی یہ ثابت نہیں ہوتا کہ اس بات چیت سے جو نتیجہ نکلا گیا ہے، وہ صحیح ہے، کیونکہ بہت دفعہ ایسا ہوتا ہے کہ ایک آدمی اپنے موقف میں سچا ہوتا ہے لیکن کم علمی اور مناظرہ میں کمزوری کی وجہ سے شکست کھا جاتا ہے۔ لہذا اس کا ہار مان لینا مناظرہ کے موقف کے صحیح ہونے کی دلیل نہیں ہوتا، نہ اس سے اس کا دعویٰ اور عقیدہ ثابت ہوتا ہے۔

دوسرے مکالمہ میں جھوٹ اور فریب کی وضاحت

پمفلٹ میں دوسرے مکالمہ کا ایک فریق انکے دعوے کے مطابق ایک سنی عالم ہے، جس کا نام ”شیخ الحق حسینی“ ہے۔ جو کسی کالج میں شعبہ علوم شرقیہ کا سربراہ ہے۔ دوسرا فریق دروز کے مذہب سے تعلق رکھنے والا ایک پروفیسر ہے جس کا نام ”ابو حسن زیدان“ ہے۔ اس مکالمہ میں اس شخص نے کچھ سوال کئے ہیں جسے سنی ظاہر کیا گیا ہے اور دروزی ان کے جواب دیتا ہے۔ ان سوالات اور جوابات کا اسلوب بڑا گھٹیا، زبان عربی قواعد کے لحاظ سے کمزور اور مطالب پھس پھسے، مجمل اور غیر واضح ہیں۔ اس سے معلوم ہوتا ہے کہ یہ مکالمہ بھی خود ساختہ ہے۔ یا پھر ایسے دو افراد کے درمیان ہوا جن کا علم سے کوئی تعلق نہیں اور مناظرہ میں ان کی کوئی اہمیت نہیں، نہ اس کے نتائج قابل توجہ ہیں۔ ان کی پوری بات چیت یہاں درج کی جاتی ہے:

سوال: فرضی سنی نے کہا: ”تمہارا دین کیا ہے؟“

دروزی نے جواب دیا: ”ہمارا دین اسلام ہے۔“

ہم گذشتہ سوالات میں واضح کر چکے ہیں کہ درزی فرقہ والے مسلمان نہیں۔ بلکہ وہ یہود و نصاریٰ سے بھی بڑھ کر کافر ہیں۔ آئندہ سوالوں میں دروزی نے جو جوابات دیئے ہیں اور جس طرح اپنے عقائد کی وضاحت کی ہے اور ارکان اسلام وغیرہ کے متعلق جو کچھ کہا ہے اس سے بھی اسی موقف کی تائید ہوتی ہے کہ وہ مسلمان نہیں۔

سوال ۲: تمہارا مذہب کیا ہے؟

جواب: ”ہمارا مذہب اللہ تعالیٰ کی توحید اور رسول اللہ کی رسالت کا اقرار ہے اور یہ اسلام میں تقیہ والے مذاہب میں سے ایک ہے۔“

اس سوال کے جواب میں دروزی نے تسلیم کیا ہے کہ ان کا مذہب تقیہ ہے۔ اس اقرار میں اس نے سچ کہا ہے۔ واضح رہے کہ تقیہ عقیدہ، قول اور عمل میں منافقت، دھوکے اور فریب کا نام ہے اور اس سوال کے جواب میں دروزی نے اس پر عمل بھی کیا ہے۔ اس نے کہا کہ دروز کا مذہب اللہ کی توحید اور رسول اللہ کی رسالت کا اقرار ہے لیکن ان کا معبود جس کی توحید کے وہ قائل ہیں اور جس کی عبادت کرتے ہیں وہ مصر کا حکمران ”حاکم عبیدی“ ہے اور جس رسول کو مانتے ہیں وہ حاکم کا بھیجا ہوا مبلغ ”حمزہ بن علی بن احمد فارسی حاکم درزی“ ہے جس کو اس نے اس لئے بھیجا تھا کہ لوگوں کو اس کی عبادت کی طرف بلائے اسی کو فاطمی حاکم نے ”رسول“ کا لقب دیا تھا۔ جواب کا یہ انداز تقیہ کی واضح ترین تفسیر اور سچی عملی مثال ہے۔ کیونکہ اس میں ہیرا پھیری اور منافقت پائی جاتی ہے۔

سوال ۳: تم لوگ سنی ہو یا شیعہ؟

جواب: ”نہ سنی نہ شیعہ بلکہ ان فرقوں میں سے ایک ہیں جن کی طرف رسول اللہ ﷺ نے اس حدیث میں اشارہ فرمایا ہے:

«سَتَنْقَسِمُ أُمَّتِي مِنْ بَعْدِي إِلَى ثَلَاثَةِ وَسَبْعِينَ فِرْقَةً»

”میری امت میرے بعد تہتر فرقوں میں تقسیم ہو جائے گی۔“

اس سوال کے جواب میں دروزی نے اجمال سے کام لیا ہے۔ اس نے اپنے فرقہ کے سنی یا شیعہ ہونے سے انکار کیا ہے لیکن اس کی حقیقت سے پردہ نہیں اٹھایا، بلکہ مبہم جواب دیا ہے کہ وہ ان فرقوں میں سے ایک فرقہ ہے جن کی طرف رسول ﷺ نے یہ کہہ کر اشارہ کیا ہے:

«سَتَنْقَسِمُ أُمَّتِي مِنْ بَعْدِي إِلَى ثَلَاثَةِ وَسَبْعِينَ فِرْقَةً»

اس جواب میں اس نے عربی زبان میں لغوی غلطی بھی کی ہے، حدیث میں تحریف بھی کی ہے اور سائل کو دھوکا بھی دیا ہے اسے کوئی واضح اور دو ٹوک جواب نہیں دیا اور یہ جھوٹ بھی بولا ہے کہ وہ شیعہ نہیں۔ کیونکہ وہ فرقہ باطنیہ کی قرامطہ شاخ سے تعلق رکھتے ہیں، جو غلو کرنے والے شیعہ کا بدترین فرقہ ہے۔

سوال ۴: کیا تم نماز کے اوقات میں نماز پڑھتے ہو؟

جواب: ”ہاں، ہم نماز پڑھتے ہیں، کیونکہ نماز ہر مومن پر واجب ہے، کیونکہ وہ بندے اور خالق کے درمیان تعلق کو مضبوط کرتی ہے۔“

سوال ۵: ”نماز کیسے ہوتی ہے؟“ (یعنی اس کا طریقہ کیا ہے؟)

جواب: ”جب ہم میت پر نماز (جنازہ) پڑھتے ہیں تو ہم قبلہ کی طرف منہ کرتے ہیں، لیکن عمومی نماز ذکر کا حلقہ ہے۔“
چوتھا اور پانچواں سوال غیر واضح بھی ہے اور ناقص بھی۔ معلوم ہوتا ہے کہ سوالات کو عمداً اس انداز میں پیش کیا گیا

ہے تاکہ دروزی پہلے مجمل جواب دے سکے اور ثانیاً اصل جواب سے فرار اختیار کر کے نماز کے مفہوم میں تحریف کر سکے اور اس نے ایسا ہی کیا ہے۔ اس نے کہا: ”ہم نماز پڑھتے ہیں کیونکہ نماز واجب ہے اور اس لئے کہ وہ بندے اور خالق کے درمیان تعلق کو مضبوط کرتی ہے۔“

اس کے علاوہ وہ اس چیز کے بیان میں بھی موضوع سے ہٹ گیا ہے کہ نماز سے کیا مراد ہے؟ (اور عام نماز کے بجائے نماز جنازہ کی بات شروع کر دی ہے)۔ اس نے کہا: ”جب میت پر نماز پڑھتے ہیں تو قبلہ کی طرف منہ کرتے ہیں۔“

اس کے علاوہ اس نے یہ بھی تحریف کی ہے کہ عام نماز کا مطلب ذکر کا حلقہ بتایا ہے۔ اس کا مطلب یہ ہے کہ وہ پانچ نمازیں اس انداز سے پڑھنے کا منکر ہے جس طرح ہمیں جناب محمد رسول اللہ ﷺ نے سکھایا ہے۔ اس طرح پہلے سوال کے جواب میں اس نے جو کہا تھا کہ ”ہمارا دین اسلام ہے“ اس کا یہ دعویٰ غلط ثابت ہو گیا۔

سوال ۶: ”کیا تم نماز کے وقت رکوع کرتے ہو؟“

جواب: ”ہمارے ہاں رکوع نفل ہے۔“

سوال ۷: ”کیا تم نماز کے وقت سجدہ کرتے ہو؟“

جواب: ”ہاں، ہم سجدے کے وقت سجدہ کرتے ہیں کیونکہ یہ فرض ہے اور اللہ کا قرب حاصل کرنے کے لئے ضروری ہے۔“

چھٹا اور ساتواں سوال بھی ناقص اور غیر واضح ہیں۔ اس کے باوجود دروزی نے رکوع کی فرضیت کا انکار کیا ہے اور کہا ہے کہ وہ نفل ہے۔ سجدے کے فرض ہونے کا اقرار تو کیا ہے لیکن اس کی کیفیت کو واضح نہیں کیا۔ معلوم ہوتا ہے کہ سائل اور جواب دینے والے میں پہلے سے گھٹ جوڑ ہے۔ یا سوال کرنے والا اور جواب دینے والا ایک ہی شخص ہے اور یہ جواب اس کی اس بات کے بھی مخالف ہے جو اس نے پہلے سوال کے جواب میں کہی ہے کہ ”ہمارا دین اسلام ہے۔“ کیونکہ دین اسلام میں نماز حلقہ ذکر کا نام نہیں بلکہ دن رات میں اسی طریقے سے پانچ نمازیں ادا کرنے کا نام ہے جو اسلام میں ہدایت معلوم ہے۔ لہذا یہ شخص نص اور اجماع کی روشنی میں جھوٹا ثابت ہوتا ہے۔

سوال ۸: ”کیا آپ لوگ روزوں کے مہینے میں روزے رکھتے ہیں؟“

جواب: ”ہاں، بعض لوگ، خصوصاً معمر افراد روزے رکھتے ہیں، لیکن ہمارے عرف میں ظاہر روزہ نفل ہے اور حقیقی روزہ یعنی خود کو حرام کاموں سے بچانا لازمی فریضہ ہے، جو زندگی بھر کے لئے خاص اوقات میں نہیں۔ کیونکہ ہمارا عقیدہ ہے کہ اللہ اور اس کے رسول کی حکم عدولی کرتے ہوئے ظاہری روزہ کا کوئی فائدہ نہیں۔“

اس آٹھویں سوال کے جواب میں دروزی نے رمضان کے فرض روزوں کا انکار کیا ہے اور کہا ہے کہ ”ظاہری روزہ نفل ہے“ اور حقیقی روزے کا مطلب نفس کو حرام سے بچانا بتایا ہے اور یہ اسلام کی بدیہی تعلیم کا انکار ہے اور قرآن وحدیث میں تحریف ہے۔ اس نے اللہ اور رسول کے فرض کئے ہوئے شعائر اسلام (اسلام کے امتیازی اعمال) کو مکلف افراد کے ذمہ سے ساقط کر دیا ہے۔ یہ انکار نص اور اجماع کی روشنی میں صریح کفر اور ارتداد ثابت ہوتا ہے۔ اور اس سے اس کے اس دعویٰ کی تردید ہو جاتی ہے کہ ان لوگوں کا دین اسلام ہے۔

سوال ۹: ”کیا آپ لوگ حج کرتے ہیں؟“

جواب: ”ہمارے ہاں حج بھی نفل ہے۔ کیونکہ آیت کریمہ فرماتی ہے:

﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا﴾ (آل عمران ۹۷/۳)

”اللہ تعالیٰ نے ان لوگوں پر جو اس کی طرف راہ پاسکتے ہیں بیت اللہ کا حج فرض کر دیا ہے یہاں من اسْتَطَاعَ“

لفظ سے ان لوگوں کے لئے کھلی گنجائش ثابت ہوتی ہے جو فریضہ حج ادا نہیں کر سکتے۔“
 نویں سوال کے جواب میں بھی اس نے وہی طریقہ اختیار کیا ہے جس طرح رمضان کی فرضیت کا انکار کیا تھا۔ اسی طرح حج کے فریضہ کا بھی انکار کیا ہے۔ اس نے کہا ہے ”ہمارے ہاں حج نفل ہے“ اس طرح اس کی فرضیت کا انکار کیا ہے اور یہ کفر ہے کیونکہ یہ دین کی بدیہی چیز کا انکار ہے۔ پھر اس نے آیت لا کر دھوکا دیا ہے جو طاقت رکھنے والے پر حج کی فرضیت کو صراحت کے ساتھ ثابت کرتی ہے۔ گنجائش تو اس کے لئے ہے جو خود حج کر سکتا ہو نہ کسی کو نائب بنا کر فریضہ حج سے سبکدوش ہو سکتا ہو۔ اس سے پہلے سوال میں کسی گئی اس بات کی بھی تردید ہوتی ہے کہ دروازہ کا دین اسلام ہے۔
 سوال ۱۰: ”کیا تم میں سے کسی نے مکہ کا حج کیا ہے؟“

جواب: ”ہاں ہم میں سے بہت سے لوگوں نے مکہ مکرمہ اور مدینہ منورہ کی زیارت کی ہے۔“

اس (دسویں) سوال میں بھی ابہام اور نقص ہے جس کا مقصد جواب دینے والے کو بھانگنے کا راستہ دینا اور بات پلٹنے کا موقع مہیا کرنا ہے اور جواب دینے والے نے بھی مجمل جواب دیا ہے جس کا مطلب مکہ کا عام سفر بھی لیا جا سکتا ہے یعنی کسی بھی شہر میں سیر و تفریح کے لئے جاتے ہیں۔ اسی لئے اس نے کہا: ”ہم میں سے بہت سے لوگوں نے مکہ اور مدینہ کی زیارت کی ہے۔“ یہی باطنیہ اور قرامطہ کا دین ہے۔ ان کی عادت بھی فریب اور تقیہ کی ہے جس طرح کہ پہلے بیان ہوا۔
 سوال ۱۱: تم لوگ میت کی نماز جنازہ کیسے پڑھتے ہو؟“

جواب: ”ہم میت کی نماز جنازہ اہل سنت کی طرح شافعی طریقے پر پڑھتے ہیں، آپ کو لمبی چوڑی بحث کی مشقت سے بچانے کے لئے ہم آپ کی خدمت میں یہ کتاب پیش کرتے ہیں جو ”عقل جلیل کے مشائخ“ کی طرف سے شائع کی گئی ہے۔ وہ ہمارے توحیدی مذہب کا بلند ترین مرجع ہیں۔ اس کتاب سے آپ کو نماز جنازہ کے متعلق ہمارے مذہبی طریقوں، شادی کی دستاویزات، تحریر کرنے، وفات کی صورت میں میراث کے احکام اور دیگر مسائل کا علم ہو گا۔“ مسائل نے اس کتاب کی ورق گردانی کی اور جواب دینے والے کو مخاطب کر کے کہا: ”تم واقعی مسلمان ہو۔“

اس سوال کے جواب میں جھوٹ بھی ہے اور تناقض بھی۔ کیونکہ تیسرے سوال کے جواب میں دروازہ کے اہل سنت میں سے ہونے کی مطلقاً نفی کر چکا ہے اور یہاں کہہ رہا ہے کہ وہ شافعی مذہب کے مطابق جنازہ پڑھتے ہیں۔ حالانکہ امام شافعی اہل سنت میں سے ہیں پھر ان کی نماز شافعی کے مذہب پر کیسے ہو سکتی ہے؟ پھر اس نے جواب کو واضح کرنے سے بھی گریز کیا ہے اور کسی مبہم کتاب کا حوالہ دے دیا ہے جس کا نام بھی نہیں بتایا، تاکہ لوگ اس کتاب کو پڑھ کر اس کے دعویٰ کا سچ جھوٹ معلوم نہ کر سکیں کہ ان کے ہاں نماز جنازہ واقعتاً شافعی مسلک کے مطابق ہے یا نہیں۔ پھر اس نے کہا ہے کہ اسی فرضی سنی عالم نے کتاب کی ورق گردانی کرنے کے بعد کہا: ”تم واقعی مسلمان ہو“ اور ہم پہلے بیان کر چکے ہیں کہ اس قسم کی جعلی گفتگو میں اس قسم کے اعتراف کی کوئی حیثیت نہیں بلکہ یہ محض دھوکا، فریب اور دروازی مذہب کا جھوٹا پروپیگنڈا ہے۔

اگر دروازہ کا مذہب واقعی اسلام کے مطابق ہوتا تو وہ اس کا اظہار کرنا اور کتاب کا نام بتانا تاکہ حقیقت معلوم کرنے کے لئے اس کی طرف رجوع کیا جاسکے۔ لیکن اسے رسوائی کا خطرہ محسوس ہوا، اس لئے حسب عادت کتاب کی وضاحت نہیں کی۔ اس فرقے کی یہی عادت ہے۔ اللہ محفوظ رکھے۔

سوال ۱۲: ”آپ لوگوں کے ہاں ترکہ (میراث) تقسیم کرنے کا کیا طریقہ ہے؟“

جواب: ”ہمارے ہاں ترکہ کی تقسیم کا طریقہ شرعی فریضہ کے مطابق ہی ہے جب کہ میت نے وصیت نہ چھوڑی ہو۔ البتہ

جب اس نے وصیت چھوڑی ہو تو وراثت اس وصیت کے مطابق تقسیم ہوگی۔ کیونکہ ہاں وصیت فرض ہے اور اس کے مطابق عمل کرنا ضروری ہے۔ تاکہ آیت مبارکہ:

﴿يُوصِيكُمُ اللَّهُ فِي أَوْلَادِكُمْ لِلَّذِي كَرِهْتُمْ لِذَكَرٍ مِّثْلُ حَظِّ الْأُنثِيَّاتِ﴾ (النساء/ ۱۱)

”اللہ تمہیں تمہاری اولاد کے متعلق وصیت کرتا ہے، مرد کے لئے دو عورتوں کے برابر حصہ ہے اور اس آیت پر عمل کرتے ہوئے کہ بعد وصیہ یوصی بہا أو دین وصیت جو کی گئی ہو اس کے بعد اور قرض کے بعد۔

سوال ۱۳: ”آپ کے ہاں وصیت کا کیا طریقہ ہے؟“

جواب: ”وصیت کا طریقہ یہ ہے کہ انسان کو اپنے مال میں جس کے لئے چاہے وصیت کرنے کا پورا پورا حق ہے خواہ کوئی رشتہ دار ہو یا نہ ہو۔“

سوال ۱۴: ”اہل سنت کے مذہب میں تو وارث کے لئے وصیت کرنا منع ہے، پھر آپ کیوں وارث کے لئے وصیت کرتے ہیں؟“

جواب: ہم وارث کے لئے وصیت کر کے اس آیت مبارکہ پر عمل کرتے ہیں:

﴿كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةَ لِلْوَالِدَيْنِ وَالْأَقْرَبِينَ﴾

(البقرة/ ۱۸۰)

”جب تم میں سے کسی کو موت آئے تو اگر اس نے مال چھوڑا ہے تو (اس پر) والدین اور اقارب کے لئے وصیت کرنا فرض کر دیا گیا ہے۔“ اس آیت شریفہ سے واضح طور پر ظاہر ہوتا ہے کہ وصیت وارث اور غیر وارث سب کے لئے جائز ہے اور ہم اسی طریقہ پر عمل پیرا ہیں۔

دروزی نے ان تین سوالوں کے جواب میں کہا ہے کہ ان کے ہاں وصیت شرعی فریضہ کے مطابق ہے لیکن اسکی تعیین نہیں کی۔ اس کے بعد شرط لگادی ہے کہ یہ اس وقت ہے جب وصیت موجود نہ ہو۔ اگر کوئی شخص شرعی فریضہ کے برعکس کسی وارث یا غیر وارث کے لئے سارے مال کی وصیت کر جائے تو ترکہ کی تقسیم میں وصیت کا اعتبار کیا جائے گا (شرعی اصولوں کا نہیں) حالانکہ شریعت نے اس کے برعکس صاف الفاظ میں یہ حکم دیا ہے کہ وارث کے لئے وصیت جائز نہیں اور اس مسئلہ پر تمام مسلمانوں کا اتفاق ہے۔ اس سے بھی معلوم ہوتا ہے کہ پہلے سوال کے جواب میں اس نے جھوٹ بولا ہے کہ دروز کا دین اسلام ہے۔

آیت مبارکہ ﴿يُوصِيكُمُ اللَّهُ فِي أَوْلَادِكُمْ...﴾ اور اس کے بعد والی آیت میں میراث کے شرعی طور پر مقرر حصوں کا بیان ہے اور مختلف وارثوں کے حصے تفصیل سے بیان کئے گئے ہیں اور اس آیت میں اللہ نے حکم دیا ہے کہ اللہ کی اس مقررہ حد سے تجاوز نہ کیا جائے جو اللہ نے ہر وارث کے لئے مقرر کر دی ہے۔ لہذا ہمارے لئے یہ اختیار باقی نہیں چھوڑا گیا کہ مذکورہ دو آیتوں کے مذکور وارثوں کے متعلق وصیت کریں، نہ ہر وارث کے لئے مقرر حصہ میں ہمیں اختیار دیا گیا ہے۔ بلکہ اللہ تعالیٰ نے وارثوں کی قسمیں بیان کی ہیں اور ہر قسم کے وارث کا حصہ بیان کر دیا ہے اور ہمارے لئے اس پر عمل کرنا لازمی قرار دیا ہے۔ اللہ عزوجل نے ان آیات میں یہ بھی بتایا ہے کہ ترکہ وارثوں میں تقسیم کرنے سے پہلے میت کے ذمہ جو قرضہ ہے، وہ ادا کیا جائے گا اور ایک تہائی مال کی حد تک اس نے غیر وارث افراد کے لئے جو وصیت کی ہے اس پر عمل کیا جائے۔ جس طرح کہ نبی ﷺ نے اس کی وضاحت فرمادی ہے۔ لہذا دروزی نے ان دو آیتوں سے استدلال کرنے میں اجمال اور تلبیس سے کام لیا ہے اور ترکہ کی تقسیم میں وصیت سے جو مراد ہے اس کی غلط تشریح کی ہے اور تقسیم سے قبل

وصیت کی تقسیم کے معاملہ کو الجھانے کی کوشش کی ہے۔ اس کے علاوہ اس نے سنت نبوی سے بالکل اعراض کیا ہے جس سے قرآن مجید میں موجود وصیت کا مطلق حکم مقید ہو جاتا ہے حالانکہ اس کا لحاظ کرنا ضروری تھا اور اس مسئلہ میں اس نے مسلمانوں کے اجتماع کی طرف بالکل توجہ نہیں کی اور غلط استدلال کرنے والے یوں ہی کیا کرتے ہیں کہ کلام کو مجمل رکھتے ہیں اور مخاطب کو شبہ میں ڈال کر باطل کو حق کے رنگ میں پیش کر کے دھوکا دیتے ہیں۔ اسی طرح وہ قرآن میں کج روی کا طریقہ اپناتے اور قرآن کے الفاظ کو صحیح معانی سے ہٹا کر خود ساختہ غلط مفہوم کی طرف لے جاتے ہیں۔ اسی طرح قوی اور عملی طور پر جناب رسول اللہ ﷺ کی بھی مخالفت کرتے ہیں اور صحابہ کرام و ائمہ دین کے اجتماع کی مخالفت کر کے اپنے دل کی خواہش پوری کرتے اور اپنے جیسوں کی تائید کرتے ہیں۔

سوال ۱۵: کیا تم لوگ بیک وقت ایک سے زیادہ عورتیں نکاح میں رکھتے ہو؟
جواب: ”ہرگز نہیں، ہمارے مذہب میں ایک سے زیادہ بیویاں رکھنا جائز نہیں، کیونکہ قرآن مجید کی آیت ہے:

﴿وَخَلَقْنَاكُمْ أَزْوَاجًا﴾ (النساء ۷۸/۸)

”اور ہم نے تمہیں جوڑے جوڑے پیدا کیا۔“

اور:

﴿وَمِنْ كُلِّ شَيْءٍ خَلَقْنَا زَوْجَيْنِ﴾ (الذاریات ۵۱/۴۹)

”ہم نے ہر چیز کا جوڑا پیدا کیا۔“

اور:

﴿فَإِنْ خِفْتُمْ أَلَّا تَعْدِلُوا فَوَاحِدَةً﴾ (النساء ۴/۳)

”اور اگر تمہیں ڈر ہو کہ انصاف نہیں کر سکو گے تو ایک سے (نکاح کرو)۔“

اور:

﴿وَلَنْ تَعْدِلُوا أَبَدًا عَلَى النِّسَاءِ وَإِنْ حَرَضْتُمْ﴾

”اور تم عورتوں میں کبھی انصاف نہیں کر سکو گے اگرچہ تم (انصاف کی) حرص کرو۔“

چونکہ ہمارا عقیدہ ہے کہ دو عورتوں میں عدل ممکن نہیں اس لئے صاحب شریعت نے ہم پر ایک کے ساتھ رہنا واجب کر دیا ہے۔“

دروزی نے سوال (۱۵) کے جواب میں اس چیز کا انکار کیا ہے جس کا دین میں وجود بدیہی ہے۔ یعنی ایک سے زیادہ بیویوں کا جواز اور اپنے باطل موقف پر ان چیزوں سے دلیل لانے کی کوشش کی ہے جن سے ان کا دعویٰ ثابت نہیں ہوتا۔ چنانچہ اس نے ارشاد باری تعالیٰ: ﴿وَخَلَقْنَاكُمْ أَزْوَاجًا اور ارشاد باری تعالیٰ: ﴿وَمِنْ كُلِّ شَيْءٍ خَلَقْنَا زَوْجَيْنِ سے استدلال کیا ہے۔ ان آیتوں میں اللہ تعالیٰ نے اشیاء کی تخلیق میں اپنی تکوینی سنت کو بیان کیا ہے کہ اس کی حکمت کا تقاضا یہ ہے کہ جانداروں کی ہر نوع کو۔ خواہ وہ حیوانات ہوں یا نباتات، مذکر اور مؤنث پیدا کیا ہے۔ ہر ایک میں دو مقابل انواع پیدا کی ہیں تاکہ ان کے ملاپ سے نسل قائم رہے اور زندہ مخلوقات باقی رہیں اور مختلف فوائد حاصل ہوں۔ ان آیات کا تعدد ازواج سے دور کا بھی تعلق نہیں۔ لہذا ان سے متعدد بیویوں کے ممنوع ہونے پر استدلال کرنا تحریف اور قرآن کے الفاظ کو من مانا مفہوم دینے کے مترادف ہے۔ باقی رہی آیت کریمہ:

﴿فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ﴾ ”پس اگر تمہیں خطرہ ہو کہ انصاف نہیں کر سکو گے تو ایک

سے (نکاح کرو) یا جو (لوٹنیاں) تمہاری ملکیت ہیں (ان سے جائز تعلق قائم کرو)۔“
اس آیت کا ابتدائی حصہ صاف طور پر ایک سے زیادہ بیویاں جائز ہونے کی دلیل ہے جب کہ ان کے ساتھ رہنے سننے،
سلوک اور خرچ وغیرہ میں ظلم ہو جانے کا خطرہ نہ ہو اور یہ چیز ممکن ہے اور مرد کے بس میں ہے۔ باقی رہا فرمان الہی:
﴿وَلَنْ تَسْتَطِيعُوا أَنْ تَعْدِلُوا بَيْنَ الْاِنْسَاءِ وَلَوْ حَرَصْتُمْ فَلَا تَحْسِبُوا كَلَّ الْمَيْلِ فَتَذَرُوهَا
كَالْمُعَلَّقَةِ﴾ (النساء/۴/۱۲۹)

”اور تم ہرگز عورتوں کے درمیان انصاف نہیں کر سکو گے، اگرچہ اس کی حرص کرو، تو (ایک عورت کی طرف
سے) بالکل ہی کنارہ کش نہ ہو جاؤ کہ اسے اس طرح چھوڑ دو جس طرح (درمیان میں) لٹکی ہوئی (ہوتی ہے)۔“
اس کا مطلب یہ ہے کہ دل کی محبت اور قلبی میلان میں عدل ممکن نہیں۔ یہ مطلب نہیں کہ اس کے ساتھ باری کے
مطابق وقت گزارنے اور اخراجات مہیا کرنے میں عدل نہیں ہو سکتا۔ اس نکتہ کی وضاحت نبی اکرم ﷺ نے اپنے
ارشادات سے بھی فرمائی ہے اور عمل سے بھی۔ چنانچہ آپ ﷺ نے متعدد خواتین سے نکاح کیا اور ان کے درمیان رہن
سن اور اخراجات وغیرہ کے امور میں پوری طرح انصاف فرمایا۔ ساتھ ہی یہ بھی ارشاد فرمایا: ”اے اللہ! جو کچھ میرے بس
میں ہے اس میں تو میں نے یہ تقسیم کردی ہے اور جو چیز تیرے قبضے میں ہے، میرے قبضے میں نہیں، اس میں مجھے ملامت نہ
فرمانا۔“

متعدد بیویاں کرنے کے جواز پر صحابہ کا اجتماع ہے اور انہوں نے اس پر عمل بھی کیا، حالانکہ قرآن مجید ان کی زبان میں
نازل ہوا تھا اور وہ لوگ اس دروزی اور اس جیسے دوسرے خواہش پرستوں سے زیادہ قرآن مجید کو سمجھتے تھے۔ جبکہ یہ تو
نصاری اور ملحدین کے ہم قدم چلنے کی کوشش کرتے ہیں اور بزرگم خویش صنف نازک کو راضی رکھنا چاہتے ہیں۔
دروزی نے چوتھی آیت کے الفاظ میں تحریف کی ہے۔ صحیح آیت اس طرح ہیں: وَلَنْ تَسْتَطِيعُوا أَنْ تَعْدِلُوا بَيْنَ الْاِنْسَاءِ
وَلَوْ حَرَصْتُمْ ۝ اس نے آیت میں اپنے پاس سے الفاظ شامل کر دیئے ہیں۔

سوال ۱۶: ”کیا تمہارے نزدیک طلاق جائز ہے؟“

جواب: ہاں جائز اسباب کی بنا پر طلاق جائز ہے۔ البتہ جو شخص کسی جائز سبب کے بغیر یا مطلقہ کی رضامندی کے بغیر طلاق دیتا
ہے تو اس کے لئے ضروری ہے کہ اپنی تمام املاک اور مال و دولت کا نصف پیش کرے۔ لیکن اگر طلاق عورت کے کسی
جرم کی وجہ سے ہوئی ہے تو پھر عورت اپنی آدمی جائیداد اور دولت مرد کو ادا کرے گی۔“

اس سوال کے جواب میں دروزی نے طلاق کو جائز تسلیم کیا ہے لیکن جائز اسباب کی شرط لگائی ہے۔ لیکن چونکہ دروز
کا اصول ہے کہ تقیہ پر عمل کرتے ہوئے اپنے مذہب کی اصل حقیقت کو پوشیدہ رکھا جائے اور مخالفین سے بات کرتے
ہوئے وہ اسی اصول پر عمل کرتے ہیں، اس لئے یہاں بھی اس نے ان ”جائز اسباب“ کی وضاحت نہیں کی۔ پھر اس پر ایک
اور گل کھلایا ہے کہ اپنے دل سے شریعت سازی کرتے ہوئے خاوند کو حکم دے دیا کہ اگر اس نے باہمی رضامندی کے بغیر
جائز سبب کے بغیر طلاق دی تو بیوی کو آدمی جائیداد دے اور عورت پر بھی یہ واجب کر دیا کہ اس کی کسی غلطی کی وجہ سے
طلاق ہو تو وہ اپنی آدمی جائیداد خاوند کو دے۔ اسلام میں طلاق کے موقع پر خاوند اور بیوی کے جو حقوق رکھے گئے ہیں، یہ
قانون ان کی صریح خلاف ورزی کرتا ہے اور اس طرح اس بات کی تردید کرتا ہے جو پہلے سوال کے جواب میں کہی گئی کہ
”ہمارا دین اسلام ہے۔“

سوال ۱۷: ”سنا ہے کہ آپ تباہ کا عقیدہ رکھتے ہیں؟ آپ کے اس عقیدہ کی بنیاد کیا ہے؟“

جواب: ”ہاں، ہم تناخ کا عقیدہ رکھتے ہیں اور اس عقیدہ کی بنیاد دو چیزوں پر ہے۔ ایک نقلی دلیل اور ایک عقلی دلیل۔ نقلی دلیل تو یہ آیت کریمہ ہے:

﴿ كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ثُمَّ يُمَيِّتُكُمْ ثُمَّ يُعْبِدُكُمْ ثُمَّ إِلَيْهِ تُرْجَعُونَ ﴾ (البقرة ۲/۲۸)

”تم اللہ کے ساتھ کس طرح کفر کرتے ہو حالانکہ تم بے جان تھے تو اس نے تمہیں زندہ کیا، پھر وہ تم کو موت دے گا، پھر وہ تم کو زندہ کرے گا پھر تم اس کی طرف لوٹائے جاؤ گے۔“

اس آیت کریمہ اور بعض دوسری آیات کی تفسیر ہم اس عقیدہ کے مطابق کرتے ہیں۔ عقلی دلیل یہ ہے کہ جب اللہ تعالیٰ مخلوق کے درمیان عدل کرنے والا ہے، پھر اس نے ان کے درمیان امیر، غریب، خوش قسمت، بد نصیب، خوبصورت اور بد صورت کا اتنا فرق کیوں رکھا؟ جب کہ لوگ اس دنیا میں نئے پیدا کئے جاتے ہیں، تو اس عظیم فرق کو دیکھتے ہوئے اور اس پختہ ایمان کی بنیاد پر کہ اللہ تعالیٰ انتہائی عادل ہے اور مذکورہ بالا آیت کی وجہ سے ہم تھمس (تناخ) کا عقیدہ رکھتے ہیں۔“

دروزی نے سوال (۱۷) کے جواب میں دروزی نقطہ نظر کے مطابق تھمس (تناخ = اوگون) کے عقلی اور نقلی دلائل ذکر کئے ہیں۔ پہلے مکالمہ کے چوتھے پیرا گراف میں تھمس کے مفہوم کی وضاحت اور ان کے نقلی دلائل پر بحث ہو چکی ہے اور وہاں بیان کیا جا چکا ہے کہ یہ تصور محض وہم و گمان پر مبنی ہے۔ کیونکہ موت کے بعد زندگی، قیامت کے دن کی جزا و سزا، اس کی نوعیت و کیفیت، یہ سب کے سب وحی کے ذریعے ہی معلوم ہو سکتے ہیں۔ ان کی تعین میں عقل کا کوئی دخل نہیں۔ انہوں نے جو عقلی دلیل پیش کی ہے کہ اللہ کا عدل اور حکمت کامل ہے اور مخلوق کے کردار، اخلاق، اعمال اور روزی میں فرق ہے اور اس کے عدل کا تقاضا یہ ہے کہ ہر جان کو اس کے اعمال کا بدلہ دینے کے لئے دوبارہ دنیا میں پیدا کرے تاکہ ہر جان کو اس کا بدلہ مل جائے اور اس کا طریقہ یہ ہے کہ وہ مرنے والے کی روح کسی اور بدن میں ڈال کر دنیا میں بھیجتا ہے تاکہ اس وجود میں اسے اسکی سزا مل جائے۔ تو اس کا جواب یہ ہے کہ مذکورہ بالا دلائل میں سے کسی سے بھی یہ ثابت نہیں ہوتا کہ مرنے کے بعد روح کسی اور جسم میں داخل ہو جاتی ہے، بلکہ یہ صرف ظن و تخمین ہے۔ اس جزا و سزا کی صحیح تفصیل اور کیفیت قرآن و حدیث کی نصوص میں موجود ہے۔ کہ یہ جزا اور سزا اس دنیا کے خاتمے کے بعد ایک اور دن میں ملے گی جس کا نام حشر (قبروں سے اٹھ کر جمع ہونے) اور قیامت (موت سے اٹھنے) کا دن ہے۔ بسا اوقات ایسا بھی ہوتا ہے کہ اللہ تعالیٰ کسی بندے کو اس کے کسی خاص عمل کا بدلہ دنیا میں جیسے چاہتے ہیں دے دیتے ہیں، لیکن اس طرح نہیں جس طرح دروزیوں نے تناخ کے عقیدہ میں متعین کر دیا۔

سوال ۱۸: ”کیا آپ یہ عقیدہ رکھتے ہیں کہ نبی ﷺ کے بعد خلافت کا حق علی سے زیادہ عمر، ابو بکر اور عثمان کا تھا یا علی کا حق ان سے زیادہ تھا؟“

جواب: ”یہ چیز تو اللہ ہی جانتا ہے۔ لیکن ہمارا یہ عقیدہ ہے کہ عمرس متعین ہیں جس طرح اس آیت میں مذکور ہے:

﴿ وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا ﴾ (المنافقون ۱۱/۶۳)

”اللہ کسی جان کو مؤخر نہیں کرتا جب اس کا مقرر وقت آجائے۔“

چونکہ ابو بکر، عمر اور عثمان رضی اللہ عنہم، علی رضی اللہ عنہ کی زندگی میں فوت ہوئے ہیں اس لئے اگر نبی کریم ﷺ کے بعد علی خلیفہ بن جاتے تو ابو بکر، عمر اور عثمان ان کی زندگی میں فوت ہو جاتے اور اس طرح کہ امت سے متعلق اپنا کردار ادا نہ کر سکتے۔ اس لئے اللہ عزوجل کی مشیت کا تقاضا یہ تھا کہ (ان میں سے) ہر ایک اپنے اپنے وقت میں امت کی خدمت کا فرض ادا کرے

اور یہ سب اللہ کی تقدیر کے مطابق تھا۔“

دروزی نے سوال (۱۸) کا جواب دینے سے پہلو تھی کی ہے اور ”اللہ اعلم“ کہہ کر تقیہ کر لیا ہے جس طرح اس کی اور اس کی قوم کی یہ عادت ہے کہ غیروں سے اپنے مذہب کی حقیقت چھپا لیتے ہیں۔ پھر حضرت علی رضی اللہ عنہ کی خلافت خلفائے ثلاثہ رضی اللہ عنہم کے بعد ہونے کا ایک خود ساختہ فلسفہ بیان کر دیا ہے اور کہا ہے کہ اللہ کو معلوم تھا کہ تینوں علی سے پہلے فوت ہو جائیں گے اس لئے ان کی خلافت علی سے پہلے کر دی تاکہ ہر کوئی امت کی خدمت میں اپنا کردار ادا کر سکے، اس لئے اللہ کی مشیت یہ ہوئی کہ خلافت اس معروف ترتیب سے واقع ہو۔ اس فلسفہ میں اصل سوال کے جواب سے گریز کیا گیا ہے۔ سوال تو شرعی حکم کا تھا اس نے واقعاتی ترتیب کی حکمت بیان کر دی۔ اس کے باوجود اس کا یہ جواب اس عقیدہ کے خلاف ہے جو وہ خلفائے ثلاثہ کے متعلق رکھتے ہیں کیونکہ وہ تو اصحاب ثلاثہ رضی اللہ عنہم کو برا بھلا کہتے ہیں اور علی کو معبود مانتے ہیں۔ لہذا یہ پورے کا پورا جواب تقیہ کا عملی نمونہ اور ہیرا پھیری پر مشتمل ہے اور اس کے بیان سے یہ بھی ظاہر ہوتا ہے کہ خلفائے ثلاثہ رضی اللہ عنہم کا حضرت علی رضی اللہ عنہ سے پہلے خلیفہ بننا ان کی افضلیت کی وجہ سے نہیں تھا بلکہ اللہ کی مرضی کے مطابق ایک تکوینی معاملہ تھا اور یہ تصور اس عقیدہ کے برعکس ہے جس پر اہل سنت کا اجماع ہے۔

سوال ۱۹: ”کیا تم لوگ ابو بکر، عمر، عثمان اور علی کو ان کی خلافت کی ترتیب سے افضل مانتے ہو؟“

جواب: ”ہاں! لیکن اس کے باوجود ہم انہیں درجہ میں کسی سے افضل نہیں کہتے بلکہ ہمارا یہ عقیدہ ہے کہ علی ان سے اعلیٰ ہیں۔ کیونکہ رسول اللہ ﷺ نے حجۃ الوداع میں خطبہ کے دن فرمایا تھا:

«مَنْ كُنْتُ أَنَا مَوْلَاهُ فَعَلَيْهِ مَوْلَاهُ، أَللَّهُمَّ وَالِ مَنْ وَالَاهُ وَعَادِ مَنْ عَادَاهُ. . .»

”جس کا میں مولیٰ ہوں، اس کا علی بھی مولیٰ ہے۔ یا اللہ! جو اس سے دوستی رکھے تو اس سے دوستی رکھ اور جو

اس سے دشمنی رکھے، تو بھی اس سے دشمنی رکھ۔“

دروزی کے اس سوال (۱۹) کے جواب میں تناقض پایا جاتا ہے اور تینوں خلفائے راشدین جناب ابو بکر، عمر اور عثمان رضی اللہ عنہم کی فضیلت کا انکار بھی ہے۔ پہلے اس نے کہا: ”ہاں! یعنی ہم خلفائے اربعہ کو ان کی خلافت کی ترتیب سے افضل مانتے ہیں۔“ پھر کہا: ”ہم انہیں درجہ میں کسی سے افضل نہیں کہتے۔“ اس کا صریح مطلب یہ ہے کہ وہ انہیں کائنات میں کسی ایک سے بھی اچھا نہیں سمجھتے۔ پھر اس نے کہا علی رضی اللہ عنہ ان سب سے افضل ہیں (رضی اللہ عنہم) حالانکہ صحیح احادیث سے ثابت ہے کہ خود حضرت علی رضی اللہ عنہ نے حضرت ابو بکر اور عمر رضی اللہ عنہما کو اپنے آپ سے افضل فرمایا ہے۔ اس کے علاوہ امت کا اجماع ہے کہ جناب ابو بکر اور عمر رضی اللہ عنہما جناب علی رضی اللہ عنہ سے افضل ہیں۔ اور اکثر علماء کے نزدیک حضرت عثمان رضی اللہ عنہ بھی ان سے افضل ہیں۔ علی رضی اللہ عنہ کی افضلیت کی دلیل کے طور پر یہ حدیث ذکر کی گئی ہے:

«مَنْ كُنْتُ مَوْلَاهُ فَعَلَيْهِ مَوْلَاهُ، أَللَّهُمَّ وَالِ مَنْ وَالَاهُ وَعَادِ مَنْ عَادَاهُ. . .»

”جس کا میں مولیٰ ہوں، اس کا علی بھی مولیٰ ہے، یا اللہ! جو اس سے دوستی رکھے تو اس سے دوستی رکھ اور جو

اس سے دشمنی رکھے تو اس سے دشمنی رکھ۔“

اس حدیث کے متعلق شیخ الاسلام امام ابن تیمیہ رضی اللہ عنہ نے یہ فرمایا:

”یہ روایت کہ جس کا میں مولیٰ ہوں، علی بھی اس کا مولیٰ ہے، حدیث کی بنیادی کتابوں میں سے ترمذی کے سوا کسی

میں نہیں ہے۔ وہاں بھی صرف اتنا ہی جملہ مروی ہے:

«مَنْ كُنْتُ مَوْلَاهُ فَعَلَيْهِ مَوْلَاهُ»

”جس کا میں مولیٰ ہوں، اس کا علی بھی مولیٰ ہے۔“ اگلا جملہ ”یا اللہ جو اس سے دوستی رکھے تو اس سے دوستی رکھ ... الخ“

وہ حدیث میں نہیں۔ امام احمد رحمۃ اللہ علیہ سے اس جملہ کے متعلق پوچھا گیا تو انہوں نے فرمایا: ”یہ کوئی اضافہ ہے۔“ یہ جملہ کئی لحاظ سے جھوٹ ثابت ہوتا ہے۔ جن میں سے ایک وجہ یہ ہے کہ حق نبی صلی اللہ علیہ وسلم کے سوا کسی فرد معین کے ساتھ لازم و ملزوم نہیں ہوتا۔ کیونکہ اگر ایسا ہوتا تو پھر ہر بات میں اس کی اتباع بھی فرض ہوتی۔ (اور ہر بات صرف نبی کی ماننا فرض ہوتی ہے) اور یہ بات ہر کسی کو معلوم ہے کہ حضرت علی رضی اللہ عنہ سے صحابہ کرام رضی اللہ عنہم بلکہ خود ان کے متبعین کا کئی مسائل میں اختلاف ہوا، جن میں نص فریق ثانی کی موافقت میں دستیاب ہوئی۔ مثلاً اس عورت کا مسئلہ جس کا خاندان فوت ہو جائے جب کہ یہ عورت امید سے ہو۔

اور یہ جملہ

«اللَّهُمَّ انصُرْ مَنْ نَصَرَهُ»

”اے اللہ! جو اس کی مدد کرے تو اس کی مدد کر...“

واقعات سے اس کی تائید نہیں ہوتی۔ صفین میں آپ کی حمایت میں جو لوگ آپ کے ساتھ مل کر لڑے انہیں فتح حاصل نہیں ہوئی اور کچھ لوگ آپ کی حمایت میں نہیں لڑے لیکن وہ (دوسرے موقعوں پر) فتح سے محروم نہیں رہے مثلاً سعد رضی اللہ عنہ جنہوں نے عراق فتح کیا، آپ کی حمایت میں نہیں لڑے تھے۔ اسی طرح حضرت معاویہ رضی اللہ عنہ کے حامی اور بنو امیہ جو خود حضرت علی رضی اللہ عنہ کے خلاف لڑتے رہے، انہوں نے کافروں کے بہت سے علاقے فتح کئے اور اللہ نے ان کی مدد فرمائی۔

اسی طرح یہ جملہ

«اللَّهُمَّ وَالِ مَنْ وَالَاهُ وَعَادِ مَنْ عَادَاهُ»

”اے اللہ! جو اس سے دوستی رکھے تو اس سے دوستی رکھ اور جو اس سے دشمنی رکھے تو اس سے دشمنی رکھ۔“

یہ اسلام کے اصولوں کے خلاف ہے۔ قرآن مجید نے بیان کیا ہے کہ سب مومن بھائی بھائی ہیں حالانکہ وہ آپس میں لڑتے بھی ہیں، ایک دوسرے پر زیادتی بھی کرتے ہیں اور باقی رہا یہ جملہ:

«مَنْ كُنْتُ مَوْلَاهُ فَعَلَيْهِ مَوْلَاهُ»

”جس کا میں مولیٰ ہوں اس کا علی بھی مولیٰ ہے“

بعض محدثین نے تو اسے ضعیف قرار دیا ہے مثلاً امام بخاری وغیرہ نے اور بعض نے حسن کہا ہے۔ پس اگر نبی صلی اللہ علیہ وسلم نے یہ جملہ فرمایا بھی ہے تو اس سے مراد ایسی دوستی نہیں ہوگی جو حضرت علی رضی اللہ عنہ کے ساتھ خاص ہے، بلکہ یہ مشترک دوستی اور محبت ہے۔ یعنی ایمان والی دوستی جو سب مومنین کے لئے ہوتی ہے اور ”موالاءہ“ (دوستی) کا لفظ ”معاوہ“ (دشمنی) کے مقابلے میں بولا جاتا ہے اور ظاہر ہے کہ غیر مسلموں کے خلاف مومنوں سے دوستی رکھنا ضروری ہے۔ چنانچہ اس سے ناصحیوں کی تردید ہوتی ہے۔ ”یہاں تک ابن تیمیہ رحمۃ اللہ علیہ کا کلام ہے۔

سوال ۲۰: ”اس تمام گفتگو سے معلوم ہوتا ہے کہ آپ لوگوں کے ہر عقیدہ کی بنیاد کسی آیت یا حدیث شریف پر ہے۔“

جواب: ”ہم رائے اور قیاس پر عمل نہیں کرتے، بلکہ جس چیز کا ہمیں حکم دیا جاتا ہے اسی پر عمل کرتے ہیں“

اس سوال اور جواب میں مذکور اعتراف کہ دروز کے ہر عقیدہ کی بنیاد کسی نہ کسی آیت یا حدیث پر ہے، اس کی کوئی حقیقت نہیں۔ کیونکہ پہلے بیان ہو چکا ہے کہ ساری گفتگو جعلی ہے اور اگر اسے حقیقی بھی فرض کر لیا جائے تو مسلمانوں کا ہر

مناظر اہل سنت کی نمائندگی نہیں کرتا اور دروزی کا یہ دعویٰ کہ دروز رائے اور قیاس پر عمل نہیں کرتے، حقائق اس کو جھٹلاتے ہیں کیونکہ ان کے عقیدہ میں الحاد اور عمل میں خواہش نفس کو دخل ہے اور اس جواب میں ہیرا پھیری اور تقیہ بھی ہے۔ اس نے کہا ہے: ”ہمیں جس چیز کا حکم ملتا ہے ہم وہی کرتے ہیں“ اس میں فعل مجہول کے صیغہ سے بات کی گئی ہے تاکہ یہ واضح نہ ہو سکے کہ حکم کس کی طرف سے ملتا ہے۔ کیا وہ حاکم بامرہ اور دوسرے (بقول ان کے) معصوم ائمہ کی طرف سے ہوتا ہے یا کسی اور کی طرف سے؟ اور اس میں تعجب کی بات نہیں کہ تقیہ ان کا امتیازی نشان ہے، اس پر عمل کرنے میں کسر نہیں چھوڑتے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
 اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفیفی، صدر: عبدالعزیز بن باز



تناسخ الأرواح

تناسخ ارواح

(یعنی روح کا ایک بدن سے دوسرے بدن میں منتقل ہونا)

فتویٰ (۵۱۶۷)

عقیدہ تناسخ - قرآن کی روشنی میں

سوال ہمارے فلسفہ کے استاد نے کہا ہے کہ روح ایک انسان سے دوسرے انسان میں منتقل ہو جاتی ہے۔ کیا یہ صحیح ہے؟ اگر یہ صحیح ہے تو یہ کیسے ہوتا ہے کہ جس روح کو عذاب ہوتا ہو یا اس کا محاسبہ ہو رہا ہو، وہ منتقل ہو جائے یہ تو دوسرے انسان کا محاسبہ ہو گا؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: آپ کے استاد کا یہ کہنا صحیح نہیں کہ روح ایک انسان سے دوسرے انسان میں منتقل ہو جاتی ہے۔ اس مسئلہ میں یہ آیت بنیادی حیثیت رکھتی ہے:

﴿وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَيْهِمْ أَنفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا أَن تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ﴾ (الأعراف ۷/۱۷۲)

”اور جب تیرے رب نے بنی آدم سے ان کی پشتوں میں سے ان کی اولاد کو نکالا اور انہیں خود ان پر گواہ بنایا (اور ان سے فرمایا) کیا میں تمہارا رب نہیں؟ انہوں نے کہا ”کیوں نہیں“ ہم گواہی دیتے ہیں (ہم نے یہ اس لئے تمہیں بتا دیا ہے) مبادا تم قیامت کے دن کہو کہ ہم تو اس سے بے خبر تھے۔“

اس آیت کی تشریح اس حدیث سے ہوتی ہے جو امام مالک رحمہ اللہ نے اپنی کتاب ”موطا“ میں روایت کی ہے کہ حضرت عمر بن خطاب رضی اللہ عنہ سے اس آیت کے متعلق سوال کیا گیا:

﴿وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَيْهِمْ أَنفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا أَن تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ﴾ (الأعراف ۷/۱۷۲)

حضرت عمر رضی اللہ عنہ نے فرمایا: ”میں نے کسی کو جناب رسول اللہ صلی اللہ علیہ وسلم سے یہ سوال کرتے سنا تھا تو رسول اللہ صلی اللہ علیہ وسلم نے فرمایا:

﴿إِنَّ اللَّهَ تَعَالَىٰ خَلَقَ آدَمَ ثُمَّ مَسَحَ ظَهْرَهُ بِمِمْبِينَهِ فَاسْتَخْرَجَ مِنْهُ ذُرِّيَّتَهُ، فَقَالَ خَلَقْتُ

هَؤُلَاءِ لِلْجَنَّةِ وَيَعْمَلُ أَهْلُ الْجَنَّةِ يَعْمَلُونَ، ثُمَّ مَسَحَ ظَهْرَهُ فَاسْتَخْرَجَ مِنْهُ ذُرِّيَّةً فَقَالَ خَلَقْتُ هَؤُلَاءِ لِلنَّارِ وَيَعْمَلُ أَهْلُ النَّارِ يَعْمَلُونَ»

”اللہ تعالیٰ نے آدم ﷺ کو پیدا کیا پھر ان کی پشت پر اپنا دایاں ہاتھ پھیرا اور اس سے آپ ﷺ کی اولاد کو نکالا اور فرمایا: ”میں نے یہ لوگ جنت کے لئے پیدا کئے ہیں، یہ جنتیوں والے عمل کریں گے۔ پھر اللہ تعالیٰ نے آدم ﷺ کی پشت پر ہاتھ پھیرا اور اس سے آپ ﷺ کی اولاد کو نکالا اور فرمایا: ”میں نے یہ لوگ جہنم کے لئے پیدا کئے ہیں اور یہ جہنمیوں والے عمل کریں گے۔“^①

ابن عبد البر رحمہ اللہ فرماتے ہیں، اس مفہوم کی دیگر احادیث بہت سی سندوں سے عمر بن خطاب، عبد اللہ بن مسعود، علی بن ابی طالب، ابو ہریرہ اور دیگر صحابہ کرام (رضی اللہ عنہم اجمعین) سے ثابت ہیں اور اس پر اہل سنت والجماعت کا اجماع ہے۔ علمائے اہل سنت کہتے ہیں کہ ایک جسم سے دوسرے جسم میں روح کی منتقلی کا مذہب ”تناخ“ کا عقیدہ رکھنے والے کا قول ہے اور وہ کافر ترین لوگ ہیں اور ان کا یہ قول انتہائی باطل ہے۔

نظریہ ڈارون اور قرآن

سوال بعض لوگ کہتے ہیں کہ بہت عرصہ پہلے انسان بندرتھا، پھر ترقی کر کے موجودہ صورت تک پہنچ گیا۔ کیا اس کی کوئی دلیل ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: یہ بات صحیح نہیں۔ اللہ تعالیٰ نے قرآن مجید میں آدم ﷺ کی تخلیق کے جو مراحل ذکر کئے ہیں۔ وہ مندرجہ ذیل ہیں۔ ارشاد باری تعالیٰ ہے:

﴿إِنَّمَا مَثَلُ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ﴾ (آل عمران ۵۹/۳)

”اللہ کے ہاں عیسیٰ کی مثال آدم کی سی ہے۔ اسے اللہ نے خاک سے پیدا کیا۔“

پھر یہ مٹی بھگوئی گئی حتیٰ کہ وہ ہاتھوں سے چکنے والے گارے کی صورت اختیار کر گئی۔ ارشاد ربانی ہے:

﴿وَلَقَدْ خَلَقْنَا الْإِنسَانَ مِنْ سُلَالَةٍ مِّن طِينٍ﴾ (المؤمنون ۱۲/۲۳)

”ہم نے انسان کو گارے کے خلاصے سے پیدا کیا۔“

اور ارشاد ہے:

﴿إِنَّا خَلَقْنَاهُمْ مِنْ طِينٍ لَّازِبٍ﴾ (الصفات ۱۱/۳۷)

”ہم نے انہیں چپکتے گارے سے پیدا کیا۔“

پھر وہ سڑی ہوئی کچڑ بن گیا۔ ارشاد ہے:

﴿وَلَقَدْ خَلَقْنَا الْإِنسَانَ مِنْ صَلْصَالٍ مِّنْ حَمَإٍ مَّسْنُونٍ﴾ (الحجر ۲۶/۱۵)

① مسند احمد تحقیق احمد شاکر حدیث نمبر: ۳۱۱۔ مؤطا امام مالک حدیث نمبر: ۸۹۸۔ سنن ابی داؤد حدیث نمبر: ۴۷۰۳۔ جامع ترمذی حدیث نمبر: ۵۰۷۱۔ مستدرک حاکم ج: ۱، ص: ۲۷، ج: ۲، ص: ۳۲۳، ۵۲۳۔ ”الشریعیہ“ آجری حدیث نمبر: ۱۷۱۔ الرد علی الجلیہ۔ تصنیف ابن مندہ حدیث نمبر: ۲۸۔

”ہم نے انسان کو گلی سڑی کیچڑ سے (بنی ہوئی) کھلتی مٹی سے پیدا کیا۔“
یہ گارا جب خشک ہو گیا تو مٹی کے برتن کی طرح کھٹکنے لگا۔ اللہ تعالیٰ نے فرمایا:
﴿ خَلَقَ الْإِنْسَانَ مِنْ صَلْصَلٍ كَالْفَخَّارِ ﴾ (الرحمن ۱۴/۵۵)
”اس نے انسان کو ٹھیکری کی طرح بھتی مٹی سے پیدا کیا۔“

اللہ نے اپنی مشیت اور ارادے کے مطابق اس کی صورت بنا کر اس میں جان ڈال دی۔ ارشاد ربانی ہے:
﴿ وَإِذْ قَالَ رَبُّكَ لِلْمَلٰئِكَةِ اِنِّيْ خَلِقُ بَشَرًا مِّنْ صَلْصَلٍ مِّنْ حَمَلٍ مَّسْنُونٍ ﴿۲۸﴾ فَاِذَا سَوَّيْتُهُ وَنَفَخْتُ فِيْهِ مِنْ رُّوْحِيْ فَقَعُوْا لَهٗ سٰجِدِيْنَ ﴾ (الحجر ۱۵/۲۸-۲۹)
”اور جب تیرے رب نے فرشتوں سے کہا: ”میں گلے سڑے کیچڑ سے (بنی ہوئی) بھتی مٹی سے ایک انسان پیدا کرنے والا ہوں۔ تو جب میں اسے ٹھیک ٹھاک کر دوں اور اس میں اپنی روح پھونک دوں تو تم اس کے لئے سجدے میں گر جانا۔“


یہ ہیں وہ مراحل جو از روئے قرآن تخلیق آدم پر گزرے۔ اولاد آدم ﷺ کی تخلیق کے مراحل اس آیت مبارکہ میں ذکر کئے گئے ہیں:

﴿ وَلَقَدْ خَلَقْنَا الْاِنْسَانَ مِنْ سُلٰلَةٍ مِّنْ طِيْنٍ ﴿۱۶﴾ ثُمَّ جَعَلْنٰهُ نُطْفَةً فِىْ قَرَارٍ مَّكِيْنٍ ﴿۱۷﴾ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَاَكْسَوْنَا الْعِظْمَ لَحْمًا ثُمَّ اَنْشَأْنٰهُ خَلْقًا ؕ اٰخِرُ فَتَبٰرَكَ اللهُ اَحْسَنُ الْخٰلِقِيْنَ ﴾ (المؤمنون ۱۲-۱۴)

”ہم نے انسان کو گارے کے خلاصے سے پیدا کیا، پھر ہم نے اسے ایک مضبوط جگہ میں (رکھا ہوا) ایک قطرہ بنا دیا۔ پھر ہم نے قطرے کو لوتھرا بنایا، پھر لوتھرے کو بوٹی بنایا، پھر بوٹی کو ہڈیاں بنایا، پھر ہڈیوں کو گوشت پہنایا، پھر ہم نے اسے ترقی دے کر ایک اور مخلوق بنا دیا، برکتوں والا ہے اللہ جو سب سے بہترین تخلیق کار ہے۔“
آدم ﷺ کی البیہ حوا علیہا السلام کے متعلق اللہ نے بیان فرمایا ہے کہ انہیں آدم ﷺ سے پیدا کیا گیا۔ ارشاد باری تعالیٰ ہے:
﴿ يٰۤاٰدَمُ اَنْۢبِئْ اٰتَمَ النَّاسِ اَنْۢتُمْ اٰتَمُوْا رَبَّكُمْ الَّذِىْ خَلَقَكُمْ مِّنْ نَّفْسٍ وَّوٰحِدَةٍ وَّخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيْرًا وَّنِسًا ؕ ﴿۱﴾﴾ (النساء ۱/۴)

”اے لوگو! اپنے اس رب سے ڈرو جس نے تمہیں ایک جان سے پیدا کیا اور اس سے اس کی بیوی کو پیدا کیا اور ان دونوں سے بہت سے مرد اور عورتیں (زمین میں) پھیلا دیئے۔“
وَبِاللّٰهِ التَّوْفِيْقُ وَصَلَّى اللّٰهُ عَلٰى نَبِيِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز





فری میسن تنظیم (ماسونیت)

فتویٰ (۸۹۳)

فری میسن تنظیم کا جائزہ

سوال

(الف) ایک شخص فوت ہوا، اس نے وصیت کی تھی کہ اسے تابوت میں دفن کیا جائے اس کے متعلق کیا حکم ہے؟
 (ب) ایک مسلمان فوت ہوا، وہ فری میسن تنظیم کا رکن تھا۔ اس کی نماز جنازہ ادا کی گئی، اس کے بعد فری میسنز کی رسمیں ادا کی گئیں۔ اس میت کے متعلق اسلام کا کیا حکم ہے؟ اور جنہوں نے یہ رسمیں ادا کیں یا ادا کرنے کی اجازت دی ان کا کیا حکم ہے؟

(ج) فری میسن کیا ہے اور اس کے متعلق اسلام کا کیا فیصلہ ہے؟

جواب

الْحَمْدُ لِلَّهِ وَحَدَّةَ وَالصَّلَاةَ وَالسَّلَامَ عَلَى رَسُولِهِ وَآلِهِ وَصَحْبِهِ وَبَعْدُ:

(۱) رسول اللہ ﷺ اور صحابہ کرام رضی اللہ عنہم کے دور میں میت کو تابوت میں نہیں رکھا جاتا تھا اور مسلمان کے لئے انہی کے طریقے پر چلنا بہتر ہے۔ اس لئے میت کو تابوت میں رکھ کر دفن کرنا مکروہ ہے خواہ زمین سخت ہو، نرم ہو یا نمی والی ہو۔ اگر کسی نے یہ وصیت کی کہ اسے تابوت (لکڑی کے صندوق) میں رکھ کر دفن کیا جائے تو اس کی وصیت پر عمل نہیں کیا جائے گا۔ شافعی فقہاء صرف اس وقت صندوق میں رکھنا جائز کہتے ہیں جب زمین بہت نرم ہو، یا اس میں نمی ہو۔ اس کے علاوہ کسی صورت میں اس قسم کی وصیت پر عمل کرنا ان کے ہاں جائز نہیں۔

(ب۔ ج) فری میسن تنظیم ایک خفیہ سیاسی تنظیم ہے جس کا مقصد مذہب اور اچھے اخلاق و عادات کا خاتمہ کرنا ہے۔ تاکہ ان کی جگہ انسانوں کے بنائے ہوئے لادینی قوانین اور ضابطے رائج کئے جائیں۔ اس کی پوری کوشش ہوتی ہے کہ مسلسل انقلاب برپا کئے جائیں اور ایک حکومت کی جگہ دوسری حکومت کو لایا جاتا رہے اور اسے آزادی، رائے اور عقیدہ کی آزادی کا نام دیا جائے۔ لیج شہر اس تنظیم کا ایک مرکز سمجھا جاتا ہے۔ وہاں ۱۸۶۵ء میں طلبہ کی ایک کانفرنس ہوئی۔ اس میں اس تنظیم کے ایک رکن نے کہا: ”ضروری ہے کہ انسان اللہ پر غالب آئے“ اس کے خلاف اعلان جنگ کرے، آسمانوں کو چرے اور انہیں کاغذوں کی طرح پھاڑ دے“ اس سے ہماری مندرجہ بالا رائے کی تائید ہوتی ہے۔ اس کی مزید تائید ۱۹۲۲ء میں منعقد ہونے والی فری میسن کی بڑی میٹنگ کی روداد سے ہوتی ہے۔ اس کے صفحہ ۹۸ پر لکھا ہے ”ہم پوری طاقت سے افراد میں آزادی فکر کو مضبوط کریں گے، ہم اسے انسانیت کے اصل دشمن یعنی مذہب کے خلاف ایک عام جنگ میں تبدیل کریں گے۔“ اس کی تائید میسنز کے اس قول سے بھی ہوتی ہے ”فری

میں تنظیم نفس انسانی کو اپنا معبود بناتی ہے۔ ”وہ کہتے ہیں ”ہم اہل دین اور ان کی عبادت گاہوں پر صرف فتح ہی نہیں پانا چاہتے بلکہ ہمارا بنیادی مقصد انہیں نیست و نابود کرنا ہے۔“ کاروائی میسنز عالمی کانفرنس ۱۹۰۳ء صفحہ ۱۰۲۔ وہ کہتے ہیں: ”ماسونیت مذاہب کی جگہ لے لے گی اور اس کے لاج عبادت گاہوں کا مقام حاصل کر لیں گے۔۔۔“ اس کے علاوہ اور بہت سی باتیں ہیں جن سے مذاہب کے خلاف ان کی شدید نفرت اور ان کے خلاف ایک مسلسل شدید جنگ کا اظہار ہوتا ہے۔ ماسونی تنظیمیں قدیم ترین خفیہ تنظیمیں ہیں، جن کے بنانے والے نظروں سے اوجھل ہیں۔ ان کی غرض و غایت اکثر لوگوں سے پوشیدہ ہے، بلکہ اس کے بہت سے ارکان بھی اس سے واقف نہیں، کیونکہ ان کے سرداروں نے جو سازشیں اور خفیہ فریب ترتیب دیئے ہیں، انہیں بہت پختہ طور پر تیار کیا گیا ہے اور انہوں نے جو پلاننگ کی ہے اور جن مقاصد و نتائج کو پیش نظر رکھا ہے، انہیں پوشیدہ رکھنے کی ہر ممکن کوشش کرتے ہیں۔ اس لئے ان کے اکثر احکام زبانی دیئے جاتے ہیں اور اگر کسی موضوع پر کچھ لکھ کر شائع کرنے کا ارادہ کیا جائے تو پہلے اسے ماسونی نگران کو نسل کے سامنے پیش کیا جاتا ہے جو اسے شائع کرنے یا نہ کرنے کا فیصلہ کرتی ہے۔ ماسونیت کی بنیاد جن نظریات پر رکھی گئی ہے وہ مختلف ماخذ سے لئے گئے ہیں۔ جن میں سے اکثر یہودی رسم و رواج ہیں۔ اس کی تائید اس بات سے بھی ہوتی ہے کہ ۱۷۱۷ء میں بڑی عبادت گاہ کی بنیاد رکھتے وقت اور اس کے آداب اور خصوصی اشارات ترتیب دیتے وقت یہودی قوانین و ہدایات ہی کو بنیاد بنایا گیا۔

ماسونی اب تک حیرام یہودی کو مقدس قرار دیتے ہیں اور اس کے تعمیر کردہ ہیکل اور معبد کو مقدس سمجھتے ہیں، حتیٰ کہ دنیا میں فری مین لاج تعمیر کرتے وقت اسی نمونہ کو پیش نظر رکھا جاتا ہے، یہودیوں کے بڑے بڑے پروفیسر اب تک ماسونیت کی ریڑھ کی ہڈی کی حیثیت رکھتے ہیں۔ فری مین لاج میں وہی یہودی تنظیموں کی نمائندگی کرتے ہیں۔ دنیا بھر میں ماسونیت کے پھیلاؤ اور میسنز میں باہمی تعاون قائم رکھنے کی ذمہ داری انہیں پر عائد ہوتی ہے۔ ماسونیت کے پیچھے پوشیدہ قوت یہی افراد ہیں۔ اس کے خفیہ سیلوں کی قیادت انہی کے خواص کے ہاتھ میں ہوتی ہے۔ وہ ان کے معاملات سنبھالتے، ان کے لئے منصوبے تشکیل دیتے اور حسبِ نشان ان کی رہنمائی کرتے اور ان سے کام لیتے ہیں اور یہ سب کچھ کامل رازداری کے ساتھ انجام پاتا ہے۔ اس کی تائید ماسونی رسالہ اکاسیا کے شمارہ ۶۶ مطبوعہ ۱۹۰۸ء میں موجود اس بیان سے ہوتی ہے کہ ”کوئی فری مین لاج یہودیوں سے خالی نہیں ہوتا اور تمام یہودیوں کی یہ حالت ہے کہ وہ مذاہب میں داخل نہیں ہوتے بلکہ ان کے کچھ اصول ہوتے ہیں۔ یہی کیفیت ماسونیوں کی ہے۔ اسی وجہ سے یہودی عبادت گاہیں ہماری نیابت کرتی ہیں۔ اسی وجہ سے ماسونیوں میں بہت تعداد میں یہودی پائے جائے ہیں۔“

نیز اس کی مزید تائید ماسونی ریکارڈ میں موجود اس بات سے بھی ہوتی ہے: ”یہودیوں کو یقین ہے کہ مذاہب کو سمار کرنے کا بہترین ذریعہ ماسونیت ہے۔“ اور اس سے بھی کہ عقیدہ کے لحاظ سے ماسونیت کی تاریخ اور یہودیت کی تاریخ ملتی جلتی ہے اور ان کا امتیازی نشان ڈیوڈ کا چھ کونہ ستارہ (DAVID STAR) ہے اور یہود اور ماسونیوں دونوں کو ہیکل سلیمانی تعمیر کرنے والوں کی روحانی اولاد سمجھا جاتا ہے اور ماسونیت جو دوسرے مذاہب کی تردید کرتی ہے یہودیت اور اس کے معاونین کو بلند کرنے کے لئے اپنے دروازے چوہٹ کھول دیتی ہے۔ یہودیوں نے دوسری قوموں کی سادگی اور نیک نیتی سے فائدہ اٹھایا ہے اور وہ خود ماسونیت کے اہم مراکز پر قابض ہو گئے۔ اس طرح انہوں نے فری مین لاج میں یہودیت کی روح پھونک دی اور اسے اپنے مقاصد کے لئے استعمال کیا۔“

یہ لوگ اپنی رازداری کو قائم رکھنے کے انتہائی حریص ہیں، مذاہب کو گرانے، ان کے متعلق شرانگیز منصوبے بنانے اور سیاسی انقلاب برپا کرنے کے لئے جو پلاننگ کرتے ہیں، اسے پوشیدہ رکھنے کی انتہائی کوشش کرتے ہیں۔ اس امر کا پتہ عیسوں کے بزرگوں کے پروٹوکول میں موجود اس عبارت سے ملتا ہے: ”ہم ان اکائیوں کو ایک ہی قیادت کے تحت منظم کریں گے جو صرف ہمیں معلوم ہوں گی۔ یہ قیادت ہمارے علماء سے تشکیل پائے گی اور ان اکائیوں کے خصوصی نمائندے ہوں گے، تاکہ وہ مقام پوشیدہ رہے جہاں ہماری اصل قیادت قیام پذیر ہو۔ صرف اسی قیادت کو یہ متعین کرنے کا حق حاصل ہو گا کہ (اس کی طرف سے) کون کلام کرے اور روزمرہ کے نظام کو چلانا انہی کا حق ہو گا۔ ان اکائیوں میں ہم اشتراکیوں اور معاشرہ کے انقلابی طبقات کے لئے جہاں اور کانٹے لگائیں گے۔ اکثر خفیہ سیاسی منصوبے ہمیں معلوم ہیں، جب وہ تشکیل پائیں گے تو ہم ان کی تنفیذ کی رہنمائی کریں گے۔ بین الاقوامی خفیہ پولیس کے نمائندے ان اکائیوں میں ارکان ہوں گے۔ دنیا میں جب سازشیں شروع ہوتی ہیں تو اس کا مطلب یہ ہوتا ہے کہ ہمارا کوئی نہ کوئی مخلص ترین نمائندہ اس سازش کو چلا رہا ہے اور یہ بالکل فطری بات ہے کہ ہم، ایک ایسی قوم ہیں جو ماسونی پروگراموں کو گائیڈ کرتی ہے اور ہم ہی واحد قوم ہیں جو ان کو گائیڈ کرنا جانتے ہیں ہر کام کا آخری مقصود ہمیں معلوم ہوتا ہے۔ جب کہ گویم (غیر یہودی) ان اکثر چیزوں سے ناواقف ہیں جو ماسونیت کا خاصہ ہیں۔ ان کو اس کام کے فوری نتائج بھی نظر نہیں آتے جو وہ کر رہے ہوتے ہیں۔“

ان کے علاوہ اور بہت سے ثبوت ہیں جن سے یہودیت اور ماسونیت کا گہرا تعلق ظاہر ہوتا ہے اور معلوم ہوتا ہے کہ انقلابی سازشوں اور تخریبی تحریکوں کے برپا کرنے میں دونوں گروہوں میں زیادہ سے زیادہ تعاون پایا جاتا ہے۔ ماسونیت ظاہری طور پر آزادی، عقیدہ، ایک دوسرے کی رائے کو برداشت کرنے اور معاشرہ کی عمومی اصلاح کی دعوت دیتی ہے لیکن اصل میں یہ اندر سے بے حیائی، آوارگی اور معاشروں میں فساد اور توڑ پھوڑ کی دعوت ہے۔ یہ ہر قوم کی اندرونی وحدت کو ختم کرتی، شریعت اور اخلاق کی عظیم عمارت کو توڑتی اور منہدم کرتی ہے اور لوگوں میں فساد اور تخریب کی داعی ہے۔

لہذا جو مسلمان ماسونی تنظیم کا رکن ہے اور وہ اس کی اصل حقیقت جانتا ہے، اس کے پوشیدہ رازوں سے واقف ہے، ان کی خاص رسمیں ادا کرتا ہے اور ان کے شعائر کو اہمیت دیتا ہے تو ایسا شخص کافر ہے۔ اس سے توبہ کرانی چاہئے۔ اگر توبہ کر لے تو ٹھیک ہے، ورنہ اسے قتل کر دیا جائے گا اور اگر وہ اسی حالت میں مر گیا تو اس کا انجام کافروں والا ہو گا۔ لیکن جو شخص ماسونیت کی طرف منسوب ہے اور اس کی جماعت کا رکن ہے۔ لیکن اسے اس کی اصل حقیقت کا علم نہیں اور اسے یہ بھی معلوم نہیں کہ یہ اسلام اور مسلمانوں کو نقصان پہنچانے کے لئے قائم کی گئی ہے اور یہ ہر اس شخص کے خلاف برے منصوبے بناتی ہے جو اقوام کو جمع کرنے اور ان کی اصلاح کرنے کی کوشش کرے، وہ شخص ان کی عمومی دعوت میں شریک ہے اور ان خوشنما الفاظ سے متاثر ہے جو ظاہری صورت میں اسلام کے منافی نہیں، تو ایسا شخص کافر نہیں ہو گا، بلکہ اسے معذور سمجھا جائے گا کیونکہ ان کی اصل حقیقت اس سے پوشیدہ رہی اور وہ ان کے اصل عقائد میں ان کے ساتھ شریک ہے نہ ان کے مقاصد میں اور نہ ہی ان کے قابل نفرت مقاصد کے حصول کے لئے راہ ہموار کرنے میں۔ نبی اکرم ﷺ نے ارشاد فرمایا:

«إِنَّمَا الْأَعْمَالُ بِالنِّيَّاتِ، وَإِنَّمَا لِكُلِّ امْرِئٍ مَّا نَوَى»


”اعمال کا دارومدار نیتوں پر ہے اور ہر شخص کو وہی کچھ ملے گا جس کی اس نے نیت کی۔“

لیکن اس کا فرض ہے کہ جب اسے ان کی اصل حقیقت معلوم ہو جائے تو ان سے (نفرت کرتے ہوئے) الگ ہو جائے۔ لوگوں کے سامنے ان کی حقیقت واضح کرے، ان کے پوشیدہ راز آشکارا کرنے کی پوری کوشش کرے، مسلمانوں کے خلاف ان کے خفیہ منصوبوں کو ظاہر کر دے تاکہ ان کی رسوائی ہو اور ان کے کام ضائع ہو جائیں۔ مسلمان کو چاہئے کہ دینی اور دنیوی امور میں اپنے معاونین کی تلاش میں احتیاط سے کام لے، دوستوں کے انتخاب میں دور اندیش ہو تاکہ دل کش پروپیگنڈے اور بظاہر شیریں الفاظ کے برے انجام سے محفوظ رہے اور مشرکوں کے جال میں نہ پھنس جائے، ان کے اس پھندے میں نہ آجائے جو انہوں نے سادہ لوح، کم عقل اور خواہش پرستوں کے لئے لگا رکھا ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز





فرقہ مہدیہ

فتویٰ (۵۲۳۵)

سوڈان کا فرقہ ”الانصار“

سوال مغربی سوڈان میں ”الانصار“ یعنی ”امام مہدی کے مددگار“ کے نام سے ایک جماعت بکثرت موجود ہے، عوام میں سے کئی ملین افراد اس سلسلہ سے منسلک ہیں۔ یہ (نام نہاد) مہدی اپنے مطبوعہ پمفلٹ میں کہتا ہے: ”جناب رسول اللہ ﷺ میرے لشکر کے آگے چلتے اور مجھے فتح کی خوشخبری دیتے تھے۔“ ان خرافات کے متعلق آپ کی کیا رائے ہے؟ براہ کرم جواب ضرور دیجئے۔

جواب (۱) الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: اس شخص کا یہ دعویٰ کہ وہ مہدی ہے اور رسول اللہ ﷺ اس کے لشکر کے آگے چلتے اور اسے فتح کی بشارت دیتے تھے، بالکل جھوٹ ہے اور اللہ کی شریعت کے خلاف ہے اور اس حقیقت کے بھی خلاف ہے جس پر ملت اسلامیہ کا اتفاق ہے۔ کیونکہ جناب رسول اللہ ﷺ اپنی قبر مبارک سے قیامت کے دن ہی باہر تشریف لائیں گے۔ اللہ تعالیٰ نے فرمایا ہے:

﴿ثُمَّ إِنَّكُمْ بَعْدَ ذَلِكَ لَمَيِّتُونَ ﴿۱۵﴾ قُرْآنُكُمْ يَوْمَ الْقِيَامَةِ بُعْثُوكُمْ ﴿﴾ (المؤمنون ۲۳/۱۵-۱۶)

”پھر تم اس کے بعد مرجانے والے ہو۔ پھر تم قیامت کے دن اٹھائے جاؤ گے۔“

اور فرمایا ہے:

﴿إِنَّكَ مَيِّتٌ وَإِنَّهُمْ مَيِّتُونَ ﴿۳۰﴾ ثُمَّ إِنَّكُمْ بَعْدَ ذَلِكَ لَمَيِّتُونَ ﴿۳۱﴾﴾ (الزمر ۳۰/۳۱-۳۰)

”(اے نبی!) آپ بھی فوت ہونے والے ہیں اور یہ (کافر) بھی مرنے والے ہیں۔ پھر تم قیامت کے دن اپنے رب کے پاس جھگڑا کرو گے (تمہارا مقدمہ رب کے سامنے پیش ہو گا)۔“ نبی ﷺ نے فرمایا:


«أَنَا أَوَّلُ مَنْ تَنْشَقُّ عَنْهُ الْأَرْضُ يَوْمَ الْقِيَامَةِ»

”میں (وہ شخص) ہوں، جس پر سے قیامت کے دن سب سے پہلے زمین شق ہوگی۔“

(۲) مہدی منتظر کے متعلق کئی کتابیں لکھی گئی ہیں، ان میں سب سے جامع اور زیادہ صحیح کتاب وہ ہے جو فضیلۃ الشیخ عبدالحسن عباد سابق نائب رئیس جامعہ اسلامیہ (مدینہ منورہ) نے تحریر فرمائی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللمجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز





بدعات

فتویٰ (۹۳۸)

بدعت کا معنی و مفہوم اور درجہ بندی

سوال بدعت کے متعلق ہمارے علماء کرام مختلف آراء رکھتے ہیں۔ کچھ علماء کہتے ہیں کہ بعض بدعتیں اچھی ہوتی ہیں بعض بری۔ کیا یہ بات صحیح ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
بدعت عربی زبان میں نئی ایجاد ہونے والی ہر اس چیز کو کہتے ہیں جس جیسی چیز پہلے موجود نہ ہو۔ ان میں سے بعض کا تعلق باہمی معاملات اور دنیوی کاموں سے ہوتا ہے جیسے سفر کے وسائل مثلاً ہوائی جہاز، ریل گاڑی اور کاریں بسیں وغیرہ، بجلی سے کام کرنے والی بہت سی اشیاء، کھانا پکانے کی چیزیں، سردی گرمی کے حصول کے جدید ذرائع، نئے نئے آلات جنگ مثلاً بم، آبدوز اور ٹینک وغیرہ۔ ایسی چیزیں جن کا تعلق بندے کی دنیوی ضروریات سے ہوتا ہے، ان میں فی نفسہ کوئی حرج ہے، نہ ان کی ایجاد گناہ ہے۔ اگر اس نقطہ نظر سے دیکھا جائے کہ ان اشیاء کی ایجاد کا مقصد کیا ہے اور یہ کس کام آتی ہیں؟ تو اگر ان کی ایجاد سے انسانوں کی بھلائی مقصود ہو اور انہیں نیکی کے کاموں میں استعمال کیا جائے تو یہ ایجادات بھی خیر اور اچھی چیزیں ہیں اور اگر ان کی ایجاد کا مقصد تخریب اور فساد ہو، یا وہ اس مقصد کے لئے استعمال کی جائیں تو یہ برائی اور مصیبت میں داخل ہو جاتی ہیں۔ کبھی کبھار نئی چیز کا تعلق دین سے ہوتا ہے یعنی عقیدہ یا قولی عبادت یا فعلی عبادت سے، جیسے تقدیر کے انکار کی بدعت، قبروں پر مسجدیں تعمیر کرنے اور گنبد بنانے کی بدعت، قبرستان میں مردوں کے لئے قرآن پڑھنے کی بدعت، اولیاء اور لیڈروں کی سالگرہ، غیر اللہ سے فریاد، مزاروں کا طواف وغیرہ کرنے کی بدعت تو ایسی بدعتیں گمراہی ہیں۔ کیونکہ نبی ﷺ نے فرمایا:

«إِيَّاكُمْ وَمُخَدَّنَاتِ الْأُمُورِ فَإِنَّ كُلَّ مُخَدَّنَةٍ بِدْعَةٌ وَكُلُّ بِدْعَةٍ ضَلَالَةٌ»

”نئے کاموں سے بچو، کیونکہ ہر نیا کام بدعت ہے اور ہر بدعت گمراہی ہے۔“

لیکن (یہ بدعتیں مختلف درجے کی ہیں) بعض بدعتیں تو شرک اکبر پر مشتمل ہوتی ہیں جو انسان کو اسلام سے خارج کرنے کا باعث ہے مثلاً غیر اللہ سے کسی ایسے کام میں مدد مانگنا جو عام اسباب سے ماوراء ہو، غیر اللہ کے لئے جانور ذبح کرنا اور مدد مانگنا جو عام اسباب سے ماوراء ہو، یعنی ایسے کام جو عبادت ہیں اور اللہ تعالیٰ کے لئے خاص ہیں (جب وہ غیر اللہ کے لئے کئے جائیں گے تو شرک اکبر ہوں گے)۔

بعض بدعتیں شرک تک پہنچنے کا ذریعہ بنتی ہیں مثلاً نیک لوگوں کی جاہ (مقام و مرتبے) کے وسیلہ سے دعا کرنا، یا غیر اللہ

کی قسم کھانا، یا کسی کو کمنہ: (جو اللہ چاہے اور تو چاہے) عبادات سے تعلق رکھنے والی بدعتوں کی احکام خمسہ (حرام، مکروہ، مباح، مستحب، واجب) کے لحاظ سے تقسیم نہیں کی جاسکتی جس طرح بعض حضرات کو غلط فہمی ہوئی ہے۔ کیونکہ حدیث کے الفاظ مام ہیں کہ

«كُلُّ بَدْعَةٍ ضَلَالَةٌ»

”ہر بدعت گمراہی ہے۔“

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن منیع، عبداللہ بن عدیان، نائب صدر: عبدالرزاق عقیفی،



فتویٰ (۲۱۳۹)

محدثات الامور (نئے کاموں) کا بیان

سوال محدثات الامور (نئے ایجاد کردہ کام) کیا ہوتے ہیں؟ اور اس کا کیا مطلب ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جناب رسول اللہ ﷺ کا ارشاد ہے:

إِيَّاكُمْ وَمُحَدَّثَاتِ الْأُمُورِ ”نئے ایجاد ہونے والے کاموں سے پرہیز کرو۔“

اس سے مراد تمام وہ بدعتیں ہیں جو لوگوں نے اسلامی عقائد اور عبادات وغیرہ میں بنالی ہیں جن کا ثبوت اللہ کی کتاب سے ملتا ہے نہ رسول اللہ ﷺ کی سنت سے۔ لوگوں نے اسے ہی دین بنالیا ہے، اس کے مطابق عقیدہ رکھتے اور انہیں شرعی اعمال سمجھ کر عبادت کی نیت سے ادا کرتے ہیں۔ حالانکہ وہ شرعی اعمال نہیں بلکہ ممنوعہ بدعات ہیں۔ مثلاً فوت شدہ یا نظروں سے اوجھل اولیاء سے دعا کرنا، قبروں کو مسجدوں کا مقام دے دینا، قبروں کے گرد طواف کرنا، قبروں میں مدفون افراد سے یہ سمجھ کر فریاد کرنا کہ وہ اللہ کے ہاں ان کے سفارشی ہیں اور حاجت روا یا مشکل کشا ہیں، اللہ اور بندوں کے درمیان واسطہ ہیں۔ انبیاء اور اولیاء کے ایام پیدائش کو جشن کی طرح منانا اور اس میں خود ساختہ نیکیاں کرنا جنہیں اس دن یا رات یا اس ماہ کے ساتھ مخصوص سمجھا جاتا ہے۔ اسی طرح کی اور بے شمار بدعات و خرافات ہیں جن کی دلیل اللہ تعالیٰ کے نازل کردہ قرآن یا رسول اللہ ﷺ کی ثابت شدہ سنت میں نہیں ملتی۔ مذکورہ بالا وضاحت سے یہ بھی معلوم ہوتا ہے کہ بعض بدعتیں شرک ہوتی ہیں۔ مثلاً فوت شدہ افراد سے فریاد کرنا یا ان کے لئے نذر و نیاز دینا اور بعض صرف بدعتیں ہیں، شرک تک نہیں پہنچتیں مثلاً قبروں پر گنبد وغیرہ تعمیر کرنا اور ان پر مسجدیں بنانا۔ البتہ ان میں بسا اوقات اس قسم کا غلو کیا جاتا ہے جو شرک تک پہنچ جاتا ہے۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



بدعت کا شرعی حکم

سوال میں آپ کی خدمت میں مندرجہ ذیل حدیث پیش کر رہا ہوں جس میں مجھے اشکال پیش آیا اور اس کے بارے میں طلبہ میں اختلاف پیدا ہو گیا ہے۔ میں نے یہ حدیث آپ کے سامنے اس لئے پیش کی ہے کہ آپ اس کی تحریری طور پر وضاحت فرمادیں تاکہ میں بھی اس کا مطالعہ کروں اور مجھ جیسے دوسرے طلبہ بھی پڑھیں اور ہمارے دلوں میں شک دور ہو جائے۔ حدیث یہ ہے:

حضرت جابر بن عبد اللہ رضی اللہ عنہ سے روایت ہے کہ جناب رسول اللہ صلی اللہ علیہ وسلم جب خطبہ ارشاد فرماتے تھے تو آپ کی آنکھیں سرخ ہو جاتیں، آواز بلند ہو جاتی، شدید غضب کا اظہار ہوتا، گویا آپ کسی لشکر (کے حملہ) سے ڈرا رہے ہوں اور کہہ رہے ہوں کہ وہ صبح یا شام (کے وقت) تم پر حملہ کرنے والا ہے۔ آپ صلی اللہ علیہ وسلم فرماتے تھے: ”مجھے اور قیامت کو ان دو انگلیوں کی طرح (قریب قریب) بھیجا گیا ہے (یہ کہتے ہوئے) آپ شہادت کی انگلی اور درمیانی انگلی کو ملا لیتے اور فرماتے: «أَمَّا بَعْدُ: فَإِنَّ خَيْرَ الْحَدِيثِ كِتَابُ اللَّهِ وَخَيْرَ الْهَدْيِ هَدْيُ مُحَمَّدٍ صَلَّى اللَّهُ عَلَيْهِ وَسَلَّمَ وَشَرُّ الْأُمُورِ مُحَدَّثَاتُهَا وَكُلُّ بِدْعَةٍ ضَلَالَةٌ»

”اما بعد! بہترین بات، اللہ کی کتاب اور بہترین طریقہ محمد صلی اللہ علیہ وسلم کا طریقہ ہے اور بدترین کام وہ ہیں جو نئے ایجاد کئے جائیں اور ہر بدعت گمراہی ہے“

پھر فرماتے:

«وَأَنَا أَوْلَى بِكُلِّ مُؤْمِنٍ مِنْ نَفْسِهِ مَنْ تَرَكَ مَالًا فَلَأَهْلِهِ، وَمَنْ تَرَكَ دَيْنًا أَوْ ضَيْعًا فَإِلَيَّ وَعَلَيَّ»

”میرا ہر مومن سے تعلق خود اس کی ذات سے بھی بڑھ کر ہے، جو کوئی مال چھوڑے (اور فوت ہو جائے) تو وہ اس کے گھر والوں کا ہے اور جو شخص قرض یا چھوٹے بچے چھوڑ جائے تو (ان کی نگہداشت اور قرض کی ادائیگی) میرے ذمہ ہے۔“

اس حدیث کو امام مسلم نے روایت کیا۔ اس حدیث میں الفاظ ”ہر بدعت گمراہی ہے“ میں بدعت کے خلاف ہوں اور سنت کی تلوار کے ساتھ اس سے جنگ کرتا ہوں۔ میں نے آپ کی خدمت میں یہ حدیث پیش کی ہے تاکہ آپ مجھے اس کی تشریح سمجھادیں اور مجھے بدعت کا لغوی اور اصطلاحی مطلب سمجھادیں تاکہ میں کسی ایسی چیز کی تردید نہ کروں جو بدعت نہیں ہے۔ بعض فقہاء نے اس کی وضاحت کرتے ہوئے کہا ہے کہ بدعت پر بھی پانچوں احکام لگتے ہیں، کیا ان کے پاس اس تقسیم کی کوئی دلیل ہے؟ وہ کہتے ہیں کوئی بدعت واجب ہوتی ہے، کوئی مباح، کوئی مکروہ، کوئی مندوب اور کوئی حرام۔ گزارش ہے کہ اس کی اچھی طرح وضاحت کر دیں کیونکہ طلبہ میں اس بات میں اختلاف پیدا ہو گیا ہے کہ ہر بدعت گمراہی ہے۔ وہ کہتے ہیں کہ ”کحل“ کا لفظ حصر کا تقاضا کرتا ہے۔ الا یہ کہ اس کے بعد استثناء آجائے۔ علاوہ ازیں ابو داؤد اور ترمذی رضی اللہ عنہما نے ایک طویل حدیث روایت کی ہے، جس میں یہ الفاظ بھی ہیں:

«فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ عَضُّوا عَلَيْهَا بِالنَّوَاجِدِ وَإِنَّاكُمْ وَمُحَدَّثَاتِ الْأُمُورِ فَإِنَّ كُلَّ مُحَدَّثَةٍ بِدْعَةٌ وَكُلُّ بِدْعَةٍ ضَلَالَةٌ وَكُلُّ ضَلَالَةٍ فِي النَّارِ»

”پس میری سنت اور میرے ہدایت یافتہ خلفائے راشدین کی سنت کو اختیار کرو۔ اسے خوب مضبوطی سے پکڑ لو اور نئے نئے کاموں سے بچو، کیونکہ ہر نیا کام بدعت اور ہر بدعت گمراہی ہے اور ہر گمراہی آگ میں (لے جانے والی) ہے۔“

گزارش ہے کہ یہ مسئلہ حل کر دیں جو میری سمجھ میں نہیں آ رہا اور آپ کے سوا کوئی میرا یہ مسئلہ حل نہیں کر رہا۔

جواب (۱) اللہ تعالیٰ نے شریعت مکمل کر دی ہے، لہذا اسے کسی انسان کی طرف سے مکمل کئے جانے کی ضرورت نہیں۔ اللہ تعالیٰ نے فرمایا:

﴿أَلْيَوْمَ أَكْمَلْتُ لَكُمْ دِينَكُمْ وَأَمَّتْ عَلَيْكُمْ نِعْمَتِي وَرَضِيتُ لَكُمْ الْإِسْلَامَ دِينًا﴾ (المائدة: ۳)

”آج میں نے تمہارے لئے تمہارا دین مکمل کر دیا، اور تم پر اپنی نعمت پوری کر دی اور تمہارے لئے اسلام کو بطور دین پسند کر لیا۔“

(۲) عبادات میں اصل توفیق ہے۔ جو شخص (کسی کام کے متعلق) کہے کہ یہ عبادت شرعی ہے اس کا فرض ہے کہ ایسی شرعی دلیل پیش کرے جس سے اس کام کی مشروعیت ثابت ہو، ورنہ وہ عبادت ناقابل قبول ہے۔ صحیح حدیث میں رسول اللہ ﷺ کا یہ فرمان ثابت ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی جو اس میں سے نہیں تو وہ ناقابل قبول ہے۔“

ایک روایت میں ہے:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی ایسا عمل کیا جو ہمارے حکم کے مطابق نہیں تو وہ مردود ہے۔“

(۳) بدعت کا لغوی معنی ہے: ”ایک چیز کو شروع کرنا یا بنانا جب کہ اس کی پہلے کوئی مثال موجود نہ ہو۔“ اصطلاحی معنی یہ ہے کہ: ”کوئی قولی، عملی یا اعتقادی بدعت ایجاد کرنا جو اللہ تعالیٰ نے مشروع نہیں فرمائی۔“ بدعتیں سب گمراہی ہیں جس طرح کہ نبی ﷺ نے ارشاد فرمایا ہے۔

(۴) دین میں بدعت کی پانچ قسمیں بنانے کی، ہماری معلومات کے مطابق، شریعت میں کوئی بنیاد نہیں۔

ہم آپ کو نصیحت کرتے ہیں کہ امام شاطبی رحمۃ اللہ علیہ کی کتاب ”الاعتصام“ کی طرف رجوع کریں، انہوں نے بدعت کے متعلق جو تفصیلی مباحث بیان فرمائے ہیں، وہ کسی دوسری کتاب میں کم ہی یکجا ملیں گے۔ اسی طرح یہ کتابیں بھی مطالعہ کے لائق ہیں ”کتاب السنن والابتدعات“، ”کتاب الابداع فی مضار الابداع“، ”تنبیہ الغافلین“، ”از نحاس“، ”زاد المعاد“، ”از علامہ ابن تیمیہ“، ”اقتضاء الصراط المستقیم“، ”از شیخ الاسلام ابن تیمیہ۔“

(۵) لفظ ”کل“ اصطلاحی معنی کے لحاظ سے ”حصر“ کے الفاظ میں شامل نہیں، وہ ”عموم“ کے الفاظ میں سے ہے۔ جیسا کہ اصول فقہ کی کتابوں سے واضح ہے۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن غدیان، نائب صدر: عبد الرزاق عفی عنہ، صدر: عبد العزیز بن باز



سوال میں اس حدیث کی تفصیلی شرح چاہتا ہوں:

«كُلُّ مُحَدَّثَةٍ بِدْعَةٍ وَكُلُّ بِدْعَةٍ ضَلَالَةٌ وَكُلُّ ضَلَالَةٍ فِي النَّارِ»

”ہر نئی ایجاد شدہ چیز بدعت ہے، ہر بدعت گمراہی ہے اور ہر گمراہی آگ میں لے جانے والی ہے۔“

ہم اس عبارت کا وضاحت سے معنی مفہوم سمجھنا چاہتے ہیں۔ آج کل کی جو نئی ایجادات ہیں مثلاً ہوائی جہاز، لاؤڈ سپیکر اور دوسری ایجادات جو نئی ہیں یہ سب ”محدثہ“ اور ”بدعت“ میں شامل ہیں، لیکن ہم انہیں استعمال کرتے ہیں۔ کیا قرآن مجید کی طباعت ”بدعت“ اور ”محدثہ“ ہو سکتی ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) علمائے کرام نے بدعت کی دو قسمیں بیان کی ہیں، دینی بدعت اور دنیوی بدعت۔ دینی بدعت کا مطلب ہے ”کوئی ایسی عبادت ایجاد کرنا جو اللہ تعالیٰ نے شریعت میں مقرر نہیں کی“ سوال میں ذکر کردہ حدیث اور اس مفہوم کی دیگر احادیث میں یہی بدعت مراد ہے۔

دنیوی بدعت میں جس کے فائدہ کا پہلو خرابی کے پہلو پر غالب ہو وہ جائز ہے ورنہ ممنوع نئی نئی ایجادات اور ہتھیار اور سواریاں اسی بدعت کی مثالیں ہیں۔

(۲) ہوائی جہاز، لاؤڈ سپیکر اور اسی قسم کے روزمرہ استعمال کی نو ایجاد دنیوی اشیاء میں کوئی شرعی قباحت نہیں اس لئے ان کے استعمال میں کوئی حرج نہیں، بشرطیکہ ان کا استعمال کسی پر ظلم کرنے اور کسی بدعت یا گناہ کی تائید و اشاعت کے لئے نہ ہو۔ یہ چیزیں ان احادیث کے تحت نہیں آتیں جن میں بدعتوں سے منع کیا گیا ہے۔

(۳) قرآن مجید کی کتابت و طباعت، اس کی حفاظت اور تعلیم و تعلم کا ایک ذریعہ ہے۔ ذرائع کا حکم وہی ہوتا ہے جو ان کا مقصود ہوتا ہے، لہذا یہ سب جائز ہوں گے اور ممنوعہ بدعات میں شامل نہیں، کیونکہ اللہ تعالیٰ نے قرآن مجید کی حفاظت کا ذمہ لیا ہے اور یہ اس کی حفاظت کے ذرائع ہیں۔

(۴) آپ کتاب ”تنبیہ الغافلین“ از نحاس، ”الاعتصام“ از شاطبی، ”السنن والابتدعات“ اور ”الابداع فی مضار الابداع“ کا مطالعہ کریں۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن غریان، نائب صدر: عبدالرزاق عقیلی، صدر: عبدالعزیز بن عبداللہ بن باز



بدعات کی سنگینی میں فرق ہوتا ہے

سوال اس بدعتی کا کیا حکم ہے جو اپنی بدعت پر باقاعدگی سے عمل کرتا ہے، مثلاً فوت ہونے والے پر دفن سے پہلے اور بعد قرآن پڑھنا، جنازہ میں آنے والوں کے کھانے کے لئے بکری ذبح کرنا، توسل قادر یہ پڑھنا جس میں یہ الفاظ بھی ہیں وَسَهْلٌ مُرَادَنَا بِجَاهِ أَحْمَدَ (اے اللہ! بجاہ احمد ہماری مراد آسان فرما) اپنے حلقہ میں خوشبو سلگانا، میت کو قبرستان لے جاتے ہوئے راستے ہیں لا الہ الا اللہ پڑھتے جانا اور قبر کے پاس ٹھہر کر میت کو تلقین کرنا۔

بعض علماء کہتے ہیں کہ یہ لوگ کافر ہیں کیونکہ رسول اللہ ﷺ نے بدعتوں سے پرہیز کرنے کا حکم دیا ہے، یہ اس کی مخالفت کرتے ہیں، بعض کہتے ہیں کہ یہ گناہ گار مسلمان ہیں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

تمام بدعتیں ایک جیسی بری نہیں۔ بعض تو (اتنی بری ہیں کہ) کفر بن جاتی ہیں، بعض گناہ تو ہیں، کفر نہیں۔ چنانچہ دفن سے پہلے یا بعد میت پر قرآن پڑھنا، جنازہ میں شریک ہونے والوں کے کھانے کے لئے بکری وغیرہ ذبح کرنا، میت کو قبرستان لے جاتے ہوئے لا الہ الا اللہ پڑھتے جانا، قبر کے پاس رک کر میت کو تلقین کرنا، اجتماعی ذکر کا حلقہ قائم کرنا اور اس میں خوشبو سلگانا، یہ سب بدعتیں ہیں جو لوگوں نے خود بنالی ہیں، جناب رسول اللہ ﷺ سے یہ اعمال قولی، عملی یا تقریری طور پر ثابت نہیں۔ نہ صحابہ کرام رضی اللہ عنہم یا ائمہ سلف رضی اللہ عنہم سے ثابت ہیں۔ یہ سب گناہ ہیں۔ جن پر اصرار کرنے سے وہ کبیرہ گناہوں میں شامل ہو جاتے ہیں، لیکن کفر نہیں۔ مگر جس شخص کو معلوم ہو کہ یہ بدعت ہے، پھر اس پر اصرار کرے اور اللہ تعالیٰ کی شریعت کے مقابلے میں خود ساختہ شریعت رائج کر کے عوام کو دھوکا دے اور سیدھی راہ سے گمراہ کرنا چاہے تو وہ کافر ہو جاتا ہے کیونکہ اس نے جان بوجھ کر ایسی شریعت بنانا چاہی ہے جو اللہ کی طرف سے نہیں اور اس نے اللہ تعالیٰ کی شریعت کی مخالفت کو جائز سمجھا ہے۔ باقی فوت شدہ افراد مثلاً عبد القادر جیلانی، احمد تيجانی وغیرہ کو پکارنا اور ان سے کسی نفع کے حصول یا نقصان سے بچنے کے لئے یا مصیبت ٹالنے کے لئے فریاد کرنا اللہ تعالیٰ کے ساتھ شرک بھی ہے اور کفر بھی۔ وہ اہل جاہلیت جن کو نبی ﷺ نے توحید کی دعوت دی تھی اور جن میں سے اپنے شرک پر اڑے رہنے والوں سے جنگ کی تھی، ان کا شرک اور کفر بھی اسی قسم کا تھا۔ قرآن مجید میں اللہ تعالیٰ نے اپنی صفات ربوبیت بیان فرما کر ارشاد فرمایا:

﴿ذَلِكُمْ اللَّهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ ۝﴾

﴿إِنْ تَدْعُوهُمْ لَا يَسْمَعُوا دَعَاءَكُمْ وَلَا يَسْمَعُوا مَا اسْتَجَابُوا لَكُمْ وَيَوْمَ الْقِيَامَةِ يَكْفُرُونَ بِشِرْكِكُمْ وَلَا يُنَبِّئُكَ مِثْلُ خَبِيرٍ ۝﴾ (الفاطر ۳۵/۱۳-۱۴)

”یہ ہے تمہارا مالک اللہ، بادشاہی اسی کی ہے اور اس کے سوا جنہیں تم پکارتے ہو وہ (کھجور کی گٹھلی کی) جھلی کے

بھی مالک نہیں۔ اگر تم انہیں پکارو گے، وہ تمہاری پکار نہیں سنیں گے اور اگر (بفرض محال) سن بھی لیں تو

تمہاری حاجت روائی نہیں کر سکتے اور قیامت کے دن وہ تمہارے شرک کا انکار کریں گے اور خبر رکھنے والے

(اللہ) کی طرح تجھے اور کوئی (یقینی) خبر نہیں دے سکتا۔“

بسا اوقات ایک بدعت شرک کا قرہبی ذریعہ ہوتی ہے جیسے کسی صوفی کا یہ قول سہل مَرَادِنَا بِجَاهِ أَحْمَدِ ”احمد ﷺ کی جاہ کے طفیل ہماری مراد آسان کر دے“ یا اللہ کا قرب حاصل کرنے کی نیت سے قبر کا طواف کرنا۔ اگر طواف کرنے والے کی نیت مدفون ولی کا قرب حاصل کرنا ہو تو وہ شرک اکبر بن جائے گا۔ اسی طرح اولیاء کی قبروں کی زیارت کے لئے اہتمام سے سفر کر کے جانا بھی شرک کا باعث بن سکتا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



بدعت کی تعریف

سوال آپ ہمیں وضاحت سے بیان کریں کہ بدعت کیا ہوتی ہے اور اس کی قسمیں کون کون سی ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

بدعت سے مراد وہ عبادت ہے جو اللہ تعالیٰ نے شریعت میں نازل نہیں فرمائی۔ مثلاً میلاد منانا، شب معراج کا تہوار منانا اور اذان کے بعد مؤذن کا (ضروری سمجھ کر) بلند آواز سے درود پڑھنا، وغیرہ۔ بدعت اور اس کی اقسام کی وضاحت کے لئے بہت سے علماء نے کتابیں لکھی ہیں، جن میں سے بعض درج ذیل ہیں:

(۱) کتاب "السنن والمبتدعات" از شیخ محمد احمد عبد السلام حوامدی۔

(۲) کتاب "الابداع فی مضار الابتداع" از شیخ علی محفوظ۔

یہ دونوں مصر کے علماء ہیں۔ ان سے بہت پہلے امام محمد بن وضاح نے "کتاب البدع والنہی عنہا" اور امام شاطبی نے "کتاب الاعتصام" لکھی تھی۔

وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



بدعت آمیز عمل ناقابل قبول ہوتا ہے

سوال رسول اللہ ﷺ نے فرمایا:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی ایسا عمل کیا جو ہمارے حکم کے مطابق نہیں تو وہ ناقابل قبول ہے۔“

کیا بدعتی کا وہی عمل غیر مقبول ہوتا ہے جو بدعت ہے یا (اس کی وجہ سے) اس کے تمام اعمال غیر مقبول ہو جاتے ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

بدعتیں کئی طرح کی ہیں۔ کچھ وہ ہیں جو دین کے بنیادی اصولوں کے خلاف ہیں، کچھ وہ ہیں جن کا تعلق عبادت کے طریق ادا سگی سے ہے، یا دین میں کسی غیر مشروع عمل کی ایجاد ہوتی ہے۔ تو اگر بدعتی کا وہ عمل ایسا ہو جو دین کے بنیادی اصولوں کے خلاف ہے مثلاً غیر اللہ کو پکارنا، تو یہ بدعت مردود ہے۔ (ایسے بدعتی کے) باقی تمام اعمال بھی غیر مقبول ہو جاتے ہیں۔ ارشاد باری تعالیٰ ہے:

﴿وَقَدْ مَنَّآ إِلَىٰ مَا عَمِلُوا مِن عَمَلٍ فَجَعَلْنَاهُ حَبَآءً مَّنشُورًا﴾ (الفرقان ۲۵/۲۳)

”ہم ان عملوں کی طرف آئیں گے جو انہوں نے کئے اور انہیں بکھرا ہوا غبار بنا دیں گے۔“

اگر بدعت کا تعلق عبادت کی کیفیت سے ہو مثلاً اجتماعی طور پر ذکر، تکبیرات اور تلبیہ ادا کرنا، یا بدعت اس قسم کی ہو کہ دین میں ایک نیا کام شروع کر دیا جائے جو شریعت میں موجود نہیں مثلاً میلاد منانا، تو یہ عمل مردود اور ناقابل قبول ہو گا۔

کیونکہ صحیحین میں نبی ﷺ کا یہ فرمان مروی ہے:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں ایسا نیا کام نکالا جو اس میں نہیں ہے تو وہ مردود ہے۔“

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۷۷۲۱)

دینی اور دنیاوی بدعت اور اس کی وضاحت

سوال بدعت کی کتنی قسمیں ہیں؟ کیا ہر بدعت گمراہی ہے؟ اگر یہی بات ہے تو قرآن مجید میں زیر زیر پیش اور نکتے لگانا بھی بدعت ہے۔ کیونکہ رسول اللہ ﷺ کے زمانے میں قرآن مجید صفحات پر لکھا جاتا تھا اور اس میں اس طرح حرکات نہیں ہوتی تھیں جس طرح آج ہمیں نظر آتی ہیں۔ کیا یہ حرکات لگانا بدعت ہے؟ اور کیا یہ گمراہی والی بدعت ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:

بدعت کی دو قسمیں ہیں: دینی بدعت اور دنیاوی بدعت۔ دنیاوی بدعت کی مثال نئی نئی وجود میں آنے والی صنعتیں اور ایجادات ہیں، ان میں اصل جواز ہے۔ ممنوع صرف وہی ہوگی جس کے منع کے لئے شرعی دلیل آجائے۔

دینی بدعت میں ہر وہ چیز شامل ہے جو اللہ تعالیٰ کی نازل کردہ شریعت کی طرح دین میں نئی نکالی جائے۔ مثلاً بیک آواز مل کر اللہ کا ذکر کرنا، موالد (میلاد وغیرہ) کی بدعتیں، نصف شعبان (شب برات) کی بدعتیں، ستائیس رجب کی بدعتیں، کسی کی وفات سے چالیسویں دن کی جانے والی بدعتیں (رسم چلم)، قبر پر میت کے لئے قرآن پڑھنے کی بدعت اور اس طرح کی بے شمار بدعتیں۔ ان دینی بدعات کو مختلف اقسام میں تقسیم نہیں کیا جاسکتا بلکہ ہر بدعت گمراہی ہے۔ نبی ﷺ نے ارشاد فرمایا:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں کوئی نیا کام نکالا جو (اصل میں) اس میں شامل نہیں تو وہ ناقابل قبول ہے“

یہ حدیث بخاری اور مسلم رحمہما نے روایت کی ہے۔ ایک روایت میں یہ لفظ ہے:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے ایسا عمل کیا جس پر ہمارا امر (دین) نہیں تو وہ مردود ہے۔“

اسے مسلم رحمہما نے روایت کیا۔ عریاض بن ساریہ رضی اللہ عنہ نے فرمایا: ”جناب رسول اللہ ﷺ نے ایک دفعہ ہمیں ایک پر اثر وعظ فرمایا۔ جس سے دلوں میں خوف پیدا ہو گیا اور آنکھیں اشک بار ہو گئیں۔ ہم نے عرض کی: ”یا رسول اللہ! (ﷺ!) یہ تو ایسی نصیحت ہے جیسے کوئی الوداع کہتے ہوئے نصیحت کیا کرتا ہے، تو آپ ہمیں (کوئی خاص واہم) وصیت فرمائیے۔ تب نبی ﷺ نے ارشاد فرمایا:

«أَوْصِيكُمْ بِتَقْوَى اللَّهِ وَالسَّمْعِ وَالطَّاعَةِ وَإِنْ كَانَ عَبْدًا حَبَشِيًّا وَإِنَّهُ مَنْ يَعِشْ مِنْكُمْ فَسَيَرَى اخْتِلَافًا كَثِيرًا فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهْتَدِينَ عَضُوا عَلَيْهَا

بِالنَّوَاجِدِ وَإِيَّاكُمْ وَمُخَدَّنَاتِ الْأُمُورِ فَإِنَّ كُلَّ بِدْعَةٍ ضَلَالَةٌ»

”میں تمہیں اللہ تعالیٰ سے ڈرنے کی اور سن کر حکم ماننے کی وصیت کرتا ہوں اگرچہ تم پر کوئی حبشی غلام ہی حاکم بن جائے اور میرے بعد جو شخص زندہ رہیگا وہ بت سے اختلافات دیکھے گا“ (اس وقت) تم میری سنت اور ہدایت یافتہ خلفائے راشدین کی سنت پر عمل کرنا“ اسے داڑھوں کے ساتھ (مضبوطی سے) پکڑنا اور نئے نئے کاموں سے بچنا“ کیونکہ ہر بدعت گمراہی ہے۔“ یہ حدیث احمد، ابو داؤد، ترمذی اور ابن ماجہ نے روایت کی ہے۔

قرآن مجید پر نکتے اور حرکات لگانا بدعت نہیں اگرچہ رسول اللہ ﷺ کے زمانے میں یہ چیز موجود نہیں تھی کیونکہ یہ چیز مصالح مرسلہ میں سے ہے۔ قرآن مجید کی حفاظت کے لئے شریعت میں جو عمومی احکام پائے جاتے ہیں، ان میں یہ بھی شامل ہے۔ آپ امام شاطبی کی کتاب ”الاعتصام“ کا مطالعہ کریں۔ انہوں نے اس موضوع کا حق ادا کر دیا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، عبد اللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۹۶۰۸)

بدعت حسنة اور بدعت سیئہ کی تقسیم درست نہیں

سوال میرے بعض ساتھی کہتے ہیں کہ بدعت کی دو قسمیں ہیں، ایک بدعت حسنة یعنی جس پر عمل کرنا جائز ہے اور دوسری غیر حسنة۔ میں یہ سمجھتا ہوں کہ یہ تقسیم صحیح نہیں کیونکہ حدیث رسول اللہ ﷺ میں ہے:

«... وَشَرَّ الْأُمُورِ مُخَدَّنَاتُهَا وَكُلُّ مُخَدَّنَةٍ بِدْعَةٌ وَكُلُّ بِدْعَةٍ ضَلَالَةٌ وَكُلُّ ضَلَالَةٍ فِي النَّارِ»

”سب سے برے کام (دین میں) نئے ایجاد شدہ کام ہیں اور ہر نیا ایجاد ہونے والا کام بدعت ہے اور ہر بدعت گمراہی ہے اور ہر گمراہی آگ میں لے جانے والی ہے۔“

اس مسئلہ میں فقہائے کرام اور ائمہ اسلام رضی اللہ عنہم قرآن و سنت کی روشنی میں کیا فرماتے ہیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: یہ تقسیم صحیح نہیں کیونکہ رسول اللہ ﷺ کا لفظ عام ہے:

«وَشَرَّ الْأُمُورِ مُخَدَّنَاتُهَا وَكُلُّ بِدْعَةٍ ضَلَالَةٌ»

”بدترین کام نئے ایجاد شدہ کام ہیں..... اور ہر بدعت گمراہی ہے۔“

یہ حدیث امام مسلم نے اپنی کتاب ”صحیح“ میں روایت کی ہے۔ اس مفہوم کی اور احادیث بھی مروی ہیں۔

آپ مندرجہ ذیل کتابوں کا مطالعہ کریں۔ ”البدع والحوادث“ از طروشی ”البدع والنہی عنہا“ از ابن وضاح

”تنبیہ الغافلین“ از ابن نحاس۔ ”الابداع فی مضار الابتداع“ از شیخ علی محفوظ۔ ”اقتضاء الصراط

المستقیم مخالفة أصحاب الجحیم“ از شیخ الاسلام ابن تیمیہ اور ”زاد المعاد“ از امام ابن قیم رضی اللہ عنہما۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن غدیان، نائب صدر: عبدالرزاق عقیفی، صدر: عبدالعزیز بن باز



(فتویٰ ۸۷۴۰)

اہل بدعت کو خوش اسلوبی سے سمجھانا چاہئے

سوال میں دمشق کی ایک مسجد میں نماز پڑھتا ہوں۔ ہر فرض نماز میں ایسا ہوتا ہے کہ جب ہم نماز پڑھ لیتے ہیں تو لوگ ایک آدمی کو کہتے ہیں وہ بلند آواز سے آیت الکرسی، سورت اخلاص اور معوذتین پڑھتا ہے۔ جب وہ پڑھ چکتا ہے تب ہر نمازی آیت الکرسی اور تینوں سورتیں پڑھتا ہے۔ کیا یہ عمل نبی ﷺ سے ثابت ہے یا بدعت ہے؟ کیا مجھے بھی ان کی موافقت کرنی چاہئے اور اس پر ہمیشہ عمل کرنا چاہئے؟ مجھے معلوم ہے کہ آیت الکرسی اور معوذتین کا پڑھنا نبی ﷺ سے ثابت ہے۔ کیا کوئی نمازی ہر فرض نماز کے بعد اس نیت سے بآواز بلند آیت الکرسی وغیرہ پڑھ سکتا ہے کہ نئے یا نہیں اسے (سن کر) آیت الکرسی اور معوذتین یاد ہو جائیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
نماز کے بعد مذکورہ اشیاء بلند آواز سے پڑھنا کسی ایک نمازی کے لئے جائز ہے نہ سب کامل کر بلند آواز سے پڑھنا جائز ہے اگرچہ تعلیم کے ارادہ سے ہی ہو، بلکہ یہ بدعت ہے کیونکہ نبی ﷺ سے ایسا کرنا ثابت نہیں۔ صحیح بخاری اور صحیح مسلم میں نبی ﷺ کا ارشاد موجود ہے۔

«مَنْ أَخَذَتْ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاب کی جو اس میں سے نہیں تو وہ ناقابل قبول ہے۔“
اس لئے آپ کو ان کی بدعت کی تائید نہیں کرنی چاہئے، بلکہ اس کی تردید کر دیں اور اچھے طریقے سے نصیحت کے انداز سے ان کو صحیح بات سمجھائیں۔ کیونکہ اللہ تعالیٰ نے فرمایا:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَدِّ لَهُم بِاللَّتِي هِيَ أَحْسَنُ﴾ (النحل ۱۶/۱۲۵)
”اپنے رب کے راستے کی طرف حکمت اور اچھی نصیحت کے ساتھ دعوت دیجئے اور ان سے اس انداز سے بحث کیجئے جو بہت اچھا ہو۔“

اور یہ حدیث ثابت ہے کہ نبی ﷺ نے فرمایا:

«مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ»

”تم میں سے جو شخص کوئی برا کام دیکھے اسے اپنے ہاتھ سے بدل دے، اگر اس کی طاقت نہ ہو تو زبان سے (منع کرے) اگر اس کی بھی طاقت نہ ہو تو دل سے (برا سمجھے) اور یہ سب سے کمزور ایمان ہے۔“

بلسلسلہ بدعت دو حدیثوں کی وضاحت

سوال برائے مہربانی مندرجہ ذیل دو حدیثوں کی وضاحت فرمادیجئے:

«مَنْ أَخَذَتْ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں ایسی چیز ایجاب کی جو اس میں سے نہیں تو وہ (چیز) ناقابل قبول ہے“

اور:

«مَنْ سَنَّ سُنَّةً حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا»

”جس نے اچھا طریقہ جاری کیا، اسے اس کا ثواب ملے گا اور اس پر عمل کرنے والوں کا بھی ثواب ملے گا۔“

جواب الْحَمْدُ لِلَّهِ وَحَدَّةِ وَالصَّلَاةِ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

”من احدث.....“ والی حدیث کا مطلب یہ ہے کہ جو شخص دین میں کوئی بدعت جاری کرتا ہے اور اس طرح اللہ تعالیٰ کی شریعت کے مشابہ ایک چیز پیش کرتا ہے تو یہ نئی چیز غیر شرعی ہوگی، اس پر عمل نہیں کیا جائے گا، اسے ایجاد کرنے والا گناہ گار ہو گا۔ اس کی ایک مثال تو وہی ہے جو سوال میں ذکر کی گئی یعنی ہنگامہ نمازوں میں فرض نماز کے بعد بلند آواز سے آیت الکرسی پڑھنا۔ دوسری مثالیں اذان میں اَشْهَدُ اَنْ عَلَيَا وَلِيَّ اللّٰهِ کہنا۔ اذان کے بعد مؤذن کا بلند آواز سے درود پڑھنا۔ البتہ اگر مؤذن آہستہ درود پڑھے تو یہ سنت ہے۔

دوسری حدیث: مَنْ سَنَّ فِي الْاِسْلَامِ سُنَّةً حَسَنَةً..... الخ کا مطلب یہ ہے کہ جو شخص ایسی صحیح سنت پر عمل کرتا ہے جس پر لوگوں نے عمل کرنا چھوڑ دیا تھا، اس نے اسے زندہ کر دیا کیونکہ اس کی وجہ سے بہت سے لوگ اس پر عمل کرنے لگے۔ اسی طرح وہ وعظ و نصیحت کے ذریعے ایک سنت کی طرف توجہ دلاتا ہے اور لوگ اس پر عمل کرنے لگتے ہیں۔ اس مسئلہ کی تائید صحیح مسلم کی اس حدیث سے ہوتی ہے جو عبد اللہ بن عمرو جریر بن عبد اللہ رضی اللہ عنہم سے روایت ہے۔ انہوں نے فرمایا: ”ہم صبح کے وقت رسول اللہ ﷺ کی خدمت میں حاضر تھے کہ کچھ افراد حاضر خدمت ہوئے، ان کے پاس کپڑے نہیں تھے، صرف ایک ایک چادر سے جسم چھپایا ہوا تھا اور گلے میں تلواریں لٹکائی ہوئی تھیں، ان میں سے اکثر مضر قبیلہ سے تعلق رکھتے تھے بلکہ سبھی مضر سے تھے۔ رسول اللہ ﷺ نے ان کا فقر وفاقہ ملاحظہ فرمایا تو چہرہ اقدس کا رنگ بدل گیا۔ آپ گھر تشریف لے گئے پھر باہر تشریف لے آئے۔ پھر آپ ﷺ نے بلال رضی اللہ عنہ کو حکم دیا تو انہوں نے اذان کسی، پھر اقامت کسی، پھر آپ ﷺ نے نماز پڑھائی اور (نماز کے بعد) خطاب فرماتے ہوئے یہ آیت پڑھی:

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَجَدَّوْكُمْ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا﴾ (النساء: ۱/۴)

”اے لوگو! اپنے رب سے ڈرو جس نے تمہیں ایک جان سے پیدا کیا اور اسی سے اس کی بیوی کو پیدا کر کے ان دونوں سے بہت سے مرد اور عورتیں پیدا دیں اللہ سے ڈرو جس کے نام پر ایک دوسرے سے مانگتے ہو اور رشتے ناطے توڑنے سے بھی بچو۔ یقیناً اللہ تعالیٰ تم پر نگران ہے۔“

دوسری آیت سورت حشر سے پڑھی:

﴿يَا أَيُّهَا الَّذِينَ آمَنُوا اتَّقُوا اللَّهَ وَلَسَنُظُنِّرَنَّ نَفْسًا مَّقَدَّمَتْ لِغَدٍ﴾ (الحشر: ۱۸/۵۹)

”اے مومنو! اللہ سے ڈرو اور ہر جان دیکھے کہ اس نے کل (قیامت) کے دن کے لئے آگے کیا بھیجا ہے۔“

(پھر فرمایا:) ”آدی صدقہ کرے اپنے دنار سے، اپنے درہم سے، اپنے کپڑے سے اپنے گیسوں کے صلح سے، اپنے کھجور کے صلح سے“ حتیٰ کہ یہ بھی فرمایا: ”خواہ آدھی کھجور ہو“ ایک انصاری صحابی ایک تھیلی لائے، ان کا ہاتھ گویا اس کو اٹھانے سے عاجز ہو رہا تھا۔ (اتنی بھاری تھی کہ ہاتھ سے چھوٹ رہی تھی) بلکہ واقعی عاجز ہو گیا۔ اس کے بعد تو لوگ آگے پیچھے (صدقہ لے لے کر آئے لگے، حتیٰ کہ میں نے دیکھا کہ رسول اللہ ﷺ کا چہرہ اقدس یوں چمک رہا تھا گویا اس پر سونے کا رنگ پھرا ہوا ہے۔ تب رسول اللہ ﷺ نے ارشاد فرمایا:

«مَنْ سَنَّ فِي الْاِسْلَامِ سُنَّةً حَسَنَةً فَلَهُ أَجْرُهَا، وَأَجْرُ مَنْ عَمِلَ بِهَا مِنْ بَعْدِهِ مِنْ غَيْرِ

أَنْ يَنْقُصَ مِنْ أَجُورِهِمْ شَيْءٌ، وَمَنْ سَنَّ فِي الْإِسْلَامِ سُنَّةً سَيِّئَةً كَانَ عَلَيْهِ وِزْرُهَا
وَوِزْرُ مَنْ عَمِلَ بِهَا مِنْ بَعْدِهِ مِنْ غَيْرِ أَنْ يَنْقُصَ مِنْ أَوْزَارِهِمْ شَيْءٌ»

”جو شخص اسلام میں اچھا طریقہ جاری کرے اسے اس کا ثواب ملے گا اور اس کے بعد عمل کرنے والوں کا ثواب بھی ملے گا اور ان کے ثوابوں میں کوئی کمی نہیں ہوگی۔ اور جو شخص اسلام میں ایک بری روش قائم کرے، اسے اس کا گناہ ملے گا اور اس کے بعد اس پر عمل کرنے والوں کا گناہ بھی اسے ملے گا اور ان کے گناہوں میں کوئی کمی نہیں ہوگی۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

فتویٰ (۵۰۷۸)

اصل معیار قرآن و سنت ہے

سوال اسلام اس شخص کے بارے میں کیا کہتا ہے جو اسلام میں ایک نیا کام شروع کرتا ہے اور وہ اسے اچھا کام سمجھتا ہے اور دعویٰ کرتا ہے کہ یہ ان کاموں میں سے نہیں جو انسان کو بدعت میں مبتلا کرتے ہیں۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اس شخص کا عمل قرآن و سنت پر پیش کیا جائے۔ جو قرآن و حدیث کے مطابق ہو وہ صحیح ہے اور جو ان کے مطابق نہ ہو وہ غلط ہے۔ آپ نے اس شخص کے عمل کی وضاحت نہیں کی جو ہمیں معلوم ہوتا کہ وہ سنت ہے یا بدعت۔

آپ مندرجہ ذیل کتابوں کا مطالعہ کریں۔ امام شاطبی کی کتاب ”الاعتصام“ اس میں بدعت، اس کی اقسام، احکام اور مثالیں بہت تفصیل اور وضاحت سے بیان کی گئی ہیں۔ اس کے علاوہ کتاب ”السنن والمبتدعات“ کتاب ”الابداع فی مضار الابتداع“ کتاب ”البدع والحوادث“ کتاب ”تنسیب الغافلین“ تصنیف ابن نحاس اور اس قسم کی دوسری کتابیں جن سے سنت اور بدعت میں فرق واضح ہو جاتا ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۲۷۲)

بدعت اور اہل بدعت کے بارے میں چند سوالات

(۱) ہم موضع باقور ضلع ابوتیج صوبہ سیوط (مصر) میں رہتے ہیں۔ ہم اس وقت کچھ بدعات (خلاف شرع امور) کی وجہ سے کافی پریشان ہیں۔ جناب سے گزارش ہے کہ بدعت کے متعلق شافی جواب عنایت فرمائیں تاکہ ہم لاعلمی کی وجہ سے غلطیاں نہ کریں بلکہ سمجھ کر اسلام کے اصولوں پر عمل کریں اور بدعات سے باز رہیں اور دوسروں کو بھی بدعت سے منع کریں۔ علاوہ ازیں یہ بھی ارشاد فرمائیں کہ اس موضوع پر رہنمائی کرنے والی کتابیں کون سی ہیں؟ اللہ تعالیٰ خیر اور ہدایت کی طرف ہماری اور آپ کی رہنمائی کرے۔

(۲) ہم نوجوان دین کی طرف راغب ہیں حالانکہ ہمیں والدین کی طرف سے سخت رد عمل کا سامنا ہے کیونکہ ان پر مادیت غالب ہے اور وہ دین کے معاملہ میں بے پروا ہیں۔ آپ یہ فرمائیں کہ کون سی اچھی کتابیں بدعات سے خالی ہیں جن کا

ہم مطالعہ کریں نیز صراطِ مستقیم کی طرف لے جانے والے اسباب کون کون سے ہیں؟ ہم چونکہ دین کی طرف راغب ہیں اور ان کے بدعتوں والے مذہب کی تردید کرتے ہیں، اس لئے وہ ہمیں جیب خرچ بھی نہیں دیتے۔ اس لئے جناب سے گزارش ہے کہ اچھی کتابوں کی ایک فہرست بنا دیں تاکہ ان میں سے جتنی ممکن ہوں ہم خرید سکیں اور علم و بصیرت کی روشنی میں اللہ تعالیٰ کی عبادت کر سکیں۔ کیا یہ صحیح ہے کہ کچھ حدیثیں ضعیف اور موضوع بھی ہوتی ہیں؟ ہم انہیں کیسے پہچان سکتے ہیں؟ جب کہ ان میں سے بہت سی ضعیف احادیث ہم ائمہ و خطباء کی زبان سے سنتے ہیں۔

(۳) ہمارے ہاں جو بہت سے صوفیانہ سلسلے پائے جاتے ہیں مثلاً شاذلیہ، احمدیہ، سعدیہ، برہانیہ وغیرہ ان کی کیا حقیقت ہے؟ ہم ان کی تردید کس طرح کر سکتے ہیں؟ اس موضوع پر تسلی بخش کتابیں کون کون سی ہیں؟ کیا وہ واقعی حق پر ہیں جس طرح کہ ان کا دعویٰ ہے؟

(۴) ہم دیکھتے ہیں کہ ائمہ مساجد مختلف مذاہب پر ہیں۔ جب بات چیت شروع ہوتی ہے تو اس کا انجام عموماً آپس میں لڑائی جھگڑے پر ہوتا ہے۔ نتیجہ یہ ہوتا ہے کہ بعض نمازی اس امام کے پیچھے نماز پڑھنا چھوڑ دیتے ہیں۔ ہمیں اس مسئلہ میں تسلی بخش جواب عنایت فرمائیں، کیا ہم ایک مذہب کی پیروی کریں؟ ہم مذاہب کے درمیان کس طرح موافقت پیدا کر سکتے ہیں تاکہ حالات صحیح رہیں؟

(۵) بعض لوگ کتاب اللہ کا ادب ملحوظ خاطر نہ رکھتے ہوئے آیات مقدسہ کی تفسیر اپنی خواہشات کے مطابق کرتے ہیں تاکہ لوگوں کو گمراہ کریں۔ اس کی ایک مثال یہ آیت مبارکہ ہے سورہ آل عمران ۱۹۱/۳ ﴿الَّذِينَ يَذْكُرُونَ اللَّهَ قَلِيلًا وَقَلِيلًا وَعَلَىٰ جُنُوبِهِمْ﴾ (آل عمران ۱۹۱/۳)

”جو لوگ اللہ کو یاد کرتے ہیں کھڑے ہوئے، بیٹھے ہوئے اور پہلوؤں پر لیٹے ہوئے۔“

اس کا وہ لوگ یہ مفہوم لیتے ہیں کہ ذکر کرتے وقت ناپتے ہیں اور ایسے الفاظ گنگلتاتے ہیں جو سننے والوں کی سمجھ میں نہیں آتے اور دائیں بائیں جھومتے ہوئے اللہ حئی کہتے ہیں۔ اس کے علاوہ اور بہت کچھ کرتے ہیں۔ اس کے علاوہ بھی کئی مسائل ہیں مثلاً وہ خاندانی منصوبہ بندی کے قائل ہیں، عورتوں کے لئے گانا اور نعتیں پڑھنا جائز سمجھتے ہیں اور سازوں باجوں کے ساتھ نعتیں پڑھتے ہیں۔ آپ سے گزارش ہے کہ ہمیں دین کے بارے میں معلومات دیں تاکہ ہم اسے اچھی طرح سمجھ سکیں اور اہل بدعت کی تردید کر سکیں۔ نیز اس بارے میں کچھ مفید کتابیں بیان فرمائیں۔

جواب

(۱) آپ نے ان بدعتوں کی وضاحت نہیں فرمائی جن کے متعلق آپ جواب حاصل کرنا چاہتے ہیں تاکہ ہم تفصیل سے جواب دیتے۔ لیکن ہم آپ کو ایک اہم اصول بتاتے ہیں کہ عبادات میں اصل منع ہے حتیٰ کہ کوئی شرعی دلیل آجائے۔ لہذا کسی عبادت کو شرعی قرار دینا یا اس کی تعداد اور کیفیت کے لحاظ سے شرعی قرار دینا اسی وقت ممکن ہے جب کوئی شرعی دلیل موجود ہو۔ جو کام اللہ تعالیٰ نے دین میں مشروع نہیں کیا، اسے ایجاد کر کے عملی جامہ پہنانا درست نہیں۔ ارشاد نبوی ہے:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس کام (دین) میں وہ چیز ایجاد کی جو اس میں سے نہیں تو وہ مردود (ناقابل قبول) ہے۔“

(۲) آپ قرآن مجید سیکھیں، اسے کثرت سے پڑھیں، اس پر غور و فکر کریں، اس پر عمل کریں اور اس کی طرف بلائیں۔

حدیث شریف میں سے بھی حسب ضرورت سیکھیں، یعنی صحیح بخاری، صحیح مسلم اور حدیث کی دوسری کتابیں پڑھیں اور جس مقام پر اشکال محسوس ہو علمائے کرام سے دریافت کریں۔

(۳) تصوف کے مختلف سلسلے شاذلیہ، احمدیہ، سعدیہ، برہانیہ وغیرہ سب گمراہی کے راستے ہیں، ایک مسلمان کو ان میں سے کسی کو اختیار نہیں کرنا چاہئے۔ البتہ اس کا فرض ہے کہ صرف رسول اللہ ﷺ، آپ ﷺ کے خلفاء رضی اللہ عنہم کا راستہ اختیار کرے، جنہوں نے سنت کا راستہ اپنایا، اسی طرح ان کے بعد والے عالمین سنت کا طریقہ اختیار کرے۔ نبی ﷺ نے ارشاد فرمایا ہے:

«لَا تَزَالُ طَائِفَةٌ مِنْ أُمَّتِي عَلَى الْحَقِّ مُنْصُورَةً لَا يَضُرُّهُمْ مَنْ خَذَلَهُمْ وَلَا مَنْ خَالَفَهُمْ حَتَّى يَأْتِيَ أَمْرُ اللَّهِ»

”میری امت کا ایک گروہ ہمیشہ اللہ کی مدد سے فیض یاب رہے گا، ان کو چھوڑ جانے والے یا ان کی مخالفت کرنے والے ان کا کچھ نقصان نہیں کر سکیں گے۔ حتیٰ کہ اللہ کا حکم آجائے“

نیز نبی ﷺ نے فرمایا:

«خَيْرُ النَّاسِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ»

”سب سے بہترین لوگ میرے زمانہ کے ہیں (یعنی صحابہ) پھر وہ جو ان سے ملیں گے (یعنی تابعین)، پھر وہ جو ان سے متصل ہوں گے (یعنی تبع تابعین)“

رسول اللہ ﷺ نے فرمایا:

«افْتَرَقَتِ الْيَهُودُ عَلَى إِحْدَى وَسَبْعِينَ فِرْقَةً وَأَفْتَرَقَتِ النَّصَارَى عَلَى ثِنْتَيْنِ وَسَبْعِينَ فِرْقَةً وَسَفْتَرَقَتْ هَذِهِ الْأُمَّةُ عَلَى ثَلَاثٍ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً»

”یہودی اکثر فرقوں میں بٹ گئے، عیسائی بہتر فرقوں میں بٹ گئے اور یہ امت تتر فرقوں میں تقسیم ہو جائے گی۔ ایک کے سوا باقی سب فرقے جہنم میں جائیں گے۔“

حاضرین نے کہا: ”وہ کون لوگ ہیں یا رسول اللہ!؟“ ارشاد فرمایا:

«مَنْ كَانَ عَلَيَّ مِثْلَ مَا أَنَا عَلَيْهِ الْيَوْمَ وَأَصْحَابِي»

”جو ایسے طریقے پر چلا جس پر آج میں اور میرے صحابہ ہیں۔“

ان کی تردید کے لئے آپ کو ان کے تفصیلی عقائد، بدعتوں اور شہادت کا علم ہونا چاہئے۔ ان کو قرآن و سنت کی روشنی میں پڑھیں۔ اس سلسلہ میں اس موضوع پر لکھی ہوئی کتابوں سے مدد مل سکتی ہے مثلاً ”السنن والمبتدعات“ ”مصرع التصوف“ از عبدالرحمن الوکیل، ”الاعتصام“ از امام شاطبی، ”الابداع والمضار“ از شیخ علی محفوظ، ”اغاثہ السلفان من مکائد الشیطان“ از علامہ ابن قیم رحمہ اللہ اور اس قسم کی دوسری کتابیں۔

(۳) مذاہب اربعہ کے ائمہ کرام میں فقہ کے فروعی مسائل میں اختلاف کے مختلف اسباب ہیں، مثلاً ایک حدیث ایک امام کی نظر میں صحیح ہے، دوسرے کے ہاں وہ صحیح نہیں، یا ایک امام کو ایک حدیث پہنچی ہے دوسرے کو نہیں پہنچی، اس کے علاوہ اور بھی بہت سے اسباب ہیں جن کی وجہ سے آراء میں اختلاف پیدا ہوا۔ مسلمان کو ہر مجتہد کے بارے میں حسن ظن رکھنا چاہئے۔ ہر عالم مسائل ذکر کرتے ہوئے حق ہی کا متلاشی تھا، اگر وہ صحیح نتیجہ تک پہنچ گیا تو اسے دو چیزوں کا ثواب ملا، اجتہاد اور محنت کا ثواب اور صحیح بات تلاش کر لینے کا ثواب اور اگر اس سے اجتہاد میں غلطی ہوئی۔

تو بھی اسے اجتہاد کا ثواب ملے گا اور اس کی غلطی معاف ہے۔

ائمہ اربعہ کی تقلید کے بارے میں یہ بات ہے کہ جو شخص دلیل کی روشنی میں صحیح بات اخذ کر سکتا ہے، اس پر واجب ہے کہ دلیل پر عمل کرے۔ اگر اس میں یہ اہلیت نہ ہو تو حتی الامکان اس عالم کی بات مانے جو اس کے خیال میں سب سے زیادہ قابل اعتماد ہے۔ اس فروعی اختلاف کی وجہ سے مختلف آراء رکھنے والوں کو ایک دوسرے کے پیچھے نماز پڑھنے سے پرہیز نہیں کرنا چاہئے، بلکہ انکے لئے ایک دوسرے کے پیچھے نماز پڑھنا ضروری ہے۔ صحابہ کرام رضی اللہ عنہم اور تابعین عظام رضی اللہ عنہم کا آپس میں فروعی مسائل میں اختلاف ہوا کرتا تھا۔ اس کے باوجود وہ ایک دوسرے کے پیچھے نماز پڑھتے رہتے تھے۔

(۵) قرآن مجید کی تفسیر کا صحیح طریقہ یہ ہے کہ قرآن کی تشریح خود قرآن، حدیث رسول ﷺ اور اقوال صحابہ و تابعین کی روشنی میں کی جائے اور اس سلسلے میں عربی زبان کے اسلوب بیان اور مقاصد شریعت کو پیش نظر رکھا جائے۔ آیت مبارکہ:

﴿الَّذِينَ يَذْكُرُونَ اللَّهَ قِيَمًا وَقَعُودًا وَعَلَىٰ جُنُوبِهِمْ﴾ (آل عمران ۱۹۱/۳)

”جو لوگ کھڑے، بیٹھے، لیٹے اللہ کو یاد کرتے رہتے ہیں۔“

کی جو تفسیر آپ نے بیان کی ہے کہ بعض لوگ اس سے رقص، غیر شرعی اذکار، سمجھ میں نہ آنے والے الفاظ و کلمات گنگنا، اللہ جی کہتے ہوئے دائیں بائیں جھومنا اور اس قسم کی دوسری چیزیں مراد لیتے ہیں، یہ تفسیر بالکل باطل ہے جس کی کوئی دلیل نہیں۔

آپ مذکورہ بالا آیت اور اس قسم کی دوسری آیات کی تفسیر کے لئے تفسیر ابن کثیر، تفسیر ابن جریر اور تفسیر بغوی وغیرہ کا مطالعہ کریں، تاکہ قابل اعتماد مفسرین کے اقوال سے حق کو سمجھ سکیں۔

وَبِاللَّهِ التَّوْفِيقُ وَصَلَّى اللَّهُ عَلٰى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، رکن: عبد اللہ بن عدیان، نائب صدر: عبدالرزاق عثمنی، صدر: عبدالعزیز بن باز



فتویٰ (۳۲۵۰)

ایک عالم و مبلغ کی صفت

سوال بعض لوگ کہتے ہیں کہ بدعت اور سنت کے موضوع پر بات کرنے سے پرہیز کرنا چاہئے کیونکہ جب خطیب اس موضوع پر بات کرے گا تو لوگوں سے اختلاف پیدا ہو گا۔ کیونکہ اکثر لوگ اہل بدعت ہیں سنتوں سے واقف نہیں، اس لئے ان سے جھگڑا ہو گا اور فتنہ پیدا ہو گا کیونکہ لوگ ان خطیبوں کو اپنی خواہشات کے خلاف پا کر ان کی طرف متوجہ نہیں ہوں گے۔ تو کیا اس شخص کو فتنہ کھڑا کرنے والا کہا جاسکتا ہے جو عقیدہ کو بدعتوں سے پاک کر کے صحیح کرنا چاہتا ہے یا وہ شخص فتنہ کا باعث ہے جو اللہ کے حکم کی مخالفت کرتا ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلٰى رَسُوْلِهِ وَآلِهِ وَصَحْبِهِ وَبَعْدُ:

ایک مبلغ میں یہ صفت ہونی چاہئے کہ اسے ان امور کا صحیح علم حاصل ہو جن کا وہ حکم دیتا ہے یا جن سے منع کرتا ہے۔ اسے امر و نہی میں حکمت کا خیال رکھنا چاہئے۔ اسے چاہئے کہ مصالح کا موازنہ کر کے راجح کو مرجوح پر فوقیت دے اور

مفاسد میں غور کر کے بڑی خرابی کو دور کرنے کے لئے چھوٹی خرابی کا ارتکاب کرے۔ اسی طرح جب مصلحت اور خرابی باہم مقابل ہوں اور مصلحت رائج ہو تو اسے اختیار کرے اور اگر مفاسد کا امکان زیادہ ہو تو اسے ترک کر دے۔ لہذا اسے چاہئے کہ سنت بیان کرے اور اس کی تائید کرے اور بدعت بھی بیان کرے اور اس کی تردید کرے۔ لیکن یہ سب کام حکمت، اچھے طریقے سے نصیحت اور شائستگی سے بحث مباحثہ کے ذریعے ہونے چاہیں۔ اللہ تعالیٰ نے فرمایا ہے:

﴿ اَدْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ وَجَدِلْ لَهُم بِالَّتِي هِيَ أَحْسَنُ ﴾ (النحل ۱۶/۱۲۵)

”اپنے رب کے راستے کی طرف دعوت دیجئے حکمت و دانائی سے اور عمدہ نصیحت سے اور ان سے اس انداز سے بحث کیجئے جو بہترین ہو“

اس طریقے پر عمل کرنے والے کو فتنہ برپا کرنے والا نہیں کہا جائے گا۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



بدعت قراءۃ القرآن

تلاوت قرآن کی بدعتیں

فتویٰ (۱۲۶۰)

قرآن مجید کے بعض مقامات کو بلا دلیل خاص کرنا


سوال دار الحدیث مدینہ منورہ کا ایک طالب علم میرے پاس ایک نسخہ لایا جس کا نام ”السُّورَةُ الْمُنَجِّاتُ“ (نجات دینے والی سورتیں) تھا، اس میں سورہ کف، سورہ سجدہ، سورہ یٰسین، سورہ حم سجدہ، سورہ دخان، سورہ واقعہ، سورہ حشر اور سورہ ملک شامل تھیں اور اس نے بتایا کہ حرم کی اور حرم مدنی میں اس مجموعہ کے بہت سے نسخے تقسیم کئے گئے ہیں۔ سوال یہ ہے کہ کیا ان سورتوں کو اس وصف کے ساتھ خاص کرنے یا ان کا یہ نام رکھنے کی کوئی دلیل ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

قرآن کی ہر سورت اور ہر آیت روحانی بیماریوں کی شفا، مومنوں کے لیے ہدایت اور رحمت کا باعث ہے، جو شخص بھی ان سے رہنمائی حاصل کرے گا اور ان پر عمل کرے گا وہ کفر، گمراہی اور عذاب الہی سے نجات پا جائے گا۔ رسول اللہ ﷺ نے دم کرنا قولاً، عملاً اور تقریراً جائز قرار دیا ہے۔ لیکن نبی ﷺ سے یہ ثابت نہیں کہ آپ نے مذکورہ بالا آٹھ سورتوں کو منجیات کا نام دیا ہو۔ البتہ یہ ثابت ہے کہ رسول اللہ ﷺ سورہ الاخلاص، سورہ الفلق اور سورہ الناس سوتے وقت تین تین بار پڑھ کر ہاتھوں پر پھونک مارتے، پھر ہاتھ چہرے پر اور باقی جسم پر جہاں تک ہو سکتا پھیر لیتے تھے، اس کے علاوہ جب ابو سعید خدری نے ایک غیر مسلم قبیلہ کے سردار پر سورت الفاتحہ پڑھ کر دم کیا، تو اسے بچھو کے کاٹنے سے ہونے والی تکلیف ختم ہو گئی اور نبی ﷺ نے اس دم کو جائز قرار دیا۔ اسی طرح سوتے وقت آیت الکرسی پڑھنے کی اجازت دی اور بتایا کہ جو شخص یہ آیت پڑھے گا، رات بھر شیطان اس کے قریب نہیں آئے گا۔ لہذا جو شخص سوال میں مذکور سورتوں ہی کو ”نجات دینے والی“ کہتا ہے وہ جاہل بھی ہے اور بدعتی بھی اور جس نے انہیں باقی قرآن سے الگ کر کے نجات کے لئے یا حفاظت یا برکت کی نیت سے جمع کیا اس نے غلط کیا ہے کیونکہ یہ سیدنا عثمان رضی اللہ عنہ کے مصحف کی ترتیب کے خلاف ہے جس پر صحابہ کرام رضی اللہ عنہم کا اجماع ہے اور اس لئے بھی کہ اس نے قرآن کے اکثر حصے کو چھوڑ دیا اور بعض قرآن کو اس عمل کے ساتھ خاص کر لیا جس کے ساتھ رسول اللہ ﷺ اور صحابہ کرام رضی اللہ عنہم نے خاص نہیں کیا۔ لہذا اسے اس کام سے منع کرنا چاہئے اور غلط کام کی تردید اور ازالہ کے لئے جو نسخے اس طرح کے چھپ چکے ہیں، انہیں عوام میں نہیں پھیلانا چاہئے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللسنة الدائمة، رکن: عبد اللہ بن منیع، رکن: عبد اللہ بن خدیان، نائب صدر: عبد الرزاق عفی عنہ، صدر: عبد العزیز بن باز



اجتماعی صورت میں قرآن مجید پڑھنا

سوال آپ کیا فرماتے ہیں اس مسئلہ میں کہ ایک شخص نے چند افراد کو دعوت دی، انہوں نے حسب توفیق قرآن مجید پڑھا، پھر اللہ تعالیٰ سے اپنے لئے اور دیگر مسلمانوں کے لئے دعا کی۔ پھر اس نے انہیں کھانا کھانے کو کہا جو پہلے سے تیار کیا گیا تھا، کھانا کھا کر وہ لوگ چلے گئے۔

اسی سوال میں یہ بھی ہے کہ دعوت دینے والے نے آنے والوں کو قرآن مجید کے الگ الگ پارے دے دیئے۔ ہر شخص نے وہ پارہ پڑھا جو اس کے پاس تھا۔ سب کے فارغ ہونے پر ان میں سے ایک نے اپنے لئے اور مسلمانوں کے لئے دعائے خیر کی اور یہ سمجھ لیا کہ ان سب نے مل کر برکت کے لئے مکمل قرآن مجید ایک بار پڑھ لیا ہے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) قرآن مجید کی اجتماعی تلاوت و مطالعہ کا یہ طریقہ تو صحیح ہے کہ ایک آدمی پڑھتا ہے اور دوسرے سنتے ہیں۔ پھر اس پر غور و فکر کر کے اسے سمجھنے کی کوشش کرتے ہیں۔ یہ ثواب کا کام ہے جو اللہ تعالیٰ کو پسند ہے اور اس پر بہت اجر ملتا ہے۔ صحیح مسلم اور سنن ابی داؤد میں حضرت ابو ہریرہ رضی اللہ عنہما سے روایت ہے کہ نبی ﷺ نے فرمایا:

«مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ وَيَتَدَارَسُونَهُ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَغَشِيَتْهُمُ الرَّحْمَةُ وَحَفَّتْهُمُ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ»

”جب بھی کچھ لوگ اللہ کے کسی گھر میں جمع ہو کر اللہ کی کتاب پڑھتے پڑھاتے ہیں تو ان پر سکینت نازل ہوتی ہے اور ان پر رحمت سایہ اقلن ہو جاتی ہے اور انہیں فرشتے گھیر لیتے ہیں اور اللہ ان (فرشتوں) میں ان کا ذکر کرتا ہے جو اس کے پاس ہیں۔“

قرآن مجید کی تکمیل ہونے پر دعا کرنا بھی جائز ہے لیکن اسے ایک مستقل (لازمی) عمل نہیں بنا لینا چاہئے، نہ کسی خاص لفظ کی اس طرح پابندی کی جائے گویا کہ یہ بھی کوئی سنت ہے۔ کیونکہ یہ عمل نبی ﷺ سے ثابت نہیں ہے، البتہ بعض صحابہ نے ایسا کیا ہے۔ تلاوت کے موقع پر موجود لوگوں کو کھانا کھانے میں بھی کوئی حرج نہیں بشرطیکہ اسے مستقل رواج نہ بنایا جائے۔

(۲) حاضرین میں قرآن مجید کے اجزاء تقسیم کرنا، تاکہ ہر کوئی اپنے حصے کا قرآن پڑھے، ظاہر ہے کہ اسے ہر ایک آدمی کی طرف سے مکمل قرآن کی تلاوت قرار نہیں دیا جاسکتا اور پڑھتے ہوئے محض حصول برکت کی نیت رکھنا کو تاہی ہے۔ کیونکہ تلاوت کا مقصد اللہ تعالیٰ کے قرب کا حصول بھی ہے۔ قرآن کو یاد کرنا، اس پر غور کرنا، اس کے احکام کی سمجھ حاصل کرنا، اس سے عبرت حاصل کرنا، اجر و ثواب کا حصول، زبان کو تلاوت کا عادی بنانا اور اس قسم کے اور بہت سے فوائد کا حصول بھی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۹۹۳)

سوال ہم مراکش والوں کا یہ رواج ہے کہ وہ فجر اور مغرب کی نماز کے بعد جماعت کی صورت میں قرآن مجید پڑھتے ہیں۔ بعض لوگ کہتے ہیں کہ یہ بدعت ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
نماز فجر اور مغرب وغیرہ کے بعد کچھ لوگوں کا بیک آواز مل کر تلاوت کرنا بدعت ہے۔ اسی طرح نماز باجماعت کے بعد ہمیشہ باجماعت (اجتماعی) دعا کرنے کا بھی یہی حکم ہے۔ لیکن اگر ہر شخص الگ الگ اپنی تلاوت کرے، یا ل کر اس طرح قرآن پڑھیں کہ جب ایک پڑھ چکے تو دوسرا پڑھے اور باقی سب توجہ سے سنتے رہیں تو یہ بہت افضل اعمال میں سے ہے کیونکہ نبی ﷺ نے فرمایا ہے:

«مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ وَيَتَدَارَسُونَ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَغَشِيَتْهُمْ الرَّحْمَةُ وَحَفَّتَهُمُ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ»
”جب بھی کچھ لوگ اللہ تعالیٰ کے کسی گھر میں جمع ہو کر اللہ کی کتاب پڑھتے پڑھاتے ہیں تو ان پر سکینت (تسکین) نازل ہوتی ہے اور ان پر رحمت سایہ لگن ہو جاتی ہے اور اللہ تعالیٰ ان کا ذکر ان (فرشتوں) میں کرتا ہے جو اس کے پاس ہیں۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، نائب صدر: عبدالرزاق عقیفی، صدر: عبدالعزیز بن باز



فتویٰ (۶۳۶۳)

سوال مل کر ایک آواز سے قرآن کی تلاوت کرنے کا کیا حکم ہے خصوصاً جمعہ کے دن امام کے خطبہ کے لئے آنے سے پہلے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
یہ جائز نہیں اور اسے جمعہ کے دن امام کے آنے سے پہلے وقت کے لئے خاص کرنا خود ساختہ بدعت ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز




فتویٰ (۹۶۹۷)

کاروبار کے لئے قرآن خوانی کرانا

سوال کیا یہ جائز ہے کہ کوئی شخص کسی خاص مقصد سے لوگوں کو جمع کر کے انہیں قرآن پڑھنے کو کہے۔ مثلاً اس نے اپنا کاروبار تبدیل کرنا چاہا اور لوگوں کو قرآن خوانی کے لئے بلا کر جمع کر لیا تاکہ اس کے کاروبار میں برکت ہو۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:
اللہ تعالیٰ نے قرآن مجید اس لئے نازل کیا ہے تاکہ اس کی تلاوت کر کے بندگی کا اظہار کیا جائے، اس کے احکام پر عمل کیا

جائے اور تاکہ وہ نبی ﷺ کا معجزہ ہو۔ جو عمل آپ نے ذکر کیا ہے وہ اللہ تعالیٰ نے مشروع نہیں فرمایا۔
 وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
 اللجنة الدائمة، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز



فتویٰ (۷۰۱۲)

اپنی طرف سے وقت اور تعداد مقرر کرنا

سوال گزارش ہے کہ مجھے اس بارے میں فتویٰ دیں کہ میں عشاء کی نماز کے بعد وتر پڑھ کر سورۃ الفاتحہ بار بار پڑھتا ہوں اور اس میں کسی تعداد کا تعین نہیں کرتا۔ مثلاً سو بار ہو جائے یا کم یا زیادہ، تعداد مقرر کرتا ہوں نہ وقت متعین کرتا ہوں۔ واضح کریں کہ میں قرآن کریم ہمیشہ اس نیت سے پڑھتا ہوں کہ اللہ تعالیٰ کی طرف سے زیادہ اجر و ثواب حاصل ہو۔ کیا میرا یہ عمل بدعت قرار دیا جائے گا؟ میں فاتحہ پڑھنے کے بعد توبہ استغفار کرتا ہوں، اللہ تعالیٰ سے ہدایت اور بخشش کی دعا کرتا ہوں۔ اللہ تعالیٰ سے دعا ہے کہ آپ کو اسلام اور مسلمانوں کی خدمت کی توفیق بخشے۔

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
 قرآن مجید اللہ تعالیٰ کا کلام ہے اور اللہ تعالیٰ کا کلام بندوں کے کلام سے اس طرح افضل ہے جس طرح خود اللہ تعالیٰ کی ذات بندوں سے افضل ہے۔ تلاوت قرآن مجید کی فضیلت اتنی زیادہ ہے کہ اس کی صحیح مقدار اللہ تعالیٰ ہی جانتے ہیں۔ لیکن تلاوت کرنے والے کو ایسا نہیں کرنا چاہئے کہ کسی خاص وقت میں یا خاص مقصد کے لئے کوئی سورت یا آیت تلاوت کے لئے خاص کر لے۔ مگر جو چیزیں رسول اللہ ﷺ نے خاص کر دی ہیں ان پر عمل کرتے ہوئے اس تخصیص کا لحاظ رکھنا چاہئے۔ مثلاً دم جھاڑ کے لئے سورت الفاتحہ، یا نماز کی ہر رکعت میں سورت الفاتحہ پڑھنا، سوتے وقت اس نیت سے آیت اکرسی پڑھنا کہ اللہ تعالیٰ اس (پڑھنے والے کو) شیطان سے محفوظ رکھے، یا دم کرنے کے لئے سورت "قل هو اللہ احد" اور قل أعوذ برب الفلق، اور قل أعوذ برب الناس پڑھنا۔

اسی طرح کسی سورت یا آیت کو متعین تعداد میں دہرانا بھی درست نہیں الا یہ کہ وہ نبی ﷺ سے ثابت ہو۔ کیونکہ یہ عبادت ہے اور عبادت میں شریعت کی طرف سے تعین کا خیال رکھنا چاہئے۔

اس سے واضح ہوتا ہے کہ رات کو وتر کے بعد بار بار پڑھنے کے لئے سورت الفاتحہ کی تخصیص بدعت ہے، اگرچہ تعداد کا تعین نہ کرے۔ کیونکہ یہ عمل نبی ﷺ سے ثابت ہے نہ خلفائے راشدین میں سے کسی سے ثابت ہے۔ اس لئے بہتر یہ ہے کہ فاتحہ کی یا وتر کے بعد پڑھنے کی تعین کے بغیر تلاوت کی جائے۔ بلکہ مشروع تو صرف قرآن کریم کی بکثرت تلاوت کرنا ہے خواہ وہ سورۃ فاتحہ ہو یا کوئی اور مقام اسے کسی معین تعداد و وقت کے بغیر پڑھنا جائز ہے اور اسکے علاوہ شریعت سے کوئی چیز ثابت ہو جائے تو درست ہے جیسے کہ پہلے وضاحت ہو چکی۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
 اللجنة الدائمة، رکن: عبد اللہ بن عدوی، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن باز



صبح کی اسمبلی میں سورہ فاتحہ پڑھنا

سوال گزارش یہ ہے کہ بعض مدارس کی طرف سے ہم سے یہ سوال پوچھا گیا ہے کہ سکول میں صبح کی اسمبلی میں اگر طالبات بلند آواز سے سورہ فاتحہ پڑھیں تو اس کا کیا حکم ہے؟ چونکہ اس مسئلہ میں شرعی حکم معلوم کرنا ایک اہم معاملہ ہے اس لئے جناب سے گزارش ہے کہ اس مسئلہ کا جواب ارشاد فرمائیں تاکہ مدارس کو اس کی اطلاع دی جاسکے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَي رَسُوْلِهِ وَاٰلِهِ وَصَحْبِهِ وَبَعْدُ:
مذکورہ طریقے سے طلبہ و طالبات کا سکولوں میں صبح کی اسمبلی میں ہمیشہ سورہ فاتحہ پڑھنا ناجائز ہے بلکہ یہ ایک نئی بدعت ہے اور نبی ﷺ سے ثابت ہے کہ آپ نے فرمایا: «مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»
”جس نے ہمارے اس دین میں وہ چیز ایجاد کی جو (دراصل) اس میں سے نہیں تو وہ مردود ہے۔“

یہ حدیث بخاری اور مسلم نے روایت کی ہے۔ البتہ یہ جائز ہے کہ صبح کی اسمبلی میں مختلف چیزیں پیش کی جائیں مثلاً کبھی سورہ فاتحہ پڑھی جائے، کبھی کچھ دوسری آیات، کبھی صحیح احادیث، کبھی حکمت و دانائی کی باتیں اور ایسی ضرب الامثال جن میں کوئی شرعی طور پر غلط چیز نہ ہو، کبھی اسلامی نظمیں پڑھی جائیں۔

وَبِاللّٰهِ التَّوْفِیْقِ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



تلاوت کا یہ طریقہ بدعت کے ذیل میں آتا ہے

سوال یوگنڈا میں جب کوئی شخص کسی خاص مقصد کے لئے دعا کرنا چاہتا ہے خصوصاً رزق میں فراخی کے لئے، تو چند طلبہ کو بلا لیتا ہے، وہ اپنا اپنا صحف لے کر آجاتے ہیں اور تلاوت کرنے لگتے ہیں۔ ایک طالب علم سورہ یسین پڑھتا ہے کیونکہ وہ قرآن کا دل ہے، دوسرا کف پڑھتا ہے اسی طرح سورہ واقعہ، رحمان، دخان، معارج، ن، ملک، سورہ محمد، سورہ فتح وغیرہ پڑھتے ہیں۔ سورہ بقرہ یا سورہ نساء نہیں پڑھتے، اس کے بعد دعائے مانگتے ہیں۔ کیا یہ طریقہ شریعت کے مطابق ہے؟ اگر نہیں تو پھر شرعی طریقہ کیا ہے؟ دلیل بھی فرمائیے۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَي رَسُوْلِهِ وَاٰلِهِ وَصَحْبِهِ وَبَعْدُ:
معانی سمجھتے ہوئے اور مطالب میں غور و فکر کرتے ہوئے قرآن مجید کی تلاوت کرنا سب سے بڑا ثواب کا کام ہے اور اللہ تعالیٰ سے دعا کرنا، خیر کی توفیق طلب کرنا، رزق کی فراخی اور دوسری بھلائیوں کی دعا کرنا جائز عبادت ہے۔ لیکن سوال میں ذکر کردہ انداز سے سورتیں اشخاص پر تقسیم کر کے ہر ایک کا ایک ایک سورت پڑھنا تاکہ اس کے بعد رزق کی فراخی کی دعا کی جائے، یہ کام بدعت ہے کیونکہ یہ نبی ﷺ کے ارشاد سے بھی ثابت نہیں، عمل سے بھی نہیں، نہ کسی صحابی یا امام سے ثابت ہے اور بھلائی تو سب سلف صالحین کے طریق کی اتباع میں ہے اور برائی بعد کے لوگوں کی بدعتوں میں ہے اور یہ ثابت ہے کہ رسول اللہ ﷺ نے فرمایا:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»
 ”جس نے ہمارے اس کام (دین) میں کوئی نئی چیز نکالی جو (دراصل) اس میں سے نہیں ہے تو وہ ناقابل قبول ہے۔“

اللہ تعالیٰ سے دعا کرنا تو ہر وقت، ہر جگہ اور تنگی و فراخی ہر حال میں جائز ہے۔ شریعت نے نماز کے سجدہ کے دوران اور سحر کے وقت اور نماز کا سلام پھیرنے سے پہلے دعا کرنے کی ترغیب دی ہے۔ یہ ثابت ہے کہ نبی ﷺ نے فرمایا:
 «يَنْزُلُ رَبُّنَا إِلَى سَمَاءِ الدُّنْيَا كُلِّ لَيْلَةٍ حِينَ يَبْقَى ثُلُثُ اللَّيْلِ الْآخِرِ، فَيَقُولُ مَنْ يَدْعُونِي فَأَسْتَجِيبَ لَهُ مَنْ يَسْأَلُنِي فَأَعْطِيهِ مَنْ يَسْتَغْفِرُنِي فَأَغْفِرَ لَهُ»
 ”ہمارا رب ہر رات اس وقت آسمان دنیا کی طرف نازل فرماتا ہے جب رات کا آخری تہائی حصہ باقی رہ جاتا ہے۔“ اور فرماتا ہے: ”مجھے کون پکارتا ہے میں اس کی دعا قبول کر لوں؟ کون ہے جو مجھ سے مانگتا ہے، میں اسے عطا کروں، کون ہے جو مجھ سے بخشش طلب کرتا ہے، میں اس کو بخش دوں۔“

یہ حدیث امام بخاری اور امام مسلم نے روایت کی ہے اور سیدنا عبداللہ بن عباس رضی اللہ عنہما کی یہ حدیث بھی ثابت ہے کہ نبی ﷺ نے فرمایا:

«أَمَّا الرُّكُوعُ فَعَظَّمُوا فِيهِ الرَّبَّ وَأَمَّا السُّجُودُ فَاجْتَهَدُوا فِي الدُّعَاءِ فَقَمِنُ أَنْ يُسْتَجَابَ لَكُمْ»

”رکوع میں رب کی عظمت بیان کرو اور سجدہ میں خوب دعا کرو، یہ حق رکھتی ہے کہ قبول کر لی جائے۔“
 یہ حدیث امام احمد، مسلم، نسائی اور ابو داؤد نے روایت کی ہے اور سیدنا ابو ہریرہ رضی اللہ عنہ کی صحیح حدیث ہے کہ نبی ﷺ نے فرمایا:

«أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ فَأَكْثِرُوا الدُّعَاءَ»

”بندہ رب کے سب سے زیادہ قریب اس وقت ہوتا ہے جب سجدے میں ہوتا ہے، لہذا کثرت سے دعا کیا کرو۔“
 یہ حدیث مسلم، ابو داؤد اور نسائی نے روایت کی ہے۔ صحیحین میں جناب عبداللہ بن مسعود رضی اللہ عنہ سے روایت ہے کہ نبی ﷺ نے انہیں تشہد سکھایا، پھر فرمایا:

«ثُمَّ لِيَسْتَخَيِّرَ مِنَ الدُّعَاءِ أَعْجَبُهُ إِلَيْهِ فَيَدْعُو»

”پھر اس دعا کا انتخاب کرے جو اسے زیادہ اچھی لگے اور دعا کرے۔“

وَبِاللَّهِ التَّوْفِيقِ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۰۲۹)

ختم قرآن کے موقع پر دعوت ولیمہ کرنا

کیا ختم قرآن کے موقع پر دعوت ولیمہ کرنا جائز ہے؟


سوال جواب
 الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

ولیمہ اس وقت مشروع ہے جب نکاح کے بعد خاوند اپنی بیوی کی رخصتی کرا کے گھر لائے۔ جب نبی ﷺ کو حضرت عبدالرحمان بن عوف رضی اللہ عنہ نے اپنی شادی کی خبر دی تو آپ ﷺ نے انہیں فرمایا: ”ولیمہ کرو خواہ ایک بکری ہی ہو۔“ خود رسول اللہ ﷺ نے بھی ایسے موقعوں پر ولیمہ کیا ہے۔

ختم قرآن کی مناسبت سے ولیمہ کرنا یا تقریب منعقد کرنا نبی ﷺ یا خلفائے راشدین رضی اللہ عنہم سے منقول نہیں ہے۔ اگر انہوں نے ایسا کیا ہوتا تو کسی حدیث میں ضرور اس کا ذکر آتا جس طرح کہ دوسرے احکام شریعت ہم تک پہنچے ہیں۔ لہذا ختم قرآن کی مناسبت سے ولیمہ یا تقریب کرنا بدعت ہے اور نبی ﷺ نے فرمایا: ”جس نے ہمارے اس کام (دین) میں کوئی ایسی چیز ایجاد کی جو اس میں سے نہیں ہے تو وہ ناقابل قبول ہے۔“ اور فرمایا: ”جس نے کوئی ایسا عمل کیا جس پر ہمارا معاملہ (دین) نہیں تو وہ (عمل) مردود ہے۔“

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۲۷۴۰)

تراویح میں ختم قرآن کے موقع پر مٹھائی تقسیم کرنا

سوال محترم علمائے دین! مندرجہ ذیل مسئلہ میں شریعت کا کیا حکم ہے؟ کیا رسول اللہ ﷺ نے تراویح میں قرآن ختم ہونے پر کوئی کھانے پینے کی چیز یا مٹھائی تقسیم کی تھی، یا کسی صحابی، تابعی، تبع تابعی یا سلف صالحین میں سے کسی نے ایسا کیا تھا؟ اگر یہ کام خیر القرون میں ہونا ثابت ہے تو ہمیں کتاب کا نام، جلد، صفحہ اور مطبع سے مطلع فرمائیں۔ اگر ثابت نہیں تو ہمیں با دلیل بتائیں کہ کیا یہ کام شرعاً جائز ہے جب کہ وہ پابندی سے کیا جائے اور یہ کام کرنے والا کھانے پینے کی اس چیز کو یا اس مٹھائی کو تبرک سمجھتا ہو؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

ہماری معلومات کے مطابق نبی ﷺ یا کسی صحابی، تابعی یا امام سے یہ ثابت نہیں کہ جب وہ تراویح میں قرآن مجید ختم کرتے تھے تو کھانے پینے کی چیز یا مٹھائی تقسیم کرتے تھے اور اس کام کو التزام سے ادا کرتے تھے۔ بلکہ یہ نئی ایجاد شدہ بدعت ہے۔ کیونکہ یہ ایک عبادت کے بعد عمل میں لائی جاتی ہے اور اس عبادت کی وجہ سے اور اس کے وقت کے مطابق کی جاتی ہے اور دین میں ایجاد ہونے والی ہر بدعت گمراہی ہے کیونکہ اس سے شریعت پر نامکمل ہونے کا التزام لگتا ہے جب کہ اللہ تعالیٰ نے فرمایا ہے:

﴿ اَلْیَوْمَ اَکْمَلْتُ لَکُمْ دِیْنَکُمْ وَاَتَمَمْتُ عَلَیْکُمْ نِعْمَتِیْ وَرَضِیْتُ لَکُمُ الْاِسْلَامَ دِیْنًا ﴾ (المائدہ/۵)

”آج میں نے تمہارے لئے تمہارا دین مکمل کر دیا اور تم پر اپنی نعمت پوری کر دی اور تمہارے لئے اسلام کو بطور دین پسند فرمایا۔“

حضرت عریاض بن ساریہ رضی اللہ عنہ سے روایت ہے کہ انہوں نے کہا: ”ہمیں رسول اللہ ﷺ نے ایسا وعظ فرمایا کہ اس سے دلوں میں خوف پیدا ہو گیا اور آنکھیں اشک بار ہو گئیں۔ ہم نے عرض کی: یا رسول اللہ! یوں لگتا ہے کہ یہ الوداع کہنے والے کی نصیحت ہے تو آپ ہمیں کوئی (خاص) وصیت فرمائیں۔ نبی ﷺ نے ارشاد فرمایا:

«أَوْصِيَكُمْ بِتَقْوَى اللَّهِ وَالسَّمْعِ وَالطَّاعَةِ وَإِنْ كَانَ عَبْدًا حَبَشِيًّا فَإِنَّهُ مَنْ يَعِشْ مِنْكُمْ فَسِيرَىٰ إِخْتِلَافًا كَثِيرًا فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ مِنْ بَعْدِي تَمَسَّكُوا بِهَا وَعَضُّوا عَلَيْهَا بِالنَّوَاجِدِ وَإِيَّاكُمْ وَمُحَدَّثَاتِ الْأُمُورِ فَإِنَّ كُلَّ مُحَدَّثَةٍ بِدْعَةٌ وَكُلُّ بِدْعَةٍ ضَلَالَةٌ»

”میں تمہیں اللہ تعالیٰ سے ڈرنے اور سن کر مان لینے کی وصیت کرتا ہوں، اگرچہ کوئی غلام ہی تمہارا امیر بن جائے۔ جو شخص میرے بعد زندہ رہے گا بہت اختلاف دیکھے گا۔ لہذا میری سنت پر اور میرے بعد آنے والے ہدایت یافتہ خلفائے راشدین کی سنت پر قائم رہنا۔ انہیں مضبوطی سے تھامنا (بلکہ) داڑھوں سے پکڑ کر رکھنا اور نئے نئے کاموں سے بچنا، کیونکہ ہر نیا کام بدعت ہے اور ہر بدعت گمراہی ہے۔“

حضرت امام مالک رحمہ اللہ نے فرمایا:

«مَنْ أَحَدَّثَ فِي الدِّينِ مَا لَيْسَ مِنْهُ فَقَدْ زَعَمَ أَنَّ مُحَمَّدًا خَانَ الرِّسَالَةَ»

”جو شخص دین میں بدعت جاری کرتا ہے وہ سمجھتا ہے کہ محمد صلی اللہ علیہ وسلم نے فریضہ رسالت کی ادائیگی میں (نعوذ باللہ) خیانت کی ہے، کیونکہ اللہ تعالیٰ فرماتے ہیں:

﴿الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾ (المائدہ ۳/۵)

آج میں نے تمہارے لئے تمہارا دین مکمل کر دیا ہے اور تم پر اپنی نعمت پوری کر دی ہے اور تمہارے لئے دین کے طور پر اسلام کو پسند فرمایا ہے۔“

لہذا جو چیز اس وقت دین میں نہیں تھی وہ آج بھی دین نہیں بن سکتی۔ لیکن اگر کبھی کبھی یہ کام ہو جائے اور اسے لازمی نہ سمجھا جائے تو کوئی حرج نہیں۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، رکن: عبد اللہ بن غدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۹۹۸)

آیات قرآنی گھول کر پینا

سوال مسجد نبوی میں بعض علاقوں کے لوگ اس طرح کرتے ہیں کہ جب وہ قرآن مجید حفظ کرنا چاہتے ہیں تو مختلف آیات قرآنیہ کاغذ پر لکھتے ہیں، پھر انہیں پانی میں گھول کر پی لیتے ہیں۔ وہ کہتے ہیں کہ اس سے قرآن مجید آسانی سے یاد کرنے میں مدد ملتی ہے۔ ہمیں معلوم نہیں کہ یہ بدعت ہے یا اسلام کا اس کے بارے میں کیا حکم ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ: یہ بدعت ہے۔ جہاں تک ہمیں معلوم ہے نبی صلی اللہ علیہ وسلم یا صحابہ کرام رضی اللہ عنہم سے اس کا کوئی ثبوت نہیں ملتا۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن حسن بن قعود، نائب صدر: عبدالرزاق عقیفی، صدر: عبدالعزیز بن عبد اللہ بن باز



تلاوت سے قبل ہاتھ دھونا

سوال کیا ہم قرآن مجید کی تلاوت کے فوراً بعد بیت الخلاء میں جا سکتے ہیں یا بیت الخلاء میں جانے سے پہلے ہاتھ دھوئیں جب کہ واش بیسن اور بیت الخلاء کا پانی ایک راستے سے باہر جاتا ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: شریعت نے تلاوت قرآن کے بعد ہاتھ دھونے کا حکم نہیں دیا نہ واش بیسن میں نہ بیت الخلاء میں۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن عدیان، نائب صدر: عبدالرزاق عقیلی، صدر: عبدالعزیز بن عبد اللہ بن باز



بدع الصلوٰۃ

نماز کی بدعتیں

فتویٰ (۱۰۷۳۶)

نماز کے بارے میں دو سوالات

سوال

- (۱) بعض لوگوں کا عقیدہ ہے کہ حضرت علیؓ کے حجرہ میں دو رکعت نماز پڑھنا ضروری ہے۔
 (۲) بعض لوگ نماز کا سلام پھیر کر سر پر ہاتھ رکھتے ہیں اور کہتے ہیں یہ سنت ہے۔

جواب

- (۱) حجرہ علیؓ میں دو رکعت نماز کو واجب سمجھنا غلط عقیدہ ہے، بلکہ یہ انتہائی بری بدعت ہے۔
 (۲) نماز کا سلام پھیر کر سر پر ہاتھ رکھنا سنت نہیں، بلکہ یہ نئی ایجاد شدہ بدعت ہے اور نبی ﷺ نے فرمایا: ”جو شخص ہمارے اس دین میں وہ کام نکالے گا جو اس میں سے نہیں تو وہ ناقابل قبول ہے۔“
 وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنة الدائمة، رکن: عبداللہ بن عدیان، نائب صدر: عبدالرزاق عقیلی، صدر: عبدالعزیز بن عبداللہ بن باز



فتویٰ (۵۳۱۶)

یہ طریقہ درست نہیں

سوال

- (۱) نماز تراویح کے طریقے کے بارے میں ہمارے ہاں سخت اختلاف پایا جاتا ہے۔ بعض لوگ جب نماز تراویح شروع کرتے ہیں تو کہتے ہیں:
 صَلَاةُ الْفَيْيَامِ اَنَا بِكُمْ اللهُ ”قیام کی نماز، اللہ تمہیں ثواب دے۔“
 پھر دو رکعتیں پڑھ کر کھڑے ہوتے ہیں تو کہتے ہیں:

اَللّٰهُمَّ صَلِّ وَسَلِّمْ عَلٰى سَيِّدِنَا مُحَمَّدٍ ”اے اللہ! ہمارے آقا محمد ﷺ پر درود اور سلام نازل فرما۔“
 یہ الفاظ امام بھی کہتا ہے اور مقتدی بھی مل کر کہتے ہیں۔ مزید دو رکعتیں پڑھنے کے بعد امام اور مقتدی سبھی بلند آواز سے سورۃ اخلاص اور مؤود تین پڑھتے ہیں اور جب نماز تراویح سے فارغ ہوتے ہیں تو تین بار یہ سورتیں پڑھی جاتی ہیں۔ جب ہم کہتے ہیں کہ یہ طریقہ حدیث میں نہیں آیا ہے تو وہ کہتے ہیں کہ اچھا کام ہے اور بدعت حسنہ ہے۔ کیا اسلام میں بدعت حسنہ

ہے؟ اس کے متعلق آپ کی کیا رائے ہے؟ ہم یہ سنت نماز کس طرح ادا کریں؟ اللہ آپ کو جزائے خیر عطا فرمائے۔
 (۲) جمعہ کے دن نماز ظہر سے پہلے لاؤڈ سپیکر میں قرآن کی تلاوت کا کیا حکم ہے؟ اگر کوئی کہے کہ یہ حدیث میں مذکور نہیں تو کہتے ہیں: تم قرآن کی تلاوت روکنا چاہتے ہو؟ اور فجر کی اذان سے کچھ پہلے لاؤڈ سپیکر میں دعائیں مانگنے کے بارے میں آپ کا کیا خیال ہے؟ اگر کہا جائے کہ اس عمل کی کوئی دلیل نہیں تو کہا جاتا ہے یہ اچھا کام ہے اس طرح ہم لوگوں کو فجر کی نماز کے لئے جگاتے ہیں۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

لوگوں کا صَلَاةُ الْفَيْيَامِ اَنَابِكُمْ اللّٰهُ کہنا اور امام کا پھر مقتدیوں کا بلند آواز سے "اَللّٰهُمَّ صَلِّ وَسَلِّمْ عَلٰی سَيِّدِنَا مُحَمَّدٍ کہنا" دو رکعتوں کے بعد بلند آواز سے سورۃ الاخلاص اور معوذتین پڑھنا سب خود ساختہ بدعتیں ہیں اور نبی ﷺ نے فرمایا:

«مَنْ اَحَدَّثَ فِيْ اَمْرِنَا هٰذَا مَا لَيْسَ مِنْهُ فَهُوَ رَدٌّ»

"جس نے ہمارے اس دین میں نئی بات نکالی جو اس میں سے نہیں ہے تو وہ مردود ہے۔"

اور نبی ﷺ خطبہ جمعہ میں فرمایا کرتے تھے۔

«اَمَّا بَعْدُ: فَاِنَّ خَيْرَ الْحَدِيثِ كِتَابُ اللّٰهِ وَخَيْرَ الْهَدْيِ هَدْيِيْ مُحَمَّدٍ صَلَّى اللّٰهُ عَلَيْهِ وَسَلَّمَ وَشَرَّ الْأُمُورِ مُحَدَّثَاتُهَا وَكُلُّ بِدْعَةٍ ضَالَّةٌ»

"اَمَّا بَعْدُ" سب سے اچھی بات اللہ کی کتاب ہے اور سب سے اچھا طریقہ محمد ﷺ کا طریقہ ہے اور سب سے برے کام وہ ہیں جو نئے ایجاد کئے جائیں اور ہر بدعت گمراہی ہے۔"

یہ حدیث امام مسلم نے اپنی کتاب "صحیح" میں روایت کی ہے۔ اس سے معلوم ہوتا ہے کہ بدعتیں سب کی سب گمراہی ہیں جیسے کہ جناب مصطفیٰ ﷺ نے فرمایا: اور اسلام میں کوئی "بدعت حسنہ" نہیں ہے۔

(۲) ہماری معلومات کے مطابق اس بات کی کوئی دلیل نہیں ہے کہ رسول اللہ ﷺ کے زمانہ میں ایسے ہوا ہو۔ نہ ہمیں کسی صحابی کے ایسے عمل کا پتہ ہے۔ اسی طرح فجر کی اذان سے پہلے لاؤڈ سپیکر پر دعائیں کرنا بھی ثابت نہیں۔ اس لئے یہ بدعت ہے اور ہر بدعت گمراہی ہے اور نبی ﷺ کا یہ فرمان صحیح احادیث سے ثابت ہے کہ:

«مَنْ اَحَدَّثَ فِيْ اَمْرِنَا هٰذَا مَا لَيْسَ مِنْهُ فَهُوَ رَدٌّ»

"جس نے ہمارے اس دین میں وہ چیز نکالی جو (درحقیقت) اس میں موجود نہیں۔ تو وہ ناقابل قبول ہے۔"

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، رکن: عبد اللہ بن عدیان، نائب صدر: عبدالرزاق عینی، صدر: عبدالعزیز بن باز



فتویٰ (۱۶۱۹)

یہ طریقہ خلاف سنت ہے

سوال ہمارے ملک میں بعض علماء کہتے ہیں کہ ماہ صفر کے آخری بدھ کو ایک نماز پڑھی جاتی ہے جو ضحیٰ کے وقت چار رکعت ایک سلام سے پڑھی جاتی ہے۔ ہر رکعت میں سورۃ فاتحہ، سورۃ کوثر، سترہ (۱۷) بار، سورۃ اخلاص پچاس (۵۰) بار اور معوذتین ایک ایک بار پڑھتے ہیں۔ سلام پھیر کر تین سو ساٹھ دفعہ یہ آیت پڑھتے ہیں:

﴿وَاللَّهُ غَالِبٌ عَلَيْهِ عَلَىٰ آمْرِهِ وَلَكِنَّ أَكْثَرَ النَّاسِ لَا يَعْلَمُونَ﴾ (یوسف ۱۲/۲۱)

پھر جوہرۃ الکمال تین بار پڑھ کر آخر میں ایک دفعہ کہتے ہیں:

«سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ»

اور فقہروں کو کچھ روٹی بھی خیرات کے طور پر دیتے ہیں۔ اس عمل کی خاصیت یہ ہے کہ صفر کے آخری بدھ کو جو مصیبتیں اور بلائیں نازل ہوتی ہیں ان سے حفاظت ہوتی ہے۔ وہ کہتے ہیں کہ ہر سال صفر کے آخری بدھ کو تین لاکھ بیس ہزار بلائیں نازل ہوتی ہیں اور یہ سال کا سب سے سخت دن ہوتا ہے۔ لیکن جو شخص اس دن مذکورہ بالا طریقے سے مذکورہ بلا نماز پڑھ لے وہ ان تمام بلاؤں اور مصیبتوں سے محفوظ ہو جاتا ہے اور جو کوئی اس طرح یہ نماز ادا نہ کر سکے مثلاً بچے وغیرہ تو اسے یہ سورتیں اور آیات لکھ کر گھول کر پلا دی جائیں۔ کیا یہ عمل جائز ہے یا نہیں؟

جواب: الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

سوال میں بیان کی گئی نماز کی کوئی دلیل قرآن مجید میں ملتی ہے نہ حدیث شریف میں۔ اس کا ثبوت صحابہ و تابعین میں سے کسی سے ملتا ہے اور نہ بعد کے کسی نیک بزرگ سے، لہذا یہ غلط کام اور بدعت ہے۔ نبی ﷺ نے فرمایا:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی ایسا عمل کیا جو ہمارے دین کے مطابق نہیں تو وہ مردود ہے۔“

نیز فرمایا:

«مَنْ أَحْدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے دین میں کوئی نیا کام ایجاد کیا جو (دراصل) دین میں سے نہیں تو وہ ناقابل قبول ہے۔“

جس نے یہ نماز اور اس کے فرضی فضائل کی نسبت جناب رسول اللہ ﷺ یا کسی صحابی کی طرف کی، اس نے بہت بڑا جھوٹ بولا، اسے اللہ تعالیٰ کی طرف سے کذابوں کی وہ سزا ملے گی جس کا وہ مستحق ہے۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، رکن: عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۷۰۱)

دعاء کا یہ طریقہ بدعت ہے

سوال: کیا کتاب ”الدعاء المستجاب“ تصنیف احمد عبد الجواد قابل اعتماد کتاب ہے؟ اس میں لکھا ہے کہ رات یا دن میں کسی وقت بارہ رکعت نماز ادا کی جائے۔ ہر دو رکعت کے بعد تشہد پڑھا جائے۔ جب آخری تشہد پڑھے تو اللہ کی حمد و ثنا کرے اور نبی ﷺ پر درود پڑھے اور سجدے میں سات بار فاتحہ اور سات بار آیت الکرسی پڑھے اور دس بار یہ دعا پڑھے:

«لَا إِلَهَ إِلَّا اللَّهُ وَحْدَهُ لَا شَرِيكَ لَهُ...»

پھر یہ دعا پڑھے:

«اللَّهُمَّ إِنِّي أَسْأَلُكَ بِمَعَاقِدِ الْعِزِّ مِنْ عَرْشِكَ وَمُنْتَهَى الرَّحْمَةِ مِنْ كِتَابِكَ وَأَسْمِكَ الْأَعْظَمِ وَجَدِّكَ الْأَعْلَى وَكَلِمَاتِكَ النَّامَةِ»

اس کے بعد اپنی حاجت کا سوال کرے، پھر سر اٹھا کر سلام پھیرے۔ یہ حدیث امام حاکم نے حضرت عبد اللہ بن مسعود رضی اللہ عنہ سے روایت کی ہے۔ کیا یہ بات صحیح ہے یا نہیں حالانکہ حدیث میں یہ بھی آیا ہے کہ نبی صلی اللہ علیہ وسلم نے حضرت علی رضی اللہ عنہ کو رکوع، سجدے کی حالت میں تلاوت سے منع فرمایا تھا۔

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

مذکورہ بالا کتاب پر اعتماد نہیں کرنا چاہئے کیونکہ اس میں ضعیف اور موضوع احادیث کی کثرت ہے۔ ایسی ہی روایت وہ ہے جو سوال میں ذکر کی گئی ہے جس میں مذکورہ بالا طریقے سے بارہ رکعت نماز پڑھنے کا ذکر ہے۔ یہ عمل بدعت ہے کیونکہ یہ نبی صلی اللہ علیہ وسلم سے ثابت نہیں اور نبی صلی اللہ علیہ وسلم نے فرمایا:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے دین میں وہ چیز ایجاد کی جو اس میں سے نہیں تو وہ ناقابل قبول ہے۔“

اور اس میں سجدہ میں تلاوت کا بھی ذکر ہے حالانکہ یہ کام شرعاً منع ہے جس طرح کہ آپ نے سوال میں کہا ہے۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن قعود، رکن: عبد اللہ بن غديان، نائب صدر: عبدالرزاق عثیمنی، صدر: عبدالعزیز بن باز



فتویٰ (۷۰۹)

اذان میں اضافہ ناجائز اور بدعت ہے

سوال دیکھنے میں آیا ہے کہ بعض مؤذن جب مینار پر فجر کی اذان کہتے ہیں تو اذان شروع کرنے سے پہلے دو تین بار کہتے ہیں صَلُّوا (نماز پڑھو) یا کہتے ہیں اَلصَّلَاةُ (نماز!) پھر اذان شروع کرتے ہیں۔ سوال یہ ہے کہ ان کو یہ کہنے دیا جائے یا منع کیا جائے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

یہ بات کسی سے پوشیدہ نہیں کہ دین کی بنیاد نبی صلی اللہ علیہ وسلم کی پیروی اور اتباع پر ہے، بدعت اور ایجاد پر نہیں، اس کی تائید جناب رسول اللہ صلی اللہ علیہ وسلم کے اس ارشاد سے ہوتی ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں کوئی چیز ایجاد کی جو اس میں سے نہیں تو وہ ناقابل قبول ہے۔“

ایک روایت میں یہ الفاظ ہیں:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی ایسا عمل کیا جو ہمارے دین کے مطابق نہیں تو وہ ناقابل قبول ہے۔“

اور رسول اللہ ﷺ نے فرمایا:

«إِيَّاكُمْ وَمُحَدَّثَاتِ الْأُمُورِ فَإِنَّ كُلَّ مُحَدَّثَةٍ بِدْعَةٌ»

”نئے ایجاد کئے جانے والے کاموں سے بچو، کیونکہ ہر نیا کام بدعت ہے۔“

اسی طرح یہ بات بھی سب کو معلوم ہے کہ شرعی اذان فجر میں سترہ کلمات اور باقی نمازوں کے لئے پندرہ کلمات پر مشتمل ہے۔ جب شرعی طور پر ثابت کام میں کوئی اضافہ کیا جائے گا، خواہ شروع میں اضافہ کیا گیا ہو، یا اس کے آخر میں تو اس اضافہ کو بدعت کہا جائے گا اور اس کی تردید کرنا ضروری ہو گا اور جو شخص یہ کام کرے اسے منع کیا جائے گا۔ علاوہ ازیں اذان میں اس سے زیادہ بلخ، زیادہ مؤثر اور زیادہ بیدار کرنے والے الفاظ موجود ہیں کیونکہ مؤذن پہلے اللہ تعالیٰ کی عظمت اور شان بیان کرتا ہے، اس کے بعد دوبارہ حَتَّى عَلَى الصَّلَاةِ (نماز کی طرف آؤ) اور حَتَّى عَلَى الْفَلَاحِ (کامیابی کی طرف آؤ) کے الفاظ دہراتا ہے۔ اس لئے مذکورہ مؤذن جو الفاظ کہتے ہیں اور اذان سے پہلے مینار پر زائد الفاظ صَلُّوا يَا الصَّلَاةُ وغیرہ کہتے ہیں، انہیں اس سے منع کرنا چاہئے تاکہ شرعی عمل غیر شرعی بدعات سے محفوظ رہے۔

وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن سلیمان بن منیع، رکن: عبد اللہ بن عبد الرحمن بن غریان، نائب صدر: عبدالرزاق عقیلی



فتویٰ (۹۶۹۶)

اذان سے پہلے الصَّلَاةُ وَالسَّلَام

سوال ہمارا پاکستان ایک اسلامی ملک ہے۔ لیکن یہاں بعض ائمہ مساجد اذان سے پہلے لازماً یہ الفاظ کہتے ہیں:

«الصَّلَاةُ وَالسَّلَامُ عَلَيْنِكَ يَا رَسُولَ اللهِ وَسَلَّمَ عَلَيْنِكَ يَا حَبِيبَ اللهِ»

اور کسی موقع پر ان کلمات کو ترک نہیں کرتے۔ میں تمام نمازیں انہی اماموں کے پیچھے پڑھتا ہوں، کیا ان کے پیچھے میری نماز صحیح ہے یا نہیں؟ اور میں کیا کروں ان اماموں کا کیا حکم ہے؟

جواب الْحَمْدُ لِلَّهِ وَحْدَهُ وَالصَّلُوةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:

اذان سے پہلے یا اذان کے بعد صلاۃ و سلام آہستہ یا بلند آواز سے پڑھنا دین میں ایجاد شدہ نئی بدعت ہے۔ صحیح حدیث میں آنحضرت ﷺ کا ارشاد ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی جو اس میں سے نہیں تو وہ ناقابل قبول ہے۔“

یہ حدیث بخاری اور مسلم نے روایت کی ہے۔ ایک روایت میں:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے ایسا کام کیا جو ہمارے دین کے مطابق نہیں وہ مردود ہے۔“

اس حدیث کو مسلم نے روایت کیا ہے۔

وَبِاللَّهِ التَّوْفِيقُ وَصَلَّى اللهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن غریان، نائب صدر: عبدالرزاق عقیلی، صدر: عبدالعزیز بن عبد اللہ بن باز



خطیب کے آنے سے قبل تلاوت یا تقریر کرنا

سوال کیا یہ جائز ہے کہ جمعہ کے دن خطیب کی آمد سے پہلے ایک شخص کھڑا ہو کر تلاوت کرے۔ جب خطیب آجائے تو تلاوت کرنے والا بیٹھ جائے اور اس کے بعد خطیب خطبہ دے۔ کیا یہ جمعہ کے آداب میں سے ہے یا سنت ہے یا بدعت ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: ہماری معلومات کے مطابق اس عمل کی کوئی دلیل موجود نہیں کہ جمعہ کے دن امام کی آمد سے پہلے ایک شخص کھڑا ہو کر تلاوت کرے اور دوسرے لوگ سنتے رہیں اور جب امام آجائے تو قاری خاموش ہو جائے۔ عبادات میں اصل توقیف ہے (یعنی ہر عمل کے لئے قرآن یا حدیث سے دلیل مطلوب ہے) اور نبی ﷺ نے فرمایا: ”جس نے کوئی ایسا عمل کیا جو ہمارے حکم کے مطابق نہیں تو وہ ناقابل قبول ہے۔“ یہ حدیث امام مسلم نے اپنی کتاب ”صحیح“ میں روایت کی ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن غریان، نائب صدر: عبدالرزاق عینی، صدر: عبدالعزیز بن باز



تبرک اور ثواب حاصل کرنے کے انوکھے طریقے

سوال عرفات میں جبل رحمت پر تین مسجدیں ہیں۔ جن کی محرابیں قریب قریب ہیں اور ان پر چھت نہیں، حاجی اہتمام سے جا کر ان کی محرابوں اور دیواروں پر ہاتھ پھیرتے ہیں اور بعض محرابوں میں پیسے بھی ڈالتے ہیں اور ہر محراب میں دو رکعت نماز پڑھتے ہیں۔ بسا اوقات نماز کا ممنوع وقت ہوتا ہے پھر بھی نماز پڑھتے رہتے ہیں اور یہاں مردوں عورتوں کا گھمگنا ہو جاتا ہے۔ حاجی یہ سب حرکات ذوالحجہ کی نو تاریخ سے پہلے کرتے ہیں۔ جناب سے گزارش ہے کہ اس مسئلہ میں شرعی حکم کی وضاحت فرمائیں۔ جزاکم اللہ خیراً

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) پورے کا پورا میدان عرفات حج کے شعائر میں سے ایک ہے۔ اس میں اللہ تعالیٰ نے اپنی ایک خاص عبادت ادا کرنے کا حکم دیا ہے اور وہ ہے نو ذوالحجہ کو یہاں وقوف کرنا۔ یہاں لوگوں کی رہائش نہیں ہے اس لئے اس میدان میں یا اس کے پہاڑ پر۔ جو لوگوں میں جبل رحمت کے نام سے مشہور ہے۔ روز مرہ نمازیں ادا کرنے کے لئے مسجد یا مساجد تعمیر کرنے کی ضرورت نہیں۔ یہاں مسجد نمرو موجود ہے جہاں جنتہ الوداع کے موقع پر نبی ﷺ نے ظہر اور عصر کی نمازیں ادا کی تھیں۔ یہ اس لئے تعمیر کی گئی ہے کہ جو حاجی عرفہ کے دن ظہر اور عصر کی نماز یہاں پڑھ سکے، پڑھ لے۔ سلف صالحین نے جبل رحمت کے نام سے معروف پہاڑ پر مسجدیں نہیں بنائی تھیں۔ لہذا یہاں مسجد یا مسجدیں تعمیر کرنا بدعت ہے اور ان مسجدوں میں دو رکعت یا زیادہ نماز ادا کرنا ایک اور بدعت ہے۔ پھر ان دو یا زیادہ رکعتوں کا ممنوع اوقات میں ادا کرنا ایک تیسری بدعت ہے۔

(۲) لوگوں کا ان مسجدوں میں جا کر ان کی دیواروں اور محرابوں کو چھونا، ان میں پیسے ڈالنا اور ان سے برکت حاصل کرنا بدعت ہے بلکہ ایک قسم کا شرک ہے جو دور جاہلیت کے کفار کے اس عمل سے ملتا جلتا ہے جو وہ اپنے بتوں کے ساتھ کرتے تھے۔ لہذا زمہ دار افراد کا فرض ہے کہ ایک شرکاً سدباب کرنے اور فتنہ کی راہ روکنے کے لئے ان مساجد کو ختم کر دیں۔ تاکہ وہ سبب ختم ہو جائے جس کی وجہ سے پہاڑ پر چڑھتے اور اس سے برکت حاصل کرتے اور اس پر نماز پڑھتے ہیں۔

و بِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز



فتویٰ (۹۸۱۳)

بیت اللہ کے علاوہ کسی گھر کا طواف جائز نہیں


سوال شمالی علاقوں کے لوگ جب کوئی جامع مسجد تعمیر کرتے ہیں تو افتتاح کے دن اس کے ارد گرد سات چکر لگاتے ہیں۔ کیا یہ بدعت ہے یا نہیں؟ اور اس کی دلیل کیا ہے؟

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

مسجد کے گرد سات چکر لگا کر طواف کرنا بہت بری بدعت ہے خواہ یہ افتتاح کے دن کیا جائے یا کسی اور دن۔ کیونکہ سات چکر لگانا ایک عبادت ہے جو صرف کعبہ کے گرد ادا کرنا مشروع ہے۔ کعبہ کے علاوہ کسی اور عمارت کے گرد سات چکر لگانا اسے کعبہ کے مشابہ قرار دینا اور اللہ تعالیٰ کی اجازت کے بغیر اپنے پاس سے شریعت بنانا ہے۔ نبی اکرم ﷺ نے مسجد قباء اور مسجد نبوی کی تعمیر کی، صحابہ کرام رضی اللہ عنہم نے بہت سے شہروں میں مسجدیں بنائیں۔ لیکن نہ تو آپ ﷺ نے اور نہ کسی صحابی نے کسی مسجد کے گرد سات یا کم و بیش چکر لگائے۔ وہ صرف کعبہ کے گرد اللہ تعالیٰ کا قرب حاصل کرنے کے لئے اور اس کی عبادت کی نیت سے حج میں یا عمرہ میں یا نفل طور پر سات چکر لگاتے تھے اور نیکی صرف وہی ہے جس میں ان کے نقش قدم کی پیروی کی جائے۔

و بِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز





روزہ کی بدعتیں

فتویٰ (۲۶۰۸)

نفلی روزوں کے بارے میں صحیح نقطہ نظر

سوال

رجب میں کچھ نفلی روزے رکھے جاتے ہیں، کیا وہ مہینے کے شروع میں ہوتے ہیں یا درمیان میں یا آخر میں؟

جواب

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ رَسُولِهِ وَآلِهِ وَصَحْبِهِ وَبَعْدُ:

ماہِ رَجَبِ كَے رُوزوں كِی فَضیلت مِیْنِ خَاص طُور پَر كُوی حَدیث نِہی آئی۔ سَنَن نَسَائِی اور سَنَن ابِی دَاوُد مِیْن حَضْرَت اسامہ رَضِی اللہ عَنْہُ سَے اِیك حَدیث مَرُوی ہِے جِسے اِمَام ابن خَزیمہ نَے صَحیح قَرار دِیا ہِے۔ اسامہ رَضِی اللہ عَنْہُ نَے فرمایا: ”مِیْن نَے عَرَض كِی اے اللہ كَے رَسول! مِیْن آپ كُوكِی مِیْنِے مِیْن اتنے رُوزے رَكھتے نِہی دِكھتا جتنے رُوزے آپ شَعْبَانَ مِیْن رَكھتے ہِیں۔ نبی ﷺ نَے فرمایا: ”ذَلِكَ شَهْرٌ يَغْفُلُ عَنْهُ النَّاسُ بَيْنَ رَجَبٍ وَرَمَضَانَ، وَهُوَ شَهْرٌ تُرْفَعُ فِيهِ الْأَعْمَالُ إِلَى رَبِّ الْعَالَمِينَ فَأَحِبُّ أَنْ يُرْفَعَ عَمَلِي وَأَنَا صَائِمٌ“

”یہ رجب اور رمضان کے درمیان ایسا مہینہ ہے جس سے لوگ غفلت برتتے ہیں، حالانکہ ایسا مہینہ ہے جس میں اعمال رب العالمین کے حضور پیش کئے جاتے ہیں۔ اس لئے میں پسند کرتا ہوں کہ جب میرے اعمال پیش ہوں تو میں روزے کی حالت میں ہوں۔“^①

البتہ ہر مہینہ میں تین روزے رکھنے کی عمومی ترغیب آئی ہے۔^② اور ہر قمری مہینہ کی تیرہ چودہ پندرہ تاریخ کا روزہ رکھنے کی ترغیب وارد ہے^③ حرمت والے مہینوں (ذوالحجہ، محرم اور رجب) میں روزہ رکھنے اور سوموار اور جمعرات کا روزہ

① مسند احمد ۲۰۱/۵، سنن مجتبیٰ نسائی ۲۰۱/۳، ابن ابی شیبہ ۱۰۳/۳، ابو یعلیٰ، ابن زنجویہ، ابن ابی عاصم، باوردی، سعید بن منصور۔ دیکھئے کنز العمال ۶۵۵/۸۔

② حدیث ہے ”مجھے میرے خلیل ﷺ نے تین کاموں کا حکم فرمایا: ہر مہینے میں تین روزے رکھنا..... الخ حدیث بخاری رقم: ۱۹۸۱، مسلم حدیث نمبر: ۲۲۱، ابو داؤد حدیث نمبر: ۱۳۳۲، ترمذی حدیث نمبر: ۷۶۰، نسائی ۲۲۹/۳، صحیح ابن خزیمہ حدیث نمبر: ۲۱۲۳، یہ حدیث حضرت ابو ہریرہ رَضِی اللہ عَنْہُ سَے مَرُوی ہِے۔

③ حضرت قتادہ رَضِی اللہ عَنْہُ سَے روایت ہے نبی ﷺ نے فرمایا: ”جب تو مہینے میں تین روزے رکھے، تو تیرہ چودہ پندرہ تاریخ کا روزہ رکھنا“ مجتبیٰ نسائی ۲۲۲/۳، ترمذی حدیث نمبر: ۷۶۱، ترمذی نے ابو ذر کی روایت سے اس حدیث کو حسن قرار دیا۔ سنن ابو داؤد حدیث نمبر: ۲۳۳۹، نسائی: ۲۲۳/۳، ۲۲۵ میں حضرت قتادہ سے یہ حدیث مَرُوی ہِے۔

رکھنے کی ترغیب آئی ہے۔ ان میں رجب بھی شامل ہو جاتا ہے۔ اگر آپ ہر مہینے روزے رکھنا چاہتے ہیں تو ایام بیض کے تین روزے (۱۳، ۱۴، ۱۵ تاریخ) یا سوموار اور جمعرات کا روزہ رکھا کریں۔ ورنہ اس میں گنجائش ہے۔ (یعنی نقلی روزہ کبھی بھی رکھا جاسکتا ہے) البتہ رجب کو خاص کر کے اس میں روزہ رکھنے کی کوئی شرعی بنیاد نہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللسنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۵۱۶۹)

رمضان کے علاوہ کسی پورے مہینے کے روزے رکھنا جائز نہیں

سوال میں نے دیکھا ہے کہ لوگ رجب اور شعبان میں مسلسل روزے رکھتے ہیں اور پھر رمضان کے بھی روزے رکھتے ہیں۔ اس مدت میں روزہ ترک نہیں کرتے۔ کیا اس بارے میں کوئی حدیث وارد ہے اگر ہے تو اس حدیث کے الفاظ کیا ہیں؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
کسی صحیح حدیث میں یہ نہیں آیا کہ نبی ﷺ نے رجب کا پورا مہینہ یا شعبان کا پورا مہینہ روزے رکھے ہوں۔ نہ کسی صحابی سے ایسا عمل ثابت ہے۔ بلکہ نبی ﷺ سے رمضان کے سوا کسی بھی مہینے کے تمام ایام کے روزے رکھنا ثابت نہیں۔ صحیح حدیث میں حضرت عائشہ رضی اللہ عنہا سے روایت ہے کہ

«كَانَ رَسُولُ اللَّهِ ﷺ يَصُومُ حَتَّى نَقُولَ لَا يُفْطِرُ وَيُفْطِرُ حَتَّى نَقُولَ لَا يَصُومُ فَمَا رَأَيْتُ رَسُولَ اللَّهِ ﷺ اسْتَكْمَلَ صِيَامَ شَهْرٍ إِلَّا رَمَضَانَ وَمَا رَأَيْتُهُ أَكْثَرَ صِيَامًا مِنْهُ فِي شَعْبَانَ»

”رسول اللہ ﷺ (مسلسل) روزے رکھتے تھے حتیٰ کہ ہم کہتے: آپ روزے نہیں چھوڑیں گے اور (مسلسل) افطار کرتے (بغیر روزے کے رہتے) حتیٰ کہ ہم کہتے کہ آپ روزے نہیں رکھیں گے اور میں نے رسول اللہ ﷺ کو رمضان کے سوا کسی مہینہ میں پورا مہینہ روزے رکھتے نہیں دیکھا۔“

یہ حدیث بخاری اور مسلم رحمہما نے روایت کی ہے۔

حضرت عبداللہ بن عباس رضی اللہ عنہما نے فرمایا:

«مَا صَامَ النَّبِيُّ ﷺ شَهْرًا كَامِلًا قَطُّ غَيْرَ رَمَضَانَ، وَكَانَ يَصُومُ حَتَّى يَقُولَ الْقَائِلُ لَا وَاللَّهِ لَا يُفْطِرُ، وَيُفْطِرُ حَتَّى يَقُولَ الْقَائِلُ لَا وَاللَّهِ لَا يَصُومُ»

”نبی ﷺ نے رمضان کے سوا کبھی پورا مہینہ روزے نہیں رکھے اور آپ ﷺ (مسلسل) روزے رکھتے تھے حتیٰ کہ یہ کہنے لگتا ”اللہ کی قسم! آپ ﷺ تو (اس مہینہ میں) روزہ چھوڑیں گے ہی نہیں اور روزہ چھوڑے رکھتے حتیٰ کہ کہنے والا یہ کہنے لگتا ”اللہ کی قسم! آپ تو (اس مہینہ میں) روزہ رکھیں گے ہی نہیں۔“

یہ حدیث بخاری اور مسلم رحمہما نے روایت کی ہے۔ لہذا پورا ماہ رجب نقلی روزے رکھنا، یا پورا ماہ شعبان نقلی روزے رکھنا روزہ کے متعلق رسول اللہ ﷺ کی سنت اور اسوہ کے خلاف ہے۔ اس لئے یہ بدعت ہے اور نبی ﷺ نے

ارشاد فرمایا ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»


”جس نے ہمارے اس دین میں وہ کام نکالا جو اس میں سے نہیں ہے تو وہ قابل رد ہے۔“

اس حدیث کو بخاری اور مسلم نے روایت کیا ہے۔

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز





حج کی بدعتیں

فتویٰ (۱۲۳۹)

بنو شیبہ کے بارے میں ایک مغالطہ

سوال میرا ایک دوست ہے وہ کہتا ہے کہ بنو شیبہ قبیلہ کے لوگ کعبہ کے خادم ہیں اور کوئی شخص چاہی لے کر بھی کعبہ کا دروازہ نہیں کھول سکتا سوائے اس کے کہ وہ بنو شیبہ سے ہو۔ کہتے ہیں کہ کسی اور قبیلے کے فلاں شخص نے کعبہ کی چابی لی اور دروازہ کھولنے کی کوشش کی لیکن وہ کامیاب نہیں ہوا، حتیٰ کہ بنو شیبہ کے ایک دودھ پیتے بچے کو لائے، اس نے دروازہ پر ہاتھ مارا تو دروازہ کھل گیا۔ کیا یہ صحیح ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: ”بنو شیبہ“ کعبہ کے خادم ہیں۔ لیکن یہ کہنا کہ کسی اور قبیلہ کا شخص چاہی لے کر بھی دروازہ نہیں کھول سکتا، یہ صحیح نہیں ہے اور سوال میں جو قصہ بیان کیا گیا ہے کہ دروازہ کھولنا ممکن نہیں ہوا حتیٰ کہ بنو شیبہ کے دودھ پیتے بچے نے اس پر ہاتھ رکھا، یہ جھوٹ ہے۔ اللہ تعالیٰ نے دنیا میں اسباب اور مسببات کا جو تکوینی تعلق رکھا ہے، یہ قصہ اس کے بھی خلاف ہے۔ جو شخص اس قسم کا دعویٰ کرتا ہے وہ اس اصول کے خلاف دعویٰ کرتا ہے جو اللہ تعالیٰ کی مخلوق اور اس کی تدبیر میں اس کے حکم سے جاری ہے۔ بنو شیبہ میں کوئی تکوینی یا شرعی خصوصیت ثابت نہیں، صرف اتنی بات ثابت ہے کہ نبی ﷺ نے انہیں کعبہ کی چابی دے کر اس کی خدمت پر مامور فرما دیا۔ اس سے یہ ضروری ٹھہرتا کہ اللہ تعالیٰ کی تکوینی سنت تبدیل ہو جائے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عینی، صدر: عبدالعزیز بن باز



فتویٰ (۵۹۵۴)

حج کے سلسلے میں ایک نئی بدعت

سوال ہمارے ملک میں یہ رواج ہے کہ جب کوئی شخص حج پر جاتا ہے تو اس کے گھر والے اس کے لئے خصوصی نشست یا پلنگ رکھتے ہیں، اسے دھوتے ہیں اس پر بستر بچھاتے ہیں، اسے خوشبو لگاتے ہیں، اس کے پاس عطر کی شیشیاں رکھتے ہیں اور کہتے ہیں: اس پر کوئی بیٹھے گا حتیٰ کہ حاجی صاحب حج سے واپس آکر اس پر تشریف رکھیں، بعد میں چاہے کوئی بیٹھے۔ گزارش ہے کہ اس رواج کے متعلق ارشاد فرمائیں۔ آپ کا انتہائی شکریہ۔ اللہ تعالیٰ آپ سے امت اسلامیہ کو

فائدہ پہنچائے۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: آپ نے حج کا ارادہ رکھنے والے کے گھر والوں کا جو عمل ذکر کیا ہے کہ وہ چارپائی وغیرہ رکھتے ہیں۔ اسے دھوتے، بچھاتے اور معطر کرتے ہیں پھر اس پر لوگوں کو بیٹھنے سے منع کرتے ہیں حتیٰ کہ حاجی واپس آکر اس پر بیٹھے، اس کے بعد جو چاہے اسے بیٹھنے کی اجازت ہوتی ہے، یہ نئی بدعت ہے اور ایسا قانون بنانا ہے جس کا اللہ نے حکم نہیں دیا۔ اللہ تعالیٰ نے فرمایا ہے:

﴿ أَمْ لَهَا شُرَكَاءُ فَتُؤَسَّرُ عَلَىٰ لَهَا مِنْ آلِ الدِّينِ مَا لَمْ يَأْذَنَ بِهِ اللَّهُ ﴾ (الشوریٰ ۲۱/۴۲)

”کیا ان کے ایسے شریک ہیں جو ان کے لئے ایسا دین شروع کرتے ہیں جس کی اللہ نے اجازت نہیں دی؟“

اور نبی ﷺ سے ثابت ہے کہ:

«مَنْ أَخَذَتْ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی، جو اس میں سے نہیں تو وہ مردود ہے۔“ (متفق علیہ)

اور فرمایا:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے ایسا عمل کیا جو ہمارے دین کے مطابق نہیں تو وہ ناقابل قبول ہے۔“ (صحیح مسلم)

اس لئے جو شخص وہ کام کرتا ہے جس کا آپ نے ذکر کیا، اس کے لئے ضروری ہے کہ اسے ترک کر دے کیونکہ یہ

غلط کام ہے اور پہلے جو کر چکا ہے، اس سے اللہ تعالیٰ کے حضور توبہ کرے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز



فتویٰ (۳۳۲۳)

انڈونیشین حاجیوں کا نیا طریقہ

سوال نام تبدیل کرنے کا کیا حکم ہے۔ جس طرح اکثر انڈونیشی حاجی کرتے ہیں کہ وہ مکہ مکرمہ یا مدینہ منورہ میں جا کر اپنے نام تبدیل کر لیتے ہیں۔ کیا یہ سنت ہے یا نہیں؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: نبی ﷺ بڑے ناموں کو بدل کر اچھے نام رکھ دیا کرتے تھے۔ اگر انڈونیشیا کے حاجی اسی وجہ سے نام تبدیل کریں تو اجازت ہے اور اگر اس وجہ سے کریں کہ وہ حج سے فارغ ہوئے ہیں یا مسجد نبوی کی زیارت جو وہاں نماز پڑھنے کے لئے کی تھی، اس سے فارغ ہوئے ہیں، تب جائز نہیں ہے۔ بلکہ احداث فی الدین کی وجہ سے یہ بدعت ہے۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



الدعاء

دُعائیں بدعت

فتویٰ (۲۴۵۲)

دعاؤں کے پڑھنے میں مسنون انداز اختیار کرنا چاہئے

سوال بعض دوست جب سفر پر یا عمرہ کے لئے جاتے ہیں تو روزانہ صبح شام کسی ایک یا بعض افراد کو صبح و شام کے مسنون اذکار پڑھنے کو کہتے ہیں باقی سب لوگ سنتے رہتے ہیں (خود نہیں پڑھتے) اس کا کیا حکم ہے؟

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

جناب رسول اللہ ﷺ صبح شام کچھ خاص اذکار کے ساتھ اللہ کو یاد کرتے اور خاص دعائیں پڑھتے تھے، صحابہ کرام نے وہ دعائیں سن کر یاد کر لیں، وہ بھی جناب رسول اللہ ﷺ کی پیروی کرتے ہوئے انفرادی طور پر یہ اذکار اور دعائیں پڑھنے لگے۔ جہاں تک ہمیں علم ہے رسول اللہ ﷺ یا صحابہ کرام رضی اللہ عنہم سے ایسا کوئی طریقہ مروی نہیں کہ وہ مل کر یہ دعائیں اور اذکار پڑھتے ہوں یا اکٹھے پڑھتے ہوں یا ایک پڑھتا ہو اور باقی خاموشی سے سنتے ہوں۔ مسلمانوں کو چاہئے کہ اللہ تعالیٰ کا ذکر کرنے اور اس سے دعا کرنے کی کیفیت میں اور تمام شرعی امور میں رسول اللہ ﷺ اور صحابہ کرام رضی اللہ عنہم کے طریقے پر عمل کریں۔ بھلائی تمام تر ان کی اتباع ہی میں ہے اور ہر قسم کا شران کی مخالفت میں۔ لہذا ذکر و دعا کے لئے جمع ہونا یا اسے ایک طریقہ اور عادت بنا لینا بدعت ہے۔ رسول اللہ ﷺ نے فرمایا:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ کام ایجاد کیا جو اس میں سے نہیں، وہ ناقابل قبول ہے۔“ (متفق علیہ)

اور نبی ﷺ نے فرمایا:

«إِيَّاكُمْ وَمُحَدَّثَاتِ الْأُمُورِ فَإِنَّ كُلَّ مُحَدَّثَةٍ بِذَعَةٍ وَكُلُّ بِذَعَةٍ ضَلَالَةٌ»

”نئے ایجاد ہونے والے کاموں سے بچو، ہر نیا کام بدعت اور ہر بدعت گمراہی ہے۔“

صبح شام پڑھنے کے اذکار اور دعائیں جو نبی ﷺ سے ثابت ہیں۔ ان میں چند ایک بیان کی جاتی ہیں۔ حضرت عبد اللہ ابن عمر رضی اللہ عنہما نے فرمایا: ”رسول اللہ ﷺ صبح اور شام کے وقت ان کلمات کو ترک نہیں فرماتے تھے:

«اللَّهُمَّ إِنِّي أَسْأَلُكَ الْعَافِيَةَ فِي دِينِي وَدُنْيَايَ وَأَهْلِي وَمَالِي، اللَّهُمَّ اسْتُرْ عَوْرَاتِي وَأَمِنْ رَوْعَاتِي وَاحْفَظْنِي مِنْ بَيْنِ يَدَيْ وَمِنْ خَلْفِي وَعَنْ يَمِينِي وَعَنْ شِمَالِي وَمِنْ فَوْقِي وَأَعُوذُ بِعَظَمَتِكَ أَنْ أُغْتَالَ مِنْ تَخْتِي»

”اے اللہ! میں تجھ سے دین، دنیا، اہل اور مال میں عافیت کا سوال کرتا ہوں۔ اے اللہ! میری پردہ پوشی فرما اور

پریشانیوں سے امن دے اور میری حفاظت فرما میرے آگے، پیچھے، دائیں، بائیں اور اوپر کی جانب سے اور تیری عظمت کی پناہ میں آتا ہوں اس بات سے کہ مجھے نیچے سے اچانک پکڑ لیا جائے۔ (یعنی زمین میں دھنس جانے سے تیری پناہ میں آتا ہوں)۔“

یہ حدیث امام نسائی اور امام ماجہ نے روایت کی ہے اور امام حاکم نے اسے صحیح قرار دیا ہے۔ حضرت ابو ہریرہ رضی اللہ عنہ سے روایت ہے کہ جب صبح ہوتی تو رسول اللہ ﷺ فرماتے:

«اللَّهُمَّ بِكَ أَصْبَحْنَا وَبِكَ أَمْسَيْنَا وَبِكَ نَحْيَا وَبِكَ نَمُوتُ وَإِلَيْكَ النُّشُورُ»

”اے اللہ ہم نے تیری توفیق سے صبح کی اور تیری توفیق سے شام کی اور تیرے حکم سے زندہ ہیں اور تیرے حکم سے مرے گے اور تیری طرف ہی اٹھ کر جانا ہے۔“

شام کو یہی الفاظ فرماتے لیکن والیک النشور کی بجائے إِلَيْكَ الْمَصِيرُ (تیری ہی طرف واپسی ہے) فرماتے۔ یہ حدیث ابو داؤد، نسائی، ترمذی اور ابن ماجہ نے روایت کی ہے۔^①

وَبِاللَّهِ التَّوْفِيقُ وَصَلَّى اللهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن غدیان، نائب صدر: عبدالرزاق عقیفی، صدر: عبدالعزیز بن عبداللہ بن باز



فتویٰ (۲۹۱۳)

مراکش میں ذکر کے یہ طریقے غیر شرعی ہیں

سوال اللہ کا ذکر باجماعت بیک آواز کرنا، جس طرح صوفیاء کرتے ہیں اور آخر میں وہ چیز پڑھنا جسے ہمارے ہاں مراکش میں ”عمارہ“ کہا جاتا ہے، اس کے علاوہ مسجدوں، گھروں اور تقریبات میں بیک زبان اجتماعی تلاوت قرآن کرنا۔ ان سب کا کیا حکم ہے؟

جواب اَلْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَآلِهِ وَصَحْبِهِ وَبَعْدُ:

اجتماعی طور پر اللہ تعالیٰ کا ذکر کرنا اور ”عمارہ“ پر ختم کرنا یا مسجدوں، گھروں، تقریبات اور غمی کے موقع پر آواز ملا کر قرآن مجید کی تلاوت کرنا، ہماری معلومات کے مطابق اس کی کوئی شرعی دلیل نہیں ہے جس پر اعتماد کر کے اس انداز کو شرعی قرار دیا جاسکے۔ صحابہ کرام رضی اللہ عنہم شریعت کے انتہائی پابند تھے، لیکن ان سے اس قسم کا کوئی عمل منقول نہیں۔ اسی طرح تابعین اور تبع تابعین رضی اللہ عنہم نے بھی ایسا کوئی عمل نہیں کیا۔ لہذا بہتر یہی ہے کہ رسول اللہ ﷺ کے اسوہ پر ہی عمل کیا جائے اور رسول اللہ ﷺ سے یہ حدیث ثابت ہے کہ آپ ﷺ نے فرمایا:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی ایسا عمل کیا جو ہمارے دین کے مطابق نہیں، وہ ناقابل قبول ہے۔“

نیز ارشاد نبوی ہے:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

① مسند احمد ۲۵/۲، ابو داؤد حدیث: ۵۰۶۸۔ نسائی ۲۸۲/۸، ابن ماجہ نمبر: ۳۸۷۱، ابن حبان حدیث: ۲۳۵۶۔ مستدرک حاکم ۵۱/۱۔

”جس نے کوئی ایسا عمل کیا جو اس (دین) میں سے نہیں تو وہ مردود ہے۔“
چونکہ مذکورہ بالا عمل رسول اللہ ﷺ کی سنت سے ثابت ہے، نہ کسی صحابی نے یہ عمل کیا ہے لہذا یہ عمل بدعت ہے اور مذکورہ بالا احادیث کے تحت آتا ہے۔ لہذا اسے قبول نہیں کیا جاسکتا۔ اس طرح کا کوئی کام کر کے اجرت لینے کا بھی یہی حکم ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



ذکر کرنے کا ایک غلط انداز

فتویٰ (۳۲۳۲)

سوال کیا ذکر کا یہ طریقہ بھی دین میں سے ہے جس پر مصر اور اس کے دیہاتی علاقوں میں بعض لوگ عمل کرتے ہیں۔ یعنی وہ کھڑے ہو جاتے ہیں اور دائیں بائیں جھومتے ہوئے لفظ ”اللہ“ کا ذکر کرتے ہیں؟
جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:
ہماری معلومات کے مطابق اسلام میں اس عمل کی کوئی اصل نہیں۔ بلکہ یہ بدعت ہے جو شریعت اسلامی کے خلاف ہے، لہذا اس پر عمل کرنے والوں کو اس سے روکنا ضروری ہے خصوصاً جب کہ ہمیں منع کرنے کی طاقت حاصل ہو۔ نبی ﷺ نے فرمایا:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی جو اس میں سے نہیں ہے، تو وہ ناقابل قبول ہے۔“

یہ حدیث صحیح بخاری اور صحیح مسلم میں حضرت عائشہ رضی اللہ عنہا سے مروی ہے۔ اس مفہوم کی اور بھی احادیث موجود ہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز



فتویٰ (۳۲۳۶)

خطیب حاضرین سے پوچھ گچھ کر سکتا ہے

سوال ہم نے ”بلیدہ“ شہر میں دیکھا کہ خطیب صاحب منبر پر خطبہ دیتے ہوئے سامعین سے کہتے تھے۔ وحدوا اللہ اور مسلمان بلند آواز سے تہلیل و تکبیر شروع کر دیتے ہیں کیا امام کو یہ حق حاصل ہے کہ سامعین سے اس طرح کہے؟ اور کیا سامعین کو تہلیل و تکبیر کتنا درست ہے؟ اور اس حدیث کا کیا مطلب ہے: ”جب جمعہ کے دن امام خطبہ دے رہا ہو اور تم اپنے ساتھی سے کہو: ”خاموش ہو جا“ تو تو نے لغو کام کیا۔“ امید ہے کہ جواب عنایت فرمائیں گے۔

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

(۱) اگر امام وحدوا اللہ کے لفظ سے یہ سمجھانا چاہتا ہے کہ اللہ تعالیٰ کو اس کی ربوبیت اور اسماء و صفات میں وحدہ لا شریک ماننا ضروری ہے تاکہ سامعین یہ عقیدہ رکھیں۔ اس لئے نہیں کہتا کہ وہ اسے بلند آواز سے تکبیر

و تہلیل کے ساتھ جواب دیں لیکن انہوں نے غلطی سے اس کے ارادہ کے خلاف یہ بات سمجھ لی اور بلند آواز سے یہ الفاظ کہہ کر جواب دیا تو اس میں امام کی غلطی نہیں، البتہ سامعین نے اپنے فہم اور عمل میں غلطی کی، لہذا امام کو چاہئے کہ انہیں نصیحت کرے اور اپنی بات کا صحیح مفہوم واضح کرے تاکہ وہ لوگ دوبارہ یہ غلطی نہ کریں اور اگر وحدوا اللہ سے اس کا مطلب یہ تھا کہ سامعین اسی وقت بلند آواز سے تکبیر و تہلیل کے ذریعے اس کا جواب دیں تو وہ غلطی پر ہے اور بدعت کا ارتکاب کر رہا ہے اور سامعین بھی غلطی پر ہیں اور بدعت کے مرتکب ہیں۔ کیونکہ یہ طریقہ رسول اللہ ﷺ نے اپنے خطبات میں اختیار کیا ہے نہ خلفائے راشدین نے اور نہ ان کے سامعین نے یہ کام کیا ہے۔ البتہ خطیب کے لئے یہ جائز ہے کہ مسجد میں موجود کسی شخص سے اس سے تعلق رکھنے والے کسی کام کے بارے میں پوچھ لے۔ جس طرح نبی ﷺ نے کیا جب سلیک بنو مسعود مسجد میں داخل ہوئے اور آپ ﷺ خطبہ ارشاد فرما رہے تھے۔ حضرت سلیک بنو مسعود (خطبہ سننے کے لئے) بیٹھ گئے اور نماز تحیۃ المسجد ادا نہ کی۔ تو نبی ﷺ نے انہیں اٹھ کر دو رکعت نماز پڑھنے کا حکم دیا۔^①

اسی طرح ایک بار ایک اعرابی نے خطبہ کے دوران قحط کی شکایت کی اور نبی ﷺ سے درخواست کی کہ بارش کے لئے دعا فرمائیں۔ رسول اللہ ﷺ نے اللہ تعالیٰ سے دعا کی اور بارش ہونے لگی۔ بارش مسلسل ہوتی رہی حتیٰ کہ اس نے آئندہ جمعہ کے خطبہ کے دوران نبی ﷺ سے درخواست کی کہ وہ بارش بند ہونے کی دعا فرمائیں۔ نبی ﷺ نے دعا فرمائی کہ بارش ان مقامات پر نازل ہو جہاں اس کا برسا مفید ہے اور نقصان دہ نہیں۔^②

اسی طرح کا ایک واقعہ حضرت عمر بن خطاب اور حضرت عثمان بن خطاب کا ہے۔ جب حضرت عثمان بن خطاب جمعہ میں تازیانہ تشریف لائے تو حضرت عمر بن خطاب نے انہیں کہا: ”یہ (جمعہ کے لئے آنے کا) کون سا وقت ہے؟“ حضرت عثمان بن خطاب نے عرض کی: ”میں تو صرف وضو کر کے آگیا ہوں (تاکہ مزید دیر نہ ہو جائے۔)“ حضرت عمر بن خطاب نے کہا: ”صرف وضو؟ (غسل کرنا چاہئے تھا)“ اور نبی ﷺ سے صحیح سند سے مروی ہے کہ آپ ﷺ نے ارشاد فرمایا:

«مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی جو اس میں سے نہیں، تو وہ چیز ناقابل قبول ہے“

اور فرمایا:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے ایسا عمل کیا جو ہمارے دین کے مطابق نہیں تو وہ عمل ناقابل قبول ہے۔“

(۲) آپ نے جو حدیث ذکر کی ہے اسے بخاری، مسلم اور سنن اربعہ کے مصنفین نے روایت کیا ہے۔^③

اس کا مطلب یہ ہے کہ جب امام جمعہ کا خطبہ دے رہا ہو، اس وقت اگر آپ نے اپنے پاس بیٹھے ہوئے آدمی سے کوئی بات کی، اگرچہ کوئی نصیحت کی بات ہو، کسی اچھی بات کی ترغیب ہو، یا کسی غلط کام سے روکا ہو مثلاً آپ کہیں ”خاموش ہو

① مسند احمد ج: ۳، ص: ۳۶۳۔ صحیح بخاری حدیث نمبر: ۹۳۰، ۹۳۱، ۱۱۶۶۔ صحیح مسلم حدیث نمبر: ۸۷۵۔

② صحیح بخاری حدیث نمبر: ۹۳۳، ۱۰۱۳، ۱۰۱۵، صحیح مسلم حدیث نمبر: ۸۹۷۔ مسند احمد ج: ۳، ص: ۱۰۳، ۱۸۷، ۱۹۳، ۲۶۱، ۲۷۱۔

③ مسند احمد ج: ۱، ص: ۱۵، ۳۶۔ صحیح بخاری حدیث نمبر: ۸۸۲۔ صحیح مسلم حدیث نمبر: ۸۳۵۔ یہ الفاظ صحیح مسلم کے ہیں۔

④ صحیح بخاری حدیث نمبر: ۳۹۳۔ صحیح مسلم حدیث نمبر: ۸۵۱۔ مسند احمد ج: ۲، ص: ۲۳۳، ۲۷۲، ۲۱۸، ۲۸۳، ۳۹۶، ۴۸۵، ۵۱۸، ۵۳۲۔

جاؤ اور خطبہ سنو“ تو آپ نے ایک غلط کام کیا اور ایک نامناسب حرکت کے مرتکب ہوئے۔ اس موقع پر یوں کرنا چاہئے کہ خطیب سے گزارش کی جائے کہ غلطی کرنے والے کو نصیحت کریں تاکہ وہ غلط کام چھوڑ کر اچھے کام کی طرف متوجہ ہو جائے۔ اس ممانعت میں یہ حکمت ہے کہ سامعین خطبہ کے دوران یکے بعد دیگرے باتیں کرنا شروع نہ کر دیں، اس طرح شور ہو جائے گا۔ غلطی کرنے والے کو اشارہ کے ذریعے اس کی غلطی سے منع کرنے میں کوئی حرج نہیں۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن ععود، نائب صدر: عبدالرزاق عقیفی، صدر: عبدالعزیز بن عبداللہ بن باز



فتویٰ (۳۶۰۰)

چند اہم مسائل شرعیہ

سوال مندرجہ ذیل مسائل میں شریعت اسلامی کا کیا حکم ہے:

(۱) نماز باجماعت کے بعد نبی ﷺ پر بلند آواز سے درود پڑھنا؟

(۲) نماز کے بعد باجماعت دعا کرنا؟

(۳) کچھ لوگوں کا مل کر قرآن پڑھنا، گانا؟

(۴) نابینا معمر امام کے پیچھے نماز پڑھنا، جب کہ وہ کبھی کبھی غلطی بھی کر جاتا ہے؟

جواب الْحَمْدُ لِلّٰهِ وَحَدُّهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

(۱) نبی ﷺ پر درود پڑھنے کا بہت عظیم ثواب ہے۔ اللہ تعالیٰ نے قرآن مجید میں اس کا حکم دیا ہے اور نبی ﷺ نے اس

کی ترغیب دی ہے اور بتایا ہے کہ اس کا بہت زیادہ ثواب ہے۔ چنانچہ آپ ﷺ نے ارشاد فرمایا:

«مَنْ صَلَّى عَلَيَّ مَرَّةً صَلَّى اللهُ عَلَيْهِ بِهَا عَشْرًا»

”جو شخص مجھ پر ایک بار درود پڑھتا ہے اللہ تعالیٰ اس پر دس رحمتیں نازل فرماتے ہیں۔“^①

نبی ﷺ کا نام ذکر کرنے پر، نماز میں تشہد کے دوران، خطبہ، جمعہ اور خطبہ نکاح وغیرہ میں درود پڑھنا شرعی طور پر

ضروری ہے۔ لیکن نبی ﷺ سے یا صحابہ کرام رضی اللہ عنہم سے یا ائمہ سلف امام مالک، امام ابو حنیفہ، امام لیث بن سعد، امام شافعی،

امام احمد بن حنبل رضی اللہ عنہم اور دیگر ائمہ رضی اللہ عنہم سے یہ ثابت نہیں ہے کہ وہ نماز باجماعت کے بعد بلند آواز سے درود پڑھتے

ہوں اور بھلائی تو نبی کریم ﷺ، خلفائے راشدین اور دیگر صحابہ کرام رضی اللہ عنہم کے اسوہ پر عمل کرنے میں ہی ہے۔ کیونکہ نبی

ﷺ نے ارشاد فرمایا ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی، جو اس میں سے نہیں ہے تو وہ ناقابل قبول ہے۔“

(۲) دعائیات ہے، لیکن نبی ﷺ یا خلفائے راشدین یا دیگر صحابہ کرام رضی اللہ عنہم سے یہ ثابت نہیں ہے کہ وہ (ہر) نماز کے بعد

① مسند احمد ج: ۲، ص: ۲۶۵۔ صحیح مسلم حدیث نمبر: ۳۸۳، ۳۰۸، ابو داؤد حدیث نمبر: ۱۵۳۰، نسائی ج: ۳، ص: ۵۰، ترمذی حدیث نمبر: ۳۸۵،

داری حدیث نمبر: ۲۷۷۵، ابن خزیمہ ج: ۱، ص: ۲۱۹۔

باجماعت دعائے ہون۔ لہذا سلام پھیرنے کے بعد نمازیوں کا باجماعت دعا کے لئے جمع ہونا خود ساختہ بدعت ہے اور نبی ﷺ نے ارشاد فرمایا:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی، جو اس میں سے نہیں تو وہ ناقابل قبول ہے۔“

ایک روایت میں یہ لفظ ہیں:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»

”جس نے کوئی عمل کیا جو ہمارے دین کے مطابق نہیں ہے تو وہ ناقابل قبول ہے۔“

(۳) اگر مل کر قرآن پڑھنے سے آپ کا یہ مطلب ہے کہ سب مل کر بیک آواز تلاوت کریں تو یہ مشروع نہیں۔ کیونکہ یہ عمل نبی ﷺ یا صحابہ کرام رضی اللہ عنہم سے منقول نہیں اور اگر مسائل کا یہ مطلب ہے کہ ایک آدمی قرآن پڑھے اور دوسرے سنیں، یا یہ مطلب ہے کہ ایک جگہ جو لوگ جمع ہیں ان میں سے ہر ایک اپنی اپنی تلاوت کرے اور یہ کوشش نہ کریں کہ حرکات و سکنات اور وقف و وصل وغیرہ میں ان کی آوازیں ہم آہنگ ہوں تو یہ شرعی طور پر درست ہے۔ کیونکہ نبی ﷺ نے ارشاد فرمایا:

«مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ وَيَتَدَارَسُونَهُ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَغَشِيَتْهُمُ الرَّحْمَةُ وَحَفَّتْهُمُ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ»

”جب کچھ لوگ اللہ تعالیٰ کے کسی گھر میں جمع ہو کر اللہ کی کتاب پڑھتے اور ایک دوسرے سے سیکھتے ہیں، تو ان پر سکینت نازل ہوتی ہے۔ ان کو فرشتے گھیر لیتے ہیں، انہیں رحمت ڈھانپ لیتی ہے اور اللہ تعالیٰ ان (فرشتوں) میں ان کا ذکر کرتا ہے جو اس کے پاس ہیں۔“

اس حدیث کو امام مسلم نے روایت کیا ہے۔

حضرت عبد اللہ بن مسعود رضی اللہ عنہ سے روایت ہے۔ انہوں نے فرمایا ”مجھے نبی ﷺ نے ارشاد فرمایا: مجھے قرآن سناؤ۔“ میں نے عرض کی ”(حضور!) میں آپ کو سناؤں حالانکہ آپ ﷺ پر تو وہ نازل ہوا ہے؟ ارشاد فرمایا ”میں کسی سے سنا پسند کرتا ہوں۔“ میں سورت نساء پڑھنے لگا۔ جب میں اس آیت پر پہنچا:

﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا﴾ (النساء ۴/۴۱)

”اس وقت کیا حال ہو گا جب ہم ہر امت میں سے ایک گواہ لائیں گے اور آپ کو ان پر گواہ بنا کے لائیں گے؟“ تو آپ ﷺ نے فرمایا: ”بس کرو۔ (میں نے دیکھا) آپ ﷺ کی آنکھوں سے آنسو رواں تھے۔“ اس حدیث کو بخاری اور مسلم نے روایت کیا ہے۔

(۴) نابینا امام کے پیچھے نماز پڑھنا جائز ہے اور اگر یہ امام اپنے مقتدیوں سے زیادہ قرآن پڑھنے والا (حافظ یا عالم) ہے تو اس کے پیچھے نماز پڑھنا افضل ہو گا۔ کیونکہ نبی ﷺ کا یہ فرمان عام ہے

«يَوْمَ الْقَوْمِ أَقْرَبُهُمْ لِكِتَابِ اللَّهِ...»

”لوگوں کو وہ شخص نماز پڑھائے جو کتاب اللہ کو زیادہ جانتا ہو...“

نابینا ہونا شرعاً کوئی عیب نہیں ہے۔

اگر امام غلطیاں کرتا ہے، اگر تو یہ غلطی ایسی ہے جس سے معنی میں تبدیلی نہیں آتی، تو اس قسم کی غلطیاں نہ کرنے

والے کے پیچھے نماز پڑھنا زیادہ بہتر ہے اگر ایسا آسانی سے ہو سکے اور اگر وہ سورت فاتحہ میں اس قسم کی غلطیاں کرتا ہو جس سے معنی میں تبدیلی آجاتی ہے تو اس کے پیچھے نماز باطل ہے لیکن اس کی وجہ اس کی غلطیاں ہونا ہیں، اس کا ناپائیدار ہونا نہیں۔ مثلاً ایسا کہ نعبید میں ”کاف“ پر زیر پڑھنا۔ یا انعمت کی ”تاء“ پر پیش یا زیر پڑھنا۔ اگر غلطیاں اس لئے ہوتی ہیں کہ حفظ کمزور ہے تو جس کو قرآن زیادہ اچھی طرح یاد ہے وہ امامت کا زیادہ مستحق ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۵۸۸۱)

دعا کے بعد فاتحہ پڑھنا

سوال کیا نبی ﷺ دعا کے بعد سورت فاتحہ پڑھتے تھے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

جہاں تک ہمیں علم ہے نبی ﷺ سے دعا کے بعد سورت فاتحہ پڑھنا ثابت نہیں۔ اس لئے دعا کے بعد سورت فاتحہ پڑھنا بدعت ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۲۲۶۰)

تراویح کے درمیان مل کر ذکر کرنا

سوال بعض مساجد میں دیکھا گیا ہے کہ رمضان المبارک میں جب تراویح کی نماز پڑھتے ہیں تو ہر دو رکعتوں کے بعد بلند آواز سے مل کر نبی ﷺ، خلفائے راشدین، اہمات المؤمنین اور عشرہ مبشرہ رضی اللہ عنہم کے لئے رحمت کی دعا کرتے ہیں۔ اس میں ان کی خاص ترتیب ہے جو ان کے ہاں معروف ہے۔ اس عمل کا کیا حکم ہے؟ نماز تراویح کی کتنی رکعتیں ہیں؟ اور یہ کب شروع کرنا چاہئیں، رمضان کی پہلی رات سے یا دوسری رات سے؟ یہاں ہم دیکھتے ہیں کہ بہت سے امام نماز تراویح میں اور رمضان میں نماز مغرب میں بھی آدھی آیت، ایک آیت یا دو چھوٹی چھوٹی آیات پڑھ کر رکعت مکمل کر دیتے ہیں۔ اس کا کیا حکم ہے؟

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

فرض یا نفل نماز کے بعد یا تراویح کی رکعات کے درمیان مل کر ذکر کرنا ایک درود پڑھنا ایجاد شدہ بدعت ہے اور نبی ﷺ سے یہ ثابت ہے کہ آپ ﷺ نے فرمایا:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی، جو اس میں سے نہیں تو وہ ناقابل قبول ہے۔“

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۶۶۸۲)

ذکر کرتے وقت بے جا حرکات اور تکلفات سے کام لینا

سوال ان لوگوں کے متعلق اسلام کا کیا حکم ہے جو اللہ تعالیٰ کا ذکر کرتے ہوئے دائیں بائیں جھومتے اور اچھلتے ہیں اور سب مل کر بلند آواز سے ذکر کرتے ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ: یہ جائز نہیں۔ کیونکہ اس انداز سے ذکر کرنا بدعت ہے اور نبی ﷺ نے فرمایا ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی، جو اس میں سے نہیں تو وہ ناقابل قبول ہے۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۷۵۱۵)

محاسن ذکر میں غیر مشروع انداز

سوال پاکستان میں بعض دوست جو سلفی ہونے کا دعویٰ کرتے ہیں، ذکر کی مجالس قائم کرتے ہیں اور پابندی سے جمعرات کے دن عصر کے بعد جمع ہوتے ہیں۔ ان کا خیال ہے کہ ذکر کے لئے یہ وقت مناسب ہے بلکہ مناسب ترین ہے۔ ان کے ہاں ذکر کا طریقہ یہ ہے کہ ایک آدمی سامنے بیٹھ جاتا ہے اور تھوڑی بلند آواز سے ”اللہ“ کہتا ہے۔ اس کے گرد حلقہ میں بیٹھے ہوئے افراد چپکے چپکے ”اللہ اللہ“ کہتے رہتے ہیں۔ پھر سامنے بیٹھا ہوا شخص لفظ تبدیل کر دیتا ہے اور کہتا ہے۔ ”سبحان اللہ“ اس کے بعد وہ ”سبحان اللہ، سبحان اللہ“ کہتے رہتے ہیں حتیٰ کہ وہ ذکر تبدیل کر کے ”الحمد لله“ کہہ دیتا ہے۔ اس طرح یہ سلسلہ چلتا رہتا ہے۔ ان دوستوں کا خیال ہے کہ وہ یہ کام تزکیہ نفس کے لئے کرتے ہیں اور وہ بعض احادیث سے دلیل لیتے ہیں جن میں ذکر کے حلقات کا ذکر آتا ہے۔ ان کے بارے میں کیا حکم ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

اگر ان کی کیفیت اسی طرح ہے جس طرح سوال میں مذکور ہے کہ وہ ہمیشہ جمعرات کو عصر کے بعد مجلس ذکر منعقد کرتے ہیں اور ایک آدمی سامنے بیٹھ کر بلند آواز سے لفظ ”اللہ“ کہتا ہے اور وہ سب اس کے بعد آہستہ آہستہ ”اللہ اللہ“ کہتے رہتے ہیں۔ پھر وہ ”سبحان اللہ“ کہتا ہے اور وہ اسی طرح کہنے لگتے ہیں۔ پھر ”الحمد لله“ کہتا ہے اور وہ بھی کہنے لگتے ہیں اور اسی طرح یہ سلسلہ چلتا ہے۔ اگر ان کی یہی کیفیت ہے تو وہ اس عمل میں سلفی نہیں، نہ اہل سنت و الجماعت ہیں، بلکہ وہ بدعتی ہیں۔ کیونکہ یہ عمل اس کیفیت کے ساتھ نبی ﷺ یا صحابہ کرام رضی اللہ عنہم سے ثابت نہیں اور نبی ﷺ نے فرمایا ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز نکالی جو اس میں سے نہیں تو وہ ناقابل قبول ہے۔“ (بخاری۔ مسلم۔)

حدیثوں میں جو مملکت ذکر اور اس کے لئے جمع ہونے کا ذکر آیا ہے اس سے مراد علم کی مجلسیں ہیں۔
 وَبِاللّٰهِ التَّوْفِیْقُ وَصَلَّى اللّٰهُ عَلَی نَبِیِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، عبداللہ بن عدیان، نائب صدر: عبدالرزاق عینی، صدر: عبدالعزیز بن باز

←→←→←→

فتویٰ (۷۹۸۷)

ذکر کا یہ طریقہ بے دلیل ہے

سوال ہمارے ہاں مسجد میں کچھ لوگ اسمائے حسنیٰ کے بعد ایک سو بائیس دفعہ ”یا لطیف“ پڑھتے ہیں۔ کیا یہ عمل شریعت میں ثابت ہے؟

جواب الْحَمْدُ لِلّٰهِ وَحَدَهُ وَالصَّلٰوةُ وَالسَّلَامُ عَلٰی رَسُوْلِهِ وَآلِهِ وَصَحْبِهِ وَبَعْدُ:
 یہ عمل جائز نہیں، کیونکہ نبی ﷺ سے اس کا کوئی ثبوت نہیں ملتا اور صحیح حدیث میں نبی ﷺ کا یہ فرمان مروی ہے کہ
 «مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»
 ”جس نے ہمارے اس دین میں کوئی ایسا کام ایجاد کیا جو اس میں سے نہیں تو وہ ناقابل قبول ہے۔“
 ایک حدیث میں یہ الفاظ ہیں:

«مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»
 ”جس نے کوئی ایسا عمل کیا جو ہمارے دین کے مطابق نہیں تو وہ مردود ہے۔“
 وَبِاللّٰهِ التَّوْفِیْقُ وَصَلَّى اللّٰهُ عَلَی نَبِیِّنَا مُحَمَّدٍ وَآلِهِ وَصَحْبِهِ وَسَلَّمَ
 اللجنۃ الدائمۃ، رکن: عبداللہ بن قعود، عبداللہ بن عدیان، نائب صدر: عبدالرزاق عینی، صدر: عبدالعزیز بن باز

←→←→←→

فتویٰ (۷۸۲۱)

سوال عمومی ذکر کو گن کر کرنے کا کیا حکم ہے؟ اگر جائز نہیں تو جن احادیث میں تعداد کا ذکر ہے ان پر کیسے عمل کیا جائے؟ مثلاً حدیث:

«مَنْ صَلَّى عَلَيَّ فِي يَوْمِ الْجُمُعَةِ مَرَّةً وَاحِدَةً صَلَّى اللَّهُ عَلَيْهِ عَشْرًا وَمَنْ صَلَّى عَلَيَّ عَشْرًا صَلَّى اللَّهُ عَلَيْهِ مِائَةً»

”جس نے جمعہ کے دن مجھ پر ایک بار درود پڑھا، اللہ تعالیٰ اس پر دس رحمتیں نازل فرماتا ہے اور جس نے مجھ پر دس بار درود پڑھا، اللہ اس پر سو رحمتیں نازل فرماتا ہے۔“

ایک اور حدیث میں ارشاد ہے: ”جس نے ایک دن میں سو بار یہ کہا:

«مَنْ قَالَ لَا إِلَهَ إِلَّا اللَّهُ وَحَدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ فِي الْيَوْمِ مِائَةً مَرَّةً كَانَ كَمَنْ أَعْتَقَ أَلْفَ نَسَمَةٍ مِنْ وُلْدِ إِسْمَاعِيلَ...»

اس کو اتنا ثواب ملے گا گویا اس نے اسماعیل علیہ السلام کی آل (اولاد) میں سے ہزار افراد آزاد کئے۔“

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

شریعت نے جن اذکار کی تعداد مقرر کی ہے، ان میں اسی عدد پر عمل کرنا چاہئے اور جن اذکار میں کوئی خاص عدد مقرر نہیں کیا گیا وہ اذکار تعداد مقرر کئے بغیر کرنا چاہئیں اس طرح آپ کے بیان کردہ مسئلہ میں اور احادیث میں مطابقت پیدا ہو جائے گی۔ پہلی حدیث میں صحیح مسلم کی روایت کے مطابق درست الفاظ یوں ہیں:

«مَنْ صَلَّى عَلَيَّ وَاحِدَةً صَلَّى اللَّهُ عَلَيْهِ عَشْرًا»

”جس نے مجھ پر ایک بار درود پڑھا اللہ تعالیٰ اس پر دس رحمتیں نازل فرمائے گا۔“^①

یہ فضیلت جمعہ اور دوسرے دنوں میں برابر ہے۔ دوسری حدیث کے صحیح الفاظ اس طرح ہیں:

«مَنْ قَالَ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ فِي يَوْمٍ مِائَةٌ مَرَّةً كَانَتْ لَهُ عِدْلُ عَشْرِ رِقَابٍ وَكُتِبَتْ لَهُ مِائَةٌ حَسَنَةٍ وَمُحِبَّتٌ عَنْهُ مِائَةٌ سَيِّئَةٍ وَكَانَتْ لَهُ حِرْزًا مِنَ الشَّيْطَانِ يَوْمَهُ ذَلِكَ حَتَّى يُمْسِيَ وَلَمْ يَأْتِ أَحَدٌ بِأَفْضَلٍ مِمَّا جَاءَ بِهِ إِلَّا رَجُلٌ عَمِلَ أَكْثَرَ مِنْهُ»

”جس نے دن میں سو بار یہ کہا: لا الہ الا اللہ وحدہ لا شریک لہ، لہ الملک ولہ الحمد وهو علی کل

شیئی قدیر اسے دس افراد (غلام یا لونڈیاں) آزاد کرنے کا ثواب ملے گا اور اس کے لئے سو نیکیاں لکھی جائیں

گی اور اس کے سوا گناہ معاف ہو جائیں گے اور وہ اس دن شام تک شیطان سے محفوظ رہے گا اور اس سے کسی

کا عمل افضل نہیں ہوگا، سوائے اس شخص کے جس نے اس سے زیادہ کیا ہو۔“^②

یہ حدیث بخاری اور مسلم دونوں نے حضرت ابو ہریرہ رضی اللہ عنہ سے روایت کی ہے۔ صحیح مسلم میں یہ الفاظ بھی ہیں:

«وَمَنْ قَالَ سُبْحَانَ اللَّهِ وَبِحَمْدِهِ فِي يَوْمٍ مِائَةً حُطَّتْ خَطَايَاهُ وَلَوْ كَانَتْ مِثْلَ زَبَدِ الْبَحْرِ»

”جو شخص دن میں سو بار سبحان اللہ وبحمدہ کہے گا اس کی غلطیاں معاف ہو جائیں گی اگرچہ سمندر کی

جھاگ کی طرح ہوں“

صحیحین میں حضرت ابو ایوب انصاری رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«مَنْ قَالَ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ عَشْرَ مَرَّاتٍ كَانَ كَمَنْ أَعْتَقَ أَرْبَعَةَ أَنْفُسٍ مِنْ وُلْدِ إِسْمَاعِيلَ»

”جو شخص دس دفعہ یہ کہے: لا الہ الا اللہ وحدہ لا شریک لہ لہ الملک ولہ الحمد وهو علی کل شیئی

قدیر وہ ایسے ہے گویا کہ اس نے اولاد اسماعیل علیہ السلام میں سے چار افراد کو آزاد کیا۔“

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیلی، صدر: عبدالعزیز بن باز

① صحیح مسلم ج: ۲، ص: ۱۷۰۔

② صحیح بخاری ۱۶۶۷/۷۔ صحیح مسلم ۶۹/۸۔

فتویٰ (۸۱۳۱)

افضل ترین ذکر

سوال کیا ذکر اس طرح کرنا مشروع ہے۔ لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ جو شخص ہمیشہ اس طرح ذکر کرتا ہے اس کا کیا حکم ہے؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُوْلِهِ وَآلِهِ وَصَحْبِهِ وَبَعْدُ:

اللہ تعالیٰ کی وحدانیت اور اللہ کے رسول ﷺ کی رسالت کی گواہی دینا فرض ہے، اس کے بغیر انسان مسلمان نہیں ہوتا اور صرف لا الہ الا اللہ کا ذکر کرنا بہت اجر و ثواب کا باعث ہے۔ کیونکہ شریعت نے اس ذکر کی ترغیب دلائی ہے اور یہ نبی ﷺ اور سابقہ تمام انبیاء علیہم السلام کا افضل ترین ذکر ہے۔ بانی رب لا الہ الا اللہ محمد رسول اللہ کو وظیفہ بنا کر ہمیشہ انہی الفاظ کے ساتھ ذکر کرنا تو یہ شریعت میں نہیں آیا اور بہتر یہی ہے کہ صرف وہی عمل کیا جائے جو شرعاً ثابت ہو اور اسی ذکر پر اکتفا کیا جائے۔ اس کے علاوہ ہر وقت نبی ﷺ پر کثرت سے درود شریف پڑھنا چاہئے۔

وَبِاللَّهِ التَّوْفِیْقُ وَصَلَّى اللهُ عَلٰی نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن غدیان، نائب صدر: عبدالرزاق عینی، صدر: عبدالعزیز بن باز



فتویٰ (۷۱۳۶)

میت کے دفن کے بعد مل کر دعا کرنا

سوال جب کوئی شخص فوت ہوتا ہے، اس کے غسل کا خاص اہتمام کیا جاتا ہے اور میت کو قبرستان لے جانے سے پہلے لوگ میت کے لئے دعا کرتے ہیں اور قبر کے پاس جنازہ پڑھا جاتا ہے۔ جنازہ پڑھ کر فارغ ہوتے ہیں تو لوگ پھر میت کے لئے دعا کرتے ہیں اور میت کو قبر میں رکھا جاتا ہے۔ جب قبر پر مٹی ڈال دی جاتی ہے اور اچھی طرح ٹھیک کر دی جاتی ہے اور اس پر پانی چھڑکا جاتا ہے اور قرآن کی کوئی سورت پڑھی جاتی ہے پھر آخر میں لوگ تیسری بار دعا کرتے ہیں۔ کیا یہ امور درست ہیں؟

جواب الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى رَسُوْلِهِ وَآلِهِ وَصَحْبِهِ وَبَعْدُ:

میت کو غسل دیتے یا کفن پہناتے وقت یا کسی بھی دوسرے وقت میں میت کے لئے دعا کرنے میں کوئی حرج نہیں، کیونکہ دعا سے میت کو فائدہ ہوتا ہے۔ لیکن اگر دعا اجتماعی طور پر اور ہاتھ اٹھا کر ہو تو یہ بدعت ہے۔ ہماری معلومات کے مطابق شریعت میں اس کی کوئی دلیل نہیں۔ البتہ دفن کے بعد افراد یا جماعت کا دعا کرنا مشروع ہے۔ کیونکہ نبی ﷺ سے ثابت ہے کہ آپ ﷺ میت کو دفن کر کے فارغ ہوتے تو قبر پر رکتے اور کہتے:

«اسْتَغْفِرُوكُمْ لِأَجْحِيكُمْ وَإِسْأَلُوا لَهُ التَّشْبِثَ فَإِنَّهُ الْآنَ يُسْأَلُ»

”اپنے بھائی کے لئے دعا کرو اور اس کے لئے (اللہ تعالیٰ سے) ثابت قدمی کا سوال کرو، اب اس سے سوال کیا

جا رہا ہے۔“

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَّآلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عینی، صدر: عبدالعزیز بن باز

←→←→←→

فتویٰ (۶۹۱۷)

غلط کار کو نرمی سے سمجھانا چاہئے

سوال ہم چند مسلمان کارکن ہیں، جو اپنا اپنا وطن چھوڑ کر فرانس میں مقیم ہیں، ہم آپس میں خوف الہی اور اتباع سنت کی بنیاد پر جمع ہوئے ہیں۔ اللہ تعالیٰ کی توفیق سے ہم نے ایک ہال بھی حاصل کر لیا ہے جس میں ہم روزانہ کی پانچ نمازیں پڑھتے ہیں اور ہم نے اپنا ایک امام بھی مقرر کر لیا ہے۔ اللہ تعالیٰ نے اسے توفیق دی کہ اس نے اس ذمہ داری کا بھاری بوجھ اٹھایا جو اس کے کندھوں پر ڈال دی گئی ہے۔ روزانہ کی پانچ نمازوں کے علاوہ یہاں وقتاً فوقتاً وعظ و نصیحت پر مبنی درس بھی ہوتا ہے۔ ہمارا موجودہ مسئلہ یہ ہے کہ اس جماعت میں کچھ اختلاف پیدا ہو گیا ہے۔ اس کا سبب یہ ہے کہ جب ہم نماز سے فارغ ہوتے ہیں تو نماز سے فوراً بعد ہر شخص تینتیس (۳۳) مرتبہ سبحان اللہ تینتیس (۳۳) مرتبہ الحمد للہ اور تینتیس بار اللہ اکبر پڑھتا ہے۔ یہ اس حدیث پر عمل کرنے کی نیت سے ہوتا ہے جو حضرت ابو ہریرہ رضی اللہ عنہ سے مروی ہے کہ:

«جَاءَ الْفُقَرَاءُ إِلَى رَسُولِ اللَّهِ ﷺ فَقَالُوا: ذَهَبَ أَهْلُ الدُّنُورِ بِالذَّرَجَاتِ الْعُلَى وَالنَّعِيمِ الْمُقِيمِ يُصَلُّونَ كَمَا نُصَلِّي وَيُصُومُونَ كَمَا نَصُومُ وَلَهُمْ فَضْلُ أَمْوَالٍ يُحْبُونَ بِهَا وَيَعْتَمِرُونَ وَيَتَصَدَّقُونَ فَقَالَ: أَلَا أُحَدِّثُكُمْ بِحَدِيثٍ إِنْ أَخَذْتُمْ بِهِ أَدْرَكْتُمْ مَنْ سَبَقَكُمْ وَلَمْ يُدْرِكْكُمْ أَحَدٌ بَعْدَكُمْ وَكُنْتُمْ خَيْرَ مَنْ أَنْتُمْ بَيْنَ ظَهْرَانِيهِمْ إِلَّا مَنْ عَمِلَ مِثْلَهُ تُسَبِّحُونَ وَتُحَمِّدُونَ وَتُكَبِّرُونَ خَلْفَ كُلِّ صَلَاةٍ ثَلَاثًا وَثَلَاثِينَ . . .»

غریب لوگ نبی صلی اللہ علیہ وسلم کی خدمت میں حاضر ہوئے اور عرض کی: ”مالدار لوگ اونچے درجے اور ہمیشہ کی نعمتیں لے گئے۔ جس طرح ہم نماز پڑھتے ہیں وہ بھی نماز پڑھتے ہیں، جس طرح ہم روزے رکھتے ہیں وہ بھی رکھتے ہیں اور ان کے پاس ضرورت سے زائد مال ہے جس سے وہ حج اور عمرہ ادا کرتے ہیں اور صدقہ دیتے ہیں۔ رسول اللہ ﷺ نے فرمایا: ”میں تم کو ایک بات نہ بتاؤں اگر تم اس پر عمل کرو گے تو ان لوگوں کے مقام تک پہنچ جاؤ گے جو تم سے آگے بڑھ گئے ہیں اور تمہارے بعد کوئی تمہارے درجے تک نہیں پہنچ سکے گا اور تم ان لوگوں میں بہترین ہو گے جن کے درمیان تم رہتے ہو، مگر جس نے ایسا ہی عمل کیا۔ تم ہر نماز کے بعد تینتیس تینتیس دفعہ سبحان اللہ، الحمد للہ اور اللہ اکبر کو۔“

یہ طریقہ جو حدیث میں آتا ہے اس کے مطابق ہر نمازی خاموشی سے یہ اذکار پڑھتا ہے۔ اس کے بعد ہم سب مل کر سورۃ فاتحہ اور درود ابراہیمی پڑھتے ہیں اور آخر میں یہ پڑھتے ہیں:

«سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ»

ہم میں سے کچھ بھائی کہنے لگے: ”ہمارا تم سے کوئی تعلق نہیں۔ تم نے باجماعت یہ چیزیں پڑھنے کی بدعت ایجاد کی

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عقیفی، صدر: عبدالعزیز بن باز

←→←→←→

فتویٰ (۹۵۰۹)

سوال کیا فرض نماز کے بعد اکیسے اکیلے یا مل کر سورہ فاتحہ پڑھنا سنت ہے یا جائز ہے؟ مجھے یہ مسئلہ بتا دیجئے اللہ تعالیٰ آپ کو جزائے خیر عطا فرمائے۔

جواب فرض نماز کے بعد اکیسے یا جماعت کے ساتھ مل کر سورہ فاتحہ پڑھنا سنت سے ثابت نہیں ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز

←→←→←→

فتویٰ (۹۵۷۲)

سوال ہمارے ہاں یہ رواج ہے کہ دعا کے بعد امام کہتا ہے ”سورۃ الفاتحہ“ امام اور مقتدی سب ہاتھ اٹھالیتے ہیں، کوئی ایک آدمی سورہ فاتحہ پڑھتا ہے آخر میں سب کہتے ہیں ”آمین“ اور منہ پر ہاتھ پھیر لیتے ہیں۔

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

دعا کے بعد سورہ فاتحہ پڑھنا مشروع نہیں، کیونکہ یہ عمل نبی ﷺ سے منقول ہے نہ خلفائے راشدین رضی اللہ عنہم سے اور بھلائی صرف نبی ﷺ کے طریقے پر اور خلفائے راشدین رضی اللہ عنہم کے طریقے پر عمل کرنے میں ہے۔

وَبِاللّٰهِ التَّوْفِیْقُ وَصَلَّى اللّٰهُ عَلٰی نَبِیِّنَا مُحَمَّدٍ وَاٰلِهِ وَصَحْبِهِ وَسَلَّمَ
اللجنة الدائمة، رکن: عبداللہ بن عدیان، نائب صدر: عبدالرزاق عقیفی، صدر: عبدالعزیز بن عبداللہ بن باز

←→←→←→

فتویٰ (۹۹۵۳)

دعا سراسر عبادت ہے

سوال بعض لوگ جمعہ کی نماز پڑھ کر ہمیشہ یہ شعر پڑھتے ہیں۔ یہ عمل جائز ہے یا نہیں؟ شعر اس طرح ہیں:

إِلٰهِي لَسْتُ لِلْفِرْدَوْسِ أَهْلًا وَلَا أَقْوَى عَلٰی نَارِ الْجَحِيمِ

فَهَبْ لِي تَوْبَةً وَاعْفِرْ ذُنُوبِي فَإِنَّكَ غَافِرُ الذُّنْبِ الْعَظِيمِ

”اے الہی! میں فردوس کے قابل نہیں ہوں اور جہنم کی آگ برداشت کرنے کی طاقت نہیں رکھتا۔ پس مجھے توبہ کی توفیق بخش اور میرے گناہ معاف کر دے۔ تو بڑے بڑے گناہوں کو معاف کرنے والا ہے۔“

جواب الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی رَسُوْلِهِ وَاٰلِهِ وَصَحْبِهِ وَبَعْدُ:

مسلمان کو اللہ تعالیٰ سے کسی بھی وقت دعا کرنا اور اس کے سامنے عاجزی کا اظہار کرنا درست ہے۔ اللہ تعالیٰ نے فرمایا:

﴿وَقَالَ رَبُّكُمْ ادْعُونِيْ أَسْتَجِبْ لَكُمْ﴾ (الغافر ۶۰/۴۰)

”اور تمہارے رب نے فرمایا ہے: ”مجھے پکارو، میں تمہاری دعا قبول کروں گا۔“

اور فرمایا:

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ﴾ (البقرة ۲/۱۸۶)
 ”جب میرے بندے آپ سے میرے بارے میں پوچھیں (تو فرمادیتے کہ) میں قریب ہوں، پکارنے والے کی دعا قبول کرتا ہوں جب وہ مجھے پکارتا ہے“ نبی ﷺ کا ارشاد ہے:

«الدَّعَاءُ هُوَ الْعِبَادَةُ»

”دعا ہی عبادت ہے۔“

لیکن جمعہ کے دن یہ شعر پڑھنا اور اسے ایک مستقل عادت بنا لینا شرعی عمل نہیں بلکہ یہ ممنوعہ بدعتوں میں شامل ہے اور نبی ﷺ نے یہ فرمایا ہے:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»

”جس نے ہمارے اس دین میں وہ چیز ایجاد کی جو اس میں سے نہیں ہے تو وہ ناقابل قبول ہے۔“

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز

←→←→←→

فتویٰ (۹۹۰۸)

خود ساختہ ترتیب پر ہمیشگی کرنا

سوال ہمارے ہاں فجر کے وقت نماز سے پہلے قرآن مجید کی تلاوت کی جاتی ہے، پھر بعض دعائیں پڑھی جاتی ہیں پھر اذان کسی جاتی ہے۔ کیا یہ سنت ہے یا نہیں؟ اور اس کا کیا حکم ہے؟

جواب الحمد لله والصلاة والسلام على رسول الله وآله وصحبه. اما بعد:

مذکورہ بالا عمل یعنی اذان فجر سے پہلے تلاوت قرآن مجید اور بعض دعاؤں کو ہمیشہ پابندی سے پڑھنا سنت نہیں، بلکہ بدعت ہے۔

وَبِاللَّهِ التَّوْفِيقُ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبد اللہ بن عدیان، نائب صدر: عبدالرزاق عقیفی، صدر: عبدالعزیز بن عبد اللہ بن باز

←→←→←→

فتویٰ (۶۳۱۷)

فرض نماز کے دوران میت سامنے رکھنا

سوال ہم ایک ایسی بستی میں رہتے ہیں جہاں کے لوگ ایک عرصہ سے سنت نبوی پر عمل پیرا ہیں۔ اس بستی میں عمل بالسنہ کی پابندی اللہ کے فضل سے ہمارے بزرگوں کی کوششوں سے ہوئی۔ میں بھی ان میں سے بعض کے ساتھ رہا ہوں تو اللہ نے مجھے بھی ہدایت بخشی کہ میں دینی تعلیمات پر عمل کرنے لگا۔ اللہ کا شکر ہے کہ اس بستی میں سنت پر عمل ہوتا ہے اور یہ بھی اس کا احسان ہے کہ اس کام کو جاری کرنے کی اللہ تعالیٰ نے مجھے توفیق دی ہے۔ چنانچہ میں حسب توفیق دعوت و تبلیغ کا کام کرتا ہوں اور میں ۱۹۷۷ء سے اسی بستی میں نماز پڑھاتا ہوں۔ مصر کے حالیہ واقعات کے بعد وزارت اوقاف نے

ہمارے گاؤں کی مسجد میں ایک خطیب بھیج دیا۔ اس خطیب نے پہلے تو یہی کہا میں اسی طریقے پر کاربند رہوں گا جس پر آپ عمل پیرا ہیں۔ لیکن جب مسجد میں اس کے قدم جم گئے تو اس نے کہا: ”ہم چاہتے ہیں کہ جمعہ کی نماز سے پہلے مسجد میں ریڈیو رکھیں اور اس سے تلاوت سنیں، جس طرح مصرکی دیگر مساجد میں رواج ہے اور ظاہر ہے کہ شیطان کے پیروکار تو بہت ہوتے ہیں، انہوں نے اس کی تائید کی اور واقعی نماز سے پہلے لاؤڈ سپیکر پر ریڈیو لگا دیا۔ میں نے انہیں اس کام سے منع کرنے کی کوشش کی اور دلائل سے انہیں سمجھانے کی کوشش کی کہ جہاں لوگ نماز پڑھ رہے ہوں وہاں بلند آواز سے تلاوت کرنا جائز نہیں اور یہ کام سنت کو ختم کر کے بدعت جاری کرنے کے مترادف ہے۔ اس نے کہا: ”اگر منع ہے تو مصر کی دوسری مسجدوں میں کیوں ہوتا ہے؟ پھر بدعتوں کا معاملہ یہاں تک پہنچ گیا کہ انہوں نے جمعہ کے دن نمازیوں کے سامنے چارپائی پر میت رکھی اور نماز جمعہ کی ادائیگی کے دوران میت ہمارے سامنے رہی، پھر ہم نے اس کی نماز جنازہ ادا کی، میں نے جمعہ کی نماز سے پہلے اس کام سے منع کرنے کی کوشش کی، کیونکہ یہ کام شریعت کے مطابق نہیں، لیکن اس نے ماننے سے انکار کر دیا اور کہا: ”یہ امام مالک کی رائے ہے اور یہ عبرت کے لئے ہے۔“ میں نے کہا: امام مالک رحمۃ اللہ علیہ کے نزدیک تو نماز جنازہ مسجد میں ادا کرنا ویسے ہی جائز نہیں۔ لیکن وہ اپنی رائے پر قائم رہا اور میری رائے تسلیم نہیں کی۔ حقیقت یہ ہے کہ اس امام کے آنے سے بستی میں بدعتوں کا دروازہ کھل گیا ہے اور ابھی معلوم نہیں کتنی بدعتیں سامنے آئیں گی، تو اب میں کیا کروں؟ گاؤں میں ایسے افراد بھی موجود نہیں ہیں جو سنت پر عمل کرنا اور بدعت سے بچنا چاہتے ہیں، لیکن پورے گاؤں میں کوئی اور مسجد بھی نہیں ہے۔ تو کیا میں گاؤں چھوڑ جاؤں اور اسکندریہ کے شہر کی کسی مسجد میں نماز پڑھا کروں جہاں لوگ سنت پر قائم ہوں؟ اگر میں ایسا کروں گا تو یہاں بدعتوں میں اور اضافہ ہو گا۔ بعض افراد ایسے ہیں جو سنت پر عمل کرنا چاہتے ہیں۔ لیکن وہ سفر کر کے سنت پر عمل کرنے والے والوں کی کسی مسجد میں نہیں جاسکتے۔ کیونکہ دیہات میں اس قسم کے افراد کم ہیں۔

جواب الْحَمْدُ لِلَّهِ وَحَدَهُ وَالصَّلَاةُ وَالسَّلَامُ عَلَى رَسُولِهِ وَآلِهِ وَصَحْبِهِ وَبَعْدُ:

(۱) جمعہ کے دن مسجد میں امام کے آنے سے پہلے بلند آواز سے قرآن مجید نثر کرنے کے لئے ریڈیو وغیرہ رکھنا جائز نہیں۔
 (۲) علماء کے دو اقوال میں سے راجح قول یہی ہے کہ مسجد میں جنازہ کی نماز ادا کرنا جائز ہے۔ کیونکہ اس کے جواز کی دلیل موجود ہے۔ لیکن فرض نماز ادا کرتے ہوئے میت ان کے سامنے نہیں رکھی جانی چاہئے۔ سلام پھیرنے کے بعد نماز جنازہ ادا کرنے کے لئے میت سامنے قبلہ کی طرف رکھی جائے۔

(۳) مذکورہ بالا غلطیوں کی وجہ سے آپ اس امام کے پیچھے نماز پڑھنا ترک نہ کریں بلکہ اسے مسلسل نصیحت کرتے رہیں اور دلائل کے ساتھ سنت واضح کرتے رہیں۔ حکمت، اچھے انداز سے نصیحت اور بہترین انداز سے بحث مباحثہ کا اصول پیش نظر رکھیں۔ امید ہے اللہ تعالیٰ اسے ہدایت نصیب فرمادے گا اور آپ کی دعا قبول فرمائے گا۔

وَبِاللَّهِ التَّوْفِيقُ وَصَلَّى اللَّهُ عَلَى نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ

اللجنة الدائمة، رکن: عبداللہ بن قعود، عبداللہ بن عدیان، نائب صدر: عبدالرزاق عفیانی، صدر: عبدالعزیز بن باز



لِلْكِتَابِ الْمُبِينِ

۹۹... جے ماڈل ماڈرن ایجوکیشن

17749

اس جلد میں

سعودی عرب کے کبار علماء کے رہنما فتاویٰ۔
غلط عقائد اور منحرف نظریات کی دو ٹوک نشاندہی۔
طبع زاد وظیفوں اور بگڑے ہوئے اعمال پر نیا تامل تبصرہ۔
ورق ورق روشن دلائل سے آراستہ۔
پڑھیے اور ایمان و یقین کی قندیلوں سے دل
و دماغ کو روشن کیجئے



DARUSSALAM

Publishers & Distributors
Riyadh, Houston, Lahore